


سەيپىدىن ئەزىزى

# تۆمۈر داستانى

(ئەسلىپە 2)

تەشكىلاتىدا كۆلدۈر ماما

مىللەتلەر نەشرىياتى





ٹاپتور سہ پیپیدن ٹہ زیزی



ئۈچ ۋىلايەت ئىنقىلابىنىڭ ئاساسىي رەھبىرى ئەخمەتجان قاسىمى.



سۈرەتتە ئوڭدىن سولغا: سەيپىدىن ئەزىزى، ئەخمەتجان قاسىمى، رەھىمجان ساير ھاجى، ئابدۇكېرىم ئابباسوۋ.




دەلىلقان سۇگۇربايوۋ




ئىسھاقبېك مۇنونوۋ



گەسەت ئىسھاقوۋ



سەيدۇللا سەيدۇللا يۈۋ




سەيپىدىن گەرزى




ئابدۇكېرىم ئابباسوۋ


ئىنتايىن ياشلار تەشكىلاتى  
ۋە خەلق ئىنتىلابىي پارتىيىسىنىڭ  
تەشەببۇسچىلىرى ھەم بىرىنجى  
قېتىملىق مەركىزىي كومىتېتىنىڭ  
ئەزالىرى.



مۇھەممەت ئىمىن ئىمىنوۋ



گەنۇەر خانىبا



ئابدۇللا زاكروۋ



سەيپىدىن ئەزىزى 1949-يىلى مەملىكەتلىك سىياسىي  
كېڭەش يىغىنىدا ماۋجۇشقا تون كىيگۈزۈمەكتە.



ئاپتور سەيپىدىن ئەزىزى  
 چ ك پ مەركىزىي كومىتېتىنىڭ  
 نەنجىڭدىكى ئىش باشقارمىسى  
 مېيۈەننى زىيارەت قىلدى.  
 ئابدۇكېرىم ئابباسوۋ مۇشۇ  
 جايدا يولداش دۇڭ بىۋۇ بىلەن  
 كۆرۈشكەن.

مېيۈەن يېڭى كۆرگەزمىخانىسىغا ئورنىد-  
 تىلغان يولداش جۇ ئېنلەينىڭ ھەيكىلى.



1946 - يىلى جۇ ئېنلەي، دۇڭ بىۋۇ  
 يولداشلار مېيۈەندە.



1946 - يىلى يولداش جۇ ئېنلەي  
 مېيۈەندىكى ئىشخانىسىدا.






1949 - يىلى مەملىكەتلىك  
 سىياسىي كېڭەش يىغىنىغا  
 قاتناشقان شىنجاڭ ۋەكىللەر  
 ئۆمىكى. سۈرەتتە: ئوتتۇرىدا  
 ۋەكىللەر ئۆمىكىنىڭ باشلىقى  
 سەيپىدىن ئەزىزى، ئوڭدا  
 ۋەكىل تۇجى، سولدا ۋەكىل  
 ئالىمجان ھېكسىبايوۋ،  
 ئارقا رەت ئوڭدىن: تەرجىمان  
 جاۋ دېلىن، كاتىپ خۇجى  
 ئەخمەت ئابلايوۋ.



سەيپىدىن ئەزىزى مەملىكەتلىك  
 سىياسىي كېڭەش يىغىنىدا  
 سۆزلىمەكتە.



ئۈچ ۋىلايەت ئىنقىلابى ۋاقىتلىق ھۆكۈمىتىنىڭ رەئىسى ئىلىخان تۈرە.

ئۈچ ۋىلايەت ئىنقىلابى نىلقا پارتىزانلىرىنىڭ باشلىقلىرى



غېنى باتۇر



فاتىخ باتۇر



سۈرەتتە: شەپكىلىك ئەكبەر باتۇر.



چاڭ جىجۇڭ ئەپەندى غۇلجىغا بارغاندا، ئەخمەتجان قاسىمى،  
چۇي ۋۇ ۋە باشقا مەسئۇل كادىرلار بىلەن چۈشكەن سۈرەت.



ئەخمەتجان قاسىمى، ئابدۇكېرىم ئابباسوۋلار كومىنىداخۇيغا  
قاتنىشىش ئۈچۈن نەنجىڭغا بارغاندا، چاڭ جىجۇڭ  
ئەپەندىم، ئەلان، قىناغى، قاش، ئالدى.

ئەخمەتجان قاسىم  
باشلىق ئۈچ ۋىلايە،  
رەھبەرلىرى ئۇ  
ۋىلايەتنىڭ مەسئۇ  
كادىرلىرى بىلەن بىلا  
چۈشكەن سۈرەت.



ئەخمەتجان قاسىمى،  
سەيپىدىن ئەزىزلەر  
ئۈرۈمچىدە خەلق  
ئارىسىدا.

سەيپىدىن ئەزىزى قازاۋ  
خەلقىنىڭ ئىنقىلابچى  
پەرزەنتى قاسىم ئەپەندى  
ئائىلىسىدە.





ئەخمەتجان قاسىمى قۇمۇل پارتىزانلىرىنىڭ باشلىقلىرى  
ئونانباي ۋە سەئىد باتۇرلار بىلەن بىللە چۈشكەن سۈرەت.



ئەخمەتجان قاسىمى ئۈچ ۋىلايەتنىڭ مەسئۇل  
كادىرلىرى بىلەن بىللە چۈشكەن سۈرەت.



ئەخمەتجان قاسىمى باشلىق ئۈچ ۋىلايەت رەھبەرلىرى غۇلجىدا يۈرت  
مۆتىۋەرلىرى ۋە بىر قىسىم مەسئۇل كادىرلار بىلەن بىللە چۈشكەن سۈرەت.



ئۈچ ۋىلايەت مىللىي ئارمىيىسىنىڭ ئايال جەڭچى - ئوفىتسېرلىرى.



ئۈچ ۋىلايەت مىللىي ئارمىيىسىنىڭ ئەر جەڭچى - ئوفىتسېرلىرى.



## مۇندەرىجە

### بىرىنچى قىسىم

#### ئۈچ ۋىلايەت ئىنقىلابى ھارپىسىدىكى ۋەزىيەت

- بىرىنچى باب      زۇلۇم زىندانلىرىدا ئىگىرىغان شىنجاڭ ..... 3
- ئىككىنچى باب      ۋۇ جۇڭشىننىڭ شىنجاڭغا كېلىشى ..... 12
- ئۈچىنچى باب      ئىنقىلابقا ئىدىيىۋى ۋە تەشكىلىي تەييارلىق ..... 24

### ئىككىنچى قىسىم

#### ئىلقا قوزغىلىڭى ۋە ئۈچ ۋىلايەت ئىنقىلابىي ھاكىمىيەتنىڭ قۇرۇلۇشى

- بىرىنچى باب      ئىلقا قوزغىلىڭى ..... 37
- ئىككىنچى باب      غۇلجىنىڭ ئېلىنىشى ۋە ۋاقىتلىق ھۆكۈمەت- ..... 49
- ئۈچىنچى باب      غۇلجىنىڭ تولۇق ئازاد قىلىنىشى ..... 67
- تۆتىنچى باب      مىللىي ئارمىيىنىڭ قۇرۇلۇشى ۋە ھۆكۈمەت ..... 81
- ئىشلىرىنىڭ تەرتىپكە سېلىنىشى ..... 81

ئۈچىنچى قىسىم  
ئۈچ ۋىلايەتنىڭ تولۇق ئازاد قىلىنىشى  
ۋە ئۈرۈمچىگە يۈزلىنىش

95	.....	بىرىنچى باب	ئۈچ ۋىلايەتنىڭ تولۇق ئازاد قىلىنىشى
107	.....	ئىككىنچى باب	ياشلار تەشكىلاتى ۋە خەلق ئىنقىلابىي پارتىيىسى
121	.....	ئۈچىنچى باب	جەنۇبقا يۈرۈش
136	.....	تۆتىنچى باب	تاشقورغان ئىنقىلابى

تۆتىنچى قىسىم  
بىرلەشمە ھۆكۈمەت ۋە يېڭى كۈرەش دولقۇنى

169	.....	بىرىنچى باب	تىنچلىق بىتىم ۋە بىرلەشمە ھۆكۈمەتنىڭ قۇرۇلۇشى
183	.....	ئىككىنچى باب	تىخىمۇتىخ كۈرەش
190	.....	ئۈچىنچى باب	ئۈرۈمچىدە ئىنقىلابىي زىيالىيلارنىڭ كۈرەش پائالىيەتلىرى
200	.....	تۆتىنچى باب	نەنجىڭ سەپىرى
211	.....	بەشىنچى باب	پانتۈركىستلار بىلەن كۈرەش

بەشىنچى قىسىم  
يېڭى كۈرەش دولقۇنى

- بىرىنچى باب قەشقەردە خەلق سايلىسى ۋە ئىنقىلابىي  
225 ..... ئۆزلەش
- 238 ..... يەكەن ۋە خوتەنگە سەپەر..... ئىككىنچى باب

ئالتىنچى قىسىم  
گومىنداڭ ئەكسىيەتچىلىرىنىڭ فاشىستلىق ھەرىكىتى  
ۋە بىتىمنىڭ بۇزۇلۇشى

- بىرىنچى باب ھەر خىل ئىغۋاگەرلىك ۋە 25- فېۋرال  
263 ..... قانلىق ۋە قەسى.....
- ئىككىنچى باب گومىنداڭ ئەكسىيەتچىلىرىنىڭ نەيرەڭۋاز-  
288 ..... لىقىغا قارشى كۈرەش.....
- 303 ..... بوغداغا ساياھەت (قوشۇمچە)..... ئۈچىنچى باب

يەتتىنچى قىسىم  
ئازادلىق ئالدىدىكى يېڭى كۈرەش-لەر

- بىرىنچى باب ئومۇمىي ۋەزىيەت ..... 323
- ئىككىنچى باب يېڭى ۋەزىپىلەر ..... 335
- ئۈچىنچى باب مىللىي خىزمەت ..... 348

سەككىزىنچى قىسىم

ئۈچ ۋىلايەت ئىنقىلابىنىڭ تارىخى ئەھمىيىتى

- بىرىنچى باب ئۈچ ۋىلايەت ئىنقىلابىنىڭ مەيدانغا كېلىشى ۋە غەلبە قازىنىشىنىڭ ئاساسىي ئامىللىرى 363
- ئىككىنچى باب ئۈچ ۋىلايەت ئىنقىلابىغا جۇڭگو كوممۇنىستىك پارتىيىسى باشتىن ئاخىر كۆڭۈل بۆلدى ..... 371
- ئۈچىنچى باب ئۈچ ۋىلايەت ئىنقىلابىنىڭ ئاساسىي ئۇتۇق ۋە تۆھپىلىرى ..... 383
- تۆتىنچى باب ئۈچ ۋىلايەت ئىنقىلابىنىڭ خاراكتېرى ..... 400

توققۇزىنچى قىسىم

جۇڭخۇا مىللەتلىرى ئورنىدىن دەس تۇردى

- بىرىنچى باب جۇڭگو خەلق سىياسىي مەسلىھەت كېڭىشى يىغىنىنىڭ چاقىرىلىشى ..... 409
- ئىككىنچى باب ئىنقىلابىي قۇربانلار مەڭگۈ ھايات! ..... 422
- ئۈچىنچى باب بېيجىڭغا سەپەر ..... 460
- تۆتىنچى باب ئۇلۇغ تەنتەنە ..... 487

بىرىنچى قىسىم  
ئۈچ ۋىلايەت ئىنقىلابى ھارپىسىدىكى  
ۋەزىيەت

Vertical line on the left side of the page.

## بىرىنچى باب

### زۇلۇم زىندانلىرىدا ئىگىرىغان شىنجاڭ

1944-يىلى 9-ئاينىڭ 2-كۈنى شىنجاڭنىڭ شىمالىي قىسمىغا جايلاشقان نىلقا ناھىيىسىنىڭ غەربىي تەرىپىدىكى ئۇلاستايدا خەلق قوراللىق قوزغىلىڭىنىڭ تۇنجى سىگنالى چېلىنىپ، شىنجاڭدىكى ھەر مىللەت خەلقىنىڭ تارىخىدا گومىنداڭنىڭ ئەكسىيەتچى ھۆكۈمران-لىقىغا قارشى تۇرۇپ، مىللىي باراۋەرلىكنى، دېموكراتىيىنى ۋە ئەركىنلىكنى قولغا كەلتۈرۈش يولىدىكى كەڭ كۆلەملىك ئىنقىلابىي ھەرىكەتنىڭ پەردىسى ئېچىلدى.

شۇندىن باشلاپ ئۈزلۈكسىز داۋاملاشقان بۇ ئىنقىلابىي ھەرىكەت بەش يىلغا سوزۇلۇپ گومىنداڭ ئەكسىيەتچىلىرىگە قاقشاتقۇچ زەربە بەردى، مەملىكەت مىقياسىدىكى خەلق ئازادلىق كۈرىشىنىڭ تەرەق-قىياتىغا زىچ ماسلىشىپ، شىنجاڭنىڭ تىنچلىق بىلەن ئازاد بولۇشى ئۈچۈن شەرت-شارائىت ياراتتى.

شىنجاڭدىكى ھەر مىللەت خەلقىنىڭ 1944-يىلىدىن 1949-يىلىغىچە گومىنداڭ ئەكسىيەتچىلىرىگە قارشى ئېلىپ بېرىلغان بۇ مىللىي دېموكراتىك ئىنقىلابىي ھەرىكىتى تاسادىپىي تۇغۇلغان بولماستىن، بەلكى شۇ چاغدىكى ئىچكى-تاشقى ۋەزىيەتنىڭ تەسىرى ۋە چوڭقۇر ئىجتىمائىي سەۋەبلەر ئارقىسىدا تۇغۇلغانىدى.

ئۈچ ۋىلايەت ئىنقىلابىي قوزغالغان ۋاقىت خەلقىئارادا فاشىزمغا

قارشى سەپ كۈچەيگەن ۋە فاشىزم سېپى زاۋاللىققا يۈز تۇتقان، فاشىزمغا قارشى سەپتىكى خەلق كۈچى كۈچەيگەن ۋە خەلققە قارشى كۈچلەر چۈشكۈنلەشكەن، غەربتە گىتلىبەر مەغلۇپ بونۇش ئالدىدا تۇرغان، شەرقتە ياپون ئالۋاستىلىرىنىڭ جېنى ھەلقۇمىغا كېلىپ قالغان ۋاقىتقا توغرا كەلدى.

شۇ چاغدا دۇنياۋى فاشىزمغا قارشى سەپنىڭ ئاساسىي قوشۇنى بولغان سوۋېت ئىتتىپاقى قىزىل ئارمىيىسى 1941-يىلى ئۆكتەبىردە گېرمان فاشىستلىرىنىڭ موسكۋاغا قىلغان ھۇجۇمىنى مەغلۇپ قىلغاندىن كېيىن، 1942-يىلى ئۆكتەبىردە گېرمان فاشىستلىرىنىڭ ستالىنگرادقا قاراتقان قورشاۋىنى بۇزۇپ تاشلىدى ۋە 1943-يىلى 2-ئايدا گېرمان-يېنىڭ قورشاۋىغا چۈشكەن ئارمىيىسىنى تارمار قىلدى. سوۋېت قىزىل ئارمىيىسىنىڭ ستالىنگراد ئۇرۇشىدا قولغا كەلتۈرگەن زور غەلبىسى سوۋېت-گېرمان ئۇرۇشىنىڭ ۋە دۇنياۋى فاشىزمغا قارشى ئۇرۇشنىڭ بۇرۇلۇش نۇقتىسى بولۇپلا قالماستىن، بەلكى ئىنسانىيەت تارىخىنىڭمۇ بۇرۇلۇش نۇقتىسى بولدى. بۇ زور غەلبە، بۇ زور بۇرۇلۇش پۈتۈن دۇنيا خەلقىنىڭ فاشىزمغا قارشى كۈرەش ئىرادىسىگە جۈملىدىن جۇڭگو خەلقىنىڭ ياپون باسقۇنچىلىرىنىڭ تاجاۋۇزىغا قارشى كۈرەش ئىرادىسىگە، شىنجاڭ خەلقىنىڭ گومىنداڭ ئەكسىيەت-چىلىرىگە قارشى كۈرەش ئىرادىسىگە غايەت زور ئىلھام بەردى.

ئۈچ ۋىلايەت ئىنقىلابى قوزغالغان ۋاقىتتىكى جۇڭگونىڭ ئىچكى ئەھۋالىنى ئالدىنغان بولساق، بۇ گومىنداڭ ھۆكۈمىتىنىڭ خەلقنى ئېزىش، ياپون باسقۇنچىلىرىغا قارشى ئۇرۇشقا پاسسىپلىق قىلىش لۇشىەنى بىلەن جۇڭگو خەلقىنىڭ ئويغىنىپ، ئىتتىپاقلىشىپ خەلق ئۇرۇشى ئېلىپ بېرىش لۇشىەنى ئوتتۇرىسىدىكى كۈرەش داۋاملىشىدۇ.



ۋاتقان، جۇڭگو كوممۇنىستىك پارتىيىسى رەھبەرلىكىدىكى خەلق دېموكراتىك كۈچلىرى ئۆزلەش، پەسىيش، يەنە ئۆزلەشتىن ئىبارەت ئۈچ خىل ئەھۋالنى بېشىدىن كەچۈرگەن، جۇڭگو كوممۇنىستىك پارتىيىسى ئىنقىلابىي خەلققە رەھبەرلىك قىلىپ، ئىنتايىن زور قىيىنچىلىقلارنى يېڭىپ، ياپون قاراقچىلىرىنىڭ ۋەھشىيانە ھۇجۇمىغا زەربە بەرگەن، كەڭ ئىنقىلابىي تايانچ بازىلارنى قۇرغان، پارتىيە ۋە ئارمىيىنى زور دەرىجىدە كېڭەيتكەن، گومىنداڭ ئەكسىيەتچىلىرىنىڭ كومپارتىيىگە قارشى ئۈچ قېتىملىق دولقۇنىنى چېكىندۈرگەن، پارتىيە ئىچىدە يۈز بەرگەن ئوڭچىل ۋە "سولچىل" خاتا ئىدىيىلەرگە خاتىمە بەرگەن، ياپون باسقۇنچىلىرىنى جۇڭگودىن قوغلاپ چىقىرىشقا ھەر جەھەتتىن تەييارلىنىۋاتقان پەيت ئىدى. جۇڭگو كوممۇنىستىك پارتىيىسىنىڭ پۈتۈن مەملىكەتتىكى ھەر مىللەت خەلقىنى سەپەرۋەر قىلىپ تاشقى دۈشمەن ياپون باسقۇنچىلىرىغا قارشى قەھرىمانلىق بىلەن غەلبىلىك كۈرەش ئېلىپ بېرىشى، بولۇپمۇ ئازاد رايونلاردىكى ئارمىيە ۋە خەلقنىڭ ئۆز كۈچىنى ئۇلغايتىپ، ياپون باسقۇنچىلىرىغا ۋە گومىنداڭ ئەكسىيەتچىلىرىگە قارشى كۈرەشنى كۈچەيتىشى ئارقىسىدا، پۈتۈن مەملىكەت مىقياسىدا ئىچكى - تاشقى دۈشمەنگە قارشى ئەۋج ئالغان ۋە تەنپەرۋەرلىك دېموكراتىك ھەرىكەتنىڭ تەسىرى ئاستىدا شىنجاڭ خەلقىنىڭ گومىنداڭ ئەكسىيەتچى ھۆكۈمرانلىقىغا قارشى كۈرەش ئىرادىسى بارغانچە كۈچەيدى ۋە گومىنداڭ ئەكسىيەتچىلىرىنىڭ زولىغا قارشى ئىنقىلابىي ھەرىكەتلىرى بارغانسېرى ئۇلغايدى.

ئۈچ ۋىلايەت ئىنقىلابىنىڭ كۆتۈرۈلۈشىگە گومىنداڭ ئەكسىيەتچىلىرىنىڭ ھاكىمىيەتلىق فاشىست ھۆكۈمرانلىقىنىڭ زۇلىمى بىۋاسىتە

سەۋەب بولدى. خۇددى يولداش ماۋزېدۇڭ كۆرسەتكەندەك: "گومىنداڭ ئىچىدىكى ئاساسىي ھۆكۈمران گۇرۇھ ھاكىمىيەتلىق ھۆكۈمرانلىقىدا قاتتىق تۇرۇپ، ياپون باسقۇنچىلىرىغا پاسسىپ قارشى تۇرۇش سىياسىتىنى ۋە خەلققە قارشى ئىچكى سىياسەتنى يۈرگۈزدى. بۇنىڭ نەتىجىسىدە... ئۇنىڭ ئۆزى بىلەن كەڭ خەلق ئوتتۇرىسىدا چوڭقۇر چاڭ پەيدا بولدى، خەلق تۇرمۇشى خارابلاش-قان، خەلق نارازىلىقى قايناپ تاشقان، خەلق قوزغىلاڭلىرى تەرەپ-تەرەپتىن كۆتۈرۈلگەن ئېغىر بۇھران تۇغۇلدى..." ① "گومىنداڭنىڭ خەلققە قارشى گۇرۇھى جۇڭگودا كۆپ مىللەت بارلىقىنى ئىنكار قىلىپ، خەنزۇلاردىن باشقا ئاز سانلىق مىللەتلەرنى 'نەسىلداش ئۇرۇق' دەپ ئاتىماقتا. ئۇلار پۈتۈنلەي چىڭ سۇلالىسى ھۆكۈمىتى ۋە شىمالىي مىلتارىستلار ھۆكۈمىتىنىڭ ئەكسىيەتچىل سىياسەتلىرىگە ۋارىسلىق قىلىپ، ئاز سانلىق مىللەتلەرنى ئېزىش ۋە ئېكسپىلاتاتسىيە قىلىشتا قىلمىغىنى قالمىدى...، بۇ— چوڭ خەنزۇچىلىققا ئاساسلانغان خاتا مىللىي ئىدىيە ۋە خاتا مىللىي سىياسەت." ②

دېمەك، شىنجاڭدىكى ھەر مىللەت خەلقى تارىختا ئەكسىيەتچى ھۆكۈمرانلىقنىڭ دەھشەتلىك زۇلۇمىغا ۋە ئېكسپىلاتاتسىيەسىگە ئۇچراپ كەلگەن. خەلق زۇلوم-ئېكسپىلاتاتسىيەگە چىدىماي قوزغىلىپ قارشىلىق كۆرسەتكەندە ھۆكۈمرانلار ھامان قورال كۈچى بىلەن بېسىقتۇرۇپ كەلگەن، بېسىقتۇرغاندىن كېيىن داۋاملىق

① «ماۋزېدۇڭ تاللانما ئەسەرلىرى»، 3-توم، ئۇيغۇرچە يېڭى يېزىق

نەشرى، 1790-بەت.

② «ماۋزېدۇڭ تاللانما ئەسەرلىرى»، 3-توم، ئۇيغۇرچە يېڭى يېزىق

نەشرى، 1860 — 1861 - بەتلەر.

دەھشەتلىك زۇلۇم ۋە ئېكسپلاتاتسىيە يۈرگۈزگەن، دەھشەتلىك زۇلۇم ۋە ئېكسپلاتاتسىيە ھەددىدىن ئېشىپ كەتكەندە خەلق يەنە قوزغىلىپ قارشىلىق كۆرسەتكەن.

1931 - يىلى شىنجاڭنىڭ ھەرقايسى جايلىرىدا پارتلىغان تەسىرى زور دېھقانلار قوزغىلىڭى شىنجاڭدىكى ھەر مىللەت خەلقىنىڭ شۇ چاغدىكى ئەكسىيەتچى ھاكىمىيەتكە ۋە ئۇنىڭ ئەكسىيەتچى چوڭ مىللەتچىلىك سىياسىتىگە بولغان كۈچلۈك قارشىلىقىنى بىلدۈرەتتى. چوڭ سىياسىي ئالدامچى شېڭ شىسەي تەختكە چىققاندىن كېيىن، خەلق كۈرىشىنىڭ بېسىمى ۋە جۇڭگو كوممۇنىستلىرىنىڭ خىزمىتى ئارقىسىدا «سەككىز تۈرلۈك خىتابنامە»نى ئېلان قىلىشقا مەجبۇر بولغان ۋە دېموكراتىك خاراكتېرگە ئىگە «ئالتە بۈيۈك سىياسەت»نى يۈرگۈزگەن بولسىمۇ، لېكىن خەلقئارا ۋەزىيەت ۋە ئىچكى ۋەزىيەت-نىڭ ئۆزگىرىشى، يەنى فاشىست گىتلىبېر گېرمانىيىسىنىڭ سوۋېتلەر ئىتتىپاقىغا جىددىي ھۇجۇم قىلىشى، گومىنداڭ ئەكسىيەتچى گۇرۇھى-نىڭ دۆلەت ئىچىدىكى ئىنقىلابىي كۈچلەرنى ئوچۇقتىن ئوچۇق بوغۇشى بىلەن تەڭلا، ئۆزىنىڭ ياۋۇز ئەپىت-بەشىرىسىنى تېزلىك بىلەن ئاشكارىلاپ، جياڭ جىيىشى ئەكسىيەتچى گۇرۇھىنىڭ قوينىغا پۈتۈنلەي ئۆزىنى تاتتى.

بىز يۇقىرىدا كۆرۈپ ئۆتكىنىمىزدەك، شېڭ شىسەي ھەمىشە "يوشۇرۇن توپىلاڭ دېلوسى" دېگەن نېمىنى ئويدۇرۇپ چىقىرىپ، ئىلغار ئىدىيىدىكى جەمئىيەت ئەربابلىرىنى ۋە زىيالىيلارنى كۆپلەپ قولغا ئېلىپ، شىنجاڭدىكى ئىلغار كۈچلەرگە ئىنتايىن غالىبىرلارچە ھۇجۇم قىلدى. 1942 - يىلى يەنە "12 - ئاپرېل يوشۇرۇن قوزغىلاڭ دېلوسى" دېگەن نېمىنى ئويدۇرۇپ چىقىرىپ، شىنجاڭدا خىزمەت

قىلىۋاتقان كوممۇنىستلارنى قولغا ئالدى ۋە ئۆلتۈردى. بۇنداق بىر سۈيىقەستلىك ۋەقەنىڭ ئويدۇرۇپ چىقىرىلىشى شىڭ شىسەي ئەكسىيەتچىلىكىنىڭ ئەڭ چېكىگە يەتكەنلىكىنى كۆرسەتتى. دېمەك، شىنجاڭدىكى ھەر مىللەت خەلقى ئەكسىيەتچى ھەربىي مىلتارىست ھاكىمىۋەتلىق شىڭ شىسەينىڭ قانلىق تېررورلۇق ھۆكۈمرانلىقى ئاستىدا، سىياسىي ھوقۇقتىن مەھرۇم قىلىندى، ئۆلتۈرۈلدى، دەپسەندە قىلىندى.

شىنجاڭدا شىڭ شىسەي يىقىلىپ گومىنداڭ ئەكسىيەتچىلىرى ھاكىمىيەت يۈرگۈزگەندىن كېيىن، ئۇ تارىختىكى ئاشۇ ئەكسىيەتچى ھۆكۈمرانلارنىڭ ئەكسىيەتچى چوڭ مىللەتچىلىك سىياسىتىگە تولۇق ۋارىسلىق قىلىش بىلەن بىللە فاشىستىك قىرغىنچىلىق ۋە بۇلاش-تالاشنى تېخىمۇ كۈچەيتتى.

سىياسى جەھەتتىكى ئەكسىيەتچىلىككە ئەگىشىپ، ئىقتىسادىي ئەھۋال مۇكۈندىن - كۈنگە يامانلاشتى. جۇڭگو - سوۋېت ئۆزئارا مەنپەئەت يەتكۈزۈش ئاساسىدىكى ئەنئەنىۋى سودا مۇناسىۋىتى قوپاللىق بىلەن بۇزۇپ تاشلاندى. شىنجاڭنىڭ دېھقانچىلىق ۋە چارۋىچىلىق مەھسۇلاتلىرى مۇھىم بازاردىن مەھرۇم قىلىندى، سانائەت ماللىرى كېمىيىپ كەتتى، سودا ماللىرى ئوبوروتى توختاپ قالدى، دېھقانچىلىق، چارۋىچىلىق ۋە سانائەت ماللىرىنىڭ باھاسى ئوتتۇرىسىدا چوڭ پەرقلەر كېلىپ چىقتى، بۇنىڭ نەتىجىسىدە ئۇششاق سودىگەرلەر كەمبەغەللىشىپ ۋەيران بولدى. ئەمما بىر ئوچۇم ئەكسىيەتچى ئەمەلدارلار بىلەن پۇرسەتچەرەس سودىگەرلەر ئۆزلىرىنىڭ ھەر خىل ھوقۇقلىرىدىن پايدىلىنىپ بېسىمدارلىق قىلىش يولى بىلەن بازارنى مونوپول قىلىۋېلىپ باي بولۇشۇپ كەتتى.

بۇ مەزگىلدە ئىقتىسادىي ۋەيرانچىلىقتىن كېلىپ چىققان مالىيە-  
دىكى قالايمىقانچىلىقمۇ چېكىدىن ئاشتى. مالىيە كىرىمى تۈگەپ،  
كەملەش كۆپەيدى. ئەكسىيەتچى ھۆكۈمەت كۆپ مىقداردا قەغەز  
پۇل چىقىرىش ئۇسۇلى بىلەن مالىيىدىكى كەملەشنى تولدۇرماقچى  
بولغان بولسىمۇ، پۇل بارغانسېرى پاخاللىشىپ، مال باھاسى ئۈزلۈك-  
سىز ئۆرلەشكە باشلىدى. 1943-يىلى گومىنداڭ ئەكسىيەتچى  
قوشۇنلىرى بىلەن تەڭ شىنجاڭغا كىرگەن كۆپ مىقدارەكى قورچاق  
”مەركەزنىڭ قابى”لىرى مالىيە جەھەتتىكى بۇ خىل قالايمىقانچىلىق  
ھادىسىلىرىنى تېخىمۇ كۈچەيتتى.

1944-يىلى كۈزدە مال باھاسى 1943-يىلىدىكىدىن تۆت يېرىم  
ھەسسە ئۆرلىدى. سودا-سانائەتچىلەر ئىشىسىز قالدى، خەلق  
تۇرمۇشى خارابلاشتى، بۇنىڭ بىلەن جەمئىيەتتىكى قالايمىقانچىلىقلار  
تېخىمۇ كۈچەيدى.

شۇنىڭ بىلەن بىللە زور كۆلەمدىكى بىۋىروكرات ئورگانلارنىڭ  
خىراجىتى ۋە ھەربىي چىقىملارنى قامداش ئۈچۈن (1943-يىلىنىڭ  
بېشىدا گومىنداڭنىڭ شىنجاڭدا تۇرۇشلۇق ئەسكەرلىرىنىڭ سانى  
20 مىڭ ئىدى، كېيىن تېزلىك بىلەن 100 مىڭغا يەتكۈزۈلدى)  
ئەكسىيەتچى ھۆكۈمەت باج ۋە سېلىقلارنى ئۈزلۈكسىز كۆپەيتىپ،  
ئەمگەكچى خەلق ئۈستىدىكى ئېكىسپلاتاتسىيىسىنى ئېغىرلاشتۇردى.  
1944-يىلى گومىنداڭ ھۆكۈمىتى تەرىپىدىن ئەمگەكچى خەلقنىڭ  
ئۈستىگە يۈكلەنگەن تۈرلۈك باج-سېلىقلارنىڭ تۈرى 20 نەچچىگە  
يەتتى. بۇ سېلىقلار 1937-يىلى ئادەم بېشىغا 317 دوللار شىنجاڭ  
پۇلى بولسا، كېيىن ئادەم بېشىغا 2419 دوللار شىنجاڭ پۇلىغا  
يەتتى. ئۇنىڭ ئىچىدە دېھقانلارنىڭ يەلدا تۆلەيدىغان يەر بېجى

شۇ دېھقاننىڭ يىللىق كىرىمىنىڭ 15 پىرسەنتىدىن ئېشىپ كەتتى. بۇ خىل ئېغىر يەر بېجى پۈتۈنلەي دېھقانلارنىڭ ئۈستىگە يۈكلەندى. گەنلىكتىن، يەر ئىگىلىرى يەرلىرىنى ئىجارىگە بېرىش ئارقىلىق بۇ سېلىقنى ئورتاقچىلارنىڭ زىممىسىگە ئارتتى.

شىنجاڭنىڭ ئىقتىسادىي ئەھۋالىنىڭ كۈندىن-كۈنگە خارا-پ-لىشىشىنىڭ يەنە بىر سەۋەبى، گومىنداڭ ئەكسىيەتچى ھۆكۈمىتىنىڭ چىرىكلىكى، لايىقەتسىزلىكى ۋە يۇقىرىدىن تۆۋەنگىچە ئومۇميۈزلۈك خىيانەتچىلىك قىلىشى ۋە ھۆكۈمەت ئىشلىرىنىڭ ھەممىسىدە ئاشكارا پارىخورلۇق قىلىشىدىن ئىبارەت، بۇ ۋاقىتتا گومىنداڭ مەمۇرىي ئورگانلىرىدىكى خىزمەتلىرى پۈتۈنلەي ئاشكارا سودىگەرچىلىك تەرىقىسىدە ئېلىپ بېرىلاتتى. مەسىلەن، بىر شىيەنجاڭلىقنى قولغا كەلتۈرۈش ئۈچۈن ئالتە-يەتتە يۈز سەر تەڭگە، باۋجاڭلىقنى قولغا كەلتۈرۈش ئۈچۈن بىر-ئىككى يۈز سەر تەڭگە خەجلەيتتى. بۇ تۆۋەن دەرىجىلىك ئەمەلدارلار خىزمەتكە ئورۇنلاشقاندىن كېيىنلا، خەلقنىڭ مال-مۈلكىنى بۇلاپ، ئىلىكىنى شوراپ-شۈمەپ، قانۇن-سىزلىق بىلەن تارتىۋېلىپ، قىسقا مۇددەت ئىچىدىلا نۇرغۇن مىقداردا بايلىق توپلىۋالاتتى. مەسىلەن، يەكەن ناھىيىسىدىكى بىر باۋجاڭ ئون يىل باۋجاڭلىق قىلىش جەريانىدا ئۆزىنىڭ ئەسلىدىكى 30 مو يېرىنى 1500 موغا يەتكۈزگەن. بۇنداق ئەھۋال شىنجاڭدا ئومۇم-يۈزلۈك ئەھۋالغا ئايلانغان، قىسقىسى، گومىنداڭ ھۆكۈمىتىنىڭ چوڭ-كىچىك ئەمەلدارلىرىنىڭ ھەممىسى ھەر خىل قانۇنسىز يوللار بىلەن باي بولغانىدى.

ئەكسىيەتچى سىياسىي زۇلۇمنىڭ چوڭقۇرلىشىشى، ئىقتىسادىي ئەھۋالنىڭ كۈندىن-كۈنگە يامانلىشىشى ئارقىسىدا فېئوداللىق

ئېكسپىلاتاتسىيەمۇ مۇشۇ مەزگىلدە ئىنتايىن ئېغىرلاشتى. پۈتۈن ئاھالىنىڭ ئارانلا 6.77 پىرسەنتىنى تەشكىل قىلغان پومېشچىكلار سىنىپى پۈتۈن تېرىلغۇ يەرنىڭ 39.41 پىرسەنتىنى ئىگەللىگەندى. ئەمدى ئاھالىنىڭ 55.25 پىرسەنتىنى تەشكىل قىلغان كەمبەغەل ۋە ياللانما دېھقانلار يەرسىز ياكى يېرى ئاز بولغانلىقى ئۈچۈن، ئەڭ دەھشەتلىك فېئوداللىق ئېكسپىلاتاتسىيە ۋە زۇلۇمغا ئۇچرىدى. دېھقانلار يىللىق مەھسۇلاتنىڭ 50 پىرسەنتىنى كۆپرەكىنى يەر ئىجارىسى ئۈچۈن بېرەتتى. تۈرلۈك ھەقسىز ئەمگەكلەر دېھقانلارنىڭ بىر يىللىق ئىشلەپچىقىرىش ئەمگىكى ۋاقتىنىڭ 20 — 40 پىرسەنتىنى ئىگەللەيتتى. بۇنىڭ تېشىدا فېئودال پومېشچىكلار سۇ ئىنشائات-لىرىنىمۇ مونوپول قىلىۋالغاچقا، دېھقانلار ھەر يىلى پومېشچىكلارغا سۇ ھەققى ئۈچۈن كۆپ مىقداردا پۇل تۆلەيتتى؛ دېھقانلار بۇ خىل فېئوداللىق ئېكسپىلاتاتسىيەنىڭ سىقىشى ئاستىدا يىل بويى ئەمگەك قىلىپمۇ قورسىقىنى باقالماي ھايۋاندىن بەتتەر كۈن كەچۈرەتتى. قىسقىسى، شىنجاڭ قانلىق زۇلۇم ئازابىدا ئىگىزلىقتا ئىدى ۋە مۇنداق زۇلۇم ھەددىدىن ئاشقاچقا، قوزغىلىپ قارشىلىق كۆرسەتمەي مۇمكىن ئەمەس ئىدى.

## ئىككىنچى باب ۋۇ جۇڭشىننىڭ شىنجاڭغا كېلىشى

ئالدىنقى كىتابتا ئېيتىلغىنىدەك، 1942-يىلى جياڭ جېيشى ۋۇ جۇڭشىننى سۇڭ مېيلىڭغا ھەمراھ قىلىپ شىنجاڭغا ئەۋەتكەن. بۇ ئۇنىڭ شىنجاڭغا تۇنجى كېلىشى، ماھىيەتتە، شېڭ شىسەينىڭ ئورنىدا شىنجاڭنى باشقۇرۇشقا تەييارلىنىشى ئىدى. دېگەندەكلا ئۇ 1944-يىلى 9-ئايدا جياڭ جېيشى تەرىپىدىن شىنجاڭ ئۆلكىلىك ھۆكۈمەتنىڭ رەئىسلىكىگە تەيىنلەندى، 10-ئاينىڭ باشلىرىدا ئايروپىلان بىلەن ئۈرۈمچىگە كېلىپ ۋەزىپە تاپشۇرۇۋالدى.

ۋۇ جۇڭشىن ئەنخۇي ئۆلكىسىنىڭ خېفېي ناھىيىسىدە تۇغۇلغان، ياشلىقىدا ياپونىيىگە بېرىپ ئوقۇغان ۋە "تۇڭمىڭخۇي"غا قاتناشقان. 1911-يىلى سۇن جۇڭشەن ئەپەندى نەنجىڭدا ۋاقتلىق زۇڭتۇڭ بولغان چاغدا، ئۇ مەركىزىي ساقچى مەھكىمىسىنىڭ باش تەپتىشى بولغان. كېيىن ئىلگىرى-ئاخىر ئەنخۇي ئۆلكىسى ۋە گۇيچۇ ئۆلكىسىنىڭ رەئىسى، موڭخۇل-شىزاڭ ھەيئىتىنىڭ باشلىقى بولغان. ئۇزاق مۇددەت جياڭ جېيشى بىلەن بىللە ئىشلەش جەريانىدا بىر-بىرىنىڭ "كۆڭلىنى چۈشىنىشىپ" سىرداشلاردىن بولۇپ قالغان ھەم ئۇ جياڭ جېيشىنىڭ كەتمىنى چىپىشتا ئالدىنقى ئاۋانگارتقا ئايلىنىپ، "ئومىنداڭ مەركىزىي ھۆكۈمىتىدە" ئىشەنچلىك، يىراقنى كۆرەر سىياسىئون دەپ ئاتالغان.



جياڭ جيېشىنىڭ ۋۇ جۇڭشىنى شىنجاڭغا ئەۋەتىشىدە ۋە ئۇنىڭ شىنجاڭغا كېلىشىدە مەلۇم بىر جەريان، مۇددىئى بار ئىدى. ۋۇ جۇڭشىن 1941 - يىلى كۈزدە جياڭ جيېشى تەرىپىدىن موڭغۇل - شىزاڭ ھەيئىتىنىڭ باشلىقى ۋە غەربىي شىمالنى تەكشۈرۈش ئۆمىكىنىڭ باشلىقى سۈپىتىدە گەنسۇ، چىڭخەي، نىڭشياغا "پارتىيە - ھۆكۈمەت ئەھۋالىنى تەكشۈرۈش" كە ئەۋەتىلگەن. ۋۇ جۇڭشىن 1939 - يىلى بۇيرۇق بويىچە دالاي لاما XIV نىڭ تەختكە چىقىش مۇراسىمىغا قاتنىشىدىغان مەركەز ۋەكىلى سالاھىيىتى بىلەن لاساغا بارغانلىقىنى ھېسابقا ئالمىغاندا، چىگرا رايون ئۆلكىلىرىگە بېرىپ باقمىغان. بۇ قېتىم گەنسۇ، چىڭخەي، نىڭشياغا كېلىش پۇرسىتىدىن پايدىلىنىپ، يۇقىرىقى جايلاردىكى بەزى يەرلىك ئاز سانلىق مىللەتلەرنىڭ يۇقىرى قاتلام ۋەكىللىرى بىلەن كۆرۈشۈپ ۋە ئۇلاردىن ھال سوراپ، ئۆزىنىڭ "ئاز سانلىق مىللەتلەر مەسلىسىنى چۈشىنىدىغان ئەرباب" ئىكەنلىكىنى نامايىش قىلىشتا ئاز - تولا دەسمايە توپلىغان.

ۋۇ جۇڭشىن چىڭخەيگە بارغاندا يەرلىك مىللىتارىست ما بۇفاڭ بىلەن كۆرۈشۈپ تېزلا ئاپاق - چاپاق بولۇپ كەتكەن، ئىككىسىنىڭ گېپى بىر يەردىن چىققان. ئۇ ما بۇفاڭنىڭ ئۆز ئاكىسى ما بۇچىڭ بىلەن چىقىشالمايدىغانلىقىنى بىلگەچكە، ما بۇچىڭنىڭ ئىگەللىگەن ئورنى ۋە ھوقۇقىنى ئاجىزلاشتۇرۇش ئۈچۈن، ما بۇفاڭغا خېشى ئەتراپىدىكى جايلارنى مەركەزگە ئۆتكۈزۈپ بېرىش توغرىسىدا نەسىھەت قىلغان. ما بۇفاڭ ماقۇل بولۇپ ۋۇ جۇڭشىن بىلەن بىللە ئايروپىلاندا چۇڭچىڭغا بارغان. جياڭ جيېشى ئۇنىڭ ئىپادىسىدىن رازى بولۇپ، ئوغلى ما شياۋشياڭغا بىر ئارمىيىنىڭ مۇئاۋىن باش قوماندانلىق ئۇنۋانىنى بەرگەن. ما بۇفاڭ ئون يىلدىن ئارتۇق بېسىپ ياتقان خېشى كارد.

دورنى مەركەزگە تاپشۇرغاندىن كېيىن، گومىنداڭنىڭ خېشى كارد- دورى ئارقىلىق شىنجاڭغا بېرىشدا توسالغۇ قالمىغانلىقتىن، جياڭ جېشى ۋۇ جۇڭشىننىڭ بۇ خىزمىتىدىن ناھايىتى مەمنۇن بولغان. ۋۇ جۇڭشىن بىلەن ما بۇفاڭ ئوتتۇرىسىدىكى مۇناسىۋەتمۇ شۇندىن باشلاپ ناھايىتى قويۇقلاشقان. بۇ قويۇق مۇناسىۋەت كېيىن ما بۇفاڭنىڭ ئىلكىدىكى چىڭخەي 5- ئاتلىق كورپۇسىنىڭ ئۈچ ۋىلايەت ئىنقىلابغا تاقابىل تۇرۇش ئۈچۈن شىنجاڭغا چىقىشىنىڭ ئاساسىنىمۇ ياراتقان. ۋۇ جۇڭشىن بۇ قېتىم غەربىي شىمالنى تەكشۈرۈشتە گەرچە شىنجاڭغا كەلمىگەن بولسىمۇ، لېكىن شىنجاڭغا كېلىش نىيىتى باش كۆتۈرگەن ۋە "چېگرا رايونلار مەسىلىسىنى ھەل قىلىش مۇتەخەسسسىسى" دېگەن نامىنى تېخىمۇ چىڭدىماقچى بولغان.

ئۇنىڭ سۇڭ مېيلىغا ھەمراھ بولۇپ شىنجاڭغا كېلىشتىكى تۈپ مۇددىئاسى شېڭ شىسەينى ئالماشتۇرۇشقا تەييارلىق قىلىش ئىدى. مۇشۇ ۋاقىتقىچە گومىنداڭ ئارمىيىسى 8- ئۇرۇش رايونىنىڭ قوماندانى جۇ شاۋلياڭ ئايروپىلان بىلەن توققۇز قېتىم ئۈرۈمچىگە كېلىپ شېڭ شىسەينىڭ "تومۇرىنى تۇتۇپ"، ئۇنى جياڭ جېشىنىڭ ئىت كاتىكى- دىن يالاق تېپىشقا قۇتراتقاندى. شېڭ شىسەي يۇقىرىدا ئېيتىلغان ئىچكى- تاشقى ۋەزىيەتنىڭ قىستىشى بىلەن، ۋەزىيەتنى ئوڭشىيالىماي ئاغدۇرۇلۇپ چۈشكۈچە غىپىدە چۇڭچىڭغا بېرىپ مىنىستىر بولۇشنى ئەۋزەل كۆرگەن، شۇنداقتىمۇ "جايلىنىپ" كېتىشتىن ئەندىشە قىلىپ تۇرغان. جۇ شاۋلياڭ شېڭ شىسەينىڭ ئەندىشىسىنى سېزىپ، ئۆزى كاپالەتلىك قىلىشقا جۇرئەت قىلالماي، جياڭ جېشىغا تېلېگرامما بەرگەن ۋە چوڭراق ئەمەلدار ئەۋەتىپ بۇ ئىشنى "ئوڭشاش"نى تەلەپ قىلغان. جياڭ جېشى بۇ ئىشقا ۋۇ جۇڭشىننى ئەۋەتكەن.

ئەمما، ۋۇ جۇڭشىن قورقۇنچاق بولغانلىقتىن، شېڭ شىسەينىڭ ئادەمخور، ئىككى يۈزلىمىچىلىكىنى بىلگەچكە دەرھال كېلىشكە پېتىنالىمىغان. شۇنىڭ بىلەن جياڭ جېشى ئۆز خوتۇنى سۇڭ مېيلىڭنى ئەۋەتىشنى لايىق تاپقان ۋە ۋۇ جۇڭشىننى بىللە بېرىشقا بۇيرۇغان. ئۇنىڭ ۋۇ جۇڭشىننى بىللە بېرىشقا قايتا - قايتا بۇيرۇشى ئۇنى شېڭ شىسەينىڭ ئورنىغا دەستىتىش ئىدى.

سۇڭ مېيلىڭ بىلەن ۋۇ جۇڭشىن ئۈرۈمچىگە كېلىپ شېڭ شىسەي بىلەن سىياسىي سودا ئېلىپ بارغان. سۇڭ مېيلىڭ شېڭ شىسەيگە جياڭ جېشى ئۆز قەلىمى بىلەن يازغان ئالاقىنى تاپشۇرغان. بۇ ئالاقىدە شېڭ شىسەيگە دېھقانچىلىق - ئورمانچىلىق مىنىستىرلىكىنىڭ مىنىستىرلىكىنى بېرىش ۋە ئۇنىڭ ھاياتىغا كاپالەتلىك قىلىش ۋەدە قىلىنغان، شېڭ شىسەي گومىنداڭ مەركەز ئارمىيىسىنىڭ شىنجاڭغا كىرىشىگە قوشۇلغان.

ۋۇ جۇڭشىن بىلەن شېڭ شىسەي كۆپ قېتىم سۆھبەتلىشىش ئارقىلىق شېڭ شىسەينىڭ غەم - ئەندىشىلىرى تۈگىگەندەك قىلغان. ئۇ دەسلەپتە ئۆلكىلىك ھۆكۈمەتنىڭ مەمۇرىي ھوقۇقىنى بېرىدىغان - لىقىنى، ئۆزىگە تەۋە بىر دىۋىزىيە قوراللىق كۈچ قالدۇرۇپ جۇشاۋ - لياۋنىڭ قوماندانلىقىنى قوبۇل قىلىدىغانلىقىنى بىلدۈرگەن. لېكىن، سۇڭ مېيلىڭ بىلەن ۋۇ جۇڭشىن كەتكەندىن كېيىن ئۇ ئۆز پىكرىدىن يېنىۋېلىش ئىپادىسىدەمۇ بولغان. بۇنداق لىڭتاسمىلىق تاكى جياڭ جېشى ئۇنىڭ دېھقانچىلىق - ئورمانچىلىق مىنىستىرلىكىنىڭ مىنىستىرى بولغانلىقىنى جاكارلىغانغا قەدەر داۋاملاشقان.

ۋۇ جۇڭشىن شىنجاڭ ئۆلكىلىك ھۆكۈمىتىنىڭ رەئىسى بولۇپ ۋەزىپە ئۆتىگۈچە بولغان ئارىلىقتا، جۇ شاۋلياڭ بۇ ۋەزىپىنى ۋاقىتئىچە

ئادا قىلىپ تۇردى. شېڭ شىسەي شىنجاڭدا بۇلاپ-تالاپ توپلىغان ئالتۇن، كۈمۈش، تىللا، ياقۇت، قاشتېشى قاتارلىق ئېسىل بۇيۇم-لارنى 30 نەچچە ماشىنىغا بېسىپ، كۈچەيتىلگەن بىر روتا ئەسكەرنىڭ مۇھاپىزىتىدە چۇڭچىڭغا بېرىپ دېھقانچىلىق-ئورمانچىلىق مىنىستىرى بولدى. ئۇ بۇ "قۇرۇق" مەنەسپ ئۈچۈن جياڭ جىپىشىغا يەنە 50 مىڭ سەر ئالتۇن سوۋغا قىلدى. جياڭ جىپىشى گومىنداڭ ھۆكۈمەت دائىرىلىرىنىڭ قارشىلىقىغا قارىماي، شېڭ شىسەينى مىنىستىر قىلىشتا چىڭ تۇردى. خەلقنىڭ قىساسى كۆپلۈكىنى بىلىدىغان شېڭ شىسەي كىشىلەرنىڭ ئۈچ ئېلىشىدىن قورقۇپ، ھەر ھەپتىدە بىر قېتىم قورچاق مەمۇرىي پالاتاغا بېرىپ يىغىنغا قاتناشقاندىن باشقا ۋاقتلاردا سىرتقا چىقىشقا جۇرئەت قىلالماي "مىنىستىر"لىك ۋەزىپىسىنى ئۆتتى. ۋۇ جۇڭشىننىڭ شىنجاڭغا رەئىس بولۇشىمۇ ئاسانغا چۈشىمگەندى. شىنجاڭغا كەلسە بايلىق توپلاشنىڭ پۇرسىتى كەڭ ئىكەنلىكىنى بىلىدىغان گومىنداڭچىلار ئىچىدە رەئىس بولۇشنى تەمە قىلىدىغانلار ئاز ئەمەس ئىدى. شۇلارنىڭ ئىچىدە لياڭ خەنساۋ ۋە جۇ جياخۇا-لارمۇ بار ئىدى. لياڭ خەنساۋ گومىنداڭ مەركىزىي كومىتېتى دائىمىي كومىتېتىنىڭ ئەزاسى، ھەربىي ئىشلار كومىتېتى سىياسىي بۆلۈمىنىڭ مۇئاۋىن باشلىقى بولۇپ، سۇڭ مېيلىڭ، ۋۇ جۇڭشىنلار بىلەن ئۈرۈمچىگە كەلگەندى، ئۇنى گومىنداڭ پارلامېنت باشلىقى سۈن كې قوللايتتى ۋە تەۋسىيە قىلغانىدى. چېن گوفۇ، چېن لىغۇلار بولسا ئۆزلىرىنىڭ CC تەۋەسىدىكى ئادەملىرىنى تەۋسىيە قىلاتتى. پەقەت جياڭ جىپىشىلا ۋۇ جۇڭشىننىڭ ئۆلكە رەئىسى بولۇشنى خالايتتى ۋە بۇ پىكرىدە چىڭ تۇرغانىدى. جياڭ جىپىشىنىڭ كۆز قارىشىچە، ۋۇ جۇڭشىن چېگرا رايون ئىشلىرى بىلەن كۆپ شۇغۇللان-

غان، چېگرا رايون خىزمەتلىرىدە "تەجرىبىسى بار" ئىدى. ئۇنىڭ ئۈستىگە، ۋۇ جۇڭشىن ئەنخۇي، گۇيجۇ ئۆلكىلىرىدە رەئىس بولۇپ تۇرغان، ۋەزىپە ئۆتىگەن ۋاقتى بىر يىلغىمۇ يەتمەيلا ئىستېپا بەرگەنىدى. بۇ ئۇنىڭدا "مۇستەقىل پادىشاھلىق قارا نىيەت يوق" لىقىنىڭ ئىسپاتى ئىدى، جياڭ جېيىشنىڭ بۇ دەلىل-ئىسپاتلىرى ئالدىدا شىنجاڭغا رەئىس بولۇش تەمەسسىدە يۈرگەنلەر ۋە ئۇلارنىڭ ئارقا يۆلەنچۈكلىرى رەت قىلغۇدەك پاكىت تاپالمىغان، شۇنىڭ بىلەن ۋۇ جۇڭشىن رەئىس بولۇپ شىنجاڭغا كەلدى.

ئۇ شىنجاڭغا كېلىپ ئۆلكىلىك ھۆكۈمەتنى تەشكىل قىلغاندا ئۆزىنىڭ يېقىنلىرىدىن زېڭ شياۋلۇ بىلەن جۇ كۈنتىيەننىلا بىللە ئېلىپ كېلەلدى. زېڭ شياۋلۇ ئۆلكىلىك ھۆكۈمەتنىڭ باش كاتىپى، جۇ كۈنتىيەن ئۆلكىلىك ھۆكۈمەتنىڭ ئەزاسى بولدى. خەلق ئىشلار نازارىتىنىڭ نازىرى دىڭ شياڭخەي، مائارىپ نازارىتىنىڭ نازىرى شۈي لىيەنچى، تەبىئىي نازارىتىنىڭ نازىرى شې لىنيۈنلەرنى چېن گوفۇ بىلەن چېن لىفۇ كۆرسەتتى. باشقا نازىر ۋە ھۆكۈمەت خادىمىدا رىمۇ ھەر خىل مەزھەپ، سىستېمىلارنىڭ ۋەكىللىرى ئىدى. بۇلاردىن شۇنى كۆرۈۋېلىش تەس ئەمەسكى، گومىنداڭنىڭ شىنجاڭنى ئۆتكۈزۈۋېلىشى ھەرگىز شىنجاڭ خەلقىگە ئاز-تولا ياخشى ئىش قىلىپ بېرىشنى ئويلىغانلىقىدىن بولماي، ئۆز نەپسىگە چوغ تارتىش، چۆنتىكىنى لىقلاشنى چىقىش نۇقتىسى قىلاتتى. ئەمەلىيەتمۇ شۇنداق ئىكەنلىكىنى ئىسپاتلىدى.

ۋۇ جۇڭشىن شىنجاڭغا كەلگەندىن كېيىن، ئۆزىچە شىنجاڭنى "تۈزەش" سىياسەتلىرىنى ئېلان قىلىپ، بۇنى "شىنجاڭنى ئىدارە قىلىشنىڭ ئۈچ ئەڭگۈشتىرى" دەۋالدى. ئۇنىڭ بۇ "ئۈچ ئەڭگۈش-

تىرى": 1. شېك شىسەي قالايمىقان قامىغان كىشىلەرنى قويۇۋېتىش؛  
2. ھەرقايسى جايلارغا تەسەللى بېرىش؛ 3. قوشنىدارچىلىق دىپلو-  
ماتىيە مۇناسىۋىتىگە ھەيدەكچى بولۇش، دەپ كۈنكېرتلاشقاندى.  
ئۇ "قالايمىقان قامىغان كىشىلەرنى قويۇۋېتىش" دېگەن بولسىمۇ،  
تۈرمىلەردە ياتقان نەچچە ئون مىڭ بىگۇناھ كىشىلەرنى قويۇپ  
بېرىشكە پائال كىرىشىمىدى. بولۇپمۇ كوممۇنىستلار ۋە تەرەققىيپەر-  
ۋەر زاتلارنى قويۇپ بېرىش ئىپادىسىنىمۇ دەرھال كۆرسەتمىدى.  
بۇرھان شەھىدى، مالىياچۇن ئاخۇن، ليۇ ۋېنلۇڭ قاتارلىق ئىنتايىن  
ئاز ساندىكى كىشىلەرنى قويۇپ بەرگەندىن باشقا، كۆپ سانلىق  
كىشىلەرنى مەركەزدىن سوراقتىلار ئۆمىكى كېلىپ بىر تەرەپ  
قىلىدۇ، دەپ بېشىنى ئىچىگە تىقىۋالدى. ھېلىقىدەك قويۇپ بېرىل-  
گەنلەرمۇ باشقىلارنىڭ كۆرۈپ قويۇشى ئۈچۈنلا قويۇپ بېرىلگەن  
بولدى ۋە دەرھال ئەمەلدارلىققا تەيىنلەندى. مەسىلەن: بۇرھان  
شەھىدى ئۈرۈمچى 1-ۋىلايەت مەمۇرىي مەھكىمىسىگە ۋالىي قىلىپ  
تەيىنلەندى. مالىياچۇننى ئۆلكىلىك ھۆكۈمەتنىڭ ئەزاسى، ليۇ  
ۋېنلۇڭنى خەلق كېڭەش پالاتاسىنىڭ ئەزالىقىغا تەكلىپ قىلىش  
توغرىسىدا يۇقىرىغا مەلۇمات يازدى.

يۇقىرىقىلاردىن تاشقىرى، ۋۇجۇڭشىن قويۇپ بەرگەن بەزى  
ئادەملەر ئۇنىڭ ئەمەلدار ئىشلىتىش ئېھتىياجى ئۈچۈنلا قويۇپ  
بېرىلدى. بۇنداق ئادەملەرنىڭ ئىچىدە خەلقنىڭ غەزىپى ناھايىتى  
كۈچلۈك بولۇپ قويۇپ بېرىشكە تېگىشلىك بولمىغانلارمۇ بار ئىدى.  
مەسىلەن، شېك شىسەي دەۋرىدىكى سوت ئەمەلدارى بۇ x، پېڭ  
جىيۈەن، ليۇ خەنشېڭ قاتارلىقلار شېك شىسەينىڭ كۆپ يىللىق  
قولچوماقلىرى ئىدى، شېك شىسەينىڭ ئۇلارنى قاماپ قويۇشى

”ئىت بىلەن ئىتنىڭ تاللىشى“دىن بولغانىدى. بۇلارنى قويۇپ بېرىش ۋۇ جۇڭشىننىڭ ”ئەڭگۈشتەرى“نىڭ ساختىلىقىنى ئىسپاتلىدى، كوممۇنىستلار ۋە تەرەققىيپەرۋەر زاتلارنى داۋاملىق تۇتۇپ تۇرۇش بۇ ”ئەڭگۈشتەرى“نىڭ ساختىلىقتىنمۇ ھالقىپ تۇرىدىغان سېھىرگەرلىك ئويۇنى ئىكەنلىكىنى كۆرسەتتى. نەتىجىدە، كەڭ خەلق ئاممىسىنىڭ قاتتىق نارازىلىقىنى قوزغىدى.

”ھەرقايسى جايلارغا تەسەللى بېرىش“تە، ئۇ رەئىس بولۇپ كېلىپ ئۇزاق ئۆتمەيلا ”تەسەللى بېرىش ھەيئىتى“ تەسىس قىلىپ، بۇ ”ھەيئەت“كە كۆپ مىقداردا پۇل ئاجرىتىپ بېرىپ، ھەرقايسى ۋىلايەت ۋە ئاز سانلىق مىللەت رايونلىرىغا مەخسۇس ئەمەلدارلارنى ئەۋەتتى. بۇ ئەمەلدارلار بارغانلا يېرىدە يۇقىرى قاتلام ئەزگۈچى ئۇنسۇرلارنى يىغىپ، ئۇلارغا پۇل بېرىپ سېتىۋېلىش ئۇسۇلىنى قوللاندى. شۇڭا، بۇ ”تەسەللى“ يۇقىرى قاتلامدىكى ئاز سانلىق كىشىلەرنى ۋۇ جۇڭشىن ئۈچۈن كەتمەن چاپىدىغان قىلىش رولىنى ئوينىدىكى، خەلق ئاممىسىغا قىلچىلىك پايدىسى بولمىدى. نەتىجىدە داۋرىڭى يوغان ”تەسەللى“ ئېتى ئۇلۇغ، سۇپىرىسى قۇرۇق بولۇپ يىغىشتۇرۇلدى.

”قوشنىدارچىلىق دىپلوماتىيە مۇناسىۋىتىگە ھەيدەكچىلىك قىلىش“ دېگەن ”ئەڭگۈشتەرى“مۇ ئېغىزدىلا دېيىلىپ قېلىۋەردى. شۇ چاغدا سوۋېت ئىتتىپاقىنىڭ ئۈرۈمچىدىكى باش كونسۇلخانىسىدا باش ئەلچى دەرىجىلىك بىر كونسۇل ۋە بىرنەچچە مۇئاۋىن كونسۇل بار ئىدى. كونسۇلخانىنىڭ كۆلىمىمۇ ناھايىتى زور ئىدى. ئۈرۈمچىدە يەنە ئەنگىلىيە ۋە ئامېرىكىنىڭمۇ كونسۇلخانىلىرى بولۇپ، بىردىن كونسۇللا بار ئىدى. ۋۇ جۇڭشىن دىپلوماتىيە جەھەتتە ھەممىگە

ئوخشاش مۇئامىلە قىلىندۇ، دېسىمۇ، ئەمەلىيەتتە ئەنگلىيە، ئامېرىكا كونسۇللىرىغا مايىل مۇناسىۋەت قوللاندى. ۋۇ جۇڭشىننىڭ سوۋېت ئىتتىپاقى بىلەن بولغان قوشنىدارچىلىق دىپلوماتىيە سىياسىتىدە قىلغان ناھايىتى چوڭ ئىشى، مەركىزىي ھۆكۈمەتكە سوۋېت ئىتتىپاقىنىڭ ئەھۋالى بىلەن تونۇشلۇقى بار بىر دىپلومات ئەۋەتىش توغرىسىدا تەكلىپ بەردى. گومىنداڭ تاشقى ئىشلار مىنىستىرلىكى ئۇنىڭ تەكلىپىگە ئاساسەن، جۇڭگونىڭ سوۋېت ئىتتىپاقىدىكى ئەلچىخانىسىدا كۆپ يىل مەسلىھەتچى بولغان ليۇ زېرۇڭنى پەۋقۇلئاد- دە تاشقى ئىشلار ۋەكىلى قىلىپ ئەۋەتتى. ۋۇ جۇڭشىن ليۇ زېرۇڭنى بەك ئەتىۋارلىدى، ئۇنى چەت ئەلنىڭ ئالىي دەرىجىلىك ھاراق- لىرى، قەنت-گېزەكلىرى بىلەن ئۈزۈمەي تەمىنلەشكە بۇيرۇق بەردى. ئۇندىن باشقا، ۋۇ جۇڭشىن باھانە، پۇرسەت ئاپسىلا كونسۇللارغا بولۇشىچە زىياپەت بېرىپ، ساياھەت - تاماشا قىلدۇرۇپ كۆڭلىنى ئۇتۇشقا تىرىشتى. بۇ قىلىقلار ئۇنىڭچە "قوشنىدارچىلىق دىپلوماتىيىسى ئورناتقانلىق" بولاتتى.

ئومۇمەن، ۋۇ جۇڭشىننىڭ "ئۈچ ئەڭگۈشتىرى" گومىنداڭ ئەكسىيەتچى ھۆكۈمرانلىرىنىڭ ئادەم ئالدايدىغان نەپرەتلىرىنىڭ بىرىسى بولۇپ، شىنجاڭدىكى ئەمگەكچى خەلققە ھېچقانداق ئەمەلىي مەنپەئەت بېرەلمىدى.

ۋۇ جۇڭشىن "شىنجاڭنى شىنجاڭنىڭ ئەمەلىي ئەھۋالىغا ئاساسەن ئىدارە قىلىش" دەيدىغان كۆز قاراش بويىچە، ئىككىنچى قەدەمدە، شىنجاڭنىڭ يېرى كەڭ، ئاھالىسى ئاز، كۆپ مىللەتلىك، ئەھۋالى مۇرەككەپ، پۈتۈن شىنجاڭدا 3 مىليون 800 مىڭ ئاھالە بار، بۇنىڭ ئىچىدە خەنزۇلار 200 مىڭدىن سەل - پەل ئارتۇقراق، ئىلگىرى



ھەرقانداق بىر ئۆزگىرىش بولسا خەنزۇ خەلقى چوڭ تەسىرگە ئۇچرايتتى، دېگەنلەرنى ئاساس قىلىپ شىنجاڭنى تۆت ئۆلكىگە ئايرىپ ئىدارە قىلىش دېگەن تەكلىپنى ئوتتۇرىغا قويدى. ئۇنىڭ تەكلىپى مۇنداق ئىدى: تەڭرىتاغنىڭ شىمالىدىكى ھەرقايسى رايون، ناھىيىلەرنى شەنپېي (تاغنىڭ شىمالى) ئۆلكىسى دەپ ئاتاش، ئۈرۈمچىنى ئۆلكە مەركىزى قىلىش؛ تەڭرىتاغنىڭ جەنۇبىدىكى ھەرقايسى رايون، ناھىيىلەرنى شەننەن (تاغنىڭ جەنۇبى) ئۆلكىسى دەپ ئاتاش، قەشقەرنى ئۆلكە مەركىزى قىلىش؛ كوئىنلۇن تېغى ئېتەكلىرىدىكى ھەرقايسى رايون، ناھىيىلەرنى كوئىنلۇن ئۆلكىسى دەپ ئاتاش، خوتەننى ئۆلكە مەركىزى قىلىش؛ گەنسۇدىكى جېۋچۈەن ۋىلايىتىنىڭ غەربىدىن قۇمۇل ئەتراپىدىكى ھەرقايسى رايون، ناھىيىلەرنى ئەنشى ئۆلكىسى دەپ ئاتاش، قۇمۇلنى ئۆلكە مەركىزى قىلىش؛ ئەنشى ئۆلكىسىنىڭ رەئىسى خەنزۇدىن بولۇش، قالغان ئۈچ ئۆلكىنىڭ رەئىسىنى ھەرقايسى مىللەتلەر ئۆز ئىچىدىكى مەركەزنى ھىمايە قىلىدىغان كىشىلىرىدىن سايلاش. بۇ تەكلىپنى گومىنداڭ مەركىزىي كومىتېتى دائىمىي ھەيئىتى يىغىن ئېچىپ مۇزاكىرە قىلغاندا، شىنجاڭ ھازىر داۋالغۇش ھالىتىدە تۇرۇۋاتقىنىدا باشقىچە تەشەببۇسلارنى ئوتتۇرىغا قويۇش مۇۋاپىق ئەمەس، دەپ تەستىقلىمىدى. ۋۇ جۇڭشىن يەنە قەشقەردە ئۆلكىلىك ھۆكۈمەتنىڭ مەمۇرىي مەھكىمىسىنى قۇرۇپ دىڭ شياڭخەينى قوشۇمچە مۇدىر قىلىش تەكلىپىنى بەرگەندى، گومىنداڭ مەركىزىي كومىتېتى بۇنىمۇ تەستىقلىمىدى. ۋۇ جۇڭشىننىڭ "بۆلۈپ-بۆلۈپ ئىدارە قىلىش" چارىسى ئەسلىدە بىر سۈيىقەست بولۇپ، ئۇلغىيۋاتقان ئۈچ ۋىلايەت ئىنقىلابىنى ۋە شىنجاڭنىڭ ھەرقايسى جايلىرىدىكى ئىنقىلابىي

ھەرىكەتلەرنى پارچىلىماقچى ئىدى، گومىنداڭ مەركىزى بۇ تەكلىپنى تەستىقلىماسلىقتا يەنىلا ئىنقىلابىي ھەرىكەتلەر شىنجاڭنىڭ ئىچىدە "ئۆلكە ئاتلاپ" راۋاجلىنىپ كېتىدۇ، دەپ قورقتى.

ۋۇ جۇڭشىننىڭ "تۆھپىسى" يەنە بۇتخانىلاردا ئىبادەت قىلىشنى ئەسلىگە كەلتۈرۈپ، ئىسلام دىنىغا ئېتىقاد قىلمايدىغان مىللەتلەرنى بىخۇدلاشتۇرۇشتا تېخىمۇ ئەكسىنى تاپتى. ئەسلىدە زوزۇڭتاڭ شىنجاڭغا كەلگەندىن كېيىن بىرنەچچە يەردە كۇڭزى بۇتخانىسى ۋە گۇەن يۇيمياۋ بۇتخانىسى ياساتقان بولسىمۇ، تاشلىنىپ قالغانىدى. ۋۇ جۇڭشىن شىنجاڭغا كەلگەندىن كېيىن ئاشۇنداق بۇتخانىلارنى رېمونت قىلىپ، ئەتىياز ۋە كۈز پەسلىدە ئىبادەت قىلىشنى پۈتۈن ئۆلكىگە ئالاھىدە بۇيرۇق قىلدى. ئۈرۈمچىدىكى كۇڭزى بۇتخانىسىنى رېمونت قىلدۇرۇپ، دەسلەپ ئۆزى بېرىپ ئىبادەتكە تەئەنە بىلەن باشچىلىق قىلدى. خۇڭمياۋدىكى گۇەن يۇيمياۋ بۇتخانىسىنى رېمونت قىلدۇرۇپ پۈتمىگەن بولسىمۇ، ئىبادەتكە ئۆزى بېرىپ باشچىلىق قىلدى.

شېڭ شىسەي شىنجاڭنى قانلىق باستۇرۇش ۋە زۇلۇمنى كۈچەيتىش يولى بىلەن ئىدارە قىلىپ ئاخىر ئومۇمىي خەلقنىڭ نەزىرىدىن قاتتىق چۈشۈپ كەتكەن، ھەر مىللەت خەلقىنىڭ قوراللىق قارشىلىقىنى كەلتۈرۈپ چىقارغانىدى. ۋۇ جۇڭشىن شىنجاڭغا كېلىپ تەختكە چىققاندىن كېيىن شېڭ شىسەينىڭ سېسىق جەندىسىگە داۋاملىق ۋارىسلىق قىلغانلىقتىن، خەلقنىڭ قارشىلىق كۆرسىتىش ھەرىكىتى بېسىلىش بۇ ياقتا تۇرسۇن تېخىمۇ ئۇلغايىدى. ۋۇ جۇڭشىن بىلەن جۇ شاۋلىياڭ بارا-بارا مەغلۇپ بولۇش ئورنىغا چۈشۈپ قالدى. شۇنىڭ بىلەن، ۋۇ جۇڭشىن گومىنداڭ مەركىزىگە شىنجاڭغا ئەسكەر

ئەۋەتىشىنى، خەلقنىڭ كۈرەشلىرىنى قورال كۈچى بىلەن باستۇرۇشنى تەلەپ قىلىپ، چىڭخەيدىكى ما بۇفاڭغا قاراشلىق ماچىڭشياڭنىڭ 5-ئاتلىق كورپۇسىنى يۆتكەپ كەلدى. شۇنداق بولسىمۇ خەلق ئىنقىلابىي كۈرىشىنى قورال كۈچى بىلەن باستۇرالمىدى ۋە ئۆزىنىڭمۇ شىنجاڭدا تۇردۇرۇشكە كۆزى يەتمەي جياڭ جىيەننىڭ ئىستىپا سورىدى.

1946-يىلى 3-ئايدا ئۇ ئىستىپاسىغا تەستىق چۈشمەي تۇرۇپلا مەركەزدە يىغىن بار دېگەننى باھانە قىلىپ چۇڭچىڭغا بېرىۋالدى ۋە قايتىپ كەلگىلى ئۇنىمىدى. ئارىدىن ئىككى ئاي ئۆتكەندىن كېيىن بۇيرۇققا بىنائەن ئۆلكىلىك ھۆكۈمەت قايتا ئۆزگەرتىلدى. ۋۇ جۇڭشىننىڭ شىنجاڭدا قىلغان - ئەنكەنلىرىمۇ زۇلۇم بولدى.

## ئۈچىنچى باب ئىنقىلابقا ئىدىيىۋى ۋە تەشكىلىي تەييارلىق

گومىنداڭ ئەكسىيەتچىلىرىنىڭ سىياسەتتىكى ئەكسىيەتچىلىكى ۋە مىللىي زۇلۇمنىڭ چوڭقۇرلىشىشى كەڭ شەھەر ۋە يېزىلاردىكى ئەمگەكچى خەلقنىڭ گومىنداڭ ئەكسىيەتچى ھۆكۈمىتىگە كۈچلۈك قارشىلىقنى قوزغاپلا قالماي، بەلكى زىيالىيلار قاتلىمى بىلەن بۇرۇنۇن ئازىيە سىنىپىنىڭ ئومۇميۈزلۈك نارازىلىقىنى قورغىدى. 1940 - يىلدىن باشلاپ ئالتايدا خەلق قوراللىق قوزغىلىڭى كۆتۈرۈلۈپ، شىنجاڭ خەلقىنىڭ زۇلۇمغا قارشى ئىسيان قىلىشىغا تۈرتكە بولدى.

ئۈچ ۋىلايەت ئىنقىلابى ھارپىسىدا شىنجاڭدىكى ھەر مىللەت زىيالىيلىرى گومىنداڭنىڭ ئەكسىيەتچى ھۆكۈمرانلىقىغا قارشى بىر قاتار ئىنقىلابىي تەييارلىق ۋە تەشكىلىي خىزمەتلەرنى ئېلىپ باردى. شۇ ۋاقىتتىكى ھەر مىللەت زىيالىيلىرى، بولۇپمۇ ياش زىيالىيلار ئارىسىدا گومىنداڭ ئەكسىيەتچىلىرىنىڭ مىللىي كەمسىتىش ۋە مىللىي ئېزىش سىياسىتىگە قارشى ئۆچمەنلىكى ئومۇميۈزلۈك كۈچەيگەندى.

شېڭ شىسەينىڭ يالغاندىن تەرەققىيپەرۋەر بولۇۋېلىشقا مەجبۇر بولۇپ باسما ئەركىنلىكى بەرگەن دەۋرلىرىدە شىنجاڭدىكى ئاز سانلىق مىللەت زىيالىيلىرى ناھايىتى تېز تەرەققىي قىلدى. "ئالتە بۈيۈك سىياسەت" نىڭ ئەمەلگە قويۇلۇشى ھەر مىللەت يېڭى زىيالىي

ياشلىرىنىڭ تەرەققىيپەرۋەر ئەلىم - تەربىيە ئېلىش تارىخىي باسقۇچى -  
نىڭ باشلانغانلىقى ئىدى. جۇڭگو كوممۇنىستلىرىنىڭ ئاكتىپ  
پائالىيەتلىرى نەتىجىسىدە، ئىلغار مەدەنىيەت ۋە ماركسىزم - لېنىنىزم  
كلاسسىكىلىرى شىنجاڭنىڭ ھەممە يېرىگە تېزلىك بىلەن تارالدى.  
جۇڭگو كوممۇنىستىك پارتىيىسىنىڭ شىنجاڭدىكى كادىرلىرى ھەر خىل  
گېزىت - ژۇرناللار ۋە باشقا شەكىللەر ئارقىلىق ماركسىزم - لېنىنىزم  
نەزەرىيىسىنى ۋە رەئىسى ماۋ زېدۇڭنىڭ ئىنقىلابىي تەلىماتىنى كەڭ  
كۆلەمدە تەشۋىق قىلدى. شۇنىڭدىن باشلاپ شىنجاڭدىكى ھەر  
مىللەت خەلقى، بولۇپمۇ ياش زىيالىيلار ئىنقىلابىي نەزەرىيە بىلەن  
تەربىيەلەندى. كوممۇنىستلار شۇ ۋاقىتلاردا جاھانگىرلىككە قارشى  
ھەرىكەتلەرگە رەھبەرلىك قىلدى، شۇنىڭدەك قانۇنىي ئاممىۋى  
تەشكىلاتلاردا كەڭ دائىرىلىك ئىدىيىۋى تەربىيە خىزمەتلىرىنى ئېلىپ  
باردى. ئاز سانلىق مىللەتلەرنىڭ مۇنەۋۋەر ياشلىرى سوۋېتلەر  
ئىتتىپاقىغا ئوقۇشقا ئەۋەتىلدى. مانا بۇلار مىللىي ئاڭنى ئۆستۈرۈش  
ۋە ھەر مىللەت خەلقىنىڭ يېڭى تىپتىكى زىيالىيلىرى بىلەن كادىرلار  
قوشۇنىنى تەربىيەلەش جەھەتتە ناھايىتى زور ئاكتىپ رول ئوينىدى.  
يەرلىك مىللىي يېڭى زىيالىيلارنىڭ مەيدانغا كېلىشى ۋە ئۇلارنىڭ  
تېزلىكتە ئۆسۈشى، ماركسىزم - لېنىنىزم ۋە ماۋ زېدۇڭ ئىدىيىسىنىڭ  
تارقىلىشى، شۇنىڭدەك جۇڭگو كوممۇنىستىك پارتىيىسى مىللىي  
سىياسىتىنىڭ تەسىرى 1944 - يىلدىكى شىنجاڭ ھەر مىللەت خەلقىنىڭ  
گومىنداڭ ئەكسىيەتچى ھۆكۈمرانلىقىغا قارشى ئازادلىق ھەرىكىتىنىڭ  
پارتىلىشى ئۈچۈن ئىدىيىۋى جەھەتتىن ئوبدان شەرت تەييارلىدى.  
شېڭ شىسەينىڭ قانلىق ھۆكۈمرانلىقىغا قارشى تۇرۇش ئۈچۈن،  
ئىنقىلابىي ئىدىيىنىڭ تەسىرىنى ئالغان زىيالىيلار شىنجاڭنىڭ ھەر -

قايسى چوڭ شەھەرلىرىدە بىرمۇنچە مەخپىي تەشكىلاتلارنى ئۇيۇش-  
تۇرغانىدى. مەسىلەن، غۇلجا، ئۈرۈمچى قاتارلىق شەھەرلەردە  
يوشۇرۇن ھالدا "ماركسىزمىنى ئۆگىنىش گۇرۇپپىسى"نى قۇردى.  
بۇ گۇرۇپپىلار نۇرغۇنلىغان ياش ئوقۇغۇچىلارنى ئۆز تەشكىلاتىغا  
قوبۇل قىلدى ھەم ئۇلارغا ئىنقىلابىي تەلىم-تەربىيە بەردى. ئۇنىڭ  
سىرتىدا ئۈرۈمچىدە "ماركسىزمچىلار ئىتتىپاقى"، ئاقسۇدا "ياش  
ئۇچقۇن ئىتتىپاقى" ۋە "مىللىي ئىجادلىق"، ئىلىدا "ساۋاقداشلار  
ئۇيۇشمىسى" قاتارلىق تەشكىلاتلار قۇرۇلدى، 1944-يىلى 7-ئايدا  
ئالتاينىڭ جىمىنەي ناھىيىسىدە "مىللىي ئازادلىق تەشكىلاتى"  
قۇرۇلدى. شۇ يىلى ئىلىدا يەنە "ئازادلىق تەشكىلاتى" قۇرۇلدى.  
جىمىنەي ناھىيىسىدىكى "مىللىي ئازادلىق تەشكىلاتى"غا دەلىللىغان  
سۇگۇربايوۋ رەھبەرلىك قىلىپ قوراللىق كۈرەشنى قانات يايدۇردى.  
ئىلىدىكى "ئازادلىق تەشكىلاتى"نىڭ ئاساسى ئابدۇكېرىم  
ئابباسوۋ 1943-يىلى غۇلجىدا قۇرغان "ماركسىزم-لېنىنىزمىنى  
ئۆگىنىش گۇرۇپپىسى" ۋە ئۇ 1943-يىلى 9-ئايدا قۇرغان "ساۋاق-  
داشلار ئۇيۇشمىسى" ئىدى. بۇ ئىككى تەشكىلات "ئازادلىق تەش-  
كىلاتى" بولۇپ بىرلەشكەن چاغدا شۇ چاغدىكى شارائىت ۋە  
ۋەزىيەتنىڭ ئېھتىياجى بىلەن تەركىبىدە ۋە ئوتتۇرىغا قويغان  
نشانىسىدە ئۆزگىرىش بولغانىدى.

بۇ تەشكىلاتنىڭ مەركىزىي رەھبەرلىك كومىتېتىغا ئابدۇكېرىم  
ئابباسوۋ، قاسىمجان قەمبىرى، ئېلىخان تۆرە، مەھمەتجان مەخسۇم،  
غۇلام قادىر، رەھىمجان سابىر ھاجى، ئابدۇرۇتوپ مەخسۇم، جانى  
يولداشوۋ، نۇرىدىن بەگ، سالمان باي، ئۆمەر جان قاتارلىق كىشىلەر  
يېتەكچىلىك قىلغانىدى. يۇلارنىڭ ئىچىدە ئابدۇكېرىم ئابباسوۋ

بىلەن قاسىمجان قەمبىرى كوممۇنىستىك ئاڭغا ئىگە ئىلغار زىيالىي-  
لارنىڭ، ئېلىخاننۆرە، مەھمەتجان مەخسۇملار يۇقىرى تەبىقە  
دىنىي زاتلارنىڭ، ئۇندىن باشقىلار چوڭ سودىگەر، پومبىشچىك،  
چارۋىدارلارنىڭ ۋەكىلى ئىدى. "ئازادلىق تەشكىلاتى" رەھبەرلىك  
يادروسىنىڭ تەركىبى ئەنە شۇنداق مۇرەككەپ بولۇشىغا قارىماي،  
ئۇلار گومىنداڭ ئەكسىيەتچى ھاكىمىيىتىنى يوقىتىدىغان ئورتاق  
نشان ئاستىدا بىرلەشكەندى. ئەينى ۋاقىتتا "ئازادلىق تەشكىلاتى"  
ئۆز ئالدىغا مۇنۇلارنى ئاساسىي ۋەزىپە قىلىپ قويغانىدى:

1. خەلق ئاممىسى ئىچىدە تەشۋىقات خىزمىتى ئېلىپ بېرىپ،  
ئاممىنى ئىنقىلابىي پائالىيەتلەرگە قاتنىشىشقا يېتەكلەش.

2. ئىلى رايونىدا قوراللىق قوزغىلاڭ ئۇيۇشتۇرۇپ، گومىنداڭ  
ئەكسىيەتچىلىرىنىڭ قوراللىق كۈچلىرىگە زەربە بېرىش ۋە ئۇنى  
يوقىتىش.

3. پۈتۈن شىنجاڭ دائىرىسى ئىچىدىكى ئىنقىلابىي تەشكىلاتلار  
بىلەن ئالاقىلىشىپ ۋە ئۇلار بىلەن زىچ ئىتتىپاقلىشىپ، گومىنداڭ  
ئەكسىيەتچى ھاكىمىيىتىنى يوقىتىش؛ ئەركىن، ئازاد، دېموكراتىك  
ئۆلكە قۇرۇش.

"ئازادلىق تەشكىلاتى" يۇقىرىقى ۋەزىپىنى ئورۇنلاش يولىدا  
زور تىرىشچانلىق كۆرسەتتى. ئۇلار ھەر مىللەت خەلق ئاممىسىنىڭ  
ئىنقىلابىي ئىرادىسىنى يۈكسەلدۈرۈش، ئىلغار زىيالىيلارنى ئىتتىپاق-  
لاشتۇرۇش جەھەتتە بىرمۇنچە پايدىلىق خىزمەتلەرنى قىلدى. بۇ  
تەشكىلات گومىنداڭ ئەكسىيەتچى ھاكىمىيىتىنى يوقىتىش ۋە خەلق  
ھاكىمىيىتىنى تىكلەش يولىدا ھەر ساھە، ھەر تەبىقە كىشىلىرىنى  
ھەمدە ھەرقايسى ئىجتىمائىي قاتلاملارنى بىر ياقىدىن باش چىقىرىپ

كۈرەشكە ئاتلاندىدۇرىدىغان يادروغا ئايلىنىپ، ئاخىر، 1944- يىلى 11- ئاينىڭ 7- كۈنىدىكى غۇلجا خەلقىنىڭ قوراللىق قوزغىلىڭىغا رەھبەرلىك قىلىپ، خەلق ھاكىمىيىتىنى قۇرۇپ چىقتى.

1943- يىلى مەن غۇلجىغا كەلگەندە ئەھۋال جىددىي بولۇۋاتقان ۋاقىت ئىكەن، خەلق ئارىسىدا، بولۇپمۇ زىيالىي ياشلار ئارىسىدا گومىنداڭ ئەكسىيەتچىلىرىنىڭ زۇلۇمىغا قارشى ئىنقىلابىي روھ بارغانچە كۈچىيىۋېتىپتۇ، 1943- يىلىنىڭ ئاخىرى، 1944- يىلىنىڭ باشلىرىغا كەلگەندە، ۋەزىيەت تېخىمۇ جىددىيلەشتى. ھەر خىل يوشۇرۇن تەشكىلاتلارنىڭ تەشۋىقات ۋاراقلىرى، چاقىرىقلىرى ۋە باشقا ھۈججەتلىرى يوشۇرۇن تارقىتىلىشقا باشلىدى. سوۋېتلەر ئىتتىپاقىدا چىقىدىغان «بېشى ھايات»، «قازاق ئېلى» ۋە «شەرق ھەقىقىتى» ژۇرنىلىمۇ يوشۇرۇن كېلىپ تارقىتىلىشقا باشلىدى. بۇ يوشۇرۇن تەشۋىقات ۋاراقلىرى ۋە ژۇرناللاردا مىللىي ئازادلىق ئىنقىلابىي ھەرىكىتى تەشۋىق قىلىنىپ، گومىنداڭ ئەكسىيەتچىلىرىگە قارشى قوراللىق قوزغىلاڭ قىلىش تەشەببۇس قىلىناتتى.

مەن غۇلجىغا كەلگەندىن كېيىن، ھۆكۈمەتنىڭ بەزى ئورۇنلىرى مېنى خىزمەتكە تەكلىپ قىلدى. مەسىلەن، گېزىتخانا تەھرىرلىكىگە، مائارىپ ئىدارىسى ئوتتۇرا مەكتەپ مۇدىرلىقىغا ۋە باشقىلار. مەن يۇقىرىقىدەك ۋەزىيەت ئاستىدا بۇ خىزمەتلەرنى رەت قىلدىم. ئۇنىڭ ئۈستىگە گومىنداڭ ئۈچۈن گومىنداڭ ئىدارىلىرىدە خىزمەت قىلىپ تۇرۇقلۇق ھەمىشە ئىشپىيونلارنىڭ پايلاقچىلىقى ئاستىدا يۈرۈش جېنىمغا قاتتىق تەگكەنلىكتىن، بولدىلا، باشقا يول بىلەن تۇرمۇش ئۆتكۈزەي دېگەن يەرگە كەلگەندىم. شۇڭا مەن خۇسۇسىي ئىش بىلەن شۇغۇللانماقچى بولىدۇم. بىزنىڭ تۇغقىنىمىز، ھامامنىڭ



ئوغلى ھاجى قارىي ماتاچىلىق بىلەن سودىگەرچىلىك قىلىدىكەن. ئۇنىڭ ۋە باشقا تۇغقانلارنىڭ تەۋسىيىسى بىلەن مەن ئۇ ئادەمگە كاسسىر بولۇپ ئىشقا كىرىشتىم. بۇ ۋاقىتلاردا غۇلجىنىڭ سودىسىدا كۆپرەك سودىگەرلەر قىلىدىغان ئىش ماتاچىلىق بولۇپ قاپتىكەن. جەنۇبتىن چىققان ماتا - چەكمەنلەرنى ئىلىدا ئىشلىتىش ياكى باشقا ۋىلايەتلەرگە قەرز بېرىش بىلەن سودا قىلىدىكەن. مەن ئۆمرۈمدە سودا قىلىپ باقمىغان، كاسسىرلىقمۇ قىلىپ باقمىغاندىم. كاسسىرلىق ئاددىي ئىش بولسىمۇ، بەزىدە مال سېتىشقىمۇ توغرا كەلدى. ئۇ ۋاقىتلاردا ماتا ساتقاندا سودىلىشىپ ساتىدىغان، سودىلىشىپ ئالىدىغان ئىش ئىدى. مۇقىم بىر باھا يوق ئىدى. ماڭا مال سېتىشقا توغرا كەلگەندە، مۇنداق سودىلىشىشنى زادى كېلىشتۈرەلمىدىم. ھاجى قارىي ئاكام مېنىڭ بۇ ئەھۋالىمنى كۆرۈپ، مېنى سودا قىلدۇرمىدى. ئۇ ئادەم ماڭا: "سودىگەرچىلىك دېگەن يالغانچىلىق، ئالدامچىلىق دېگەن بولىدۇ، بىر تىيىن ئۈچۈنمۇ يالغان سۆزلەش، ئالداش كېرەك بولىدۇ، مۇنداق قىلىمىغان ئادەم، راست سۆزلەيدىدەن خان ئادەم، ئادىل ئادەم سودىگەرچىلىك قىلالمايدۇ، سىز مال ساتماڭ، پۇلنى يىغىپ ھېسابلاپ بەرسىڭىز، كاسسىرلىق قىلىپ بەرسىڭىز بولىدۇ" دېدى.

يەنە بىر ياقىتىن سىياسىي ئەھۋالنىڭ تەرەققىياتىنى كۆزىتىپ، بەزى يېقىن يولداشلار بىلەن يوشۇرۇن مۇزاكىرىلەرنىمۇ قىلىپ تۇردۇق. كونا ساۋاقداشلاردىن سەيپۇللايوۋ، ئىسمائىل ھېۋزۇللايوۋ، قاسىم پەرسايوۋ... قاتارلىق يولداشلار بار ئىدى، بەزىدە مەن ئۇلار تۇرغان ئىلى ئوتتۇرا مەكتەپكە (كېيىن بىلىم يۇرتى دەپ ئاتالدى) بارىمەن. كۆپرەك ئۇلار بىزنىڭ ئۆيىگە كېلەتتى. تىنچ قويغان

تەشۋىقات ۋاراقلىرى ۋە ژۇرناللارنى ئېلىپ ئوقۇپ مۇزاكىرە قىلاتتۇق. ۋەزىيەتنىڭ بارغانچە كەسكىنلىشىۋاتقانلىقىنى، ئىنقىلاب بورىنىنىڭ يېقىن كېلىۋاتقانلىقىنى، بۇنىڭ ئۈچۈن بىز نېمىلەرنى قىلىشىمىز لازىملىقىنى سۆزلىشەتتۇق.

بۇ كۈنلەردە گومىنداڭ ھۆكۈمىتى غۇلجىغا ناھايىتى "چوڭ دىققەت بۆلدى". ئۇلار غۇلجا ۋەزىيىتىدىن قاتتىق ئەنسىرەپ، ھەربىي قىسىملارنى كۈچەيتكەندىن باشقا، ئۆلكىلىك گۇڭمەن گۈەنلىچۇنىڭ فۇچۇجاشى لىۋبىندېنى بىر قىسىم ئادەملەر بىلەن غۇلجىغا ئەۋەتتى. ئۇ، غۇلجا ئىشپىيونلۇق ئورگانلىرى بىلەن بىللە ئىشپىيونلۇق ھەرىكىتىنى كەڭ قانات يايدۇرۇپ، ئىنقىلابىي زىيالىيلار ۋە خەلقنىڭ ھەرىكىتىنى تەقىب قىلىپ تەكشۈرۈشكە باشلىدى. ئاندىن ئىنقىلابىي زىيالىيلارنى ۋە گۇمانلىق دەپ ھېسابلىغان ئادەملەرنى قولغا ئېلىشقا باشلىدى. بۇنىڭ بىلەن ئەھۋال تېخىمۇ جىددىيلەشتى. بۇ ۋاقىتتا، لاردا كۆزگە كۆرۈنگەن كىشىلەر، بولۇپمۇ زىيالىي كادىرلار، ئىلغار ئادەملەر قاتتىق نازارەت ئاستىغا ئېلىندى، قاتتىق تەكشۈرۈلدى. مېنىڭمۇ كەينىمگە قويۇلغان ئادەملەر كۆپىيىپ، ئاۋۋالقى بىردىن ئۈچكە ئاشۇرۇلدى. بۇنى بىلىدىغان بىرسى ماڭا ئېيتىپ قويدى.

بۇ كۈنلەردە ئابدۇكېرىم ئابباسوۋ بىلەن جىقراق سۆزلىشىدىغان بولدۇق، ئۇ بىزگە تۇغقانمۇ بولىدۇ، بۇ جەھەتتىن باردى - كەلدى - مېزمۇ كۆپەيدى. بىر كۈنى ئۇ قاسىمجان قەمبىرنى باشلاپ كەپتۇ، ئالدىن كىرىپلا كۈلۈپ: "تازا چوڭ ئۇقۇشۇلماسلىق بولدى" دېدى. "نېمە؟" دېسەم، ئۇ مەسىلىنى ئېيتىپ بەردى. غۇلجىدىكى سوۋېت كونسۇلى دۇباشىن دېگەن ئادەم (ئىلگىرى چۆچەكتىكى كونسۇل ئىدى) ئابدۇكېرىمگە: "چۆچەكتىن كەلگەن ئەزىزوۋ

دېگەن بىر ئادەم بار، شۇنى تاپ“ دېگەنسىكەن، ئابدۇكېرىم ھازىرغىچە شۇ ئەزىزوۋنى تاپالماي ئىزدەپ يۈرۈپتۇ، كېيىن “ئاپال-مىدىم” دېسە، “ئۇنىڭ سول قولىنىڭ باشمالتىقى يوق” دەپتۇ. شۇندىن كېيىن ئابدۇكېرىم ئەزىزوۋ دېگەن كىشىنىڭ مەن ئىكەن-لىكىمنى بىلىپتۇ. ئىلگىرى مېنىڭ فامىلىم دادامنىڭ ئېتى بىلەن “قاشاخونوۋ” دەپ ئاتىلاتتى. كېيىن چۆچەكتە “ئەزىزوۋ” غا ئۆزگەر-تىۋالغانىدىم، بۇنى ئابدۇكېرىم بىلمەيتتى. شۇڭا ئۇ مەن بىلەن كۆرۈشۈپ يۈرسىمۇ “ئەزىزوۋ”نى تاپالماي يۈرۈپتۇ. ئۇ بۇ ئەھۋالنى ئېيتىپ كۈلۈپ: “بۇ تازا قىزىق ئىش بولدى” دېگەنىدى، قاسىمجان قەمبىرى: “تۆگە مىنىپ يۈرۈپ، تۆگە ئىزدىگەن مانا مۇشۇ” دەپ كۈلدى. شۇنىڭدىن كېيىن بىز ئوچۇقراق سۆزلىشىدىغان بولدۇق. ئابدۇكېرىم، قاسىمجانلار ئۆزلىرى قاتناشقان “ئازادلىق تەشكىلاتى” دەپ ئاتالغان بىر تەشكىلاتنىڭ بارلىقىنى، تەييارلىقنىڭ جىددىي كېتىپ بارغانلىقىنى، نىلقىدا قوزغىلاڭغا تەييارلىق قىلىنىۋاتقانلىقىنى ئېيتتى. تەشكىلاتقا يېتەكچىلىك قىلىۋاتقان 12 ئادەمنىڭ تىزىملىكىنى ئېيتىپ بەردى. بۇ ئادەملەرنىڭ ئىچىدە ئابدۇكېرىم بىلەن قاسىم-جاندىن باشقىلىرى پومبىشچىك، باي-سودىگەر ۋە يۇقىرى قاتلام روھانىلىرى ئىكەن. بۇنىڭغا قاراپ دەماللىققا مېنىڭ ئىدىيەمدىن ئۆتمىدى. ئابدۇكېرىم: “سوۋېت تەرەپنىڭ پىكرى شۇنداق، بۇ بىرلىك سەپ سىياسىتى، يۇقىرى تەبىقىلەردىنمۇ پايدىلىنىش كېرەك” دېدى. شۇنىڭ بىلەن ئابدۇكېرىم: “سىزنىڭ كەينىڭىزدە ئادەم بار، تەشكىلاتقا قاتناشماي يۈرسىڭىزمۇ بولىدۇ، پات-پات سۆزلىشىپ تۇرايلى” دېدى.

شەكىلدە بۇ تەشكىلاتقا باشچىلىق قىلىۋاتقان ئادەم ئېلىخان-

تۆرە ئىكەن. ئېلىخانستۆرە چوڭ بىر موللا ھەم تېۋىپ بولۇپ، ئىلگىرى سوۋېتتىن قېچىپ كەلگەن، كېيىن شېڭ شىسەينىڭ تۇرمىسىدە ياتقان ئىكەن. بۇلتۇردىن بېرى ئۇ بەيتۇللا مەسچىتىدە نامازدىن پايدىلىنىپ تەشۋىقات يۈرگۈزۈۋېتىپتۇ. ئۇ دىنىي تەشۋىقاتتىن پايدىلىنىپ، مىللىي ئازادلىق تەرەپتىن دارىتپ سۆزلەيدىكەن. مەنمۇ بىر قېتىم بېرىپ ئۇنىڭ تەشۋىقاتىنى ئاڭلىغانىدىم. كېيىن ئابدۇكېرىم، قاسىمجان بىلەن سۆزلىشىپ تۇردۇق، ئەمما ئەھۋال بارغانسېرى جىددىيلەشتى، بولۇپمۇ نىلقىدا قوراللىق قوزغىلاڭ باشلانغاندىن كېيىن گومىنداڭ كەڭ كۆلەمدە تۇتقۇن قىلىشقا باشلىدى. شۇ ۋاقىتلاردا ئازادلىق تەشكىلاتى مەجلىس ئېچىپتۇ، ئۇلار ناھايىتى قورقۇپ كېتىپ، ئىلگىرىكى قۇرئان تۇتۇپ قىلغان قەسىمەدىنمۇ يېنىۋېلىپ تەشكىلاتنىڭ ئىشىنى توختىتىپتۇ. ئېلىخانستۆرە: “بۈگۈندىن تارتىپ يىغىلمايمىز، سېنى مەن كۆرمىدىم، سەن مېنى كۆرمىدىڭ” دەپتۇ. ئابدۇكېرىم بىلەن قاسىمجان ئۇنىڭغا قارشى چىقىپتۇ. ئاخىر بولمىغاندىن كېيىن ئۇ ئىككىسى: “سىلەر قورقساڭلار بىز ئىنقىلاب قىلىمىز” دەپ مەجلىستىن چىقىپ كېتىپتۇ. ئابدۇكېرىم ئابباسوۋ ماڭا بۇ ئەھۋالنى ئېيتىپ بېرىپ، ئۆزىنىڭ چوڭ خەۋپتە تۇرغانلىقىنى ۋە قامىلىش ئېھتىمالىنى ئېيتىپ، سوۋېتكە ئۆتۈپ كەتمەكچى بولغانلىقىدىن خەۋەر بەردى. ئەتىسى (1944- يىلى 10- ئاي ئىچىدە) كەچقۇرۇن ئابدۇكېرىم ئابباسوۋ كۆزىدىن دېگەن رۇس دوستى بىلەن يوشۇرۇنچە سوۋېتكە كەتتى. قاسىمجان قەمبىرى شەھەر سىرتىدا ئۆزىنى قويغانلىقىنى ئېيتتى. شۇنىڭ ئالدىدىمۇ ياكى كەينىدە، ياخشى ئېسىمدە قالماپتۇ، سەيپوللايوۋمۇ قېچىپ كەتتى.

دېمەك، 1944- يىلىنىڭ ياز پەسلىگە كەلگەندە نىلقا، غۇلجا شەھىرى جىددىي ۋەزىيەت ئاستىدا تۇراتتى. گومىنداڭ ئەكسىيەتچىلىرى بىر ياقىتىن قاماپ، غۇلجىدىكى ئىنقىلابىي زىيالىيلارنى باستۇرۇشقا، يەنە بىر تەرەپتىن ئەسكەر ئەۋەتىپ نىلقا قوزغىلىڭىنى يوقىتىشقا قانچە ئۇرۇنغان بولسىمۇ، لېكىن، مەقسىتىگە يېتەلمىدى. ئىنقىلابنىڭ بۇرۇنقى ئۇلغىيىشقا باشلىدى. كەڭ خەلق ئاممىسىنىڭ قوراللىق ئىنقىلابىي — قوزغىلاڭ كۆتۈرۈشىگە شەرت تەييارلاندى. گومىنداڭ ئەكسىيەتچىلىرىنىڭ قانچە قىلغان بىلەنمۇ بۇ ئىنقىلابنى توسۇش قولىدىن كەلمىدى.



ئىككىنچى قىسىم  
نىلقا قوزغىلىڭى ۋە ئۈچ ۋىلايەت ئىنقىلابىي  
ھاكىمىيەتنىڭ قۇرۇلۇشى





## بىرىنچى باب نىلقا قوزغىلىڭى

1940- يىللىرى شىنجاڭنىڭ شىمالىي قىسمىدىكى ئالتاي رايونىدا چارۋىچى خەلقلەر شېڭ شىسەينىڭ چارۋىچى خەلقى بۇلاڭ- ئالاڭ قىلىشىغا قارشى قوراللىق قوزغىلاڭ كۆتۈرگەنىدى. خەلقنىڭ بۇنداق ستىخىيىلىك قوراللىق كۈرىشى بىرنەچچە يىل داۋام قىلىپ شېڭ شىسەي مۇستەبىت ھاكىمىيىتىنىڭ ئاساسىغا قاتتىق زەربە بەردى. 1943- يىلى مارتتا قورچاق ئۆلكىلىك ھۆكۈمەت ئەسكەرلەر ئۈچۈن 10 مىڭ ھەربىي ئات تاپشۇرۇش سېلىقى چۈشۈردى. بۇيرۇقتا، ئەگەر ئات تاپشۇرمىسا، بىر ئات ئۈچۈن 700 دوللار شىنجاڭ پۇلى تاپشۇرۇش شەرت ئىكەنلىكى بەلگىلەندى. بۇ ئات سېلىقى ئاساسەن ئىلى، تارباغاتاي رايونلىرىدىكى چارۋىچىلارنىڭ ئۈستىگە چۈشكەن. لىكىن، بۇ جايلاردىكى ھەر مىللەت خەلقىنىڭ قاتتىق نارازىلىقىنى قوزغىدى. بۇ خىل نارازىلىق كەيپىياتلار كۈندىن- كۈنگە چوڭقۇر- لىشىپ، ئاخىر ئىنقىلابىي ھەرىكەت پارتلىشىنىڭ بىۋاسىتە پىلتىسى بولدى.

1944- يىلنىڭ ئىككىنچى يېرىم يىلىدا شىنجاڭنىڭ تاغلىق رايونلىرىدا قوراللىق قوزغىلاڭ كۆتۈرۈش ۋەقەلىرى ئۈزلۈكسىز پەيدا بولۇشقا باشلىغانىدى. 6- ئاينىڭ 20- كۈنى 120 نەچچە كىشىلىك پارتىزان ئەترىتى تەشكىللىنىپ گومىنداڭ قوشۇنلىرىغا زەربە بېرىش پائالىيىتى

باشلانغاندى، 7- ئاينىڭ بېشىدا گومىنداڭ ئارمىيىسىنىڭ 384 - تۈەنى بەن مىڭىيى قىسىملىرى تەمىنات ئەترىتىنى مۇھاپىزەت قىلىپ ئالتايغا كېتىۋاتقىنىدا ئۇلارنى قازاق پارتىزانلىرى قاسان زاراتىكاھ-لىقى ئەتراپىدا توسۇپ زەربە بېرىپ غەلبە قىلغانىدى.

شۇ يىلى 8- ئايدا نىلقا ناھىيىسىنىڭ غەربىي تەرىپىدىكى ئۇلاستايدا ئىلى خەلقىنىڭمۇ رەسمىي قوراللىق پائالىيىتى باشلاندى. ئىشنى سىيىت، ھەكبەر، پاتە قاتارلىق كىشىلەر باشلىدى. سىيىت بىلەن ھەكبەر ئاكا- ئۇكا بولۇپ، سېلىق تاپشۇرۇشنى رەت قىلغانلىقى ئۈچۈن قولغا ئېلىنغان قازاق چارۋىچىلىرى ئىدى. ئۇلار 1944 - يىلى 7- ئايدا تۈرمىدىن چىققان، تۇرمۇش كەچۈرۈش يولى قالمىغانلىقىنى كۆرگەندىن كېيىن گومىنداڭ ئەكسىيەتچىلىرى بىلەن كۈزەش قىلىشقا بەل باغلىغان ۋە قورغاس ناھىيىسىنىڭ ئېيىنتال دېگەن يېرىدە گومىنداڭنىڭ تۇتۇۋېلىشىدىن قېچىپ يۈرگەن پاتە مۇسلىموۋ ۋە ئۇنىڭ مەخپىي ھەرىكەت ئەترىتىدىكى خەمىت، نۇرۇم، ھۇشۇر، ئوسمان قاتارلىق كىشىلەر بىلەن ئالاقە باغلاپ، گومىنداڭغا قارشى ئىرادىسىنى بىلدۈرگەن.

پاتە مۇسلىموۋ ئەسلىدە نىلقا ناھىيىلىك يەرلىك مەھسۇلاتلار شىركىتى ئىش باشقۇرۇش ئورنىنىڭ مۇئاۋىن مۇدىرى بولۇپ، شېڭ شىسەيگە قارشى مەخپىي پائالىيەت بىلەن شۇغۇللانغان، ئۇ بۇ پائالىيىتىنى گومىنداڭ ئەكسىيەتچىلىرى كەلگەندىمۇ داۋاملاشتۇرغان. 1943 - يىلى 9- ئايدا قورچاق ئىلى ۋالىي مەھكىمىسى ئۇلارنىڭ مەخپىي پائالىيىتىنى سېزىپ قېلىپ، بۇ پائالىيەت ئىچىدىكى نىلقا ناھىيىسىنىڭ ھاكىمى لايدىننى (موڭغۇل) قولغا ئالماقچى بولغاندا، لايدىن زەھەر يەپ ئۆلۈۋالغان، پاتە بۇ خەۋەرنى ئاڭلاپلا سوۋېت

ئىتتىپاقىغا قېچىپ كەتكەن. ئۇ كېيىن قايتىپ كېلىپ بىر گۇرۇپپا ھەمراھلىرى بىلەن تارراق دائىرىدە ھەرىكەت قىلىپ يۈرگەن. سىت بىلەن ئەكبەرنىڭ ئۇلارغا قوشۇلۇشى بىلەن بۇ گۇرۇپپا تېخىمۇ جانلانغان.

پاتە قاتارلىقلار كۈرەشنى قوراللىق داۋاملاشتۇرۇش قارارىغا كېلىپ ئاتقا قورال تېگىشىش چارىسى بىلەن ئۆزلىرىنى قوراللان-دۇرغان. ئات تېپىشقا سىت بىلەن ئەكبەر مەسئۇل بولغان

1944 - يىلى 8 - ئاينىڭ 14 - كۈنى پاتە، ئەكبەر، سىت، خەمەت، ئوسمان، غېنى باشچىلىقىدا رەسمىي پارتىزان ئەترىتى تەشكىللەنگەن. ئۇلار ئۇلاستاي تاغ رايونىنى بازا قىلىپ، چالند-قول، جارتوغان، كۆكبەي قاتارلىق جايلاردا گومىنداڭ ئەكسىيەت-چىلىرىگە قارشى تەشۋىقات يۈرگۈزگەن ۋە شۇ يەرلىك ئابرويلۇق زاتلار، قەبىلە باشلىقلىرى شۇنىڭدەك گومىنداڭ تەرىپىدىن قولغا ئېلىنغان كىشىلەر، ئوۋچىلارنى پارتىزان ئەترىتىگە قوبۇل قىلىپ، يېرىم ئاي ئىچىدىلا ئۆز قوشۇنىنى 600 دىن ئاشۇرۇۋەتكەن.

شۇ ئاينىڭ ئاخىرىدا نىلقا ناھىيىلىك قورچاق ساقچى ئىدارىسىنىڭ باشلىقى 50 تىن ئارتۇق قوراللىق ساقچىلارنى باشلاپ ئۇلاستايغا بېرىپ ھەربىي ئات سېلىقنى سۈيلىگەن، ئۇلار قايتاشدا پارتىزان-لارنىڭ ئۇشتۇمتۇت زەربىسىگە ئۇچراپ، ئون نەچچە ساقچى ئېتىپ ئۆلتۈرۈلگەن. پارتىزانلار بىرمۇنچە قورال - ياراغ غەنىيەت ئالغان.

مانا بۇ نىلقا ناھىيىسىدىكى ئۇلاستاي پارتىزانلىرىنىڭ گومىنداڭ ئەكسىيەتچىلىرىگە قارشى ئاتقان تۇنجى ئوقى ئىدى. گومىنداڭ شىنجاڭ ئۆلكىلىك ھۆكۈمىتى ئۇلاستاي جېڭىدىن خەۋەر

تاپقاندىن كېيىن، قورچاق ئۆلكىلىك ساقچى باشقارمىسىنىڭ تېگى غۇلجىلىق خۇيزۇ مۇئاۋىن باشلىقى ليۇ بىندېنى ئەھۋال ئىگەللەپ، تاقابىل تۇرۇش ۋە قوزغىلاڭچىلارنى باستۇرۇش ئۈچۈن ئىلىغا ئەۋەتتى.

لېكىن، پاتە قاتارلىق پارتىزانلار ئۇلاستايىنى بازا قىلىپ، نىلقا ۋە باشقا جايلاردا گومىنداڭ ئەكسىيەتچىلىرىنى سۆكۈپ، ئۇنى يوقتىدە. دىغانلىقى توغرىسىدا ئاشكارا تەشۋىقات پائالىيىتىنى باشلىۋەتكەنىدى. شۇنداقلا گومىنداڭنىڭ تارقاق قوشۇنلىرىغا تۇيۇقسىز زەربە بېرىشىنىمۇ تەڭ ئېلىپ بارغانىدى. 9-ئاينىڭ 2-كۈنى ئۇ قورغاسنىڭ كەگەنە-ساي دېگەن يېرىدە گومىنداڭ ئەسكەرلىرى بىلەن بىر نەچچە سائەت ئېتىشىپ، ئەكسىيەتچى قوشۇنغا كېلىشتۈرۈپ دەككە بەردى. ئەكەبەر باشچىلىقىدىكى پارتىزانلارنىڭ يەنە بىر ئەترىتى باسلىگەندىن ئېتىبارەن گومىنداڭ ئارمىيىسى بىلەن جەڭ قىلىپ ئون نەچچە ئادەمنى ئېتىپ ئۆلتۈرۈپ ئىككى پىلىموت، 70 دىن ئارتۇق مىللىتى ئولجا ئالدى. گومىنداڭ ئەكسىيەتچىلىرى پارتىزانلارنىڭ بارغانسېرى ئۇلغىيىدە-ۋاتقان كۈرەش پائالىيەتلىرىدىن قاتتىق چۆچۈپ، ئالاقزادىلىككە چۈشۈپ قالدى. 9-ئاينىڭ ئوتتۇرىلىرىدا ۋۇجۇڭشىن كېلىشىمىنىڭ ئال-دىدا شىنجاڭنى ئىدارە قىلىپ تۇرۇشقا مەسئۇل بولۇۋاتقان گومىنداڭ 8-ئۇرۇش رايونىنىڭ باش قوماندانى جۇ شاۋلياڭ قورچاق 7-دېۋدە-زىيىنىڭ مۇئاۋىن قوماندانى دۇ دېفۇنى پارتىزانلارنى باستۇرۇش ئۇرۇشىغا قوماندانلىق قىلىش ئۈچۈن ئىلىغا ئەۋەتتى. دۇ دېفۇ ئىلىغا كەلگەندىن كېيىن ئالداش ۋە باستۇرۇشنى تەڭ يولغا قويماقچى بولۇپ، بىر تەرەپتىن نىلقا ناھىيىسىگە "ھال سوراش ئۆمىكى" ئەۋەتسە، يەنە بىر تەرەپتىن 128-دېۋىزىيىدىن بىر پەي ئەسكەر،

ساقچى ئىدارىسىدىن نەچچە ئون ساقچىنى ئۈچ ماشىنا بىلەن باس-  
تۇرۇشقا ئەۋەتتى. لېكىن، ئۇلار "باستۇرۇش" ئېلىپ بارىدىغان  
يەرگە يېتىپ بارغۇچە يولدا يوشۇرۇنۇپ ياتقان پارتىزانلارنىڭ  
ئەجەللىك زەربىسىگە ئۇچراپ قېچىپ كېلىشكە مەجبۇر بولدى. قاتتىق  
ساراسمىگە چۈشكەن دۇدېغۇ سۇيدۇڭدە تۇرۇشلۇق قورچاق ئامان-  
لىقنى ساقلاش ئاتلىق ئەسكەرلەر قىسمى 4 - تۈەننىڭ مۇئاۋىن  
تۈەنجاڭى شى خەيشەننى بىر ليەن ئەسكەرنى باشلاپ توققۇزتارا ئار-  
قىلىق مېڭىپ پارتىزانلارنى يوقىتىشقا، قورچاق ئىلى ساقچى ئىدارى-  
سىنىڭ مۇئاۋىن باشلىقى جاۋ جۈنمىنى بىر بۆلۈك ساقچىلار بىلەن  
بېرىپ نىلقىنى قوغداشقا ۋە شۇ يەردىكى ئەسكەر، ساقچىلار ئارقىلىق  
يەنە بىر تەرەپتىن ھۇجۇم قىلىپ پارتىزانلارنى يوقىتىشقا ئەۋەتتى.

جاۋ جۈنمىن نىلقىغا بارغاندىن كېيىن ھەربىي ۋە ساقچىلاردىن  
300 دىن ئارتۇق ئادەمنى توپلاپ ئۈچ يولغا بۆلۈنۈپ پارتىزانلارغا  
قارشى ھۇجۇمغا ئەۋەتكەن بولسىمۇ پاجىئەلىك مەغلۇبىيەتكە ئۇچراپ  
ئون نەچچە ئادەمنى ئېتىپ ئۆلتۈرۈلدى، سەككىز ئادەمنى ئەسىرگە  
چۈشتى، 20 نەچچە تال مىللىتى پارتىزانلار تەرىپىدىن غەنىيمەت  
ئېلىندى. باشقىلار يارىدارلىرىنى سۆرەپ قېچىپ كەلدى. شى  
خەيشەن باشچىلىقىدىكى بىر ليەن ئەسكەر مۇتوسۇپ زەربە بېرىشكە  
يولۇقۇپ قېچىپ كەتتى. دۇدېغۇ ئۈرۈمچىگە جىددىي تېلېگرامما  
يوللاپ ئەسكەر ئەۋەتىشنى تەلەپ قىلدى.

1944 - يىلى 10 ئاينىڭ 6 - كۈنى تاڭ سەھەردە پارتىزانلار  
جەنۇب، شىمال، غەرب ئۈچ تەرەپتىن نىلقا ناھىيىسىنى قورشى-  
ۋالدى. ئەكبەر قوماندانلىقى ئاستىدىكى بىرىنچى چوڭ ئەترەت ناھى-  
يىنىڭ غەربىگە، باي چىيورىن قوماندانلىقى ئاستىدىكى ئىككىنچى

چوڭ ئەترەت ناھىيىسىنىڭ شىمالىي تەرىپىگە، غەنى قوماندانلىق قىلغان ئۈچىنچى چوڭ ئەترەت ناھىيىسىنىڭ جەنۇبىي تەرىپىگە ئورۇنلاشقاندى.

شۇ چاغدا، گومىنداڭنىڭ ناھىيە بازىرىدىكى قوراللىق كۈچلىرى ساقچى ئىدارىسى، كۈلۈپ ۋە ناھىيىلىك ھۆكۈمەت قورۇسىغا يىغىلغا. نىدى. پارتىزانلار ئالدى بىلەن ئون كىشىلىك زەربىدارلار ئەترىتى تەشكىللەپ، كۈلۈپنى ساقلاپ ياتقان دۈشمەنگە ھۇجۇم قىلدى. كېيىن ئۈچ تەرەپلەپ ناھىيە بازىرىغا تەڭلا ھۇجۇم باشلىدى. ئوق ئاۋازى چىقىشى بىلەنلا ناھىيە بازىرىدىكى خەلق ئاممىسىمۇ ئۈزلۈك-دىن قولغا كالتەك، توقماق ئېلىپ ھۇگا-سۈرەن بىلەن پارتىزان-لارنىڭ ھۇجۇمىغا ماسلىشىپ گومىنداڭنىڭ ھەربىي ۋە ساقچىلىرىنى ئالاقزادە قىلىۋەتتى. دۈشمەن ناھىيىلىك ھۆكۈمەت قورۇسىدىكى تايانچ نۇقتىلىرىنى قولدىن بەرىپ، كۈلۈپ ۋە ساقچى ئىدارىسىنىڭ قورۇسى ئىچىگە قېچىپ كىرىۋالدى. ساقچى ئىدارىسىنىڭ تېمى ئۈچ غۇلاچ ئېگىزلىكتە بولۇپ، ئەتراپىدا يەنە قۇم تاغلارلىرىدىن قۇرۇلغان مۇستەھكەم ئىستېھكامى بار ئىدى. پارتىزانلارنىڭ قورال-ياراغ-لىرى مىلتىق، ئوۋ مىلتىقى، كالتەك، چوماق بولغانلىقتىن، ساقچى ئىدارىسىنىڭ مۇداپىئەسىنى دەماللىققا بۆسۈپ ئۆتەلمەي، جەڭ شىددەت بىلەن بىر سوتكا داۋاملاشتى. ئاخىر، پارتىزانلار كۈلۈبقا ئوت قويۇۋېتىپ، ساقچى ئىدارىسىنىڭ تېمىنى پارتلىتىۋەتتى. شۇندىن كېيىن ھۇجۇم خېلى ئوڭۇشلۇق بولدى. 10-ئاينىڭ 7-كۈنى 140 دىن ئارتۇق دۈشمەن ئاق بايراق چىقىرىپ تەسلىم بولىدىغان-لىقىنى بىلدۈردى. شۇنىڭ بىلەن نىلقا ناھىيە بازىرى پۈتۈنلەي پارتىزانلار تەرىپىدىن ئازاد قىلىندى.

پارتىزانلار نىلقا ناھىيىسىنى ئىشغال قىلىش ئۇرۇشىدا گومىنداڭ-  
نىڭ ئەسكەر ۋە ساقچىلىرىدىن 30 نەچچىسىنى ئېتىپ ئۆلتۈردى،  
140 دىن ئارتۇقراقىنى ئەسەرگە ئالدى، 66 تال مىللىتى، 9 ماۋزېر،  
150 گرانات، 10 مىڭ پايغا يېقىن ئوق غەنىيمەت ئالدى. نىلقا  
تۈرمىسىدە قاماقلىق ھەر مىللەت ئاممىسىدىن 100 نەچچىنى ئازاد  
قىلدى.

جەڭ ئاخىرلاشقاندىن كېيىن پارتىزانلار شتابى ئوسمان چوپانىنى  
ناھىيە ھاكىملىقىغا، ئورازقانىنى مۇئاۋىن ھاكىملىققا، جاقابايىنى  
ناھىيىلىك ساقچى ئىدارىسىنىڭ باشلىقلىقىغا تەيىنلىدى، گومىنداڭ  
ئەكسىيەتچىلىرىنىڭ غالجىسى، قورچاق ھاكىم چى لوشېڭ، قورچاق  
ناھىيىلىك ساقچى ئىدارىسىنىڭ باشلىقى فېڭ ۋېيجۇن ھەم قورچاق  
ئامانلىق ساقلاش قىسىملىرىنىڭ مۇئاۋىن تۇەنچاڭسى، پارتىزانلارنى  
باستۇرۇشقا كەلگەن شى خەيشەن، قورچاق ئىلى ۋىلايەتلىك ساقچى  
ئىدارىسىنىڭ مۇئاۋىن باشلىقى جاۋ جۈنمېن، شۇنىڭدەك گومىنداڭ  
ئەكسىيەتچىلىرىگە ياردەم بېرىپ پارتىزانلارغا كۆپ قېتىم زىيانكەش-  
لىك قىلغان مىڭبېشى، چوڭ زومىگەر قاناتبەگ قاتارلىق بىر تۈركۈم  
گومىنداڭ ئەمەلدارلىرى ۋە ئەكسىيەتچى كاتتىباشلارغا ئۆلۈم جازاسى  
بېرىلدى.

نىلقىنى ئېلىش جېڭىدە پارتىزانلار ئەترىتىنىڭ رەھبەرلىرىدىن  
بىرى بولغان خەمىت ئېغىر يارىلىنىپ كېيىن قۇربان بولۇپ كەتتى.  
پارتىزانلار نىلقىنى ئىشغال قىلغاندىن كېيىن، قوزغىلاڭنىڭ غالد-  
بىيەت مېۋىسىنى ساقلاش، ناھىيىنىڭ بىخەتەرلىكىگە كاپالەتلىك  
قىلىش ئۈچۈن جىڭنىڭ غەربىي جەنۇبىدىكى گۇرساي ۋە نىلقىدىن  
غۇلجا ناھىيىسىگىچە بولغان مازارغا چارلىغۇچى قىسىملارنى ئەۋەتتى ۋە

ئۇلاستايدىكى پارتىزانلار شتابىنى نىلقا ناھىيە بازىرى ئىچىگە كۆچۈ-  
رۈپ كىردى. بۇ چاغدا يەرلىك ۋە ئەتراپتىكى ناھىيىلەردىن پىدائىي  
بولۇپ كېلىپ ئۇرۇشقا قاتناشقان نۇرغۇن ئامما گومىنداڭ ئەكسىيەت-  
چىلىرىگە قارشى كۈرەش سېپىگە ئاتلىنىش تەلپىنى ئوتتۇرىغا قويدى.  
پارتىزانلار شتابى ئۇلارنىڭ ئىچىدىن بىر قىسىمنى تاللاپ ئۆز  
سېپىنى تولۇقلىدى، پارتىزانلار قوشۇنى 800 دىن ئېشىپ كەتتى.  
پارتىزانلار شتابى ئۇلارنى ئۈچ ئەترەتكە ئايرىدى. بىرىنچى چوڭ  
ئەترەتتە 300 گە يېقىن كىشى بولۇپ ھەممىسى قازاقلار ئىدى. ئەك-  
بەر بۇ چوڭ ئەترەتنىڭ باشلىقى، سىيىت مۇئاۋىن باشلىقى بولۇپ  
تەيىنلەندى. ئىككىنچى چوڭ ئەترەتتە 250 گە يېقىن ئۇيغۇر، موڭ-  
غۇل ۋە ئاز ساندىكى شىبەلەر بولۇپ غېنى ئۇنىڭ باشلىقى قىلىپ  
تەيىنلەندى. ئۈچىنچى چوڭ ئەترەتنىڭ كۆپ قىسمى رۇسلار بولۇپ  
سىتوۋ ئىۋان ئۇنىڭ باشلىقلىقىغا تەيىنلەندى.

پارتىزانلار ئەترەتىنىڭ شان-شۆھرىتى ناھايىتى تېزلا تاراپ  
كەتتى. پارتىزانلارنىڭ كۈچى تىكەس، توققۇزتارا چېگرىسىغا،  
قاش دەرياسىنىڭ جەنۇبىي، قاراسۇ شىمالىي تېغى، مازارنىڭ  
شىمالىي، ئىلى دەرياسىنىڭ شەرقىدىكى ساميۈزى ۋە دەريانىڭ  
جەنۇبىدىكى يامانۇ قاتارلىق جايلارغىچە كېڭەيدى.

10 - ئاينىڭ 19 - كۈنى پارتىزانلار ئەترىتى گومىنداڭنىڭ بازاردا  
تۇرۇشلۇق قىسىملىرىغا شىددەتلىك ھۇجۇم قوزغىدى ۋە 10 - ئاينىڭ  
21 - كۈنى شىمالدىكى گۇرسايغا يۈرۈش قىلىپ، چىڭ ناھىيىلىك  
قورچاق ساقچى ئىدارىسىنىڭ بۇ يەردىكى پەيچۇسوسىغا ھۇجۇم  
قىلىپ، چىڭ ناھىيىسىگە 30 كىلو-مېتىر كېلىدىغان يەرگىچە قىستاپ  
باردى.



بۇنداق ۋەزىيەت ئاستىدا دۇ دېفۇ قاراسۇ ئەتراپىدا تۇرۇشلۇق گومىنداڭ قوشۇنلىرىدىن بىر قىسمىنى يىغىپ قاش دەرياسىنى بويلاپ ئىلگىرىلەپ نىلقا ناھىيە بازىرىغا ھۇجۇم قىلماقچى بولدى. ئالدىن چارلىغۇچى قىسىلار نىلقا ناھىيە بازىرىغا تۆت كىلومېتر كېلىدىغان جايغا يېتىپ كەلگەندە، پارتىزانلار دەرھال خەۋەر تېپىپ ئۇلارنى قورشىۋالدى ۋە تەسلىم بولۇشقا دەۋەت قىلدى. گومىنداڭ قىسىملىرى رەت قىلغاندىن كېيىن شىددەتلىك ھۇجۇم باشلاپ، گومىنداڭ قىسىملىرىغا قاقشاتقۇچ زەربە بەردى. گومىنداڭ ئەسكەرلىرىدىن بىر مۇنچىسى نەق مەيداندا ئۆلدى ياكى يارىدار بولدى. ئۇلار قېچىش ۋاقتىدا ئون نەچچە ئادىمى دەريادىن ئۆتكۈچە سۇغا غەرق بولۇپ ئۆلدى. قالغان ئون نەچچە ئادىمى تىرىك ئەسىرگە چۈشتى. دەل مۇشۇ ۋاقىتلاردا پارتىزانلار غۇلجا ناھىيىسىگە يېقىن تۈرك مەھەللىسى، قاراسۇدا تۇرۇشلۇق گومىنداڭ قوشۇنلىرىنى قورشىۋېلىپ قاتتىق ھۇجۇم قوزغاپ ئۇلارنى تارمار قىلدى. گومىنداڭ قوشۇنلىرى ئېغىر تالاپەت بەدىلىگە مۇھاسىرىنى تەستە بۇزۇپ قېچىپ كەتتى.

گومىنداڭ دائىرىلىرى بارغانسېرى كۈچىيىپ كېتىۋاتقان خەلق قوزغىلاڭچىلىرىنىڭ جاسارىتى ئالدىدا نېمە قىلارنى بىلمەي ئالاقزا-دىلىككە چۈشۈپ قالدى. گومىنداڭ 8-ئۇرۇش رايونىنىڭ قوماندانى جۇ شاۋلياڭ ئۈرۈمچىدە تۇرۇشلۇق قورچاق زاپاس 7-دېۋىزىيىنىڭ 19-پولكىنى تۇەنجاڭ پېڭ جۈنىي باشچىلىقىدا ئىلىغا ئەۋەتتى. ئارقىدىنلا قورچاق 7-دېۋىزىيىنىڭ شىتاب باشلىقى ساۋرۇلڭنى ئىلىدىكى دۇ دېفۇنىڭ ئورنىغا قوماندانلىق قىلىش ئۈچۈن ئىلىغا ئەۋەتتى.

ساۋرۇلىك "ئىلى ۋىلايىتى تىنچلاندۇرۇش قوماندانى" مەنسىپى بىلەن ئىلى ۋىلايىتىدە تۇرۇشلۇق بارلىق گومىنداڭ قوشۇنلىرىغا، قورچاق ئامانلىق ساقلاش پولكىغا، تولۇقلانغان بىر تۇەن زاپاس ئەسكەرگە قوماندانلىق قىلىپمۇ نىلقا قوزغىلاڭچىلىرىغا تاقابىل تۇرالايمىغانلىقتىن، ئۆزىچە بۇرۇن تۈزۈلگەن "ئىلى ۋىلايىتىنى تىنچلاندۇرۇش پىلانى" ۋە "نىلقا ئەتراپىدىكى باندىتلارنى تازىلاش پىلانى"نى تەرتىپكە سېلىپ، ئىلىدىكى جەڭگە سېلىشقا بولىدىغان گومىنداڭ قوشۇنلىرىنى مازار، ياماتۇ ئارقىلىق شەرق تەرەپكە ھۇجۇم قىلىشقا، كۇچادىكى ئاتلىق ئەسكەرلەر 4- تۇەننى رادىئو ئاپپاراتى بىلەن كۇچادىن چىقىپ مۇزداۋاندىن ئۆتۈپ تىكەسكە كېلىشكە، ئۈرۈمچىدىكى قورچاق زاپاس 7- دىۋىزىيە 21- پولكىنىڭ باشلىقى جاڭ شۇەنچۈننى پولكىغا بىۋاسىتە قاراشلىق قىسىملار ۋە مەزكۇر پولكىنىڭ 1- باتالىئونىنى ئېلىپ ماناستىن جىڭغا ئاندىن جىڭ ئار-قىلىق گۇرسايغا كېلىپ ئىلى تەرەپنى توسۇشقا بۇيرۇق بەردى.

ئەمما، 10- ئاينىڭ 19- كۈنى نىلقا پارتىزانلىرى مازاغا قورشاپ ھۇجۇم قوزغىدى. مازار قولدىن كەتسە غۇلجا ۋە جىڭ تەبىئىي توساقتىن مەھرۇم بولاتتى. گومىنداڭچىلار ئەمدى نىلقىدىكى "باندىتلارنى تازىلاش" تۈگۈل ئۆزىنىڭ غېمىنى يېيىش كويىغا چۈشۈپ قالدى. شۇنىڭ بىلەن ساۋرۇلىك ماناستىن يولغا چىققان 21- پولكىنىڭ تۇەنجاڭى جاڭ شۇەنچۈنگە جىددىي تېلېگرامما يوللاپ، 3- باتالىئون شىخوغا كىرىپ جايلاشقاندىن باشقا، 1- روتا جىڭغا، ئەسلىدە ساۋەندە تۇرۇۋاتقان 21- پولكىنىڭ 1- باتالىئونى ماناسقا بېرىپ مۇداپىئەدە تۇرسۇن دەپ ئۇقتۇرۇشقا مەجبۇر بولدى.

شۇنىڭ بىلەن بىر ۋاقىتتا، گومىنداڭ دائىرىلىرى ئالدامچىلىق

نەيرىگىنى ئىشقا سېلىپ 10- ئاينىڭ 21- كۈنى قورچاق ئۈلكىلىك ھۆكۈمەت ئىچكى ئىشلار نازارىتىنىڭ نازىرى دېڭ شياڭخەينى "تەش- ۋىق- تەرغىپ" ئىشلىرىنى ئېلىپ بېرىش ئۈچۈن غۇلجىغا ئەۋەتتى. دېڭ شياڭخەي ئۆزى بىلەن بىرگە گۇاڭ لۇ، سا راجۇن قاتارلىق كىشىلەرنى ئېلىپ غۇلجىغا كەلگەندىن كېيىن، 10- ئاينىڭ 25- كۈنى ھەر ساھە كىشىلىرى قاتناشقان 100 نەچچە كىشىلىك سۆھبەت يىغىنى ئېچىپ، ھەر خىل ئالدامچىلىق تەشۋىقاتلىرىنى يۈرگۈزدى. ئۇلار: "ئىلقا ۋە قەسى شېڭ شىسەي قالدۇرۇپ كەتكەن جاراھەت" دېگەن- لەرنى داۋراڭ سېلىپ، گومىنداڭ ھۆكۈمىتىنى ئاقلاشقا ئۇرۇندى. تۈرمىدىكى "جىنايەتچىلەر" نى قويۇپ بېرىش، جەسەتلەرنى ئالماشتۇ- رۇش، مۇسادىرە قىلىنغان مال- مۈلۈكلەرنى قايتۇرۇپ بېرىش... دېگەندەك نەپىرەڭلەر بىلەن كىشىلەر قەلبىنىڭ مايىللىقىنى قولغا كەلتۈرۈشكە ئۇرۇندى ۋە خەلقنىڭ غەزىپىنى باسماقچى بولدى.

ئەمەلىيەت گومىنداڭ ئەكسىيەتچىلىرىنىڭ دېگىنى بىلەن قىلىقنىڭ بىردەك ئەمەسلىكىنى كۆرسەتتى. دېڭ شياڭخەي "تەشۋىق- تەرغى- بات" نەيرىگى ئىشلىتىلىۋاتقان چاغنىڭ ئۆزىدە، 10- ئاينىڭ 22- كۈنى گومىنداڭ ئەكسىيەتچىلىرىنىڭ ئىككى روتا ئەسكىرى تاشداۋان ئارقىلىق ئىلىقىغا ھۇجۇم قوزغىدى. پارتىزانلار شتابى تاقابىل تۇرۇش تەدبىرلىرىنى تۈزۈپ، ئەكبەر رەھبەرلىكىدىكى بىزىنچى چوڭ ئەترەتنى دۈشمەنلەرنىڭ ئالدىنى توسۇپ زەربە بېرىشكە، سىتوۋ ئىۋان رەھبەرلىكىدىكى ئۈچىنچى چوڭ ئەترەتنى قارىتۇپ، تۆتە قاتارلىق يەرلەردە مۇداپىئەدە تۇرۇشقا ئەۋەتتى. ئەكبەرنىڭ چوڭ ئەترىتى بۇيرۇقنى تاپشۇرۇۋالغاندىن كېيىنلا باسلىگەندىن ئۆتۈپ، دۈشمەنلەرنى سايدا توسۇپ جەڭ قىلدى. بۇ جەڭ ناھايىتى شىد-

دەتلىك بولۇپ بىر سوتكا داۋاملاشتى ۋە گومىنداڭ قوشۇنلىرى ئەجەللىك زەربە يەپ قېچىشقا مەجبۇر بولدى. دۈشمەننىڭ سايدا 80 ئۆلۈكى، 70 تالدىن ئارتۇق مىلتىقى قېپقالدى. قېچىپ كېتىۋاتقان دۈشمەنلەرنىڭ بەزى ئەسكەرلىرىنى خەلق ئاممىسى تۇتۇۋېلىپ پارتىزانلارغا تاپشۇرۇپ بەردى.

ئەكسىيەتچى گومىنداڭ ھۆكۈمىتى ئۆزلىرى ئېلىپ بارغان "تەش-ۋىق-تەرغىپ" نىڭ رەزىل ماھىيىتى خەلقى ئالەم ئالدىدا ئاشكارىلەنپ قالغانلىقىغا قارىماي يەنىلا ھەربىي يول بىلەن بېسىقتۇرۇش، سىياسىي جەھەتتە بىخۇدلاشتۇرۇش ۋە ئالداش، قورقۇتۇش چارىلىرىدىن ۋازكەچمىدى. ئۇلار ئاتالمىش "ئالتە ئوغرىغا قارشى تۇرۇش" تەرغىباتىنى ھە دەپ بازارغا سېلىپ، نىلقىدىكى خەلق قوراللىق ئىنقىلابىي ھەرىكىتىنى پەقەت "ئالتە ئوغرىنىڭ توپىلىشى" دەپ كۆرسىتىشكە ۋە شۇ ئارقىلىق خەلقنىڭ قوراللىق قوزغىلىڭىنى باستۇرۇشقا ئورۇنغان بولسىمۇ، لېكىن ئۇلارنىڭ ھەممە تىرىشچانلىقى ۋە نەپىرەڭلىرى تامامەن بىكارغا كەتتى. خەلق قوراللىق قوزغىلىڭىنىڭ ئوتلىرى كۈچلۈك يالقۇنجاپ، بارغانسېرى كېڭەيدى، خەلق قوراللىق قوزغىلىڭىنىڭ پاتە، ئەكبەر، غېنى، ئوسمان، نۇر، ھۇشۇر بۇ ئالتە نەپەر رەھبىرى ئاللىقاچان ھەر مىللەت خەلقىنىڭ ئاغزىدىن چۈشۈرمەيدىغان ھۈرمەتلىك باتۇرلىرىغا ئايلىنىپ قالغانىدى. بۇ "ئالتە باتۇر" خەلق ئازادلىقى ئۈچۈن جان پىدا قىلىپ ئاتىلىنىپ گومىنداڭچىلارنىڭ جاجىسىنى بېرىپ، نىلقا قوزغىلىڭىنى باشلاش، ئۇلغايىشتا ۋە غۇلجا قاتارلىق باشقا بىر مۇنچە جايلارنى ھۇجۇم بىلەن ئىشغال قىلىشتا كاتتا قەھرىمانلىق رول ئوينىغانىدى.

## ئىككىنچى باب غۇلجىنىڭ ئېلىنىشى ۋە ۋاقىتلىق ھۆكۈمەتنىڭ قۇرۇلۇشى

غۇلجىدىكى گومىنداڭ ئەكسىيەتچى دائىرىلىرى نىلقىدا كۆتۈرۈل-  
گەن خەلق قوراللىق قوزغىلىڭىنىڭ تەسىرىنى توسۇش، باشقا جاي-  
لاردىمۇ قوراللىق قوزغىلاڭ كۆتۈرۈلۈپ قېلىشىنىڭ ئالدىنى ئېلىش  
ئۈچۈن ھەربىي ھازىرلىق ۋە مۇداپىئەسىنى غالجىرلىق بىلەن  
كۈچەيتتى. شۇنداق بولسىمۇ، نىلقىدا پارتلىغان خەلق قوراللىق  
قوزغىلىڭى گومىنداڭ ئەكسىيەتچىلىرىنىڭ دىققىتىنى غۇلجىنىڭ شەرقىي  
جەنۇبىي تەرەپلىرىدىكى تاغلىق رايونلارغا جەلپ قىلىپ ئۇرغانلىقى  
ئۈچۈن، ئۇلار غۇلجا شەھىرىدە ئۇلغىيىۋاتقان ئىنقىلابىي ھەرىكەت-  
لەرگە ئومۇميۈزلۈك تاقابىل تۇرۇپ كېتەلمەيتتى. بۇ قوزغىلاڭ-  
چىلار ئۈچۈن ئىنتايىن پايدىلىق ئىدى. شۇڭا، غۇلجا شەھىرىدىكى  
ئىنقىلابچى ياشلار گومىنداڭ ئەكسىيەتچىلىرىگە قارشى يوشۇرۇن  
ھەرىكىتىنى تېخىمۇ كۈچەيتتى. يەر ئاستى تەشكىلات "ئازادلىق  
تەشكىلاتى" ئۆزلىرىنىڭ گومىنداڭ ئەكسىيەتچىلىرىگە قارىتىلغان  
تەشۋىقاتىنى يېڭىباشتىن جانلاندۇرۇپ، نىلقىدىكى قوراللىق پارتىزان-  
لارنىڭ ئەمەلىي كۈرىشىگە ماسلاشقان ھالدا، ھەر مىللەت خەلقىنى  
قولغا قورال ئېلىپ ئەكسىيەتچى گومىنداڭ ھاكىمىيىتىنى ئاغدۇرۇپ  
تاشلاشقا چاقىردى.

گومىنداڭ ئەكسىيەتچىلىرى ئۆزىنىڭ ماھىيىتىگە ئاساسەن قوراللىق بېسىقتۇرۇش سىياسىتىدە چىڭ تۇردى. 1944 - يىلى 10 - ئاينىڭ ئاخىرىدا گومىنداڭ قوشۇنلىرى سۇلتاننۇەيس مازىرى، چوڭ قاراسۇ، كىچىك قاراسۇ ئارقىلىق ئۇلاستايغا قاتتىق ھۇجۇم قوزغىدى. پارتىزانلارنىڭ ئەكبەر باشچىلىقىدىكى بىرىنچى چوڭ ئەترىتى بۇيرۇققا ئاساسەن باسلىگەنداۋىنىنى قاتتىق مۇداپىئە قىلىشتىن تاشقىرى، گومىنداڭ قوشۇنلىرىنىڭ ھۇجۇمغا بەرداشلىق بېرەلمەي چىكىنگەن سىتوۋ ئىۋاننىڭ ئۈچىنچى چوڭ ئەترىتىگە تەشەببۇسكارلىق بىلەن ياردەم بېرىپ بىرلىكتە ئۇرۇش قىلىپ، گومىنداڭ قوشۇن - لىرىغا كۈچلۈك زەربە بەردى ۋە گومىنداڭنىڭ 17 ئەسكىرىنى ئەسىر، 14 ئال مىلتىقىنى ئولجا ئېلىپ، غەلبە بىلەن ئۇلاستايغا قايتىپ كەلدى. ئاققوي سېيىنى ساقلاپ تۇرغان پارتىزانلار ئىككىنچى چوڭ ئەترىتىنىڭ باشلىقى غېنى بىر بۆلۈك پارتىزانلارنى باشلاپ ناھىيە بازىرىنىڭ سىرتىغا ئوينىغىلى كەتكەنلىكى ئۈچۈن، ساي ئېغىزىنى گومىنداڭ ئەسكەرلىرى ئىگەللەۋالغان بولسىمۇ، پارتىزانلار ئەترىتىنىڭ باش شتابى رەپىق، باي چىيۇرمن ئەترەتلىرىنى ياردەمگە ئەۋەتكەنلىكتىن ئاققوي سېيى ئېغىزى قايتا تارتىۋېلىندى.

غۇلجا شەھىرى ئىچىدىكى خەلق ئاممىسىمۇ قوزغىلاڭغا چىددىي تەييارلىق قىلدى. "ئازادلىق تەشكىلاتى" ھەر مىللەت ئاممىسىغا تەشۋىق - تەربىيە ئېلىپ بېرىش بىلەنلا قالماي ئۇلارنى قوراللىق قوزغىلاڭ كۆتۈرۈشكە تەشكىللەپ كەتتى. 1944 - يىلى 10 - ئاينىڭ ئاخىرىدا "ئازادلىق تەشكىلاتى" نىڭ ئاساسىي مەسئۇللىرىدىن بىرى بولغان ئابدۇكېرىم ئابباسوۋ غۇلجىدىكى قوراللىق قوزغىلاڭنى تەييارلاش، تەشكىللەش ۋە ئۇنىڭغا رەھبەرلىك قىلىش مەقسىتىدە

سوۋېت ئىتتىپاقى چېگرسىغا بېرىپ قورال-ياراغ سېتىۋېلىش ئىشى ئۈستىدە جىددىي سۆھبەت ئۆتكۈزدى. گومىنداڭ دائىرىلىرى بۇ ئىشنى سېزىپ قېلىپ، غۇلجاخەلقنىڭمۇ قوزغىلىپ كېتىشىنىڭ ئالدىنى ئېلىش ئۈچۈن، ئالدى بىلەن نىلقا پارتىزانلىرىنى يوقىتىۋەتمەكچى بولدى. 11-ئاينىڭ 2-كۈنى قورچاق زاپاس 7-دېۋىزىيە 19-پولكىنىڭ 2-باتالىئونى ئىككى ئايروپىلاننىڭ ھاۋادىن ماسلىشىشى بىلەن نىلقا ناھىيىسىنىڭ ئاققوي سېيىغا چېننىڭ بارىچە ھۇجۇم باشلىدى. بۇنداق ئۈستۈن ئەسكېرىي كۈچ ۋە زامانىۋى قوراللار بىلەن قىلىنغان ھۇجۇمدا، قورال-ياراغلار ئاز، ئاجىز پارتىزانلار ئاققوي سېيىنى تاشلاپ چېكىنىشكە باشلىدى. گومىنداڭ قوشۇنلىرى ئاققوي سېيىنىڭ ئېغىزىنى ئىگەللىگەندىن كېيىن، قاش دەرياسىنى ياقىلاپ نىلقا ناھىيە بازىرىغا ھۇجۇم قىلدى. پارتىزانلارنىڭ غېنى باشچىلىقىدىكى ئىككىنچى چوڭ ئەترىتى ھەممە تەرەپتىن دۈشمەننىڭ مۇھاسىرىسىگە چۈشۈپ قالغانلىقتىن، ناھىيە بازىرىنى ئۆزلۈكىدىن تاشلاپ چىقىپ ئۇلاستايغا چېكىندى. گومىنداڭ قوشۇنلىرى كەچقۇ-رۇن نىلقا ناھىيىسىنىڭ بازار ئىچىنى بېسىۋالدى. شۇ چاغنىڭ ئۆزىدە يەنە گومىنداڭ قوشۇنلىرىنىڭ بىر روتا ئەسكېرى يەنە ئىككى ئايرو-پىلاننىڭ ماسلىشىشى بىلەن ھۇجۇم ياساپ غۇلجىدىن نىلقاغا بېرىش-تىكى ئۆتەڭ قاراسۇنى بېسىۋالدى.

ئەتىسى، يەنى 11-ئاينىڭ 3-كۈنى ئالدىنقى كۈندىكى غەلىبە-سىدىن ئېسەنكىرەپ، تېرىسىگە سىغماي قالغان گومىنداڭچىلار ئىككى ئايروپىلاننىڭ ھاۋادىن ماسلىشىشى بىلەن قاراسۇدىن ئۇلاستايغا ھۇجۇم باشلىدى. جالنىقولىدىكى پارتىزانلار ئۇرۇش قىلغاچ چېكىنىپ دۈشمەننى ئىچكىرىگە ئالداپ ئېلىپ كىردى، ئۇلاستايغا يىغىلغان

پارتىزانلار ئاللىقاچان تەييارلىنىپ قويغانلىقتىن، بېسىپ كىرگەن دۈشمەننى ئۈچ تەرەپلەپ مۇھاسىرگە ئېلىپ كەسكىن جەڭ قىلدى. پارتىزانلارنىڭ قورال-ياراغلىرى ئاجىز بولسىمۇ، كۈچلۈك دۈش-مەننىڭ غالجىرەنە ھۇجۇمىغا بەرداشلىق بېرىپ قارشى تۇردى. مىلىتى يوق پارتىزانلار قىلىچ، كالتەك، چوماق، پالتىلار بىلەن جەڭ قىلدى. بەزى چارۋىچىلار گومىنداڭ ئەسكەرلىرىگە سالما تاشلاپ ئېلىشتى. گىرەلەشمە جەڭ سەككىز سائەتتىن ئارتۇق داۋام قىلىپ، ئاپئاق قار بىلەن قاپلانغان دالا قىپقىزىل قانغا بويالىدى. ئاخىر، گومىنداڭ ئەسكەرلىرىدىن 47 سى ئۆلتۈرۈلۈپ، 12 سى ئەسەرگە ئېلىندى، ئۈچ پىلىموت، 32 مىلىتىق، ئون ساندۇق ئوق ۋە باشقا بىرمۇنچە ھەربىي ئەشپالار غەنىيمەت ئېلىندى. گومىنداڭ قوشۇنلىرى پاچىئەلىك مەغلۇبىيەتكە ئۇچراپ، ناھايىتى ئازلىرى قېچىپ قۇتۇلدى. چۈنكى، پىتىراپ كەتكەن گومىنداڭچىلارنى يول، ساي، تاغ باغىرلىرىدا ھەر مىللەت ئامبىسى بىرلەپ-ئىككىلەپ يوقاتقاندى.

بۇ قېتىمقى جەڭدە پارتىزانلارنىڭ تەشكىلاتچىلىرىدىن بىرى، بىرىنچى چوڭ ئەترەتنىڭ باشلىقى ئەكبەر ئېغىر يارىدار بولدى (كېيىن، 11 - ئاينىڭ 10 - كۈنى داۋالاش ئۈنۈم بەرمەي ۋاپات بولدى)، ئەكبەرنىڭ ئىنىسى سىيىت ئۇنىڭ ئورنىدا بىرىنچى چوڭ ئەترەتنىڭ باشلىقلىقىغا تەيىنلەندى.

بۇ قېتىمقى ئۇلاستاي ئۇرۇشىدىن كېيىن گومىنداڭچىلار قاتتىق چۆچۈپ كېتىشتى. 11 - ئاينىڭ 4 - كۈنى قورچاق ئىلى ۋىلايەتلىك ساقچى ئىدارىسىنىڭ باشلىقى، مۇۋەققەت ۋالىي گاۋ ۋېي، قورچاق ئۆلكىلىك ساقچى باشقارمىسىنىڭ مۇئاۋىن باشلىقى ليۇ بىندىلەر



ئۈرۈمچىگە جىددىي تېلېگرامما يوللاپ ياردەم سورىدى. تېلېگرام-  
مىدا: "ئىلقا ۋە قەسى يۈز بەرگەندىن كېيىن قوزغىلاڭچى خەلق  
ھۇجۇم قىلىش ئۇسۇلىنى ئۆزگەرتتى. ئۇلار قاش (دەرياسى)نى  
ياقلاپ ھەرىكەت قىلىپ، سۇلتانۋەيس مازىرى قاتارلىق ئورۇن-  
لاردىكى قوشۇنلىرىمىزنى مۇھاسىرىگە ئالدى. 11- ئاينىڭ 3-  
كۈنىدىكى جەڭدە نۇرغۇن ئادەم ۋە قورال- ياراغ زىيان تارتتۇق.  
يەرلىك ئاممىنىڭ كۆپ قىسمى قوزغىلاڭچىلارغا قوشۇلۇپ  
كەتتى... ئىلىغا بارغان ماشىنىلار قانغا بويۇلۇپ قاپتىپ كېلىۋا-  
تتۇ، ماشىنىلار پۈتۈنلەي يارىدارلارنى بېسىپ كېلىۋاتىدۇ، بۇ  
ئەھۋالنى كۆرگەن كىشىلەر تېخىمۇ ئەنسىزلىككە چۈشتى... قوزغىلاڭ-  
چىلارنىڭ كاتتىباشلىرى پاتىئە، غېنى، ئەكبەر، قۇربان، بايجۇرىن.  
ئۇلاردا ھازىر 300 دىن ئارتۇق مىللىتىق، 1500 دىن ئارتۇق ئادەم  
بار، ھەممىسى ئاتلىق. غۇلجىنىڭ پەنجىم، جېلىلىيۇزى، قورغاس-  
نىڭ لوپسۇڭ قاتارلىق يەرلىرىدە مەخپىي تەشكىلاتلار قۇرۇلۇپ  
قوزغىلاڭ كۆتۈرۈشكە تەييارلانماقتا... ئىلى ئېغىر تەھدىت ئاستىدا،  
شۇڭا تېزلىكتە قوشۇن ئەۋەتىپ ياردەم بېرىشىڭلارنى سورايمىز"  
دېيىلگەن.

قوزغىلاڭچى پارتىزانلار شۇ كۈنى ئۇلاستايدا دەم ئالماقتا ئىدى.  
قوزغىلاڭچىلارنىڭ باش شتابى قوشۇنلارنى يېڭىباشتىن تەرتىپكە  
سېلىپ سۇلتانۋەيس مازىرى دائىرىسىدىكى گومىنداڭ قوشۇنلىرىنى  
يوقىتىش ئۇرۇشىغا تەييارلىق قىلدى.

غۇلجىدىكى "ئازادلىق تەشكىلاتى"، غۇلجىدىكى دۈشمەن قوشۇن-  
لىرىنىڭ تاشقى سەپلەرگە كېتىپ، شەھەر مۇداپىئەسىدە ئاز كۈچى  
قالغانلىقىدىن پايدىلىنىپ، ھەر مىللەت خەلق ئاممىسىنى سەپەرۋەرلىككە

كەلتۈرۈپ، تەشكىللەش ۋە قوراللاندىرۇش پائالىيىتىنى باشلىۋەتتى  
ھەمدە نىلقا پارتىزانلىرىنىڭ سۇلتانئەۋەيس مازىرى ئەتراپىدىكى  
گومىنداڭ قوشۇنلىرىغا ھۇجۇم قىلىش پىلانىدىن ۋاقىتلىق ۋازكېچىپ،  
ئۈچ تەرەپلەپ غۇلجىغا ھۇجۇم قىلىش كېرەكلىكىنى، شۇ ئارقىلىق  
ئىچكى، تاشقى جەھەتتىن ماسلىشىپ بىر يوللا غۇلجىنى ئازاد قىلىشنى  
قارار قىلىپ نىلقا پارتىزانلىرىغا ئالاقىچى ئەۋەتتى.

بۇ چاغدا پارتىزانلارنىڭ ئادەم سانى 1500 دىن ئارتۇق بولسىمۇ،  
قوراللىق قوشۇنى 300 گە يەتمەيتتى، ئۇنىڭ ئۈستىگە بۇ قوراللار  
ئاددىي، يەرلىك قوراللار ئىدى، بىر قىسمى غەنىمەت ئېلىنغان  
بولسىمۇ ئوقى كەمچىل ئىدى. لېكىن پارتىزانلارنىڭ روھى كۈتۈ-  
رەڭگۈ، گومىنداڭ ئەكسىيەتچىلىرىنى يوقىتىش ئىرادىسى ناھايىتى  
يۇقىرى ئىدى. پارتىزانلار شتابى "ئازادلىق تەشكىلاتى" نىڭ يوليۇ-  
رۇقى بويىچە غۇلجىنى ئازاد قىلىش ئۇرۇشىغا پائال تەييارلىق  
قىلدى: پارتىزانلارنى "يوقىتىش" ئۈچۈن غۇلجىدىن چىققان دۈشمەن-  
لەرنىڭ ئالدىنى توسۇپ زەربە بېرىشكە بىر قىسىم كۈچنى ئاۋرالدا  
قالدۇرغاندىن باشقا، ئاساسلىق قىسىم ئۈچ يولغا بۆلۈنۈپ، گومىنداڭ  
قوشۇنلىرىنىڭ تايانچ پونكىتلىرىدىن ئايلىنىپ ئۆتۈپ، تاغ يوللىرى  
ئارقىلىق ئۇدۇللاپ غۇلجىغا قاراپ ماڭدى.

11- ئاينىڭ 5- كۈنى قورچاق ئىلى ۋىلايەتلىك ساقچى ئىدارىسى  
ئۈرۈمچىدىكى گومىنداڭ ئارمىيە ۋە ھۆكۈمەت باشلىقلىرىغا ئالدىراش  
جىددىي تېلېگرامما يوللاپ: "غۇلجىدا قوزغىلاڭ پارتلاش ئالدىدا  
تۇرماقتا، قوزغىلاڭ كۆتۈرۈش ئۈچۈن تەييارلانغان قورال- ياراغلار  
شەھەرگە توشۇلۇپ بولدى!" دەپ خەۋەر قىلدى.

لېكىن، گومىنداڭچىلارنىڭ غۇلجىدا قوزغىلاڭ كۆتۈرۈلۈشىنىڭ

ئالدىنى ئاللاغۇدەك ماغدۇرى يوق ئىدى. 11 - ئاينىڭ باشلىرىدا دەلىلقان سۇگۇربايوۋ باشچىلىقىدىكى ئالتاي پارتىزانلىرى جىمىنەي ناھىيە بازىرىغا ھۇجۇم قىلغان، شۇنىڭدىن كېيىن سارسۇمبە، ئۈرۈمچىنىڭ شىمالى ۋە مىچۈەن ناھىيىسى ئەتراپلىرىدا پارتىزانلىق ھەرىكىتىنى كۈچەيتكەندى، بۇنداق ئەھۋالدا گومىنداڭ ئەكسىيەتچىلىرىنىڭ شەرقتىن ياكى شىمالدىن غۇلجىغا ياردەم بېرىش ئۈچۈن ئەسكەر يۆتكەشكە چامى يەتمەيتتى.

ئىلىقا پارتىزانلىرى "ئازادلىق تەشكىلاتى" نىڭ ئورۇنلاشتۇرۇشى بويىچە 11 - ئاينىڭ 6 - كۈنى تاڭ سەھەردە غۇلجىغا رەسمىي ئاتلاندى. ئاساسەن قازاقلاردىن تەشكىللەنگەن بىرىنچى چوڭ ئەترەت سېنتىنىڭ قومانداڭلىقىدا غۇلجىنىڭ غەربىي شىمالى تەرىپىدىن، ئاساسەن ئۇيغۇرلاردىن تەركىب تاپقان ئىككىنچى چوڭ ئەترەت غەربىي شىمالىدىن تەشكىللەنگەن ئۈچىنچى چوڭ ئەترەت پاتېنىڭ قومانداڭلىقىدا غۇلجىنىڭ شەرقىي شىمالى تەرىپىدىن ھۇجۇم باشلىدى. بۇ ئۈچ ئەترەتكە يەنە پاتېخ ئومۇمىي باش قومانداڭلىق قىلدى، قوزغىلاڭچى پارتىزانلارغا كالتەك، ئارا، چوقماق، نەيزىلەر بىلەن قوراللانغان مىڭلىغان ھەر مىللەت خەلق ئاممىسى ئەگەشكەندى.

غۇلجىغا ھۇجۇم قىلىش ئىشى كۈتكەندىكىدەك دەمال ئوڭۇشلۇق بولالمىدى. چۈنكى، پارتىزانلار بەلگىلەنگەن ئورۇنغا تەڭ يېتىپ كېلەلمىدى، ئۈچىنچى چوڭ ئەترەت تۇرپان يۈزىگە كېلىش بىلەنلا توختاپ قالغان، بىرىنچى چوڭ ئەترەت ئۇلارنىڭ كېلىشىنى كۈتۈپ تۇرۇپ قالغانىدى. پەقەت ئىككىنچى چوڭ ئەترەتلا ئەسلىدىكى پىلان بويىچە غۇلجىنىڭ شەرقىي جەنۇبىدىكى قۇباغا يېتىپ كېلىپ قورچاق ئىلى

ۋىلايەتلىك ساقچى ئىدارىسىگە ھۇجۇم باشلىدى، تۈرمىگە قامالغاندا،  
لارنىڭ ئائىلە تەۋەلىرىمۇ پارتىزانلارغا ئەگىشىپ تەڭ ھۇجۇمغا  
ئۆتتى. ئۇلار گىر بازىرىغا يېتىپ كەلگەندە، قورچاق گومىنداڭ  
128 - دىۋىزىيىسىنىڭ 3 - باتالىنى ئۈچ ئايروپىلاننىڭ ھاۋادىن  
ماسلىشىشى بىلەن پارتىزانلارغا قارشى ھۇجۇمغا ئۆتتى. پارتىزان-  
لاردىن تۆت ئادەم، 34 ئات ئۆلدى. چىقىمىنىڭ يەنىمۇ كۆپ بولۇپ  
كېتىشىدىن ساقلىنىش ئۈچۈن، پارتىزانلار تۇرپان يۈزىگە چېكىنىپ  
كەتتى ۋە ئۇ يەردىكى بىرىنچى، ئۈچىنچى چوڭ ئەترەتلەر بىلەن  
قوشۇلدى.

شۇ كۈنى كەچتە پارتىزانلارنىڭ قوماندانلىق شتابى ئازادلىق  
تەشكىلاتىنىڭ ھەربىي قوماندانلىق شتابى بىلەن ئالاقلاشتى.  
قوماندانلىق شتابى ئابدۇكېرىم ئابباسوۋ، ئالېكساندر، رەھىمجان  
سابىر ھاجى، ماناپ بېكىتپىروۋ ھەمدە قاسىمجان قەمبىرى، مازاروۋ  
(رۇس) لاردىن تەركىب تاپقاندى.

ئازادلىق تەشكىلاتىنىڭ ھەربىي قوماندانلىق شتابى غۇلجىغا ھۇجۇم  
قىلىشنى 11 - ئاينىڭ 10 - كۈنىگە بەلگىلىگەنىدى، بۇنى دۈشمەن  
بىلىپ قالغاچقا، ۋاقتىنى ئىلگىرى سۈرۈپ، سوۋېت ئۆلكىسى  
ئىنقىلابىنىڭ خاتىرە كۈنى بولغان 11 - ئاينىڭ 7 - كۈنى شەھەر  
بويىچە قوزغىلاڭ كۆتۈرۈشنى، تۇرپان يۈزىدە تۇرۇشلۇق ئۈچ چوڭ  
ئەترەتتىكى پارتىزانلار سىرتتىن ھەمدە مەلىشىشنى قارار قىلدى.  
بۇ چاغدا گومىنداڭ قوشۇنلىرىنىڭ ئاساسىي كۈچى نىلقا، ئۇلاستاي،  
سۇلتاننۇۋەيس مازىرى قاتارلىق جايلاردا بولۇپ، شەھەر ئىچىدە  
يەنىلا قورچاق 128 - دىۋىزىيە 382 - پولكىنىڭ ئىككى باتالىنى،  
ئاۋىئاتسىيە تەلىم - تەربىيە ئەترىتى، قورچاق ئامانلىق ساقلاش 4 -

پولكى قاتارلىق قىسىملار جايلاشقان، ئادەم سانى 1500 دىن كۆپ ئىدى. لېكىن، گومىنداڭ قوشۇنلىرىنىڭ ئەجەللىك ئاجىزلىقى شۇ ئىدىكى، ئۇلار يىغىنچاق ئەمەس، ئىلى ۋىلايەتلىك قورچاق ساقچى ئىدارىسى، قېرە زاۋۇتى، لامپا زاۋۇتى، ھەرەمباغ، ئايرودروم، لياڭشاڭ بۇتخانىسى قاتارلىق جايلارغا بۆلۈنۈپ ئورۇنلاشقاندى. گومىنداڭ ئەكسىيەتچىلىرىنىڭ ئەڭ زەھەرلىك سۇيقەستى شۇ بولدىكى، ئۇلار مىللىي ئۆچمەنلىك ئۇرۇقىنى چېچىپ "پارتىزانلار خەنزۇ بولسىلا قىرىپ تاشلىماقچى..." دېگەن ئىغۋانى تارقىتىپ، غولجا شەھىرى ئىچىدىكى سودىگەرلەرگە ۋە بىر قىسىم خەنزۇ ئاممىغا قورال تارقىتىپ، ئۇلارنى پارتىزانلارغا قارشى ئۇرۇش قىلىشقا مەجبۇر قىلدى. ئەمما، خەنزۇلار ئىچىدىكى يۇقىرى قاتلام ئەزگۈچە-لەر قوراللانغان بولسىمۇ، ئەمگەكچى خەنزۇ ئاممىنىڭ مۇتلەق كۆپچىلىكى تارقىتىلغان قوراللارنى ئېلىشتىن باش تارتتى.

11 - ئاينىڭ 7 - كۈنى تاڭ سەھەر سائەت ئۈچتە ئابدۇكېرىم ئابباسوۋ بىلەن ئالېكساندر كۆپىنچە ئىلىدىن قېچىپ چىقىپ كەتكەن ئۇيغۇر، قازاقلاردىن تەشكىللەنگەن قوراللىق (ئاپتوماتىلىق) 60 پارتىزاننى ئېلىپ، ئىككى توننا ئوق - دورا، ئىككى پىلىموت، بىر مىنامىوت بىلەن قورغاس ناھىيىسىنىڭ ئېيىنتال دېگەن جايىدىكى چېگرىدىن ئۆتۈپ، بايانداي ئارقىلىق غولجىغا يېتىپ كەلدى ۋە غولجىدىكى پارتىزانلارغا باشچىلىق قىلىپ قورچاق ساقچى ئىدارىسى، ئېلېكتر ئىستانسىسىغا ھۇجۇم باشلىدى. ئۇلار تېزلىكتە قورچاق ۋالىي مەھكىمىسىنىڭ غەربىدىكى قىزلار ئوتتۇرا مەكتىپىنىڭ بىناسىنى ئىشغال قىلىپ، شىددەتلىك ئوت كۈچى ئارقىلىق قورچاق ۋالىي مەھكىمە، قورچاق ۋىلايەتلىك ساقچى ئىدارىسى، كەسپىي شىركەت

ئارىلىقىدىكى قاتناش يولىنى قامال قىلدى.  
ئىلىقا پارتىزانلىرىمۇ ئۇلارغا ماسلاشتى. پارتىزانلارنىڭ غېنى  
باشچىلىقىدىكى ئىككىنچى چوڭ ئەترىتى قورچاق غۇلجا شەھەرلىك  
1- رايون ساقچى ئىدارىسىنى ئىشغال قىلىپ، قامىلىپ ياتقان 80  
دىن ئارتۇق ئاممىنى قويۇپ بەردى.

گومىنداڭ قوشۇنلىرى ئۈچ دەرۋازا تەرەپكە توپلانغان پارتىزان-  
لارغا جان-جەھلى بىلەن ھۇجۇم قىلغان بولسىمۇ، ئىككى سائەتلىك  
شىددەتلىك جەڭدە بۇرىنغا يەپ چېكىنىشكە مەجبۇر بولدى،  
پارتىزانلار قوماندانلىق شتابى ئىككى چوڭ ئەترەتتىكى پارتىزان-  
لارنىڭ بۆلۈنۈپ، گومىنداڭنىڭ ھەربىي، ساقچىلىرى تۇرىدىغان  
پونكىتلارغا ھۇجۇم قىلىشقا بۇيرۇق بەردى. بۇنىڭ بىلەن دۈشمەنلەر  
بىر-بىرىنىڭ ھالىدىن خەۋەرمۇ ئالالماي ئۆز ھەلەكچىلىكى بىلەنلا  
قالدى.

مۇشۇ كۈندىكى جەڭدە قورچاق شىنجاڭ ئۆلكىلىك ساقچى  
باشقارمىسىنىڭ مۇئاۋىن باشلىقى ليۇ بىندې پارتىزانلار تەرىپىدىن  
ئېتىپ ئۆلتۈرۈلدى.

جەڭ 11- ئاينىڭ 8- كۈنىمۇ داۋام قىلدى. پارتىزانلارنىڭ  
سىيىت ۋە قۇربان بۇرھانىدىن باشچىلىقىدىكى بىرىنچى چوڭ  
ئەترىتى 600 دەك ئادەم (قورالى بارلىرى 170 ئادەم، قالغانلىرى  
كالتەك، نەيزە كۆتۈرگەن ئامما ئىدى) بىلەن دۈشمەننىڭ غۇلجى-  
دىكى قورچاق سىلىڭبۇسغا ھۇجۇم قىلدى. غېنى قوماندانلىق قىلغان  
ئىككىنچى چوڭ ئەترەت قورچاق ئىلى ۋىلايەتلىك باش ساقچى  
ئىدارىسىگە ھۇجۇم قىلدى. پارتىزانلار بىلەن گومىنداڭ قوشۇنلىرى  
ئوتتۇرىسىدىكى جەڭ ناھايىتى شىددەتلىك داۋام قىلىپ، پارتىزانلار

كەينى - كەينىدىن سايبويى، ئالتە شوئار كوچىسى، قورچاق سىلىڭبۇغا بارىدىغان كۆۋرۈكبېشى قاتارلىق جايلارنى ئىشغال قىلدى.

تەمتىرەپ قالغان گومىنداڭ قوشۇنلىرىنىڭ "ئىلىنى تەنچىتىش" قوماندانى ساۋرۇلىڭ غۇلجىدىكى ئەكسىيەتچى ھەربىي ۋە ساقچىلارغا ساقچى ئىدارىسى، ۋالىي مەھكىمە، كەسپىي شىركەتلەرنى جان تىكىپ قوغداش توغرىسىدا جىددىي بۇيرۇق بېرىش بىلەن بىرگە ئىلقدىكى چېن يۇڭچيەن باتالىئونىغا كېچىلەپ غۇلجىغا كېلىش توغرىسىدا بۇيرۇق بەردى ۋە گۇرساي، جىڭدىكى قورچاق 21 - پولىكنىڭ تېزىدىن غۇلجىغا كېلىشى توغرىسىدا جىددىي تېلېگرامما ئەۋەتتى، شۇنداقلا چاڭ شۇەنچۇننىڭ ئۆز تۈەنىگە بىۋاسىتە قاراشلىق قىسىملىرىنى سۇلتاننۇەيىس مازىرىدىكى بازىسىدىن غۇلجىغا يۆتكىلىپ كېلىشكە بۇيرۇدى.

پارتىزانلارنىڭ لېسكىن باشچىلىقىدىكى ئەترىتى ئۈرۈمچى - قورغاس تاش يولى ئۈستىدىكى مۇھىم ئۆتكەل بولغان كەڭسايىنى ئىگەللەپ، ئاكوپ كولاپ، يولىنى توسۇپ، غۇلجىدىكى گومىنداڭ - چىلارغا ياردەمگە كەلمەكچى بولغان گومىنداڭ قوشۇنلىرىغا توسۇپ زەربە بېرىشكە تەييارلاندى. قورغاس تەرەپتە ھەرىكەت قىلىۋاتقان پارتىزانلار ئەترىتىمۇ كونا ئېرتەي، چىڭسەخوزا قاتارلىق جايلارنى ئىگەللەپ ئۇلارغا ماسلاشتى.

11 - ئاينىڭ 9 - كۈنى گومىنداڭ قورچاق زاپاسى 7 - دېۋىزىيىسى 21 - پولىكنىڭ چاڭ شۇەنچۇن قوماندانلىق قىلىۋاتقان باتالىئونى شەھەرگە ئىچكىرىلەپ كىرگەن پارتىزانلار بىلەن توقۇنۇشۇپ قېلىپ يېرىم كۈن قاتتىق جەڭ قىلدى. بۇ باتالىئوننىڭ تەركىبىدىكى لىەنجاڭ ۋاڭ جېنىپىڭ، پەيچاڭ سۈي شىگاۋ، ۋاڭ شۇبىڭ، ۋاڭ

زىڭغۇلار جەڭدە ئۆلدى. يەنە بىر ليەنجاڭ يەن تاڭشىڭ بىلەن پەيىچاڭ ۋۇدېيىڭ يارىدار بولۇپ، بىرمۇنچە ئەسكەرلىرى ئۆلدى. چۈشتىن كېيىن سائەت ئىككىدە پارتىزانلار كوچا ئېغىزلىرىنى قامال قىلىۋېلىپ دۈشمەننىڭ تەمىنات لىنىيىسىنى ئۈزۈپ تاشلىدى. تۈەنجاڭ جاڭ شۈەنچۈن مازاردا تۇرۇشلۇق قالدۇق قىسىملىرىنىڭ غۇلجىغا ياردەمگە كېلىشىنى تېزلىتىش توغرىسىدا بۇيرۇق ئەۋەتىشتىن تاشقىرى ئۆز ئەھۋالىنىڭ يامانلىشىپ كېتىۋاتقانلىقى توغرىسىدا ساۋرۇلۇڭغا تېلېگرامما بەردى.

11 - ئاينىڭ 10 - كۈنى تاڭ ئېتىشىدىن ئىلگىرى پارتىزانلار قوماندانلىق شتابى پۈتۈن شەھەر بويىچە گومىنداڭ قوشۇنلىرىغا ئومۇمىي ھۇجۇم باشلاش بۇيرۇقى چۈشۈردى. بۇنىڭ بىلەن پارتىزانلار ۋە ھەربىيەت خەلقى "ھۇررا" ساداسىنى ياڭرىتىپ گومىنداڭ ئارمىيىسى ۋە ساقچىلىرىغا قارشى ھۇجۇمغا ئاتلاندى. شەھەرنىڭ ھەممە يېرىدە ئوق ئاۋازى تۇتاش كۆتۈرۈلۈپ، "قىر"، "چاپ" ئاۋازى شەھەرنى زىلزىلىگە كەلتۈردى، شەھەر ئىچىدىكى گومىنداڭ ئەكسىيەتچى ھەربىي ۋە ساقچىلىرى قاتمۇقات مۇھاسىرە ئىچىدە قالدى. شۇ كۈنكى ھۇجۇم بىلەن ئۈچىنچى ئىسكىلاتنى ساقلاۋاتقان 400 دىن ئارتۇق گومىنداڭ ئەسكەرلىرى تەسلىم بولۇپ ھەقىقەتكە قايتتى. بۇلارنىڭ ئىچىدىكى مۇتلەق كۆپچىلىكى مەجبۇرىي ئەسكەرلىككە تۇتۇلغان يەرلىك ئاھالە بولۇپ، ئۇلارنىڭ بەزىلىرى ھەقىقەتكە قايتقاندىن كېيىن پارتىزانلار قاتارىدا ئۇرۇشقا قاتناشتى.

بۇ كۈنكى ئۇرۇشتا پارتىزانلارنىڭ سىيىت بىلەن قۇربان بۇرھان - نىدىن قوماندانلىقىدىكى بىرىنچى چوڭ ئەترىتى گومىنداڭنىڭ غۇلجى - دىكى قورچاق قوماندانلىق شتابىغا شىددەت بىلەن ھۇجۇم قىلدى.



قوماندانلىق شتابىدىكى گومىنداڭچىلار پارتىزانلارنىڭ ھۇجۇمىغا ئەڭ كېلەلمىدى. ساۋ رۇلگىمۇ مۇشۇ يەردە ئىدى، ئۇ يېڭىلىگەن قالدۇق قوشۇنلىرىنى، ئوفىتسېرلىرىنىڭ ئائىلە تەۋەلىرىنى ۋە يۇقىرى تەبىقە خەنزۇ سودىگەرلىرىنى باشلاپ ھەرەمباغقا قېچىپ كىرىۋالدى. بۇ چاغدا نىلقىدىن غۇلجىغا ياردەمگە كەلگەن گومىنداڭ قوشۇنلىرىمۇ پارتىزانلارنىڭ توسۇپ زەربە بېرىشىگە دۇچ كېلىپ، شەھەرگە كىرەلمەي ھەرەمباغقا تىقىلىۋالغانىدى. ساۋ رۇلگىنىڭ قاچاقلىرى ئۇلار بىلەن بىرلىشىۋالدى.

پارتىزانلار قورچاق قوماندانلىق شتابىنى (ۋالىي مەھكىمىنى) ئىشغال قىلىش ئۇرۇشىدا گومىنداڭنىڭ ئوفىتسېر ۋە ئەسكەرلىرىدىن 32 نى ئېتىپ ئۆلتۈرۈپ، 22 تال مىللىتى ئولجا ئالدى. ئىلى قوزغىلاڭچىلار قوماندانلىق شتابى قورچاق قوماندانلىق شتابى ئورنىغا كۆچۈپ كىردى.

قورچاق قوماندانلىق شتابىنى ئىشغال قىلىش ئۇرۇشىدا پارتىزانلار چوڭ ئەترىتىنىڭ باشلىقى سېيىت ئېغىر يارىلاندى، شۇ كۈنى كەچتە ئۇ ئۇلاستاي ئۇرۇشىدا يارىدار بولۇپ داۋالىنىۋاتقان ئاكىسى ئەكبەر بىلەن بىرۋاقىتتا قۇربان بولدى. سېيىتنىڭ ئورنىدا بىرىنچى چوڭ ئەترەتكە قوماندانلىق قىلىشقا تەيىنلەنگەن قۇربان بۇرھاندىن پارتىزانلارنى باشلاپ ھاۋا رايى ئىستانسىسىغا كىرىۋالغان گومىنداڭ-چىلارغا داۋاملىق ھۇجۇم قىلىپ، دۈشمەننىڭ 11 ئادىمىنى ئۆلتۈرۈپ، 27 مىللىتىنى ئولجا ئالدى. ئۇلار مۇشۇ غەلبىسىنىڭ ئىلھامى بىلەن روھلىنىپ داۋاملىق زەربىدارلىق بىلەن چەك قىلىپ، قورچاق ناھىيىلىك ھۆكۈمەت قورۇسى ۋە قورچاق ناھىيىلىك ساقچى ئىدارىسىگە ھۇجۇم قىلىپ بۇ يەردىكى دۈشمەنلەرنى پۈتۈنلەي يوقاتتى.

پارتىزانلارنىڭ بۇ غەلبىسىدىن تەمتىرەپ قالغان گومىنداڭچىلار نېمە قىلارنى بىلەلمەي قالدى. قورچاق شىنجاڭ ئۆلكىلىك ھۆكۈمەتنىڭ رەئىسى ۋۇ جۇڭشىن بىلەن 8- ئۇرۇش رايونىنىڭ قوماندانى جۇ شاۋلياڭلار 11- ئاينىڭ 10- كۈنىدىن ئېتىبارەن پۈتۈن ئىلى رايونىدا ھەربىي ھالەت يۈرگۈزۈلدىغانلىقى توغرىسىدا بۇيرۇق چۈشۈردى. 11- ئاينىڭ 11- كۈنى ۋۇ جۇڭشىن جياڭ جېبىشىغا تېلېگرامما يوللاپ: "گەرچە ھازىر ھەربىي رادىئو پىرىيومنىڭ ئالاقىسى توسالغۇسىز ئىشلەۋاتقان بولسىمۇ، غۇلجىدىن سۇيدۇڭ، كەڭسايغا بارىدىغان تاش يول قاتنىشى ئۈزۈپ تاشلاندى. غۇلجىنىڭ شىمالىدىكى ئېرتەي ئۆزلەشتۈرۈلگەن رۇس باندىتلىرى تەرىپىدىن ئىشغال قىلىندى، سۇيدۇڭ خەۋپ ئىچىدە، ئارشاڭ مۇھاسىرىدە قالدى. بور تالا، قورغاسلارنىڭ قولىدىن كەتكەنلىكى ھەققىدە خەۋەر كەلدى. غۇلجىدىكى قوشۇنلىرىمىز باندىتلار بىلەن كېچە - كۈندۈز كوچا ئۇرۇشى قىلماقتا، چىقىم ئېغىر، ياردەم قىلىشقا، ئوق - دورا يەتكۈزۈپ بېرىشكە ئامال بولمايۋاتىدۇ. ئايرودروم باندىتلارنىڭ زەمبىرەك ئوقىنىڭ زەربىسىگە ئۇچراۋاتقاچقا، چوڭ ئايرىۋېلانلار قونالمايۋاتىدۇ" دەپ پەرياد سالدى.

يەنە بىر تەرەپتىن ئۇ تۇرپاندىن بىر باتالىئون، قاراشەھەردىن بىر باتالىئون ئەسكەرنىڭ ئۈرۈمچى مۇداپىئەسىنى كۈچەيتىش ئۈچۈن تېزىدىن ئۈرۈمچىگە كېلىشى، ئۈرۈمچىدە تۇرۇۋاتقان گومىنداڭ قوشۇنلىرى ئىچىدىن بىر باتالىئون ئەسكەرنىڭ جىڭغا بېرىپ، ئىلىنىڭ تاش يول قاتنىشىنى راۋانلاشتۇرۇشى ھەققىدە بۇيرۇق چۈشۈردى.

پارتىزانلارنىڭ غەنىي قوماندانلىقى ئاستىدىكى ئىككىنچى چوڭ

ئەترىتى قورچاق باش ساقچى ئىدارىسىگە ئىككى كۈن ھۇجۇم قىلىپ، 11- ئاينىڭ 12- كۈنى ئۇنى ئىشغال قىلدى. ئۇرۇش بولۇۋاتقاندا، قورچاق باش ساقچى ئىدارىسىنىڭ باشلىقى گاۋ ۋېي تۇرمىدىكى ھەر مىللەت ئاممىسىنى قىرغىن قىلىپ، ئۆزى چاپچال ئارقىلىق كۈرەگە قېچىپ كەتكەنىدى. پارتىزانلار قورچاق باش ساقچى ئىدارىسىنى ئىشغال قىلغاندا گومىنداڭنىڭ ھەربىي ۋە ساقچىلىرىدىن 107 كىشىنى تىرىك قولغا چۈشۈردى. ۋە گاۋ ۋېي تېخى ئۆلتۈرۈۋېتىشكە ئۈلگۈ- رەلىگەن 200 دىن ئارتۇق ئاممىنى ئازاد قىلدى. 190 دانە ھەر خىل قورال، 300 دانە قول بومبىسى، 30 مىڭ پاي ئوق غەنىيەت ئالدى.

شۇنداق قىلىپ، گومىنداڭ ھەربىي، ساقچىلىرىنىڭ غۇلجا شەھىرى ئىچىدىكى ئاساسلىق تايانچ پونكىتلىرى قوزغىلاشچى پارتى- زانلار تەرىپىدىن ئىشغال قىلىنىپ بولدى، دۈشمەننىڭ قالدۇق قوشۇنلىرى ھەرەمباغ، ئايرودروم، ئاۋىئاتسىيە تەلىم- تەربىيە ئەترىتى، گۈيۋاڭ بۇتخانىسى قاتارلىق ئازغىنا ئورۇنلارغا تىقىلىپ يېتىپ، جېنىنى ھاۋادىن تاشلانغان ئوزۇق- تۈلۈكلەر بىلەن باقىدە- خان كۈنگە چۈشۈپ قالدى.

“ئازادلىق تەشكىلاتى” مەخپىي ھەرىكەت باسقۇچىنى غەلبىلىك تاماملىدى. 11- ئاينىڭ 12- كۈنى غۇلجا شەھىرىدىكى ئۇيغۇر- قازاق- قىرغىز مەدەنىيەت ئاقارتىش كۇلۇبىدا تەنتەنىلىك چوڭ يىغىن ئېچىلىپ “شەرقىي تۈركىستان جۇمھۇرىيىتى ۋاقىتلىق ھۆكۈمىتى” قۇرۇلغانلىقى جاكارلاندى. ۋاقىتلىق ھۆكۈمەت تەركىبى ۋە ھەيئەتلەر نامزاتلىرى 11- ئاينىڭ 8- كۈنىلا “ئازادلىق تەشكىلاتى” رەھبەرلىك كومىتېتى يىغىنىدا مۇزاكىرە قىلىنىپ

قارارلاشتۇرۇلغانىدى.

قارارغا ئاساسەن ۋاقىتلىق ھۆكۈمەتتە دەسلەپكى قەدەمدە ئىچكى ئىشلار نازارىتى، تەبىئىي نازارىتى، ئالىي سوت، مالىيە نازارىتى، مائارىپ نازارىتى، سەھىيە نازارىتى، دىنىي ئىشلار نازارىتى، ھەربىي تەمىنات ئىدارىسى، ترانسپورت ئىدارىسى تەسىس قىلىندى. ۋاقىتلىق ھۆكۈمەتنىڭ ئەزالىرى: ئېلىخاننۆرە، ھاكىمبەگ خوجا، رەھىمجان سابىر ھاجى، ئابدۇكېرىم ئابباسوۋ، مەھمەتجان مەخسۇم، ھەبىب يونسى، ئەنۋەر موسابايوۋ، ئوبۇلخەيرىتۆرە، ماسكولىوۋ... قاتارلىق كىشىلەردىن تەركىب تاپتى.

ئېلىخاننۆرە ۋاقىتلىق ھۆكۈمەتنىڭ رەئىسى، ھاكىمبەگ خوجا مۇئاۋىن رەئىسى بولۇپ تەيىنلەندى.

ھۆكۈمەت شەرقىي تۈركىستان جۇمھۇرىيىتىنىڭ دۆلەت بايرىقى تېگى يېشىل، ئوتتۇرىسىغا يېرىم ئاي ۋە يۇلتۇز شەكلى چۈشۈرۈلگەن بولدى، دەپ قارار قىلدى. گومىنداڭ بايرىقى ئېلىپ تاشلىنىپ، يېڭى ھۆكۈمەت بايرىقى ئېسىلدى. ئۇيغۇرچە ۋە رۇسچە «شەرقىي تۈركىستان گېزىتى» نەشر قىلىش توغرىسىدا قارار قوبۇل قىلىندى.

ۋاقىتلىق ھۆكۈمەت توققۇز ماددىلىق سىياسىي پروگرامما ئېلان قىلدى (بۇ پروگراممىدا بەزى خاتالىق ۋە يېتىشمەزلىكلەر بولغان). لىقى ئۈچۈن، 1945 - يىلى 5 - ئايدا ئۆزگەرتىلگەن يېڭى توققۇز ماددىلىق پروگرامما ئېلان قىلىندى). ئۇ مۇنۇلاردىن ئىبارەت ئىدى:

1. خەنزۇلارنىڭ ھەر خىل ئىستىبادات سىياسەتلىرىنى بىكار قىلىش؛

2. ھۆكۈمەتنى دېموكراتىك ھاكىمىيەت قىلىپ قۇرۇپ چىقىش؛

3. ئارمىيە خەلققە مەنسۇپ بولۇش؛

4. ھەممە مىللەت باراۋەر بولۇش؛
5. دىنىي ئېتىقادقا ھۆرمەت قىلىش؛
6. ھەر دەرىجىلىك ئەمەلدارلارنى خەلق سايلاش؛
7. سوۋېت ئىتتىپاقى بىلەن يېقىن ئۆتۈش سىياسىتىنى يولغا قويۇش؛

8. مائارىپنى تەرەققىي قىلدۇرۇش؛
9. ئۇيغۇر يېزىقىنى ھۆكۈمەتنىڭ ئومۇميۈزلۈك قوللىنىدىغان يېزىقى قىلىپ بېكىتىش.

سىياسىي پروگراممىغا ئاساسەن، ۋاقىتلىق ھۆكۈمەت نوۋەتتىكى ئاساسىي ۋەزىپىلەرنى ئوتتۇرىغا قويدى؛ ھەرقايسى جايلاردا ئۇرۇش قىلىۋاتقان قوراللىق كۈچلەر ئۈچۈن بىرلىككە كەلگەن قوماندانلىق تەشكىللەش؛ پارتىزانلارنىڭ ھەربىي تەمىناتى ۋە ھەربىي ئاتلارنى بىر تۇتاش ھەل قىلىش؛

گومىنداڭنىڭ بارلىق مال-مۈلكىنى مۇسادىرە قىلىپ، يېڭى ھۆكۈمەتنىڭ مال-مۈلكى قىلىپ، يېڭى ھۆكۈمەتنىڭ مالىيە ئاساسىنى ئورنىتىش؛

شەھەر، بازارلاردا ئىجتىمائىي تەرتىپنى ئەسلىگە كەلتۈرۈش؛ ئىلىدىكى پارتىزانلار مەخپىي قوماندانلىق شتابىنى رەسمىي باش قوماندانلىق شتابى قىلىپ ئۆزگەرتىپ قۇرۇش، نامىنى "شەرقىي تۈركىستان جۇمھۇرىيىتى ھەربىي باش قوماندانلىق شتابى" دەپ بېكىتىش؛

گومىنداڭ قوشۇنلىرى يەنىلا ھەرەمباغ، لياڭشاڭ ۋە ئايرودروم قاتارلىق ئورۇنلارنى ئىگەللەپ يېتىپ، ئۈرۈمچىدىن ھەربىي ياردەم

كۈتۈۋاتقانلىقى، سۇيدۇڭ، كۈرە قاتارلىق يەرلەردە گومىنداڭ ھەربىي، ساقچىلىرى بولغانلىقى ئۈچۈن، باش قوماندانلىق شتاب تۆۋەندىكى ۋەزىپىلەرنى ئوتتۇرىغا قويدى:

1. گومىنداڭ قوشۇنلىرىنى بۆلۈپ قورشىۋېلىپ، يىل (1944 - يىل) ئاخىرىغىچە ئىلى رايونىدىكى گومىنداڭ قوراللىق كۈچلىرىنى پۈتۈنلەي يوقىتىش؛

2. ئاچال، كەڭساي ۋە گومىنداڭنىڭ ئەسكىرىي ياردەمىنى كۆپەيتىش ئېھتىمالى بولغان جايلاردا مۇداپىئەلىنىش خىزمىتىنى كۈچەيتىش؛

3. ھەرقايسى جايلاردىكى تارقاق پارتىزان ئەترەتلىرىنى بىرلەشتۈرۈپ، تەرتىپكە سېلىش؛

4. ھەرقايسى پارتىزان ئەترەتلىرى ئولجا ئالغان قورال - ياراغ ۋە باشقا ئۇرۇش غەنىيىمەتلىرىنى قايتا تەقسىم قىلىپ، قورال - ياراغلىرى كەمچىل پارتىزان ئەترەتلىرىگە تولۇقلاپ بېرىش؛

5. گومىنداڭ ئىگەللەپ تۇرغان رايونلارغا رازۇبتىكا قىسىملىرىنى ئەۋەتىش، كىچىك كۆلەمدىكى پارتىزانلىق ھەرىكەتلىرىنى تەشكىل - لىش، شۇ يەردىكى خەلقنى گومىنداڭ ئەكسىيەتچىلىرىگە قارشى تۇرۇشقا سەپەرۋەر قىلىپ، گومىنداڭنىڭ ئىلىغا ياردەمگە ئەسكەر ئەۋەتىشىگە يول قويماسلىق. شۇنىڭ بىلەن بىرۋاقىتتا، ئىلى ئەتراپىدىكى گومىنداڭ قوشۇنلىرىنى ئۆز جايىدا يوقىتىش.

## ئۈچىنچى باب غۇلجىنىڭ تولۇق ئازاد قىلىنىشى

گومىنداڭچىلار ئىلى رايونىدىكى قوزغىلاڭچى پارتىزانلارنىڭ خەلق ھاكىمىيىتى ۋە بىر تۇتاش قومانىدانلىق ئاستىدا كۈنساپىن كۈچىيىپ ھەممە جەھەتتىن يېتىلىپ كېتىۋاتقانلىقىدىن قاتتىق ئالاقزادىلىككە چۈشۈپ تېپىرلاپ كېتىشتى. 1944 - يىلى 11 - ئاينىڭ 14 - كۈنى، يەنى ۋاقىتلىق ھۆكۈمەت قۇرۇلۇپ ئىككى كۈن ئۆتكەندىن كېيىن، گومىنداڭ 8 - ئۇرۇش رايونىنىڭ قومانىدانى جۇ شاۋلياڭ ئۈرۈمچىدە ھەربىي كېڭەش ئېچىپ، ئۆزىنىڭ لەنجۇدىكى قومانىدانلىق شتابىنى ئۈرۈمچىگە يۆتكەپ كېلىشىنى، ئۈرۈمچى شەھىرىنىڭ مۇداپىئەسىنى كۈچەيتىش، ئىلى ئىنقىلابچىلىرىغا تاقابىل ئۇرۇش ئۈچۈن قۇمۇلدىكى قورچاق 29 - ئارمىيە قومانىدانى لى تېيجۇنىڭ ئۈرۈمچىگە كېلىپ، ئىلى تەرەپكە يۈرگۈزۈلىدىغان ھەربىي باستۇرۇشقا قومانىدانلىق قىلىشىنى قارار قىلدى. بۇ ھەربىي كېڭەشتە، جۇ شاۋلياڭ غۇلجىغا ھۇجۇم قىلىش ھەربىي پىلانىنى ئوتتۇرىغا قويدى. ئۇنىڭ پىلانى بويىچە گومىنداڭ قوشۇنلىرى بەش يولغا بۆلۈنۈپ ئاتلانماقچى ئىدى. يەنى، كۈچەيتىلگەن بەش روتا ئەسكەر ئۈرۈمچى - قورغاس تاش يولىنى بويلاپ تەلكە داۋىسىدىن ئېشىپ، ئېرتەيدىكى ئىككى بائالىئون ئەسكەر بىلەن قوشۇلۇش، ئاندىن سۈيىدۇڭدىكى قوشۇنلار بىلەن بىرلىشىپ غۇلجىغا ھۇجۇم

قىلىش — بۇ، بىرىنچى يول ئىدى. ئىككىنچى يولدىكى ھۇجۇمنى كۈچەيتىلگەن ئاتلىق ئەسكەرلەر باتالىئونى چىڭ، شىخولارنىڭ جەنۇبىي تەرىپىدىكى ئاچالداۋىنىدا تۇرۇۋاتقان ئەسكەرلەر بىلەن بىرلىكتە ئېلىپ بېرىش؛ ئۈچىنچى يول بىلەن ئىككى كۈچەيتىلگەن ئاتلىق ئەسكەرلەر ئېسكادرونى قاراشەھەرنىڭ داغىتىداۋىنىدىن غەربىي شىمالغا قاراپ يۈرۈپ، توققۇز تارا ئارقىلىق غۇلجاشەھىرىگە ھۇجۇم قىلىش؛ تۆتىنچى يول بىلەن كۈچەيتىلگەن بىر باتالىئون ئاقسۇدىن يولغا چىقىپ، مۇزاتىداۋىنىدىن ئېشىپ موڭغۇلكۈرە ئارقىلىق غۇلجا شەھىرىگە جەنۇبتىن ھۇجۇم قىلىش؛ بەشىنچى يول بىلەن بىر كۈچەيتىلگەن باتالىئون ئارشاڭ، سايرام ئارقىلىق مېڭىپ كەڭساي ۋە قورغاستا تۇرۇشلۇق ئەسكەرلەر بىلەن قوشۇلۇپ، غەربىي شىمالىي تەرەپتىن غۇلجا شەھىرىگە ھۇجۇم قىلىش.

جۇ شاۋلياڭ غۇلجىغا بەش يول ئارقىلىق ھۇجۇم قىلىش پىلانىنىڭ مۇۋەپپەقىيىتىگە ئىشىنەلمەي، 11-ئاينىڭ 15-كۈنى يەنە قورچاق زاپاس 7-دېۋىزىيە ۋە 11-دېۋىزىيەگە بۇيرۇق چۈشۈرۈپ، لى يۇيشياڭنىڭ قورچاق زاپاس 7-دېۋىزىيە ۋە 45-دېۋىزىيەنىڭ ئۈچ پولىغا بىر ئۇتاش قوماندانلىق قىلىپ غۇلجىدىكى قالدۇق گومىنداڭ قوشۇنلىرىنى مۇھاسىرىدىن قۇتقۇزۇشنى ئۇقتۇردى. لى يۇيشياڭنىڭ قوماندانلىق شتابى چىڭخا ئورۇنلىشىپ، غۇلجىدىكى قالدۇق قوشۇنلارغا تەمىنات يەتكۈزۈپ بەرگەچ تۇرۇش ئۈچۈن، مەجبۇرىي ھاسار تۇتۇپ ئىككى مىڭدىن ئارتۇق خەلق ئىشچىلىرىنى ئىشلىتىپ ئايرودروم ياسىتىشقا كىرىشتى ۋە يەنە بىر تەرەپتىن قوشۇنلىرىنى ئىككى يولغا بۆلۈپ غۇلجىغا ھۇجۇم قىلماقچى بولدى. ئۇنىڭ باش قوماندان لى تىيېنچۈنىڭ تەستىقلىشى بىلەن بۇ پىلانى بويىچە



بىرىنچى يولدىكى قوشۇنلىرى ئۈرۈمچى - ئىلى تاش يولىنى بويلاپ، سەنتەي، سىمپىتوزا، يېڭى ئېرتەي، كەڭساي، لوسىگۇڭ ئارقىلىق غۇلجىغا ئۇدۇلدىن ھۇجۇم قىلماقچى، يەنە بىر يولدىكى قوشۇنلىرى داخېيەزىدىن جەنۇبقا يۈرۈش قىلىپ، ئاچالداۋىنىدىن ئېشىپ، كۆكچىن تاغ تىزمىلىرىنى بويلاپ، شەرقتىن غەربكە، ئاندىن غەربىي جەنۇبقا بۇرۇلۇپ، يۇقىرى - تۆۋەن پەنجىمىلەرگە ھۇجۇم قىلماقچى ئىدى.

جۇشاۋلياڭنىڭ "بەش يول بويىچە ھۇجۇم قىلىش" پىلانى بولسۇن، لى تىيچۇن - لى يۇيشياڭنىڭ "ئىككى يول بويىچە ھۇجۇم" قىلىش پىلانى بولسۇن، ھەممىسى ئىنقىلابچى پارتىزانلار تەرىپىدىن بىتچىت قىلىندى. جۇشاۋلياڭنىڭ "بەش يول" قوشۇنلىرىنىڭ بىرىنچى، ئىككىنچى يولدىكىلىرى كۆزلىگەن مەنزىلىگە كېلەلگەن بولسۇمۇ، كۆزلىگەن مەقسىتىگە يېتەلمىدى. قالغان ئۈچ يولدىكى قوشۇنلىرى تاغ يوللىرىدىكى قېلىن قار ۋە تەبىئىي توساقلاردىن ئۆتەلمەي چىكىنىپ كەتتى. لى يۇيشياڭنىڭ "ئىككى يول" بويىچە ھۇجۇم قىلىش پىلانىمۇ ئاقمىدى، ئاخىر ئۇنىڭ ۋەزىپىسىنى قورچاق 45 - دىۋىزىيىنىڭ شىجياڭ شى يېڭىغا ئالماشتۇرۇشقا توغرا كەلدى.

ئىلى ئىنقىلابىي پارتىزانلىرى بۇ كۈنلەردە تېخىمۇ شىجياڭ بىلەن جەڭ قىلدى. 1944 - يىلى 11 - ئاينىڭ 16 - كۈنى ئىسھاقبېك مۇنۇنوۋ تاشقورغان - ئۇلۇغچات تەۋەسىدىكى پارتىزانلىرىدىن بىر باتالىئوندىن ئارتۇق ئاتلىق قوشۇنلىرىنى باشلاپ سوۋېت ئىتتىپاقى زېمىنى ئارقىلىق غۇلجىغا يېتىپ كەلدى ۋە تەخىرسىز ھەرەمباغنى مۇھاسىرە قىلغان پارتىزانلارغا قوشۇلۇپ جەڭگە قاتناشتى. 11 - ئاينىڭ 17 - كۈنى پارتىزانلارنىڭ بىر تارمىقى توققۇزتارا، تېكەس،

كۈنەس ناھىيىلىرى دائىرىسىدىكى ئۇرۇشتا غەلبىلىك چەك قىلىپ، بۇ يەردىكى گومىنداڭ قوشۇنلىرىغا قاقشاتقۇچ زەربە بەردى. تىرىپىرەن بولغان گومىنداڭ ھەربىي، ساقچىلىرى ۋە سودىگەرلەر قاراشەھەرگە قاچقاندا، پارتىزانلار يۇلتۇزدا قوغلاپ يېتىشۈپلىپ پۈتۈنلەي يوقاتتى. قارا شەھەرگە تىرىك بارالغانلار بىر-ئىككى ھاكىم، ساقچى باشلىقى بولدى. پارتىزانلار ئائىلە-ئەۋەلەرنى ئۆز ئىختىيارىغا قويۇۋەتتى.

11- ئاينىڭ 18- كۈنى پارتىزانلارنىڭ يەنە بىر تارمىقى موڭغۇل-كۆرەدىكى گومىنداڭ قوشۇنلىرىنىڭ ئەبجىقىنى چىقىرىۋەتتى. بۇ يەردىكى گومىنداڭنىڭ ھەربىي، مەمۇرىي خادىملىرىدىن ئاز بىر قىسمى مۇھاسىرىنى بۆسۈپ مۇزاتداۋىنى ئارقىلىق ئاقسۇغا قاچقان بولسىمۇ، قوغلاپ زەربە بېرىش ئۈپەيلىدىن ئاقسۇ كۈنىشەھىرىگە تىرىك يېتىپ بارالغانلىرى ئوندىن ئاشمايتتى.

11- ئاينىڭ 20- كۈنى موڭوتىنوۋ، ئىسھاقوۋ، سەيىد ئەخمەت پارتىزانلىرى يەرلىك خەلق ئاممىسىنىڭ زىچ ماسلىشىشى بىلەن تۆت سائەتلىك كەسكىن جەڭدىن كېيىن قورغاس ناھىيىسىنى ئىشغال قىلىپ، بۇ يەردىكى گومىنداڭ ھەربىي، ساقچىلىرىنى پۈتۈنلەي يوقاتتى.

ۋاقىتلىق ھۆكۈمەتنىڭ ھەربىي قوماندانلىق شتابى ياخشى راۋاجلىنىپ كېتىۋاتقان ئىنقىلابىي ۋەزىيەتنى تېخىمۇ تەرەققىي قىلىدۇرۇش ئۈچۈن، 11- ئاينىڭ 23- كۈنى بولغۇسى جەڭ توغرىسىدا مۇنداق ئورۇنلاشتۇرۇش ئېلىپ باردى:

1. ئىلىدا ئىككى چوڭ ئەترەت قۇرۇش، ئۇلارنىڭ ۋەزىپىسى، غۇلجىنىڭ شەرقىي شىمالىنى بېسىپ ياتقان گومىنداڭ قوشۇنلىرىنى

داۋاملىق تەقىب قىلىش، ھاۋادىن پاراشۇت قىسىملىرىنى تاشلاشنى توسۇش ۋە قامالدىكى قوشۇنلىرىنىڭ مۇھاسىرىنى بۇزۇپ چىقىپ كېتىشىنىڭ ئالدىنى ئېلىش؛

2. بىر چوڭ ئەترەت تەشكىللەپ، سۈيدۈك يېنىدىكى پارتىزا-لارغا ياردەم بېرىپ، سۈيدۈك، كۈرەنى ھۇجۇم بىلەن ئىشغال قىلىش. ئاندىن ئېرتەيدىكى چوڭ ئەترەتكە ماسلىشىپ جەڭ قىلىش؛

3. بىر چوڭ ئەترەت تەشكىللەپ، گومىنداڭ قوشۇنلىرىنىڭ ئاساسىي ھۇجۇم ئوبىيېكتى بولۇپ قالغان ئېرتەيداۋىنىدىكى پارتىزانلارغا ياردەملىشىپ، داۋانى چىڭ ساقلاش ۋە بورئالا، ئارشاڭ ناھىيىلىرىگە ھۇجۇم قىلىشقا تەييارلىنىش؛

4. بىر ئاتلىق ئەسكەرلەر چوڭ ئەترىتى تەشكىللەپ، ئاچال داۋىنىدىكى پارتىزانلارغا ياردەم بېرىش. كۆكچىن، قوشئەمچەك، كۆكقاسىرداۋانلىرىنى قامال قىلىش ھەمدە جىڭ، داخپەنزى قاتارلىق جايلاردا پارتىزانلىق پائالىيىتىنى قانات يايدۇرۇش؛

5. كۈنەس، تېكەس، موڭغۇلكۈرەدىكى ھەر مىللەت خەلقىنى سەپەرۋەرلىككە كەلتۈرۈپ، مۇزاتىداۋىنىنى مۇداپىئە قىلىپ، جەنۇبىي شىنجاڭدىكى گومىنداڭ قوشۇنلىرىنىڭ شىمالغا چىقىشىدىن ساقلىنىش؛

6. جەنۇبىي شىنجاڭ، ئۈرۈمچى، ماناس، شىخو ئەتراپلىرىدا پارتىزانلىق ھەرىكەتلىرىنى قانات يايدۇرۇش ھەمدە تارباغاتاي، ئالتاي، تاشقورغاندىكى پارتىزانلار بىلەن ئالاقە باغلاپ، ئۆزئارا ياردەملىشىپ، پۈتۈن شىنجاڭ دائىرىسىدە گومىنداڭ ئەكسىيەتچى ھاكىمىيىتىنىڭ ھۆكۈمرانلىقىنى ئاغدۇرۇپ تاشلاشنى قولغا كەلتۈرۈش؛

ئىنقىلابىي قوشۇنلار بۇ ئورۇنلاشتۇرۇش بويىچە تەشكىللىنىپ تېخىمۇ تەرتىپلىك، تەشكىللىك كۈرەش بىلەن شۇغۇللاندى. 11 - ئاينىڭ 29 - كۈنى گومىنداڭ 8 - ئۇرۇش رايونىنىڭ قوماندانى جۇشاۋلياڭ قورچاق زاپاس 7 - دىۋىزىيىنىڭ بىر روتىسى ۋە 45 - دىۋىزىيىنىڭ بىر پولكىنى 20 نەچچە ئاپتوموبىلغا ئولتۇرغۇزۇپ غۇلجىغا ھۇجۇم قىلىشقا يەنە ئەۋەتكەنىدى، 12 - ئاينىڭ 2 - كۈنى ئۇلار كەڭسايغا يېتىپ كېلىشى بىلەنلا پارتىزانلارنىڭ شىددەت بىلەن توسۇپ زەربە بېرىشىگە ئۇچراپ، ئاپتوموبىللىرىنىڭ ھەممىسىنى تاشلاپ قېچىشتى. بىر قىسمى شۇ يەرنىڭ ئۆزىدە، يەنە بىر قىسمى سىتەيدە يوقىتىلىپ، ناھايىتى ئاز ئەسكەرلەرلا چىڭغا قېچىپ بېرىۋالدى. جۇشاۋلياڭنىڭ غۇلجىغا ھۇجۇم قىلىش پىلانى يەنە بىر قېتىم مەغلۇپ بولدى.

غۇلجىدىكى ئىنقىلابچىلارمۇ ئايرودرومنىڭ رادىئو ئىستانسىسىنى ئىشغال قىلغاندىن كېيىن ئايرودرومنى مىنەمىوت بىلەن ئوققا تۇتۇشقا باشلىدى. شۇنىڭ بىلەن گومىنداڭنىڭ ئايروپىلانلىرى بۇ ئايرودرومغا قونالمايدىغان ۋە ئۇچالمايدىغان بولدى. ئۈرۈمچىدىكى گومىنداڭ دائىرىلىرى بۇ يەرگە قاۋىلىپ قالغان ئەسكەرلىرىگە ھاۋادىن ياردەم بېرىپ ھالاكەتتىن قۇتقۇزماقچى بولۇپ 12 - ئاينىڭ 13 - كۈنى 12 پاراشۇتتا ھەر خىل ماددىي ئەشيا لارنى تاشلىغانىدى، پارتىزانلارنىڭ ئوققا تۇتۇشى بىلەن پەسرەك ئۇچۇپ، كۆزلىگەن جايغا تاشلىيالىمىغان ئايروپىلان پاراشۇتىنى پارتىزانلار ئەترىتىنىڭ بازىسىغا تاشلاپ بەردى.

12 - ئاينىڭ 18 - كۈنى قورغاش پارتىزانلىرى سۇيدۇڭ ناھىيە بازىرىغا قورشاپ ھۇجۇم قىلىشنى باشلىدى، 12 - ئاينىڭ 25 - كۈنى

ئىلى پارتىزانلىرىنىڭ ياردىمى بىلەن سېپىل ئاستىغا دورا كۆمۈپ پارتلىتىش ئارقىلىق ناھىيە بازىرىنى ئىشغال قىلىپ قورچاق ھاكىم جۇمھۇرىيىتىنى تىرىك ئەسىرگە ئالدى. 12 - ئاينىڭ 28 - كۈنى پارتىزانلار ئەتىرىتى سۈيدۈك 1 - پولىكىنى قۇردى. موگوتنوۋ، ئىسھاقوۋ، سەيد ئەخمەتلەر بۇ پولىكىنىڭ باشلىقلىرى بولۇپ تەيىنلەندى.

12 - ئاينىڭ 23 - كۈنى غېنى باشچىلىقىدىكى ئەجرىبىلىك پارتىزانلاردىن 100 نەچچىسى ئېرتەيداۋىنىدا گومىنداڭ قوشۇنلىرىغا توسۇپ زەربە بېرىش ئۇرۇشىدا غەلبە قىلغاندىن كېيىن، سۈيدۈك پارتىزانلىرىدىن يەنە 100 نەچچە كىشىنىڭ قوشۇلۇشى بىلەن داشىگۇ، مازار ئارقىلىق ئاقسۇداۋىنىدىن ئېشىپ ئاقبائىتال، شىيىن - تاراغا يۈرۈش قىلىپ ئارشاڭنى ئىشغال قىلدى. شۇنىڭدىن كېيىن پورتالادا ئۇرۇشلۇق گومىنداڭ قوشۇنلىرى مۇھاسىرىگە چۈشۈپ قېلىشتىن قورقۇپ قېچىپ كەتتى.

12 - ئاينىڭ 29 - كۈنى ئىسھاقبېك قوماندانلىقىدىكى پارتىزانلار كۈرەنى قورشىۋېلىپ گومىنداڭ قوشۇنلىرىنى تەسلىم بولۇشقا دەۋەت قىلدى ۋە تۆۋەندىكى بەش شەرتنى ئوتتۇرىغا قويدى:

1. قوراللىق توقۇنۇشتىن ساقلىنىش ئۈچۈن كۈرەدىكى گومىنداڭ ھەربىي، ساقچىلىرى تەسلىم بولۇشى كېرەك. ئىنقىلابىي پارتىزانلار ئۇلار تەسلىم بولسا، كۈرە سېپىلىگە تەسلىم بولغان گومىنداڭ ھەربىي، ساقچى ۋە مەمۇرىي خادىملىرىنىڭ ھاياتى بىخەتەرلىكىگە كاپالەتلىك قىلىدۇ.

2. تەسلىم بولغاندىن كېيىن قوراللارنى يوشۇرۇشقا، بۇزۇپ يوق قىلىۋېتىشكە يول قويۇلمايدۇ.

3. پۇقرالارنىڭ ھاياتى ۋە مال - مۈلكىنىڭ بىخەتەرلىكىگە كاپالەتلىك قىلىندۇ.

4. كۈرەدىكى قورچاق ئامانلىقىنى ساقلاش پولىكىنىڭ تۈەنجاڭى چېن زىلياڭ باشچىلىقىدىكى ھەربىي ئەمەلدارلار قوغدىلىدۇ، ئۇلارنىڭ جىسمانىي بىخەتەرلىكىگە كاپالەتلىك قىلىندۇ، قولغا ئېلىنمايدۇ ۋە سوراق قىلىنمايدۇ.

5. يۇقىرىدىكى ماددىلارغا بويسۇنماي جاھىللىق بىلەن قارشىلىق كۆرسەتكۈچىلەر قاتتىق جازالاندى.

يۇقىرىقى شەرتلەرنى كۈرەگە قېچىپ بېرىۋالغان قورچاق ئىلى ۋىلايەتلىك باش ساقچى ئىدارىسىنىڭ باشلىقى گاۋ ۋېي، مېيىپ گومىنداڭ ھەربىيلىرى ساناتورىيىسىنىڭ باشلىقى گويىڭ، كۈرە سودا - سانائەتچىلەر جەمئىيىتىنىڭ باشلىقى گاۋ جىڭۋۇ قاتارلىقلار چىقىپ قوبۇل قىلغانىدى. لېكىن، كۈرەگە قايتقاندىن كېيىن قورچاق ئامانلىقىنى ساقلاش پولىكىنىڭ تۈەنجاڭى چېن زىلياڭ بىلەن بىر روتا ئەسكەر تەسلىم بولۇشقا ئۇنىۋېرسىدى ۋە ئىسماقېيىك بەلگىلەپ بەرگەن ۋاقىتتا سېپىل دەرۋازىسىنى ئېچىپ تەسلىم بولغانلىقىنى جاكارلىمىدى. 12 - ئاينىڭ 31 - كۈنى پارتىزانلار شىددەتلىك ھۇجۇم قوزغاپ، كەسكىن چەك ئارقىلىق سېپىل ئىچىگە بېسىپ كىرىپ، قورچاق ئامانلىق ساقلاش 4 - پولىكىنىڭ ئىككى ئاتلىق ئېسكادرونى، بىر توپچىلار روتىسى، پولكىغا بىۋاسىتە قاراشلىق بىر ئەترەت ۋە ساقچىلاردىن بولۇپ 1000دىن ئارتۇق دۈشمەننى بىراقلا يوقاتتى. بىرنەچچە مىڭ ھەر خىل قورال - ياراغ غەنىيمەت ئالدى. چېن زىلياڭ، گاۋ ۋېيىلار ئۆزىنى ئۆلتۈرۈۋالدى.

گومىنداڭچىلارنىڭ بۇ مەغلۇبىيىتى ئۈرۈمچىدىكى باشلىقلىرىنى

قاتتىق قورقۇتۇۋەتتى. كۈرە ئېلىنغان كۈنى، يەنى 12 - ئاينىڭ 31 - كۈنى 8 - ئۇرۇش رايونىنىڭ قوماندانى جۇشاۋلياڭنىڭ شەخسەن ئۆزى ئايروپىلانغا ئولتۇرۇپ غۇلجىنى ھاۋادىن "كۆزدىن كەچۈرۈش" كە كەلگەنىدى. لېكىن، غۇلجا شەھىرىنىڭ ھاۋا بوشلۇقىدا پارتىزانلارنىڭ ئوققا تۇتۇشى بىلەن ئايروپىلانى زەخم يەپ، مىڭ تەسلىكتە ئۈرۈمچىگە قېچىپ بېرىۋالدى.

1944 - يىلىنىڭ ئاخىرىدا ئىلى پارتىزانلىرىنىڭ يەنە بىر غەلبىسى بايىنبۇلاقنى ئىشغال قىلىشى بولدى. ئەسلىدە ۋاقىتلىق ھۆكۈمەت شىبە مىللىتىدىن بولغان گۇاڭ لۇ، خۇيزۇ مىللىتىدىن بولغان ليۇ بېڭيى (ليۇ بىندېنىڭ ئاكىسى - ئىلياس) ئۇيغۇر تەلىمەت مۇسا - يوۋ بۇ ئۈچ كىشىنى بايىنبۇلاققا تەشۋىقات ئېلىپ بېرىپ، شۇ يەردىكى موڭغۇل ئامبىنى قولغا كەلتۈرۈشكە ئەۋەتكەنىدى. بۇ ئۈچەيلەن تەشۋىقات ئېلىپ بېرىش بۇ ياقتا تۇرسۇن، ئاسىيلىق قىلىپ، كۈنەس ناھىيىسىنىڭ قورچاق ھاكىمى لو جىخۇي، تېكەس ناھىيىسىنىڭ قورچاق ھاكىمى شى جۇن، توققۇزتارا ناھىيىسىنىڭ قورچاق ھاكىمى ساۋ گېڭسەن بىلەن بىرلىكتە خوشۇت ناھىيىسىگە قېچىپ بېرىپ گومىنداڭغا تەسلىم بولدى. گومىنداڭنىڭ قاراشەھەردە تۇرۇشلۇق پولكىنىڭ تۇەنجاڭى سانچى بۇ ئۈچەيلەننى ئۆلتۈرۈۋەت - مەكچى بولغان بولسىمۇ، قاراشەھەرنىڭ قورچاق ۋالىيىسى جى فېڭلۇ قوشۇلىغانلىقتىن ئۈرۈمچىگە يوللاپ بەردى. ئۇلار بارماقچى بولغان بايىنبۇلاققا گومىنداڭنىڭ مۇنتىزىم ساقچى پەيچۇسوسى بار ئىدى. ئىلى پارتىزانلىرى تېكەس ئارقىلىق يۇلتۇزدىن ئۆتۈپ، بايىنبۇلاققا ھۇجۇم قىلدى ۋە شۇ يەردىكى موڭغۇل چارۋىچىلارنىڭ ياردىمى بىلەن بۇ پەيچۇسودىكى گومىنداڭ ساقچىلىرىنى يوقىتىپ بايىنبۇلاقنى

ئىلگىگە ئالدى. ۋاقىتلىق ھۆكۈمەت بۇ يەردە يۇلتۇز ناھىيىسى تەسىس قىلىپ، زاڭزۇ مىللىتىدىن بولغان تاڭ گېدېچياڭزىنى ھاكىم، موڭغۇل مىللىتىدىن بولغان چاقانىنى مۇئاۋىن ھاكىملىققا تەيىنلىدى.

1945 - يىلىنىڭ كىرىشى بىلەن پارتىزانلار تېخىمۇ جانلىنىپ، يېڭى يىلدا يېڭى غەلبىلەرنى قولغا كەلتۈرۈش ئۈچۈن تىرىشىپ كۈرەش قىلدى. گومىنداڭ ئەكسى-پەتەنچىلىرىمۇ ئىلى ئىنقىلابىنى ئۇجۇقتۇرۇش ئۈچۈن، ھەم ئالدامچىلىق نەيرىڭىنى ئىشقا سالسا، ھەم ھەربىي باستۇرۇشنى كۈچەيتىش ئۈچۈن بىر قاتار ئورۇنلاش-تۇرۇشلارنى ئېلىپ باردى. 1944 - يىلى 12 - ئاينىڭ ئاخىرىدا، گومىنداڭ قورچاق ئۆلكىلىك ھۆكۈمىتى يەنە بۇرۇنقى ساختىپەزلىكى بىلەن ئاتالمىش "نەسەت قىلىش ھەيئىتى" دېگەن نېمىنى قۇراش-تۇرۇپ، شەرق ۋە غەرب ئىككى يولغا بۆلۈنۈپ "نەسەت قىلىش"نى ئېلىپ بارغانىدى. لېكىن، ئۇلار گاۋ باۋيۈينى ئالتاي ۋىلايىتىنىڭ قورچاق ۋالىيلىقىغا، لى مېڭبەينى ۋىلايەتلىك قورچاق باش ساقچى ئىدارىسىنىڭ باشلىقىغا، ئەلەنۋاڭنى ئالتاينىڭ قورچاق مۇئاۋىن ۋالىيلىقىغا، مۇقاشنى سارسۇمبە ناھىيىسىنىڭ، بارنى قابا ناھىيىسىنىڭ، كۆكەنەي تەيجىنى جىمىنەي ناھىيىسىنىڭ، خادىخەنى چىڭگىل ناھىيىسىنىڭ قورچاق ھاكىملىقىغا تەيىنلىدى. يۇقىرىقى قورچاقلار كېلىپلا ئالتاي پارتىزانلىرىنىڭ كۈچىنى پارچىلاش، ئازدۇرۇپ ئەل قىلىش بىلەن شۇغۇللىنىپ، خەلقنىڭ ئىنقىلابىي كۈرىشىنى ئۇجۇق-تۇرماقچى بولدى. گاۋ باۋيۈينىڭ ئازدۇرۇشى بىلەن ئوسماننىڭ قول ئاستىدىكى سۇلايمان، نۇرخوجىلار قورچاق ئۆلكىلىك ھۆكۈمەتنىڭ قوينىغا ئۆزىنى ئاتتى.



ھەربىي باستۇرۇشنى كۈچەيتىش ئۈچۈن 1945 - يىلى 1 - ئاينىڭ 8 - كۈنى جىياڭ جىيېشى شەخسەن ئۆزى گومىنداڭنىڭ غۇلجىدىكى قاۋىلىپ قالغان قالدۇق جاھىللىرىغا يەل بېرىپ تېلېگرامما يوللاپ: "ستالىنگراد ئۇرۇشىنى بېسىپ چۈشكۈدەك روھ بىلەن ئاخىرغىچە چىڭ تۇرۇش" توغرىسىدا بۇيرۇق بەردى ۋە شىنجاڭدىكى گومىنداڭ دائىرىلىرىنى غۇلجىغا ھۇجۇم قىلىش، قالدۇق قوشۇنلارنى قۇتقۇزۇشقا ئالدىراتتى. 1 - ئاينىڭ 10 - كۈنى قورچاق گومىنداڭ ئارمىيىسىنىڭ 45 - دىۋىزىيىسىنىڭ شىجاڭى شىيې يىفېڭ جىڭدا تۇرۇشلۇق قورچاق پىيادە ئەسكەر 1 - پولكىنى باشلاپ كۆكچىن تاغ ئېغىزىنى ياقىلاپ جەنۇبقا يۈرۈش قىلىپ، غۇلجىغا ئاتلىنىش بىلەن تەڭ، مەزكۇر دىۋىزىيىنىڭ كونا ئېرتەيدە تۇرۇشلۇق پولكىدىن ئىككى روتا ئەسكەر چىقىرىپ، توقسۇن داۋىنى ئارقىلىق غۇلجىغا ھۇجۇم قىلىشقا بۇيرۇق بەردى.

يۇقىرىقى ئەسكەرلەردىن باشقا، قورچاق زاپاس 7 - دىۋىزىيىنىڭ 1 - باتالىئونىمۇ قارداۋان ئارقىلىق غۇلجىغا ھۇجۇم قىلىش بۇيرۇقىنى تاپشۇرۇۋالدى. ئۈچ تەرەپلەپ غۇلجىغا قاراپ يولغا چىققان بۇ قوشۇنلار پارتىزانلار قوشۇنىنى تارمار قىلىپ، غۇلجىدا قاۋىلىپ قالغان قالدۇق گومىنداڭچىلارنى قۇتقۇزۇۋالدىغانلىقىغا قاتتىق ئىشىنەتتى. ئۇلار 7 كۈن يول يۈرۈپ غۇلجىنىڭ شەرقىي شىمالىدىكى جېلىيۈزى ۋە پەنجىمەلەرگە يېتىپ كەلدى.

ئىلى پارتىزانلىرى قوماندانلىق شتابى غۇلجىدىكى ھەر مىللەت خەلقىنى سەپەرۋەرلىككە كەلتۈرۈپ، يېڭىدىن پارتىزان ئەترەتلىرى تەشكىللەپ، ئاچال بىلەن پەنجىم ئارىلىقىدا دۈشمەننى ئالداپ ئىچكىرى ئېلىپ كىرىش، دۈشمەن سېپىنى چېچىۋېتىش، بۆلۈپ -

بۇلۇپ زەربە بېرىش تاكتىكىسىنى قوللىنىپ، گومىنداڭ قوشۇنىنى ئاساسەن دېگۈدەك يوقاتتى. 1-ئاينىڭ 18-كۈنى گومىنداڭنىڭ كونا ئېرتەيدىن كەلگەن ئىككى روتىسى پەنجىگە كەلگەندە، پارتىزانلار ئۇلارنى قورشۇپ تۇرۇپ يوقاتتى. 1-ئاينىڭ 21-كۈنى شىيې يېپىڭ ئۆزى باشلاپ كەلگەن قوشۇنلارمۇ پاچىئەلىك مەغلۇبىيەتكە ئۇچراپ، ئاز بىر قىسمى كۆكچىداۋىنىغا قېچىپ كەتتى. بۇ قېتىمقى توسۇپ زەربە بېرىش ئۇرۇشىدا دۈشمەننىڭ 1300 ئادىمى ئۆلتۈرۈلدى، 160 ئادىمى ئەسىرگە چۈشتى، ئۈچ مىنايوت، 20 ئېغىر-يېنىك پىلىموت، 700دىن ئارتۇق مىلىتىق غەنىمەت ئېلىندى.

شۇنىڭ بىلەن گومىنداڭنىڭ غۇلجىغا ھۇجۇم قىلىش، قاۋىلىپ قالغان قالدۇق قوشۇنلىرىنى قۇتۇلدۇرۇۋېلىش ئۇرۇنۇشى ئاخىرقى ھېسابتا تولۇق مەغلۇپ بولدى، ئۇلار شۇنىڭدىن كېيىن غۇلجا تەرەپكە بۇرنىنى تىقىشقا پېتىنالمىدىغان بولدى.

پارتىزانلار بۇنداق پايدىلىق ۋەزىيەتتىن پايدىلىنىپ، قالدۇق دۈشمەنلەرنى ئۈزۈل-كېسىل يوقىتىش ئۇرۇشىغا تەييارلاندى، 1-ئاينىڭ 28-كۈنى سەھەردە پارتىزانلار ئەترىتى گومىنداڭنىڭ تەرسا، جاھىل قالدۇق كۈچلىرى بېسىپ ياتقان ھەرەمباغنى مىنايوت بىلەن شىددەتلىك ئوققا تۇتۇشنى ھۇجۇمنىڭ باشلىنىشى قىلدى، ھەرەمباغقا گويا ئوق يامغۇرى ياغدى، كۆيدۈرگۈچى ئوقلار دۈشمەننىڭ تاپانچ پونكىتىدىكى مۇداپىئە ئىستېھكاملىرىنىڭ بىتچىتىنى چىقاردى. پىيادە پارتىزانلار مىنايوت ۋە پىلىموت ئوقىنىڭ مۇھاپىزىتى بىلەن ئاتاكانغا ئۆتۈپ، چۈشتىن كېيىن سائەت بىردە لياڭشاڭ بۇتخانىسىنى ئىشغال قىلدى ۋە گومىنداڭنىڭ قورچاق پولك كوماندىرى جاڭ

شۇەنچۈننى ئېتىپ ئۆلتۈردى. كەچ سائەت ئوندا ئاۋستراسىيە تەلىم - تەربىيە ئەترىتىنى ئىگەللەپ ئايرودرومغا ھۇجۇمغا ئۆتتى. شۇ كۈنى كېچىسى ئۈرۈمچىدىكى جۇ شاۋلياڭ ھەرەمباغ مۇھاسىرىسىدىكى دۇ دېفۇغا ئىلاج قىلىپ مۇھاسىرىنى بۇزۇپ قېچىپ كېتىش توغرىسىدا ئېلېگرامما ئەۋەتتى. ھەممە قوشۇنلىرىدىن ئايرىلغان دۇ دېفۇ مىڭ كىشىلىكتەك مۇھاپىزەتچىلىرى ۋە يېقىن ھەربىي ئەمەلدارلىرى بىلەن 1 - ئاينىڭ 30 - كۈنى مۇھاسىرىدىن چىقىپ قېچىپ كەتتى، ئۇ غۇلجىنىڭ شىمالىدىكى پىلچى دېگەن سايغا بارغاندا يوشۇرۇنۇپ تۇرغان پارتىزانلارغا دۇچ كەلدى. چەك بىر كۈندىن ئارتۇق داۋام قىلدى. دۇ دېفۇنىڭ قاچاق قوشۇنلىرى ئالدىنقى مائالىمىدى، كەينىدىن زەربە بېرىپ قوغلاپ كەلگەن پارتىزانلار ۋە خەلق ئاممىسىنىڭ زەربىسى قوشۇلۇپ پۈتۈنلەي يوقىتىلدى. دۇ دېفۇنىڭ ئۆزى ئېغىر يارىدار بولدى. شتاب باشلىقى ساۋ رۇلىڭ، پولك كوماندىرى پېڭ جۈنيې، ھەربىي ئىشلار باشقار - مىسىنىڭ مۇئاۋىن باشلىقى ساۋ تىيەنجۇ قاتارلىق ئەمەلدارلار ئېتىپ ئۆلتۈرۈلدى. گومىنداڭ ئىلى پىرقە بۆلۈمىنىڭ شۇجىجاڭى جاڭ يۇي ئەسىرگە ئېلىندى.

غۇلجا پۈتۈنلەي ئازاد بولدى.

مۇشۇ قېتىمقى ئومۇميۈزلۈك ھۇجۇم بىلەن قازىنىلغان غەلبە ناھايىتى زور بولدى. پارتىزانلار جەمئىي 8776 ئادەمنى ئەسىرگە ئالدى (بۇلارنىڭ بىر قىسمى گومىنداڭ ئەكسىيەتچى ئەمەلدارلىرىنىڭ ئائىلە ئەۋەلىرى، يۇقىرى تەبىقە پومپىشچىك، گۇرۇكەش، سودىگەر قاتارلىقلار ئىدى)، 2000 دىن ئارتۇق مىللىتىق، 98 ئېغىر - يېنىك پىلىموت، بەش مىننامپوت، ئىككى زېنىت پىلىموت، 54 ئايرىپىلان

(بۇلار دېيەرلىك ئۇچالمايتتى، چۈنكى ئايرودرومنى ئىشغال قىلىش ئۇرۇشىدا زەخمى يېگەن، زاپچاسلىرى بۇزۇلغانىدى)، 16 ئاپتومو-بىل، سەككىز رادىئو ئالاقىلىشىش ئاپپاراتى ھەم نۇرغۇن ھەربىي ئەشيالار غەنىمەت ئېلىندى.

شۇنىڭ بىلەن ئىلى ۋىلايىتىدە ھەر دەرىجىلىك خەلق ھاكىمىيەت ئورگانلىرى قۇرۇلۇپ، خەلق چەكسىز خۇشاللىققا چۆمدى. شەھەر ۋە ناھىيە بازارلىرىدا كېچە - كۈندۈزلەپ ناخشا - ئۇسسۇل ساداسى ياڭراپ تۇردى، گومىنداڭ ئەكسىيەتچىلىرىنىڭ ۋە ئۇلار ۋارىسلىق قىلغان ئەزگۈچىلەرنىڭ بۇ جايدىكى ھۆكۈمرانلىقى شۇنىڭ بىلەن كەلمەسكە كەتتى.

## تۆتىنچى باب

### مىللىي ئارمىيىنىڭ قۇرۇلۇشى ۋە ھۆكۈمەت ئىشلىرىنىڭ تەرتىپكە سېلىنىشى

1945- يىلى 1- ئايدا ئېچىلغان ۋاقىتلىق ھۆكۈمەتنىڭ 6- نۆۋەتلىك ھەيئەتلەر يىغىنىدا مۇنتىزىم ئارمىيىنىڭ تەشكىلى تۈزۈمى، قىسىملارنىڭ بۆلۈنۈشى، كوماندىرلىق تۈزۈمى ۋە ھەربىي ئۇنۋان، ئوردېن، مېدال ھەمدە مۇكاپاتلاش تۈزۈمى بېكىتىلدى. چۈنكى، خەلق ئىنقىلابىنىڭ قولغا كەلگەن غالبىيەت مېۋىسىنى قوغداپ قىلىش، مۇستەھكەملەش ۋە كېڭەيتىش ئۈچۈن تارقاق ھالەتتە تۇرۇ- ۋاتقان قوراللىق كۈچلەرنى بىرلەشتۈرۈپ، بىر مۇنتىزىم ئارمىيە قۇرۇش زۆرۈر بولۇپلا قالماستىن، بەلكى شۇنداق قىلىشنىڭ شەرت- شارائىتىنىمۇ پىشپى يېتىلگەندى.

1944- يىلىنىڭ ئاخىرى ۋە 1945- يىلىنىڭ باشلىرىدا تارقاق ھالەتتىكى 50 دىن ئارتۇق پارتىزانلار ئەترىتى بىرلىككە كەلتۈ- رۈلۈپ، غۇلجا پولكى، سۈيدۈڭ پولكى، كەڭساي ئاتلىق پولكى، تېكەس ئاتلىق پولكى ۋە بىرقانچە مۇستەقىل باتالىئون، دېۋىزىئون، روتا، ئېسكادرونلار قۇرۇلۇپ، ئۇلارنىڭ قوماندانلىرى رەسمىي تەيىنلەندى (يۇقىرىقى قىسىم بىرلىكلىرىنىڭ بەزىلىرىنىڭ نامى ۋە كوماندىرلىرى يىغىندىن ئىلگىرىلا تەيىنلەنگەن بولسىمۇ، تەركىبى ۋە پائالىيىتى پارتىزانلىق ھالەتتە ئىدى).

1945 - يىلى 2 - ئاينىڭ 3 - كۈنى ۋاقىتلىق ھۆكۈمەتنىڭ 19 - نۆۋەتلىك ھەيئەتلەر يىغىنىدا يۇقىرىدىكى پولىك ۋە ئۇنىڭدىن ئۆۋەن بىرلىكتىكى ھەربىي قىسىملارنى بىرلىككە كەلتۈرۈش توغرىسىدىكى قارار ماقۇللاندى. 4 - ئاينىڭ 8 - كۈنى ۋاقىتلىق ھۆكۈمەتنىڭ قارارىغا ئاساسەن غۇلجا شەھىرىدە تەنتەنەلىك ھەربىي پارات ئۆتكۈزۈلۈپ، شۇ كۈنى مۇنتىزىم قوراللىق قىسىم - مىللىي ئارمىيىنىڭ رەسمىي قۇرۇلغانلىقى جاكارلاندى ۋە بۇ كۈن مىللىي ئارمىيە بايرىمى قىلىپ بېكىتىلدى. مۇنتىزىم 15 مىڭ كىشىدىن تەركىب تاپقان مىللىي ئازادلىق ئارمىيىنىڭ رەسمىي قۇرۇلغانلىقى شىنجاڭدىكى ھەر مىللەت خەلقىنىڭ مىللىي ئازادلىقنى قولغا كەلتۈرۈش يولىدىكى قوراللىق كۈرىشىنىڭ يىپيېڭى بىر تەرەققىيات باسقۇچىغا كىرگەنلىكىنىڭ نامايەندىسى بولدى.

مىللىي ئارمىيىنىڭ رەسمىي قۇرۇلۇشى بىلەن تەڭ مۇنتىزىم ھەربىي قىسىملارمۇ تەرتىپكە سېلىنىپ سۇيدۇڭ ئاتلىق پولىكى، غۇلجا I ئاتقۇچى پولىكى، غۇلجا II ئاتقۇچى پولىكى، كەڭساي ئاتلىق پولىكى؛ تېكەس ئاتلىق پولىكى؛ يەنە ئۈچ مۇستەقىل باتالىئون، ئىككى مۇستەقىل دىۋىزىئون ۋە باشقا بىۋاستە قىسىملار تەشكىل قىلىندى. بۇ قىسىملارنىڭ ئومۇمىي جەڭچى ۋە ئوفىتسېر شتاتى 12000 بولدى. مىللىي ئارمىيىنىڭ ئالىي قوماندانلىقىغا مارشال ئۇنۋانى بىلەن ئېلىخان تۆرە، قوماندانلىقىغا گېنېرال لېيتنانت ئۇنۋانى بىلەن پالىنوۋ، مۇئاۋىنلىرىغا گېنېرال مايور زۇنۇن تېيىپوۋ، ئابدۇرەھىم - جانلار تەيىنلەندى.

كېيىنرەك، مىللىي ئارمىيە 1 - ، 2 - ، 3 - دەپ ئۈچ بىرىگادىغا، جەڭ مەيدانى مەركىزىي فرونت، شىمالىي فرونت، جەنۇبىي فرونت

دەپ ئۈچ فرونتتا بۆلۈندى. مەركىزىي فرونتىنىڭ جەڭ يۈزلىشى ئۈرۈمچى، شىمالىي فرونتىنىڭ جەڭ يۈزلىشى ئالتاي - تارباغاتاي، جەنۇبىي فرونتىنىڭ جەڭ يۈزلىشى جەنۇبىي شىنجاڭ بولۇشى پىلانلاندى.

1945 - يىلى 1 - ئايدا غۇلجا شەھىرىدە ھەرقايسى ناھىيىلەردىن كەلگەن ۋەكىللەر ئارقىلىق ۋاقىتلىق ھۆكۈمەت قايتىدىن تەشكىل قىلىندى. بۇ قېتىمقى تەشكىللەشتە، ھۆكۈمەتنىڭ 17 ھەيئەت ئەزاسى، ھۆكۈمەتنىڭ رەئىسى، مۇئاۋىن رەئىسلىرى ۋە ھەرقايسى نازارەتلەرنىڭ نازىرلىرى، باشقا ئارماقلارنىڭ مەسئۇل خادىملىرى سايلاپ چىقىلدى.

يېڭى ھۆكۈمەت قۇرۇلغاندىن كېيىن يېڭى سىياسىي پروگرامما ئېلان قىلىنىپ، يېڭى ھۆكۈمەت بۇ سىياسىي پروگراممىنى ئۆز ھەرىكەتلىرىنىڭ ئاساسى قىلدى. بۇ يېڭى سىياسىي پروگرامما ۋاقىتلىق ھۆكۈمەت ئېلان قىلغان ئاۋۋالقى توققۇز ماددىلىق خىتابناما - مەگە قارىغاندا ئىلغار بولۇپ، بۇرۇنقى خىتابنامە ئوتتۇرىغا قويغان بەزى خاتا كۆز قاراشلارنى ئاساسەن تۈزەتتى.

ئىنقىلابىي ھۆكۈمەت يېڭى سىياسىي پروگراممىغا ئاساسەن بارلىق خىزمەتلىرىنى پائال يولغا قويدى. جەمئىيەت ئىنتىزامىنى بۇزغان بۇلاڭچى، لۈكچەكلەرگە قارشى تۇرۇش ئۈچۈن بىرنەچچە قېتىملىق ئەھمىيەتلىك قارار چىقىرىپ ۋە ئىسجرا قىلىپ، جەمئىيەت تەرتىپىنى زور دەرىجىدە ياخشىلىدى.

ھۆكۈمەت ئىقتىسادىي جەھەتتىمۇ بىر قاتار ئۈنۈملۈك تەدبىرلەرنى قوللاندى؛ پۇل بېسىپ تارقاتتى، يېزا ئىگىلىكىنى راۋاجلاندۇرۇش ئۈچۈن دېھقانلارغا پۇل، ئۇرۇق، دېھقانچىلىق سايمانلىرى قەرز

بەردى؛ بانكا، يەر ئاستى بايلىقى، ئورمانلار دۆلەت ئىختىيارىغا ئېلىندى، "غالبىيەت زايومى" تارقىتىش يولى بىلەن مالىيە مەنبە - سىدىكى بىر قىسىم قىيىنچىلىقلار ھەل قىلىندى.

ھۆكۈمەت مەدەنىيەت - مائارىپنى راۋاجلاندۇرۇشنى مۇھىم ئىش سۈپىتىدە تۇتتى. باشلانغۇچ ۋە ئوتتۇرا مەكتەپ، كەسپىي تېخنىكوم ۋە باشقا خىلدىكى مەكتەپلەرنى پائال قۇرۇپ ۋە كۈچەيتىپ، ھەر مىللەت خەلقىنىڭ ساۋاتسىزلىقىنى يۇيۇشى، بالىلارنىڭ مەكتەپلەرگە كىرىپ ئوقۇشىغا بىرقەدەر ياخشى شارائىت يارىتىپ بەردى. ھەر مىللەت خەلق ئاممىسىنىڭ مەدەنىي مەشغۇلاتىنى جانلاندۇرۇش ئۈچۈن كۈلۈبلار ياسالدى، ياكى ئەسلىدىكى كۈلۈبلار رېمونت قىلىندى، كېڭەيتىپ قۇرۇلدى. ھەر خىل گېزىت - ژۇرناللار نەشر قىلىنىپ تارقىتىلدى. ئەدەبىيات، سەنئەت ئىشلىرىنىڭ جۈش ئۇرۇپ راۋاجلىنىشىغا ماددىي ۋە مەنىۋى جەھەتتىن ئۈنۈملۈك ياردەملەر بېرىلدى.

يېڭى ئىنقىلابىي ھۆكۈمەت ھەربىي ئىشلار جەھەتتىمۇ جانلىق ۋە تەشەببۇسكار پىلان بىلەن ئاكتىپ ھەرىكەت ئېلىپ باردى. ئالدىن بەلگىلەنگەن بۇ ھەربىي پىلاننىڭ تەلىپى مۇنداق ئىدى؛ چۆچەك بىلەن ئالتايغا بارىدىغان ئۈرۈمچى ۋە جىڭنىڭ يولىنى كېسىپ تاشلاپ، چۆچەك بىلەن ئالتاينى ئازاد قىلىش؛ ئىلى بىلەن جەنۇبىي شىنجاڭغا ئۆتۈمىدىغان تەڭرىتاغ ئېتىكىدىكى يوللارنى ئىش - خال قىلىش ئارقىلىق قاراشەھەر ۋە ئاقسۇ قاتارلىق جايلارنى ئازاد قىلىش؛ تاشقورغان ئەتراپىدىكى پارتىزان كۈچلىرىنى ئۇلغايىتىپ، قەشقەردىن خوتەنگە بارىدىغان يولنى ئۈزۈپ تاشلاپ، قەشقەر ۋە يەكەن قاتارلىق جايلارغا تەھدىت سېلىش؛ شىخو، ماناس، چىڭ ۋە



تۇرپان قاتارلىق جايلاردا قوراللىق پارتىزانلار ھەرىكىتىنى كۈچەيتىپ، گومىنداڭنىڭ ئۈرۈمچىدىن كېلىدىغان ئەكسىيەتچى قوشۇنلىرىدىن نىڭ قاتناش لىنىيىسىگە تەھدىت سېلىش؛ ئازادلىق فرونتى بولغان ماناس دەرياسى ۋادىسىنى مۇستەھكەم فرونتقا ئايلاندۇرۇش بىلەن، مۇشۇ كۈچ ئارقىلىق ئۈرۈمچىنى ئازاد قىلىش.

1945 - يىلى 5 - ئايدا مىللىي ئارمىيە باش قوماندانلىق شتابى يۇقىرىقى ھەربىي پىلانغا ئاساسەن ھۇجۇمغا ئۆتۈش توغرىسىدا بۇيرۇق چىقاردى. ھەرقايسى قوراللىق قىسىملار باش قوماندانلىق شتابىنىڭ بۇيرۇقىغا بىنائەن تېزلىك بىلەن ھىددەتلىك ھۇجۇم - لىرىنى قانات يايدۇردى.

يېڭى ئىنقىلابىي ھۆكۈمەت بۇ ۋاقىتلاردا ناھايىتى ئالدىراش ئىشلەيتتى. ھۆكۈمەتنىڭ رەئىس، مۇئاۋىن رەئىسلىرىدىن تارتىپ ھەرقايسى نازارەت ۋە باشقا بۆلۈملەرنىڭ باشلىقلىرىغىچە كېچىنى كۈندۈزگە ئۇلاپ، قاتلاشچىلىق ئىچىدە خىزمەت قىلاتتى. ئابدۇ - كېرىم ئابباسوۋ دەسلەپ ئىچكى ئىشلار نازارىتىنىڭ نازىرى بولۇپ ساقچى ئىشلىرىغا مەسئۇل ئىدى. كېيىنرەك ئۇ ھەربىي سىياسىي بۆلۈمگە يۆتكىلىپ، ساقچى ئىشلىرىغا رەھبەرلىك تەيىنلەندى. ئابدۇرۇتۇپ مەخسۇم ھۆكۈمەتنىڭ باش كاتىپى ئىدى. بۇ ۋاقىتلاردا ئەخمەتجان قاسىمى گېزىتخانىدىن كاتىبات بۆلۈمىگە يۆتكەلگەن، ئەمەلىيەتتە باش كاتىپلىقنى ئەخمەتجان قاسىمى ئۆزى يۈرگۈزەتتى. ئۇنىڭ كاتىبات بۆلۈمىگە چىقىشى بىلەن ھۆكۈمەتنىڭ ئىشلىرى تەرتىپلىك، راۋان يۈرۈشۈپ كەتكەنىدى.

ئەخمەتجان قاسىمى ئۈچ ۋىلايەت ئىنقىلابىي قوزغىلىپ غۇلجا شەھىرى ئاساسەن ئېلىنىپ، ئىنقىلابىي ھۆكۈمەت قۇرۇلۇپ، گېزىت

چىقىرىش باشلانغاندا، گېزىتخانىدا ئىشلىدى. كېيىن مەركىزىي ھۆكۈمەت كاتىبات ئىشخانىسىغا كېلىپ ئىشلەشكە باشلىدى، ھۆكۈمەتنىڭ خىزمەت تەرتىپى، ۋەزىپىلىرى توغرىسىدا بىر بەلگىلىمە ئىشلەش كېرەك بولۇپ قالغانىدى، باش كاتىپ ئابدۇرەئوپ مەخسۇمنىڭ قولىدىن بۇ ئىش كەلمەيتتى، بىر ھەپتە ئۆتمەي ئوبدانلا بىر بەلگىلىمە لايىھىسى مەيدانغا چىقتى. كېيىن سۈرۈشتۈرسەك، بۇ لايىھىنى ئەخمەتجان قاسىمى ئىشلىگەنلىكى. شۇنىڭ بىلەن ئەخمەتجان قاسىمنىڭ تالانتلىق بىر ئادەم ئىكەنلىكى ھەممەيلەنگە تونۇلدى. كېيىن ھۆكۈمەت رەئىسى ئېلىخان تۆرە ۋە ئۇنىڭ مەسلىھەتچىسىمۇ ئەخمەتجان قاسىمنىڭ پىكىرلىرىگە ئىنتىبار قىلىدىغان بولدى. ئەمدى ئەخمەتجان قاسىمى ئەمەلىيەتتە باش كاتىپ ئىدى. ئۇ ھۆكۈمەت خىزمىتىنى تەرتىپكە سېلىش، ھۆكۈمەت ئەزالىرى مەجلىسىنىڭ قارار لايىھىلىرىنى، ئەمىر-پەرمانلارنى تەييارلاش قاتارلىق ئىشلارنى ئۆز قولى بىلەن ئىشلىدى. ھۆكۈمەت ئەزالىرى مەجلىسىدە تالاش بولغان مەسىلىلەردە ئۇنىڭ پىكىرى ھەل قىلغۇچ رول ئوينىدىغان بولدى.

بارا-بارا ئەخمەتجان قاسىمى ھەممەيلەننىڭ ھۆرمەتلەيدىغان ئادىمىگە ئايلىنىپ قالدى. 1945-يىلىنىڭ ئىككىنچى يېرىمىغا كەلگەندە، ئەخمەتجان قاسىمى ھۆكۈمەت ئەزالىقىغا سايلاندى ۋە ھۆكۈمەت ھەربىي بۆلۈمىنىڭ پودپولكوۋنىك (كېيىن پولكوۋنىك) دەرىجىلىك باشلىقى بولدى. گومىنداڭ ۋەكىللىرى بىلەن بولغان سۆھبەت مەزگىلىدە ئۇچ ۋىلايەت ھۆكۈمىتى ۋەكىللىرى ئۆمىكىنىڭ ئەزاسى بولۇپ سۆھبەتكە قاتناشتى ۋە ئۇزاق ئۆتمەي ۋەكىللىرى ئۆمىكىنىڭ باشلىقى بولۇپ 11 ماددىلىق بىتىمگە قول قويدى. شۇنداقلا

داق قىلىپ، يولداش ئەخمەتجان قاسىمى ئۈچ ۋىلايەت ئىنقىلابىي ھەرىكىتىنىڭلا ئەمەس، پۈتۈن شىنجاڭدىكى خەلق ئاممىسىنىڭ گومىنداڭ ئەكسىيەتچىلىرىگە قارشى ئىنقىلابىي ھەرىكىتىنىڭ رەھبىرى بولۇپ، زور رول ئوينىدى.

ئابدۇكېرىم ئابباسوۋ ئۈچ ۋىلايەت ئىنقىلابىنىڭ يەنە بىر ئاساسىي رەھبىرى ئىدى. ئۇ ياش ۋاقتىدىن تارتىپلا چىگىرى بار، ئۆگىنىشكە قاتتىق بېرىلىدىغان ئوت يۈرەك ئادەم ئىدى.

ئابدۇكېرىم ئابباسوۋ ئاساسىي ئىدىيىۋى تەربىيىنى شىنجاڭ شۆيۈەندە ئوقۇپ يۈرگەن چاغلاردا كوممۇنىستلاردىن، بولۇپمۇ شۇ چاغدا ئىلمىي مۇدىر بولۇپ ئىشلىگەن يولداش لىن جىلۇدىن ئالغان. ئۇنىڭ لىن جىلۇغا بولغان ھۆرمىتى ناھايىتى ئۈستۈن بولۇپ، شېڭ شىسەينىڭ چېن تەنچىۋۇ، ماۋ زېمىن، لىن جىلۇ قاتار-لىق كوممۇنىستلارنى ئۆلتۈرۈۋەتكەنلىكىنى 1945-يىلى 5-ئايدا ئاندىن ئاڭلاپ ناھايىتى قاتتىق يىغلاپ كەتكەن ۋە مۇنداق بىر مەرسىيە يازغانىدى:

شۇم خەۋەر كەلگەندە ئۈرۈمچى تامان،  
ياشلىرىم بولدى بۇلاق، بولدى قىيان.  
نۇر چاچار مەڭگۈگە ئۇستازنىڭ روھى،  
ئىنقىلابىي جۈرئىتى ياشنار ھامان.  
ئۇ يېتىشتۈرگەن كۆچەت ئۈستى تىمەن،  
ئىلىدا قىلدى ئادالەت تۇغى جەۋلان.  
ئۈچ ۋىلايەتتىن تۈمەن تولپار چۈشتى بەيگىگە،  
پۈركىنىپ يالقۇنغا بۇندا تاغ-داۋان.

چۈشتى سەكراتقا تامام ئالۋاستى - جىن ،  
خۇددى تاشتەك ئۇيۇشقاچ ئىشچى - دېھقان .  
جەڭگە ئاتلاندىق كېرىپ كۆكرەك مانا ،  
ھەق تۇغنى رەڭلىگەي ئۈز بىزدىكى قان .

1938 - يىلى شېڭ شىسەي ئابدۇكېرىم ئابباسوۋنىڭ دادىسىنى قولغا ئالغاندا ، ئۇ تېخى شىنجاڭ شۆيۈەننىڭ تولۇق ئوتتۇرا مەكتەپ بۆلۈمىنى پۈتتۈرۈشكە ئۈلگۈرمەيلا "خائىن پەرزەنتى" دېگەن نام بىلەن مەكتەپتىن قوغلاندى قىلىنغان ، 1939 - يىلى يەنە ساۋەنگە سۈرگۈن قىلىنغان .

ئۇ 1942 - يىلى سۈرگۈن مۇددىتى توشۇپ ئىلغا كەلگەندىن كېيىن ياش زىيالىيلار ئارىسىدا تۈرلۈك يوللار بىلەن ئىنقىلابىي ئىدىيىنى تەشۋىق قىلىشقا باشلىغانىدى . ئۇنىڭ ئازادلىق ئەشكىلا - تىدىكى رولى ئۈچ ۋىلايەت ئىنقىلابىنىڭ ئىدىيە ھەم ئەشكىلىي ھازىرلىقىدا چوڭ تەسىر كۆرسەتتى . ئۇ قاملىش ئالدىدا سوۋېتتە قېچىپ كەتتى ، كېيىن يوشۇرۇن قايتىپ كېلىپ ، غۇلجىدا ئىنقىلابنىڭ بىرىنچى ئوتىنى ئاچتى . ئۈچ ۋىلايەت ئىنقىلابىي ھۆكۈمىتى قۇرۇل - ھاندىن كېيىن ، مەيلى ئۇ قايسى ساھەدە ئىشلىمىسۇن ، ئۆزىنىڭ قەتئىي ئىرادىلىكى ۋە تىرىشچانلىقى بىلەن ئىنقىلابىي ئىشلارنىڭ تەرەققىياتى ئۈچۈن ۋە كادىرلارنى ھەم ئاممىنى ھەرىكەتلەندۈرۈش ئۈچۈن ھارماي - تالماي ئىشلىدى . مەن شەخسەن ئابدۇكېرىم ئابباسوۋدىن ئۇنىڭ ئەمەلىي پائالىيىتى جەريانىدا جىق تەربىيە ئالغانىدىم . كېيىن ئەخمەتجان قاسىمى ، ئابدۇكېرىم ئابباسوۋ ۋە بىر قىسىم زىيالىي ياشلار بىلەن بىرلىكتە ئىشلىدىق . بۇ ۋاقىتلاردا

بىز ئەخمەتجان قاسىمنىڭ چوڭ تەربىيىسىنى ئالدۇق. ئەخمەتجان قاسىمىمۇ ئابدۇكېرىم ئابباسوۋغا قايىل ئىدى. ئابدۇكېرىم ئابباسوۋنىڭ يەنە بىر ئالاھىدىلىكى ھەقىقەتنى ياقلاشتا ئىدى. ئۇ ئۆزىنىڭ مەيدانىدا تۇرۇشتا ھېچنەمىدىن قورقمايتتى. مەيلى رەئىس ئېلىخان تۆرە بولسۇن، مەيلى باشقا ھۆكۈمەت ئەربابلىرى بولسۇن، خاتا مەسىلىلەرنى ئوتتۇرىغا قويغاندا، ياكى ئىش ئۈستىدە خاتا مەسىلىلەر كۆرۈلگەندە ئۇ قىلچە ئىككىلەنمەي قەتئىي كۈرەش قىلاتتى.

بۇ ۋاقىتتىكى ھۆكۈمەت تەركىبىدە ئەخمەتجان قاسىمى، ئابدۇكېرىم ئابباسوۋ، قاسىمجان قەمبىرى قاتارلىق بىرنەچچە ئىلغار كىشىلەر بار ئىدۇق، بۇ ئاز بىر قىسىم زىيالىيلارنىڭ ھۆكۈمەت مەجلىسلىرىدە باشقا يۇقىرى تەبىقىغە ۋە دىنىي ساھەگە ۋەكىللىك قىلىدىغان ھۆكۈمەت ئەربابلىرى بىلەن دائىم دېگۈدەك جىددىي كۈرەشلىرى بولۇپ تۇراتتى. ئەخمەتجان قاسىمى، ئابدۇكېرىم ئابباسوۋ باشچىلىقىدىكى ئىلغار زىيالىيلار قوشۇنى ناھايىتى چاساندا-لىق بىلەن ئۆسۈپ، يېتىشىپ، ھەر ساھەدىكى خىزمەتلەردە چوڭ روللارنى ئوينىدى.

يېڭى ئىنقىلابىي ھۆكۈمەت قۇرۇلغان چاغدا مەن مائارىپ نازارەتتىكى مۇئاۋىن نازىرى بولۇپ تەيىنلەنگەندىم، شۇ كۈنلەردە ئالدى بىلەن نازارەت ئاپپاراتلىرىنى تەشكىل قىلىش، ئىش تەرتىپلىرىنى ئورنىتىش، نازارەتتە ئىشلەيدىغان كادىرلارنى ئورۇنلاش-تۇرۇش، تەقسىم قىلىش قاتارلىق تەييارلىق خىزمەتلىرىنى ئىشلىگەندىن كېيىن، مەكتەپ ئىشلىرىنى قولغا ئېلىپ، ئىلگىرى بار بولغان مەكتەپلەرنى ۋە مەكتەپ خادىملىرىنى، ئوقۇتقۇچى-

لىرىنى تىزىملاپ، يېڭى ئوقۇش پروگراممىلىرىنى تۈزۈپ، ئوقۇشنى يولغا قويۇۋەتكەنىدۇق. 1945 - يىلى 1 - ئايدا كەلگەندە مائارىپ نازىرى ھەبىب يولىنچى ۋاپات بولۇپ، مەن شۇ يىلى 13 - مارتتىكى 33 - سانلىق ھۆكۈمەت مەجلىسىنىڭ قارارى بىلەن نازىرلىققا تەيىنلەندىم. شۇ كۈنلەردە سەيپۇللايوۋ سوۋېتتىن قايتىپ كەلدى، ئۇ كېلىپلا مائارىپ نازارىتىغا ئىشقا چۈشتى. بۇ چاغدا مائارىپ ساھەسىدىكى ئىشلار خېلى ئالدىراش بولدى، مەن، سەيپۇللايوۋ ۋە ئەنۋەر خانىبابا بىر نەچچىمىز بۇ ئىشنى مائارىپ ساھەسىدىكى ياش زىيالىيلار بىلەن بىللە ئىشلىدۇق. بىركۈنى ئەتىگەندە ئىدارىگە بار - سام رەئىس ئېلىخاننىڭ ھۆكۈمەت ئىدارىسىگە چاقىرىلغان خېتى تۇرۇپتۇ. بېرىپ ئۇنىڭ بىلەن كۆرۈشسەم ماڭا بىر ھۆكۈمەت بۇيرۇقىنى تاپشۇردى، بۇنىڭدا مېنىڭ دەرھال بىر "قەشقەر پولكى" دېگەن قىسىم تەشكىللەشكە تەييارلىق قىلىشىم كۆرسىتىلگەنىكەن. بۇيرۇقنى ئېلىپ ئىدارىگە قايتىپ، يولداشلارنى خەۋەرلەندۈرۈپ قويۇپ ھەرىكەتكە كىرىشتىم. يېڭىدىن ئەسكەر ئېلىش لازىم بولغاندا لىقتىن، بىرەر ھەپتىدە 200 دىن ئارتۇق ئادەمنى تىزىملىدۇق، ئۇلارنىڭ كۆپى قەشقەرلىق، تەبىئىي، ئاتۇشلۇقمۇ ئاز ئەمەس ئىدى. سۇدەرۋازىسىدىكى خەنزۇ ئوتتۇرا مەكتىپىنى پۈتكۈزگەن قىلدۇق، بىر قىسىم قورال بار ئىدى، ئەسكەرلەرنى شۇنىڭ بىلەن قوراللىنىدۇق ۋە ئاز - تولا تەييارلىق قىلدۇق. بىركۈنى ھەرەم - باغقا ۋە ئايرودرومغا ھۇجۇم قىلىش قارار قىلىندى. بۇ قارارنى ئىجرا قىلىش بۇيرۇقىدا مېنىڭ "پولكىم" نى يېڭى ھايات مەھەللىسىگە بېرىپ باشقا قىسىملارغا ياردەملىشىپ ھۇجۇمغا قاتنىشىش كۆرسىتىدۇ. ئاخشامدا تېخى يېڭىدىن تىزىملىنىپ ئانچە تەربىيە كۆرمىگەن

ئەسكەرلەرنى ئېلىپ، يېڭى ھايات مەھەللىسىگە باردۇق، كېچىچە ئورۇن ئىگەللىدۇق، تەييارلىق قىلدۇق، تاڭ ئېتىشقا ئاز قالغاندا ئومۇمىي ھۇجۇم باشلاندى. بىز باشقا بىر قىسىمنىڭ جەڭچىلىرى بىلەن لياڭشاڭ بۇتخانىسىنى ئېلىش ئۈچۈن ھۇجۇمنى باشلىدۇق. ئۇ يىلى قار قېلىن يېغىپ، قاتتىق سوغۇق بولغانىدى، ھۇجۇم قىلىپ بۇتخانىغا يېقىن بارغاندا دۈشمەن پىلىموتى بىزنى يېقىن كەلتۈر-مدى. تاڭ ئېتىپ قالدى، قارنى كولاپ يوشۇرۇنۇپ ياتتۇق. قانچە قىلىقامۇ ئالدىغا ماڭالىدۇق. تاكى چۈشتىن كېيىن سائەت ئۈچلەر-گىچە باش كۆتۈرەلمەي قارنىڭ ئىچىدە يېتىشقا توغرا كەلدى. كېيىن يېڭى ھايات مەھەللىسىنىڭ يۇقىرى تەرىپىدىن كەلگەن قىسىملار بىلەن بىرلىشىپ بۇتخانىغا ھۇجۇم قىلدۇق.

بۇتخانا ئېلىندى. شۇ كۈنكى ھۇجۇمدا قوراللىق جەڭچىلەردىن باشقا قولغا نېمە چىقسا شۇنى ئېلىپ جەڭگە قاتناشقان پۇقرالارمۇ ناھايىتى جىق ئىدى. خەلقنىڭ گومىنداڭ قالدۇق كۈچلىرىنى يوقىتىش ئۈچۈن بولغان كۈرەش ئىرادىسى پەۋقۇلئاددە قىزغىن ئىدى. جەڭ، ”ھۇررا“ ئاۋازلىرى، ”ئامىن-ئامىن“ دېگەن خەلقنىڭ ھۇگا-سۈرەنلىرى ئاستىدا ناھايىتى ھەيۋەتلىك بولدى. ئۇ كۈنى قاردا ئۇزاق يېتىپ، خېلى جىقلىمىزغا سوغۇق تەگكەنىدى، ماڭمۇ سوغۇق تېگىپ قىزىتما بولۇپ، بىرنەچچە كۈن يېتىپ قالدىم. بىركۈنى ھۆكۈمەت ئىدارىسىدىن مائارىپ نازارىتىگە بېرىلدى، دېگەن تېلېفون كەپتۇ، ئىدارىگە بارسام يەنە ئېلىخانئوردىنىڭ: ”سىزنىڭ ئىدارىگە قايتىپ كېلىپ يەنە مائارىپ ئىشلىرىنى باشقۇرۇشىڭىز قارار قىلىندى” دەپ يېزىلغان بۇيرىقى تۇرۇپتۇ. كېيىن سۈرۈشتۈرسەم، مائارىپ-مەدەنىيەت ئىشلىرى ئاقساب

قالدىكەن، دەدى. شۇنداق قىلىپ، ئۈچ ۋىلايەت ئىنقىلابىنىڭ باشلاپقى ۋاقتىدا مائارىپ خىزمىتىنى تۇتۇش جەريانىدا بىرنەچچە كۈنلۈك ھەربىي كاماندېر مۇ بولغان بولدۇم.

مەدەنىيەت - مائارىپ ئىشلىرى خېلى تەرتىپكە سېلىنىپ، ئىشنىڭ يېڭىدىن باشلانغانلىقىغا قارىتا شۇ يىلنىڭ يەنى 1944 - ، 1945 - ئوقۇش يىلىنىڭ ئىككىنچى يېرىمىدا خېلى ئىشلار قىلىندى. ئىشقىلىپ، مەكتەپلەر ئېچىلدى، يېڭى پروگرامما بىلەن دەرسلەر باشلاندى، مۇئەللىملەر مەسئۇلىيەت بىلەن دەرس ئۆتۈشكە باشلىدى. مەكتەپ - لەرنىڭ ئىمتىھان نەتىجىلىرى يامان ئەمەس ئىدى. يازلىق ئىمتىھان تۈگىمگەندىن كېيىن، تەتىلدىن پايدىلىنىپ ئوقۇتقۇچىلار كۇرسىنى ئاچتۇق، شۇنىڭ بىلەن كېيىنكى ئوقۇش ئىشلىرى يەنى 1945 - ، 1946 - يىللىق ئوقۇش يىللىرىنى خېلى ئوڭۇشلۇق باشلىۋالدۇق.



ئۈچىنچى قىسىم  
ئۈچ ۋىلايەتنىڭ تولۇق ئازاد قىلىنىشى  
ۋە ئۈرۈمچىگە يۈزلىنىشى



## بىرىنچى باب ئۈچ ۋىلايەتنىڭ تولۇق ئازاد قىلىنىشى

1945 - يىلى ئىيۇندا مىللىي ئارمىيە قىسىملىرى چۆچەككە ھۇجۇم قىلىپ، دۆربىلجىن بىلەن شىخو يولىنى ئۈزۈپ تاشلىدى ۋە دۆر-بىلجىن بىلەن بۇرچىن تاشيولىنى بۇزۇپ تاشلاپ، گومىنداڭ ئەسكەرلىرىگە ياردەمگە كەلگەن قوشۇنلارنى پۈتۈنلەي يوقىتىپ، دۆربىلجىننى ئىشغال قىلدى.

مۇشۇ ئىش ئۈچۈن جىددىي تەييارلىق كېتىۋاتقاندا تارباغاتاي، ئالتاي ۋىلايەتلىرىگە بارىدىغان ھەربىي قىسىم بىلەن بىرگە بىر ھۆكۈمەت ھەيئىتىمۇ بىللە بېرىش قارار قىلىنغانىدى. بۇ ھۆكۈمەت ھەيئىتىنىڭ باشلىقلىقىغا ئالىي سوتنىڭ باشلىقى مەھمەتجان مەخسۇم دېگەن كىشى تەيىنلەنگەن، مەن بۇ ھەيئەتنىڭ باش كاتىپى ئىدىم. بىز ھەربىي قىسىملارنىڭ ئارقىسىدىن مېڭىپ بورتالاغا باردۇق، بورتالادا بىر ھەپتە تۇرۇپ قىلىشقا تېگىشلىك ئىشلىرىمىز ئۈستىدە تەييارلىق قىلدۇق. بىزنىڭ ۋەزىپىمىز ھەربىي قىسىملار شەھەرلەرنى ئىشغال قىلغاندىن كېيىن، دەرھال شەھەرنى تاپشۇرۇۋېلىپ ئىنقىلابىي ھۆكۈمەتنىڭ سىياسەتلىرىنى تەشۋىق قىلىش، ۋاقىتلىق ھاكىمىيەت ئاپپاراتلىرىنى قۇرۇش، جەمئىيەت تەرتىپىنى رەتكە سېلىش، دۈشمەندىن قولغا چۈشكەن نەرسىلەرنى تاپشۇرۇۋېلىپ تىزىملاش ۋە ئۇنى بىر تەرەپ قىلىش ئىدى.

بىزنىڭ بورتالادا تۇرۇپ ئىشلىگەن تەبىئىيلىقىمىز، يۇقىرىقى  
ۋەزىپىمىزنى ئورۇنلاشنىڭ كۆلگۈپ تەدبىرلىرىنى تۈزۈش ئىدى. بىز  
تەشۋىقات تېزىلىرىنى تەبىئىيلىدۇق. مۇھىمى ۋىلايەتلىك ۋە ناھىيە-  
لىك ھۆكۈمەت ئاپپاراتلىرىنىڭ تەشكىللىنىش قائىدىسىنى ئىشلەپ  
پۈتتۈردۇق. شۇنىڭدىن كېيىن تارباغاتايغا قاراپ يولغا چىقتۇق.  
قىسىملار ئالدىمىزدا ئىدى، بىز ئۇلارنىڭ كەينىدىن بىر - ئىككى كۈن  
يول مېڭىپ، كىرەي ناھىيىسىگە قاراشلىق ساز دېگەن بىر يايلاۋدا بىر -  
ئىككى كۈن توختىدۇق. بۇ ياققا بىزدىن ئىلگىرى توختى ئەلىموۋ  
باشلىق بىر پارتىزان قىسمى ئەۋەتىلگەنىدى. ئۇلار تارباغاتايدىن  
شىخوغا بارىدىغان تاغ ئارىسىدىكى ياماتۇ دېگەن يەرنى ئېلىپ، خېلى  
ئوبدان ئۇتۇق قازىنىپتۇ، بىرمۇنچە دۈشمەن ئەسكەرلىرىنى يوقە -  
تېپتۇ، خېلى جىق قورال - ياراغ ئولجا ئاپتۇ، چۆچەك بىلەن شىخو  
ئارىسىدىكى يولنى ئۈزۈپتۇ. بۇ يەردە بىرنەچچە كۈن تۇرۇپ  
تەبىئىيلىقىمىزنى پۈتتۈرۈۋالغاندىن كېيىن، چۆچەككە قاراپ ماڭ -  
دۇق. ئەلىموۋ پارتىزانلىرى تاغ ئارىلاپ دۆربىلچىگە قاراپ  
ئىلگىرىلىدى. بىز دۆربىلچىگە يېقىن كورتى دېگەن يەرگە بارغاندا  
ھەربىيلەر تۇرغان بىر يەرگە كېلىپ چۈشتۇق، بىر ئۆيگە كىرسەك  
گېنېرال پالىنوۋ (سوۋېت مەسلىھەتچىسى) ئۆزىنىڭ بىرقانچە  
ئوفتسېرلىرى بىلەن تاماق يەپ ئولتۇرغانىكەن. ئۇ بىزنى ناھايىتى  
خۇشال قارشى ئالدى. بىر كىچىك جوزىنى ئايلاندۇرۇپ تۆت  
يەشىك قويۇلغانىكەن، جوزىدا تاماق ۋە ھاراق - شارابىلار  
تۇرۇپتۇ. ئۇ بىزگە يەشىكلەرنى كۆرسىتىپ: "قېنى ئولتۇرۇڭلار، مانا  
بۇ بەك ئېسىل ئورۇندۇقلار" دېدى. قارىساق بۇ تۆت يەشىكتە ئاتۇن  
بار ئىكەن. ئەسلى گومىنداڭچىلار ئالتايدىكى ھەربىيلەرنىڭ ھەم

مەمۇرىيلارنىڭ بالا-چاقىلىرىنى ۋە مۇھىم ھۆججەتلەرنى، شۇنىڭ بىلەن خەزىنىدىكى ئالتۇنلارنى ئېلىپ، ئون نەچچە ماشىنىغا ئولتۇرۇپ، ھەربىيلەرنىڭ قوغدىشىدا ئۈرۈمچىگە قاراپ يولغا چىققانىكەن. بىزنىڭ قىسىملىرىمىز دۆربىلجىنىگە يېقىن بارغاندا بۇلارنى قولغا چۈشۈرۈپتۇ. پالينوۋ دېگەندەك، راستتىنلا بىز ئېسىل ئورۇندۇقلارغا يەنى ئاتۇن قاچىلانغان يەشكىلەرگە ئولتۇرۇپ تاماقلاندۇق، ھاراق ئىچتۇق، دەم ئالدۇق.

ئەتىسى ئەتىگەندە دۆربىلجىنىگە قاراپ ماڭدۇق. بىز بارساق بىزنىڭ قىسىملىرىمىز دۆربىلجىنىڭ بېرىسىدىكى ئېمىل دەرياسىنىڭ بۇ ياقىدا كۆرۈكنىڭ ئىككى تەرىپىگە ئورۇنلىشىپ ئۇرۇش قىلىۋاتقانىكەن. دۈشمەن ئەسكەرلىرى دەريانىڭ ئۇ قېتىدا قارشىلىق كۆرسىتىۋېتىپتۇ. ئەتىگەندە باشلانغان ئۇرۇش چۈشتىن كېيىن سائەت ئۈچلەرگىچە داۋام قىلدى. كېيىن بىزنىڭ قىسىملىرىمىز دەريانىڭ يۇقىرى-تۆۋەن تەرەپلىرىدىن ئۆتۈپ، دۈشمەننىڭ ئىككى يېنىدىن زەربە بەرگەندىن كېيىن، دۈشمەن مەغلۇپ بولدى. قاچىدىغىنى چۆچەككە قېچىپ كەتتى، ئۈلگۈرەلىمگەنلىرى تەسلىم بولدى.

دۆربىلجىنى ئالدۇق، كەچقۇرۇن بىزنىڭ قوشۇنىمىز چۆچەككە قاراپ يۈرۈپ كەتتى. بىز ناھىيىنى تىنچلاندۇرۇش، ناھىيىلىك ھۆكۈمەتنى تەشكىل قىلىش ئىشلىرى بىلەن بولدۇق. شىيەنجاڭ (خەنزۇ) بىر قىسىم كادىرلىرى بىلەن قولغا چۈشتى. ئۇنى يەنە بىر تۇڭگان، بىر قازاق ئاقساقالغا قوشۇپ، تەسلىم بولۇشلىرىنى تەلەپ قىلىپ چۆچەكتىكى دۈشمەنلەرگە ۋەكىل قىلىپ ئەۋەتتۇق. ئەتىسى چۈشتىن كېيىن بىزنىڭ قىسىملىرىمىزنىڭ شەھەرنى ئىگەللىگەنلىكىنى ئاڭلاپ، بىز شەھەرگە قاراپ ماڭدۇق. شۇنداق قىلىپ، 1945-يىلى 31-

ئىيۇل كۈنى چۆچەك شەھىرى ئازاد قىلىندى. ئۇ يەردىكى دۈشمەن ئەسكەرلىرى ۋە گومىنداڭنىڭ باشقا ئەمەلدارلىرىدىن بولۇپ 2000 دىن ئارتۇق ئادەم سوۋېتكە قېچىپ كېتىپتۇ، شۇڭا چۆچەك سوقۇش بولمايلا ئېلىندى. ئەمدى بىز بىر تەرەپتىن چۆچەكنى تىنچلاندۇرۇش ۋە ھاكىمىيەت قۇرۇش ئىشىغا كىرىشتۈق، يەنە بىر تەرەپتىن ئالتايغا يۈرۈش قىلىش تەييارلىقنى قىلدۇق.

بىزنىڭ ھەربىي قىسىملىرىمىز بىزدىن ئىلگىرىرەك يۈرۈپ كەتتى. بىز چۆچەككە بېرىپ ئىككى كۈندىن كېيىن سوۋېتتىن مەنسۇر ئەپەندى ۋە ھاجىيوۋلار كەلدى. بىز بىر ياقىتىن جەمئىيەت تەرتىپىنى ئەسلىگە كەلتۈرۈش، يەنە بىر ياقىتىن ۋالىي مەھكىمىسىنى ۋە باشقا مەمۇرىي ئورۇنلارنى تەشكىل قىلىشقا، گېزىتخانىنى ئىشقا سېلىش، تەشۋىقات ئىشلىرىنى ئېلىپ بېرىشقا كىرىشتۈق. تارباغاتاينىڭ مەشھۇر چارۋىدار مۇتۋەرلىرىدىن باشۋاى دېگەن ئادەم ۋالىي بولدى، مەنسۇر ئەپەندى مۇئاۋىن ۋالىي بولدى. ھاجىيوۋ باش كاتىپ بولدى. بىز نەچچە كۈنلۈك ئىش ناھايىتى ئالدىراش بولدى. ئىشلار بىر ئاز تەرتىپكە چۈشكەندىن كېيىن. بىز چوڭ مەجلىس ئاچتۇق، بۇ يەردە ئۈچ ۋىلايەت ئىنقىلابىنىڭ ئاساسىي مەقسەتلىرى، مۇندىن كېيىنكى ۋەزىپە، ھەربىر ئىدارە، ئورگانلارنىڭ نۆۋەتتىكى ۋەزىپىلىرى، تارباغاتاي ۋىلايىتىدىكى، چۆچەك شەھىرىدىكى خەلق ئاممىسى ۋە ئىشچى - خىزمەتچىلەرنىڭ ۋەزىپىلىرى سۆزلەندى. مەجلىستە بىزنىڭ مەركىزىي ھۆكۈمەت ۋەكىللەر ئۆمىكىنىڭ باشلىغى مەھمەتجان مەخسۇم سۆز قىلدى. كېيىن مەنسۇر ئەپەندى سۆز قىلدى، مەنمۇ سۆز قىلدىم. مەجلىسنىڭ ئاخىرىدا بىرقانچە زىيالىي ئاياللارنىڭ تەشەببۇسى بىلەن مەللىي ئارمىيىگە ياردەم قىلىش

باشلاندى. بىرمۇنچە ئايالار ئاشۇ مەيداندىلا ئۆزلىرىنىڭ ئۈزۈك، بىلەزۈك، زىرە، ھالقىلىرىنى تەقدىم قىلدى، بىرمۇنچە قىز-يىگىتلەر ئۆزلىرىنى مىللىي ئارمىيىگە تەقدىم قىلىدىغانلىقىنى بىلدۈرۈپ، ئەسكەرلىككە يېزىلدى. كېيىن بايلار، چارۋىدارلار، قىلىدىغان ياردىمىنىڭ سانلىرىنى ئېيتىپ تىزىملاشقۇزدى. ياردەم بېرىلگەن پۇل، مال نەرسە سانى ئاز بولمىدى. بۈگۈنكى مەجلىس ئومۇمەن ياخشى ئۆتتى. شۇ كۈندىن تارتىپ چۆچەك شەھىرى بويىچە تېخىمۇ ياخشى، يېڭى، كۆرەشچان ھايات باشلاندى.

بۇ كۈنلەردە مېنىڭ قىلغان ئىشىم ئۆمەككە، ۋالىي مەھكىمىسىگە ياردەملىشىشتىن باشقا، گېزىتنى چىڭ تۇتۇپ، تەشۋىقات ئىشلىرىنى باشقۇرۇشتىن ئىبارەت بولدى. چۆچەك ئەسلىدە مەدەنىيەت سەۋىيىسى بىرقەدەر يۇقىرى، زىيالىيلار سانى چىق، ئىلگىرى گومىنداڭ ۋاقتىدا يوشۇرۇن ئىنقىلابىي تەشۋىقاتلار ئېلىپ بېرىلغان بىر جاي بولغىنى ئۈچۈن، كادىرلار ۋە ئامما ئاسانلا تەشكىللىنىپ، تېز ھەرىكەتكە كېلىپ كەتتى. ئىشلار بىز ئويلىغاندىنمۇ ياخشىراق، تېزىرەك يۈرۈشۈپ كەتتى.

چۆچەكنىڭ ئىشلىرى تەرتىپكە سېلىنىپ قالغاندىن كېيىن (چۆچەك ئازاد بولۇپ، بىر-ئىككى ھەپتىدىن كېيىن بولسا كېرەك.) ئېلىخاننۆرە چۆچەككە كەلدى. ئۇنىڭ بىلەن بىللە ئەخمەتجان قاسىمى، سوۋېتلىك مەسلىھەتچى مۇخسىن ۋە باشقىلارمۇ بار ئىدى. بىز كادىرلار ۋە بىر قىسىم ئوقۇغۇچىلار ھەم يۇرت مۆتىۋەرلىرىنى قارشى ئېلىشقا ئۇيۇشتۇردۇق.

ئېلىخاننۆرە بىرنەچچە كۈن تۇرغاندىن كېيىن يوليورۇقلىرىنى بېرىپ غۇلجىغا قايتىپ كەتتى. بىز ئەخمەتجان قاسىمى، مۇخسىن،

مەنسۇر ئەپەندى ۋە باشقىلار بىلەن ئالتايغا يۈرۈش قىلىش، ئالتايىنى ئازاد قىلىشنىڭ كۈنكۈرەت ئىشلىرى ئۈستىدە مەسلىھەت قىلىشتۇق. چۆچەكنىڭ ئىشلىرى بىرەر قۇر رەتكە چۈشۈپ يولغا سېلىنغاندىن كېيىن، تەييارلىقلارنى تۈگىتىپ ئالتايغا قاراپ يولغا چىقتۇق. ھەربىي قىسىملىرىمىز بۇ چاغدا خېلى ئىلگىرى كېتىپ قالغانىدى. ئۇلار بىرىنچى قەدەمدە قوبۇقسارنى ئېلىپ، ئاندىن كېيىن بۇرچىنغا ھۇجۇم قىلماقچى ئىدى. بىز جەڭنىڭ نەتىجىسى ئاشۇ پىلان بويىچە تايانغانلىقىغا ئىشەنمەستۇق. شۇڭا تېز يېتىشىۋېلىش ئۈچۈن ئالدىراپ ماشىنا بىلەن يولغا چىقتۇق. يول ناچار، كاتاڭ، سۇسىز چۆللەردىن ئۆتەتتى. شۇڭا سەپىرىمىز ئانچە ئوڭاي بولمىدى. قوبۇقسارغا بىرەر يۈز كىلومېتر قالغاندا، بىر چۆل ئوتتۇرىسىدا شوپۇرىمىز قاتتىق ئاغرىپ قېلىپ ماشىنىنى ھەيدەپلەپ قالىدى. بىر ماشىنىدىكى 20 نەچچە ئادەم سۇسىز (ئالغان تامىقىمىزمۇ ئاز ئىدى) بىر كۈن ياتتۇق. ھەممەيلى بىر - بىرىمىزدىن سۈرۈشتۈرسەكمۇ، شۇنچە ئادەم ئىچىدە ماشىنا ھەيدەشنى بىلىدىغان بىرمۇ ئادەم چىقمايدى. بۇ ناھايىتى ئەلەم قىلاتتى. شۇ يەردە مەن قەتئىي نىيەتكە كېلىپ، ماشىنا ھەيدەشنى ئۆگىنىۋالسام زادى بولمايدىكەن، دەپ ئىرادە باغلىغانىدىم (دېگىنىمدەك، كېيىنرەك ماشىنا ھەيدەشنى ئۆگىنىۋالدىم).

ئەتىسى كەينى تەرىپىمىزدىن بىر ماشىنا يېتىپ كەلدى. ئۇ ماشىنا بىزنىڭ ماشىنىمىزنى كەينىگە چېتىپ قوبۇقسارغا ئېلىپ ماڭدى. بىزنىڭ ھەربىي قىسىملىرىمىز قوبۇقسار شەھىرىنىڭ بېرىسىدىرەك بىر تاغنىڭ يانباغرىدا گومىنداڭ قوشۇنلىرى بىلەن ئۇرۇش قىلىۋېتىپتۇ. بىز بېرىشنىڭ ئالدىدا ئىككى تەرەپ بىر كۈن ئۇرۇش



قىلىغانىكەن، بىز بارغاندىن كېيىن، چۈشتىن ئىلگىرى سەل پەسەيگەن ھۇجۇم، چۈشتىن كېيىن يەنە ئەۋجىگە كۆتۈرۈلدى. قوبۇقساردا گومىنداڭنىڭ بىر پوڭ ئەسكىرى جايلاشقان بولۇپ، ئۇلارنىڭ قوراللىرى خىل، جەڭگىۋارلىقى خېلى يۇقىرى ئىكەن. گومىنداڭ ئەكسىيەتچىلىرى تارباغاتاي بىلەن ئالتاي يولىنىڭ قاتناش راۋانلىقىغا كاپالەتلىك قىلىش ئۈچۈن بۇ مۇھىم ئىستراتېگىيىلىك ئۆتكەلگە خىل قوشۇننى جايلاشتۇرغانىكەن.

كېيىن بىزنىڭ قولىمىزغا گومىنداڭچىلارنىڭ ئۈرۈمچىدىن ئەۋەتكەن بىر تېلېگراممىسى چۈشتى. ئۇنىڭدا: "سەلەر ئالتاي، قوبۇقسار، چۆچەك بىر داڭقاننىڭ ئۈچ پۇتى. بۇ ئۈچ پۇتنىڭ قايسىسى بىرى سۇنۇپ كەتسە داڭقان تىك تۇرالمايدۇ" دەپ يېزىلغانىدى. بىزنىڭ ھەربىي قىسىملىرىمىز بۇ داڭقاننىڭ چۆچەكتىن ئىبارەت بىر پۇتنى ئاللىقاچان سۇندۇرۇۋەتكەنىدى. ئەمدى قوبۇقسار بىلەن ئالتايدىن ئىبارەت ئىككى پۇتنى قالغان بۇ داڭقان يېرىم قىيسىيىپ ياتاتتى. قوبۇقساردىكى دۈشمەننىڭ ئۆلە - تىرىلىشىگە قارىماي جان تىكىپ ئۇرۇش قىلىشىنىڭ سەۋەبىمۇ ئايدىڭلىشىپ قالغانىدى.

قىسىملىرىمىز ئۈچۈن شەھەرنى ئىشغال قىلىش ئاسانغا چۈشمىدى. شەھەرنىڭ ئەتراپى غىلاڭ تۈزلەڭ بولغانلىقتىن ئۇدۇلدىن بۆسۈپ كىرىش قىيىن ئىدى. بىز بىر پىدائىيىلەر قىسىمى تەشكىللەپ، ئۇلارنىڭ باشلامچىلىقىدا بىر قېتىم ھۇجۇم قىلدۇق. لېكىن ئۆلۈش - يارىلىنىش كۆپ بولۇپ كېتىپ، ھۇجۇمچىلارنى قايتۇرۇۋېلىشقا توغرا كەلدى. بىز ئەمدى كېچىلىك قاراڭغۇدىن پايدىلىنىپ ھۇجۇم قىلماقچى بولدۇق - دە، قىسىملارنى كەچتۈرۈنمىچە تەييارلىق قىلىشقا ئورۇنلاشتۇردۇق.

قاراڭغۇ چۈشكەندىن كېيىن شەھەرگە ھۇجۇم باشلاندى، بىرقانچە سائەتلىك شىددەتلىك ھۇجۇم بىلەن شەھەر قولغا ئېلىندى، گومىنداڭ ئەسكەرلىرىنىڭ بىر قىسمى قېچىپ چىقىپ يولدا قولغا چۈشتى، بىر قىسمى شەھەردە تەسلىم بولدى، شۇنىڭ بىلەن قوبۇقساردىكى ئۇرۇش غالىبىيەت بىلەن تامام بولدى.

قوبۇقسار شەھىرىدە تۇرۇشقا بولمايتتى، ئىسسىق، يازنىڭ كۈنى ئادەم ئۆلۈكى، ئات - ئۇلاغلارنىڭ ئۆلۈكى سېسىپ، شەھەر ناھايىتى پاسكىنچىلىققا پېتىپ كېتىپتۇ، قولغا چۈشكەن دۈشمەن قىسىملىرىنى بىر تەرەپ قىلغاندىن كېيىن، بىزنىڭ ھەربىي قىسىملىرىمىز ئىلگىرى يۈرۈپ كەتتى، بىز شەھەردىن چىقىپ، قوبۇقسارنىڭ ساۋۇر تېغىنىڭ ئېتىكىگە بېرىپ شۇ يەرگە ئورۇنلاشتۇق ۋە ئاندىن ناھىيىلىك ھۆكۈمەتنى قۇرۇش قاتارلىق باشقا ئىشلار بىلەن ئىككى - ئۈچ كۈن تۇردۇق. بۇ ۋاقىتتا ئۈرۈمچىدىن گومىنداڭ ئايروپىلانلىرى كېلىپ، بىزنى ئوققا تۇتۇپ، ئامانلىق بەرمىدى. بۇ چىغىلىق، تۈپتۈز يەر بولغاچقا، چىغلارنىڭ ئارىسىغا ھۆكۈپ تۇرۇپ ئايروپىلانغا ئوق ئاتتۇق، ئايروپىلانلار پىلموتقا تۇتۇپ قول بومبىلىرىنى تاشلاپ ئايلىنىپ كېتەتتى، بىز بىلەن بىللە قالغان ھەربىيلەردىن بىرئاز چىقىمۇ بولدى.

قوبۇقساردىن يۆتكىلىپ، بىز ئاۋۋال جىسەنەيگە باردۇق، جىسەنەي ئاللىقاچان ئازاد بولغان، ئۈچ ۋىلايەت ئىنقىلابىدىن بۇرۇن جىسەنەي ناھىيىسىنىڭ چېگرىسىنىڭ ئۇ تەرىپىدە ئالتاي ئازادلىق ئىنقىلابىي تەشكىلاتى ھەرىكەت قىلاتتى، بۇ تەشكىلاتنى موللا ئىسلام شاڭزۇڭ دېگەن بىر ئادەم باشقۇراتتى. شۇ تەشكىلات نامىدىن، گاھىدا ئاشۇ موللا ئىسلام شاڭزۇڭ نامىدىن تەشۋىقات ۋاراقلىرىمۇ تارقىتىلاتتى.

بىزنىڭ قىسىملىرىمىز ئالتايغا قاراپ ماڭغاندىن كېيىن، ئۇلارنىڭ پارتىزان قىسىملىرى جىمىنەينى ئاسانلا قولغا ئالغانلىقتىن، شەھەرگە كىرىپلا ناھىيىلىك ھۆكۈمەت قۇرۇلۇشى ۋە باشقا جەمئىيەتنى تىنچلاندۇرۇش ئىشلىرى بىلەن بولدۇق.

جىمىنەي بىلەن بۇرچىننىڭ ئارىسىدا خادىۋاڭنىڭ يايلاۋىسى دەپ ئاتالغان بىر جاي بار ئىدى. بۇ ساۋۇر تېغىنىڭ ئۇ تەرىپى بولۇپ، ياخشى يايلاۋ ئىكەن. شۇ يەردە بىرنەچچە كۈن تۇردۇق، ئاساسىي ۋەزىپىمىز، چارۋىدارلاردىن مىللىي ئارمىيىگە ياردەم توپلاش ئىدى. رامزان زالىڭ (زالىڭ دېگەن ئۆكرىداي دېگەن مەنىدە ئىكەن) دېگەن بىر ئادەمنىڭ ئۆيىدە تۇردۇق. خەلق بىزنى ياخشى كۈتتى، ئويۇن-تاماشىلارنى ئۆتكۈزۈپ بەردى، خېلى جىق مال ياردەم قىلدى.

ئاندىن بىز بۇرچىنغا يۈرۈپ، ئېرتىش دەرياسىنىڭ جەنۇب تەرىپىدىكى بىر تاغنىڭ باغرىغا چۈشتۇق. بىزنىڭ ھەربىي قىسىملارنىڭ شتابى شۇ يەرسىكى بىر سايىنىڭ ئىچىدە ئىكەن، بىز بۇ يەردە ئالتاي پارتىزانلىرىنى كۈتمەكچى ھەم بۇرچىنغا ھۇجۇم قىلماقچى ئىدۇق. بىزدىن ئىلگىرى قىسىملار بىرنەچچە قېتىم ھۇجۇم قىلىپ ئېرتىش دەرياسىدىن ئۆتەلمەپتۇ، بىز بارغان كۈنى كەچلىكى بۇرچىندىكى دۈشمەنلەر دەريادىن ئۆتۈپ، بىزگە ھۇجۇم قىلىپ كەلدى، لېكىن دەرھال زەربە بېرىپ چېكىندۈردۇق، ئەتىسى بىز ھۇجۇم باشلاپ دەريانىڭ يۇقىرى-تۆۋەندىن بىر ئىلاجى قىلىپ ئۆتۈۋالدىق، شۇنىڭ بىلەن ئىككى ياندىن ھۇجۇم قىلىش ھەم ئالدىدىن مىنمىوت ئېتىش چارىلىرى بىلەن ھۇجۇم قىلىپ، كېيىن دەرياغا سال (بۇ سالنى دۈشمەن قىسىملىرى ئۇ ياققا تارتىۋالغانىكەن)

سېلىندى. شۇنىڭ بىلەن ئەسكەرلىرىمىز دەريادىن ئۆتۈپ، يېرىم كۈنلۈك قاتتىق ئېلىشىشتىن كېيىن بۇرچىن قولغا ئېلىندى. شەھەر قولغا ئېلىنىشتىن ئىلگىرى گومىنداڭ ھەربىيلىرى قېچىپ كەتكەنلىكى، ئازغىنا ئادەم قولغا چۈشتى.

شۇنىڭدىن كېيىن قىسىملىرىمىز سارسۇمبىگە قاراپ ماڭدى. بىز شەھەرنى تەرتىپكە سېلىش، ناھىيىلىك ھۆكۈمەتنى قۇرۇش قاتارلىق ئادەتتىكىچە باشقا ئىشلار بىلەن شۇغۇللاندىق. ئىككى كۈندىن كېيىن بىزمۇ سارسۇمبىگە قاراپ ماڭدۇق،

بىز يېرىم يولغا بارغاندا سارسۇمبىدىن خەۋەرچى كېلىپ، ئالتايدىكى دۈشمەن ئەسكەرلىرىنىڭ شەھەرنى تاشلاپ تاشقى مۇڭغۇلىيە تەرەپكە قاراپ قاچقانلىقىنى ئېيتتى. بىز ئالدىراپ ماڭدۇق. بىراق سارسۇمبىگە يېقىن چىمىرچېك دېگەن يەرگە بارغاندا ماشىنىمىزنىڭ بېنزىنى تۈگەپ كەتتى. كىشىلەردىن ئات سوراپ ئېلىپ بىر بۆلۈكىمىز ئاتلىق، بەزىلىرىمىز پىيادە ئالتاي شەھىرىگە قاراپ ماڭدۇق، 30 كىلومېتىردىن ئارتۇقراق يولنى خېلى قىيىندا بېسىپ، ئەتىسى سەھەردە شەھەرگە كىردۇق، سارسۇمبە پۈتۈنلەي ئازاد بولۇپ بولغان، بىزنىڭ ھەربىي قىسىملىرىمىز قاچقان دۈشمەننىڭ كەينىدىن قوغلاپ كېتىپتۇ. بىز شەھەرنى تاپشۇرۇۋېلىپ، خىزمەتكە كىرىشتۇق. دۈشمەن قىسىملىرى تاشقى مۇڭغۇلىيە چېگرىسىغا يېقىن بارغاندا ئالتاي پارتىزانلىرىدىن بىر قىسمى ئۇلارنىڭ ئالدىنى توسۇپ تۇتقۇزمەپتۇ. بۇ پارتىزانلارنىڭ باشلىقلىرى ئىچىدە ئابدۇرۇسۇل دېگەن بىر باتۇر بار ئىكەن (كېيىن بۇ ئادەم بىلەن كۆرۈشتۈق، ئاق ساقال، لېكىن سالامەتلىكى ياخشى، ئېگىز بويلىق، قىياپىتىدىنمۇ باتۇرلۇق چىقىپ تۇرغان بىر ئادەم ئىكەن)، ئۇ كۆپ

غەيرەت كۆرسىتىپتۇ. پارتىزانلار 200 دەك ئادەمكەن، دۇشمەن 2000 دىن ئارتۇق بولسىمۇ، قورقۇپ كەتكەنلىكتىن پارتىزانلار تاغ چوققىلىرىغا چىقىۋېلىپ ئۆزلىرىنى چىق كۆرسىتىپ پەم ئىشلەتكەن. لىكتىن دۇشمەننى سايغا سولاپ تەسلىم بولۇشقا مەجبۇر قىلىپتۇ. ئارقىدىن سارسۇمبە تەرەپتىن بىزنىڭ ئەسكەرلىرىمىز بارغاندىن كېيىن دۇشمەن ئىلاجى يوق تەسلىم بوپتۇ، دۇشمەن ۋالىيسى قوشۇمچە ئالتاي ھەربىي قىسىملىرىنىڭ قوماندانى يەنە باشقا ھەربىي، مەمۇرىي ئەمەلدارلارنىڭ ھەممىسى قولغا ئېلىنىپ، ئەسكەر-لىرى بىلەن قوشۇپ سارسۇمبەگە كەلتۈرۈلدى. كېيىن ئۇلارنى غۇلجىغا ماڭغۇزدۇق.

شەھەر ئېلىنغاندىن كېيىن بىز ھۆكۈمەت ئورگانلىرىنى قۇرۇشقا كىرىشتۇق. ئالتاي ۋالىي مەھكىمىسىنىڭ ۋالىيلىقىغا ئوسمان، مۇئاۋىن-لىقىغا دەلىلقان ۋە باشقا ئىدارىلەرگە مەسئۇل كادىرلار تەيىنلەندى. ئالتاينى ئېلىپ بىرنەچچە كۈندىن كېيىن ئېلىخاننۆرە ئالتاينغا يېتىپ كەلدى. يەنە ئەخمەتجان قاسىمى، مۇخسىن ۋە بىرنەچچە كىشى بىللە كەلدى. بىرقانچە كۈن بۇ يەردە تۇرغاندىن كېيىن بىز بىللە غۇلجىغا قايتىدىغان بولدۇق، ئېلىخاننۆرە، ئەخمەتجان قاسىمى ۋە باشقىلار غۇلجىغا ماڭدى، مەن چۆچەككە باردىم. چۆچەكتە قىلىدىغان بىرمۇنچە ئىشلار بار ئىدى، ئاندىن باشقا، ئېلىخان-نۆرەلەر ئالتاينغا كېلىشتە ئايىمىنى بىللە ئېلىپ كېلىپ، چۆچەككە ئەۋەتىۋېتىپ ئۆتۈپ كەتكەنكەن، چۆچەككە بېرىپ بىرنەچچە كۈن تۇردۇم، خىزمەتلەرنى بىرقۇر تەكشۈردۇق، ئۇلاردا يىغىلىپ قالغان بىرمۇنچە مەسىلىلەر بار ئىكەن، ئۇلارنى ياردەملىشىپ بىر تەرەپ قىلدۇق، شۇنىڭدىن كېيىن غۇلجىغا قايتتۇق.

شۇنداق قىلىپ 1945- يىلىنىڭ 8- ئېيىغا كەلگەندە ئۈچ ۋىلايەت تامامەن ئازاد بولدى، ئۈچ ۋىلايەت ئىنقىلابىي ھۆكۈمىتىنىڭ ھەر جەھەتتىكى ھازىرقى ياخشى تەييارلىنىپ بولغاندىن كېيىن ھەربىي كۈچنى مەركەزلەشتۈرۈپ، ئۈرۈمچىگە قاراپ يۈرۈش باشلاندى، چۆچەك ئېلىنغاندىن كېيىن شىخو ئېلىندى، شىخودا تەييارلىق قىلغاندىن كېيىن يەنسەخەي، ئالاۋىسونلار قولغا ئېلىنىپ، بىزنىڭ ھەربىي قىسىملىرىمىز ماناس دەرياسىغا يېتىپ باردى. ماناس دەريا- سىنى ئالدىنقى سەپ قىلىپ، شۇ يەردە ئۈرۈمچىگە ھۇجۇم قىلىشقا چوڭ تەييارلىق قىلىنىپ تۇرغان مەزگىلدە ئۇرۇشنى توختىتىپ، بىتىم توغرىسىدا سۆھبەت ئۆتكۈزۈش پىكرى ئوتتۇرىغا قويۇلدى.

## ئىككىنچى باب

### ياشلار تەشكىلاتى ۋە خەلق ئىنقىلابىي پارتىيىسى

1945 - يىلىنىڭ ئوتتۇرىلىرىغا كەلگەندە، ئۈچ ۋىلايەت ئىنقىلابىي قوشۇنىنىڭ ئىچىدە ئىلغار ئىنقىلابىي زىيالىيلار قوشۇنى شەكىللىنىپ چىقتى. ئۇلار ئۆز ئۈستىگە تېخىمۇ ئېغىر يۈك ئارتىلغانلىقىنى ھېس قىلدى. بۇنىڭ ئۈچۈن بۇ ئىلغار زىيالىيلارنىڭ ئۆز كۈچىنى تەشەكىللىشى، ئىنقىلابىي ئاڭ سەۋىيىسىنى ئۆستۈرۈشى، دۇچ كەلگەن يېڭى مەسىلىلەرنى توغرا ھەل قىلىشى لازىم بولدى.

لېكىن، ئىلغار ئىنقىلابىي زىيالىيلارنىڭ پائالىيەتلىرى باشتىنلا ئوڭۇشلۇق راۋاجلانغىنى يوق. چۈنكى، ئۈچ ۋىلايەت ئىنقىلابىنىڭ رەھبەرلىك قاتلىمى ئىچىدە ھەم جەمئىيەتتە ئۇلارنىڭ ئىنقىلابىي تەشەببۇسلىرىغا ۋە پائالىيەتلىرىگە سوغۇق مۇئامىلە قىلىدىغان كىشىلەر بار ئىدى، بۇلار يۇقىرى تەبىئىدىكى فېئودال كۈچلەر، باي-پومپىشچىلار ۋە دىنىي روھانىيلارغا ۋەكىل بولۇپ سۆزلىگۈچىلەر ئىدى. شۇنىڭ بىلەن بۇ ئىككى ئوتتۇرىدىكى غەشلىك، باتىناش، ئىختىلاپلار بېرىپ-بېرىپ جىددىي كۈرەشكە ئايلاندى.

روھانىيلار، ھۆكۈمەتنىڭ دىنىي ئىشلار نازارىتى ھەممە خىزمەت-مەلەرگە دېگۈدەك ئارىلىشاتتى. ئېلىخان تۆرىنىڭ ئۆزى بىر دىنىي ئادەم بولغاچقا، ھەممە ئىشلارغا دىنىي نۇقتىدا تۇرۇپ مۇئامىلە قىلاتتى، جىمى خىزمەتلەرگە ئاشۇ نۇقتىدىن ئارىلىشاتتى ۋە بەزى ئىلغار،

تەرەققىيات قىممىتى بار ئىشلارغا ئاڭلىق، ئاڭسىز تۈردە توسقۇنلۇق قىلاتتى.

مەن ئۈچ ۋىلايەت ئىنقىلابىي ھۆكۈمىتىنىڭ مائارىپ نازىرى ئىدىم. ئەمما، مەن غۇلاچ تاشلاپ خىزمەت قىلالمايتتىم. چۈنكى، ئىككى يېقىمدا ئىككى مەسلىھەتچى بار ئىدى. ئۇنىڭ بىرى سوۋېت ئىتتىپاقى مەسلىھەتچىسى، يەنە بىرى دىنىي مەسلىھەتچى ئىدى. شۇ سەۋەبتىن، قانداقلىكى ئىش قىلىشقا توغرا كەلسە بۇ ئىككى مەسلىھەتچىنىڭ بەرگەن پىكىرلىرىگە قۇلاق سالماي بولمايتتى. دىنىي ئىشلار نازارىتىنىڭ ھەممە ساھەلەرگە، بولۇپمۇ مەدەنىيەت، مائارىپ ئىشلىرىغا قويغان تەلپى قاتتىق، ئارىلىشىشى زىچ ئىدى. ئۇلار ھەتتا نېمە قىلماسلىققا قەدەر بەلگىلەپ بېرەتتى، دەرىسلىك پروگ-راممىلار ۋە سەنئەت مەزمۇنلىرىغا قەدەر قاتتىق ئارىلىشاتتى. بۇ، تەبىئىكى، پىكىر ئىختىلاپلىرىنى چوڭقۇرلاشتۇرۇپ باراتتى. شۇنداق قىلىپ، زىددىيەتلەر ئاۋۇغانسېرى بىر-بىرىگە يول قويمايدىغان، بۇنىڭ ئۈچۈن كۈرەش قىلىشقا توغرا كېلىدىغان ۋەزىيەت شەكىل-لەندى. ئەنە شۇنداق يېڭى كۈرەش ۋەزىيىتىگە ماسلىشىش ئۈچۈن، ئىلغار ئىنقىلابىي ياشلارنىڭ تەشكىللىنىشىگە توغرا كەلدى. بۇ ئارقىلىق ئۇلار بىر نەزەردىن ئۆز-ئۆزىنى تەربىيىلەسە، يەنە بىر نەزەردىن كۈرەشنى مۇۋاپىق ئۇسۇل-چارىلەر بىلەن ئۈزلۈكسىز ئالغا سىلجىتىش ئىمكانىيىتىنى يارىتالايتتى.

ئاشۇنداق ۋەزىيەت تەلپى بىلەن، 1945-يىلىنىڭ ئىككىنچى يېرىمىدا "ئىنقىلابچىل ياشلار تەشكىلاتى" تەشكىل قىلىندى. ياشلار تەشكىلاتىنىڭ مەركىزىي كومىتېتى قۇرۇلۇپ، ئابدۇكېرىم ئابباسوۋ رەئىسلىككە سايلاندى. ياشلار تەشكىلاتى ئۆزىنىڭ نىزامنامىسىنى ۋە



كۈرەش پىرىنسىپلىرىنى بېكىتىۋالغاندىن كېيىن پائالىيەتنى باشلىۋەتتى.

ياشلار تەشكىلاتى ئاۋۋال ئىلى ۋىلايىتىدە، كېيىن تارباغاتاي ۋە ئالتاي ئىسغال قىلىنغاندىن كېيىن ئۈچ ۋىلايەت تەۋەسىدە ناھايىتى تېزلىكتە ئاساسىي قاتلام تەشكىلاتلىرىنى قۇرۇپ كېڭەيدى، شۇنىڭ بىلەن ئۇلار زور كۈچ سەرپ قىلىپ ھەر مىللەت ياشلىرىنى تەربىيىلدى ۋە ئاكتىپ كۈرەش قىلىشقا يېتەكچىلىك قىلدى.

بۇ ھال تەبىئىيىكى، ئىجتىمائىي ئىككى ياقلىقنى پەيدا قىلماي قالمايدى، كۈرەش تېخىمۇ كەسكىنلەشتى. جەمئىيەتتىكى مۇئەسسەسىپ قالاق كۈچلەر، بولۇپمۇ روھانىي دىنىي كۈچلەر يۇقىرى تەبىئىدىكى ۋەكىللىرىگە ھەم ھۆكۈمەت ئىچىدىكى يۆلەنچۈكىلىرىگە تايىنىپ، ياشلار تەشكىلاتىنىڭ ئۇلغىيىشىغا، ئۇنىڭ پائالىيەتلىرىگە توسقۇنلۇق قىلىشقا باشلىدى. ياشلار تەشكىلاتى مىللىي ئازادلىق دېموكراتىك ھەرىكەتنى ئۇتۇقلۇق ئېلىپ بېرىش ئۈچۈن، ئىدىيە جەھەتتە ياشلارغا يېڭى دېموكراتىزىملىق ئىدىيە، يەنە بىر قەدەم ئىلگىرىلەپ سىنىپىي كۈرەش تەربىيىسى ۋە كەلگۈسى سوتسىيالىزىم ھەم كوممۇنىزىم توغرىسىدا ئاساسىي بىلىم تەربىيىسى بېرىشنىمۇ ئويلىغانىدى، ئەمما ئەمەلىيەت مۇنداق قىلىشقا يول قويمىدى.

شۇنداقتىمۇ، جىددىي كۈرەش ئىچىدە ئىلغار ياشلار كۈچى ئۈزلۈكسىز ئۇلغايىدى، ياشلار تەشكىلاتى كېڭەيدى. ھەربىر ھەرىكەتتە ئىنقىلابىي ياشلار مەركىزىي تەشكىلاتىدىن تارتىپ ناھىيىلىك تەشكىلاتقىچە تەشكىللىك ئۇيۇشۇپ ھەرىكەت ئېلىپ باردى. ياشلار تەشكىلاتىنىڭ مۇشۇنداق ئىنقىلابىي پائالىيەتلەر ئارقىلىق ئۇلغايغان كۈچى بىلەن يۇقىرى تەبىئىدىكىلەرمۇ ھېسابلىد.

شىشقا مەجبۇر بولدى. يەنى، تۇلار ياشلار تەشكىلاتىنى بىر  
سىياسىي كۈچ دەپ تونۇشقا باشلىدى. لېكىن، بۇنداق تونۇش  
بىلەنلا تۇلار ياشلار تەشكىلاتىنى ۋە ئۇنىڭ پائالىيەتلىرىنى قوللىيال-  
مايتتى، چۈنكى ياشلار تەشكىلاتىنىڭ پائالىيەتلىرىنى ئۇلارنىڭ  
سىنىپىي ماھىيىتى ۋە كۆز ئالدىدىكى مەنپەئەتسەرەسلىكى قوبۇل  
قىلمايتتى. ئۇلار ئەمدى بالدۇرقىدەك سىتېخىيلىك قارشى تۇرۇش-  
تىن پىلانلىق، تەشكىللىك قارشى تۇرۇشقا ئۆتتى، بولۇپمۇ ياشلار  
تەشكىلاتىنىڭ ھەر مىللەت ياشلىرى ئارىسىدا ۋە خەلق ئاممىسى  
ئىچىدە ئىدىيىۋى تەربىيە ئېلىپ بېرىشقا كاشلا، توسقۇنلۇق پەيدا  
قىلدى. ياشلار تەشكىلاتى گەرچە ھەر مىللەت ياشلىرىنى تەربىيەلەپ،  
تەشكىللەپ، ئۇلار ئارقىلىق پۈتكۈل خەلق ئاممىسى ئارىسىدا ئاكتىپ-  
لىق بىلەن تەشۋىقىي تەربىيە ئىشلىرىنى قانات يايدۇرۇپ، گومىنداڭ  
ئەكسىيەتچىلىرىگە قارشى سەپەرۋەرلىك خىزمىتىنى بىرقەدەر ئوڭۇش-  
لۇق ئېلىپ بارغان بولسىمۇ، لېكىن يەنە بىرقەدەر ئىلگىرىلەپ  
ئىنقىلابىي ئىدىيىنى، ماركسىزم - لېنىنىزم تەلىماتىنى ئۆگىنىش ۋە  
تەشۋىق قىلىشتا قىيىنچىلىققا ئۇچرىدى. مانا مۇشۇنداق ئەھۋال  
ئاستىدا ياشلار تەشكىلاتىنىڭ مەركىزىي كومىتېتىدىكى بىر قىسىم  
ئىلغار ياشلار تەشكىلىي مەسلىنى يېڭىباشتىن ئويلاشقا مەجبۇر  
بولدى.

1945 - يىلىنىڭ ئاخىرىدا، ئاۋۋال ئابدۇكېرىم ئابباسوۋنىڭ  
باشچىلىقىدا "ماركسىزم ئۆگىنىش گۇرۇپپىسى" مەخپىي قۇرۇلدى.  
ئۇزاق ئۆتمەيلا بۇ گۇرۇپپىنىڭ قۇرۇلغانلىقىنى بىلگەن سوۋېت  
ئىتتىپاقى مەسلىھەتچىلىرى بۇ گۇرۇپپىنى قەتئىي تارقىتىۋېتىش  
توغرىسىدا "پىكىر بەردى"، ئەمەلىيەتتە بۇيرۇق قىلدى. كېيىن

يەنە مەخپىي "پەلسەپە ئۆگىنىش گۇرۇپپىسى" قۇرۇلدى. بۇنىمۇ ئۇلار بىلىپ قېلىپ قارشى تۇردى. بىز ئۇلار بىلەن قايتا-قايتا سۆزلىشىپ، نېمە ئۈچۈن ئاشۇنداق بىر تەشكىلات قۇرۇشنىڭ زۆرۈرلۈكىنى ئوتتۇرىغا قويدۇق. بىز، ئىنقىلاب ئەمدى باشلاندى، بۇ بىزنىڭ بىردىنبىر ئىنقىلابىمىز ئەمەس، ئۈزۈل-كېسىل قىلىدىغان ھەقىقىي ئىنقىلاب تېخى ئالدىمىزدا. ئۇ ئىنقىلابقا تۇيۇقسىز بېرىش مۇمكىن ئەمەس، ئۇنىڭغا پۇختا ئىدىيىۋى تەييارلىق ۋە تەشكىلىي تەييارلىق كېرەك. بىز ھېچ بولمىغاندا ئىلغار ياشلارنى ئىنقىلابىي ئىدىيە بىلەن قوراللىنىدۇرۇپ، ئۇلارغا ئەتىكى كۈن توغرىسىدا، كەلگۈسى توغرىسىدا، بولغۇسى سوتسىيالىزم ۋە ئومۇمىي غايە كوممۇ-نىزم توغرىسىدا تەربىيە ئېلىپ بېرىشىمىز لازىم، ماركسىزمىنى ئۆگە-نىشىمىز لازىم، دەيتتۇق. ئۇلار بولسا، بولمايدۇ، شارائىت پىشىپ يېتىشىمىدى، ۋەزىيەت كۆتۈرمەيدۇ، ۋاقتى كەلگەندە كۆرەرسىلەر، دەيتتى. بىز، قارىغۇلارچە مېڭىشقا بولمايدۇ، ھازىردىن باشلاپ سىنىپىي كۈرەش، ئىدىيىۋى كۈرەش توغرىسىدا تەربىيە ئېلىپ بېرىپ، كەلگۈسى سىنىپىي كۈرەشكە، يەنى سوتسىيالىستىك ئىنقىلابقا ئىدىيە جەھەتتىن تەييارلىنىش كېرەك، دەيتتۇق.

ئۇلار ئۇنىماۋەرگەندىن كېيىن، ئاخىر ئۆز ئالدىمىزغا بىر مەخپىي پارتىيە قۇرۇش قارارىغا كەلدۇق. 1945-يىلى 12-ئاي ئاخىرىدا ئاۋۋال يەتتە يولداش مەسلىھەتلىشىپ "خەلق ئىنقىلابىي پارتىيىسى" نى، قۇرۇشنى قارار قىلدۇق (بۇ قىسقارتىپ "خ ئى پ" دەپ ئاتالدى). ئارقىدىنلا پارتىيىنىڭ مەركىزىي كومىتېتىنى تەشكىل قىلدۇق. شۇنىڭدىن كېيىن كېچىنى كۈندۈزگە ئۇلاپ تەشكىلىي تەييارلىق ئىشلىرىغا كىرىشتۇق. پارتىيىنىڭ پروگراممى-

سنى، نىزامنامىسىنى تەييارلاپ، كۈرەش نىشانىنى بېكىتكەندىن كېيىن، ئۇنىڭغا ئۇلاپلا پارتىيە تەشكىلاتلىرىنى بەرپا قىلىش ۋە كېڭەيتىشكە كىرىشتۈرۈۋاتىدۇ.

يۇقىرىقى خىزمەتلەرنى ئىشلەش ئارقىلىق، ئىلگىرىكى تەييارلىقلار ئاساسىدا پروگرامما، نىزامنامىنى يەنىمۇ پىششىقلاپ، مەركىزىي كومىتېتنىڭ مۇزاكىرىسىگە قويدۇق. مەركىزىي كومىتېت ئۇنى بىر ھەپتىدىن ئوشۇق مۇزاكىرە قىلىش ئارقىلىق باشلاپقى لايىمە سۈپىتىدە تەستىقلىدى. شۇنىڭ بىلەن پارتىيىنىڭ مەركىزىي كومىتېتى پروگرامما ھەم نىزامنامىغا ئاساسەن ئۆزىنىڭ تەشكىلىي، ئىدىيىۋى ئىنقىلابىي پائالىيىتىنى باشلىۋەتتى.

خەلق ئىنقىلابىي پارتىيىسى مەركىزىي كومىتېتىنىڭ ئەزالىرى تۆۋەندىكى يەتتە كىشى ئىدى: ئابدۇكېرىم ئابباسوۋ (رەئىس)، سەيپىدىن ئەزىزى، ئەسئەت ئىسھاقوۋ، سەيدۇللا سەيپۇللايوۋ، مەھمەتتىمىن ئىمىنوۋ، ئەنۋەر خانىبابا، ئابدۇللا زاكىروۋ.

بىز ئىچكى جەھەتتە خەلق ئىنقىلابىي پارتىيىسىنى يەنە "لېنىنچىلار پارتىيىسى" دەپمۇ ئاتىدۇق. "لېنىنچى" دېگەن سۆزنىڭ ھەر بىر ھەرپىنى باش ھەرپ قىلىپ ھەممىمىزگە يوشۇرۇن ئىسىم قويدۇق. ئابدۇكېرىم ئابباسوۋ — "لېتىپ"؛ سەيدۇللا سەيپۇللايوۋ — "ئىلغار"؛ سەيپىدىن ئەزىزى — "نۇر"؛ ئەسئەت ئىسھاقوۋ — "ئىلدىن"، ئابدۇللا زاكىروۋ — "نىجات"؛ ئەنۋەر خانىبابا — "چولپان"، مەھمەتتىمىن ئىمىنوۋ — "ئىجاد". بولدى. بىراق بىز "لېنىنچى" دېگەن نام بىلەن يوشۇرۇن ئىسىملىرىمىزنى مەخپىي تۇتۇپ، ئۇنى پەقەت ئۆزئارا ۋە پارتىيە ھۆججەتلىرىدىلا قوللاندىق.

مەركىزىي كومىتېتنىڭ يۇقىرىقى يەتتە ئەزاسى پارتىيىنىڭ

نزامنامىسىگە ئاساسەن ۋەزىپە تەقسىم قىلىۋالدۇق. ئابدۇكېرىم ئابباسوۋ رەئىس بولۇپ ئومۇمىي ئىشلارغا يېتەكچىلىك قىلدى. سەيپىدىن ئەزىزى تەشۋىقات ئىشلىرىنى تۇتتى. ئەسئەت ئىسھاقوۋ تەشكىلىي ئىشلارغا مەسئۇل بولدى. ھەربىي ئىشلارنى مەھەممەتتە-مىن ئىمىنوۋ، دېھقانلار خىزمىتىنى سەيدۇللا سەيپۇللايوۋ، مەدەنىي مائارىپ ئىشلىرىنى ئەنۋەر خانبايا باشقۇرىدىغان بولدى. ئابدۇللا زاكىروۋ كاتىبات ئىشغا مەسئۇل بولدى.

بىز سىرتقا قارىتا پارتىيىنىڭ مەخپىيەتلىكىنى ئالاھىدە چىڭ تۇتتۇق. پارتىيىگە ئەزا قوبۇل قىلىشتا يەككە-ئايىرم قوبۇل قىلىش، ئۈچ كىشىلىك گۇرۇپپا بىرلىكى بويىچە ھەرىكەت قىلىش، پارتىيىنىڭ مەخپىيەتلىكىنى ساقلاشنى تۆمۈردەك ئىنتىزام بىلىپ قاتتىق رىئايە قىلىشنى ھەمىشە تەكىتلەپ تۇردۇق. بىزنىڭ ئاشۇنداق قىلىشىمىزنى شۇ چاغدىكى ئالاھىدە شارائىت بەلگىلىگەن بولۇپ، بۇ زۆرۈر ئىدى. بولۇپمۇ ئۈچ ۋىلايەت ھۆكۈمىتىنىڭ ئىچىدىكى يۇقىرى تەبىقىدىكىلەر ۋە دىنىي يۇقىرى قاتلامنىڭ قارشى-لىقىدىن، توسقۇنلۇقىدىن ساقلىنىش كېرەك ئىدى. يەنە بىز تەرەپ-تىن بىز پارتىيىنى سوۋېت ئىتتىپاقى مەسلىھەتچىلىرىدىن يوشۇرۇن تەشكىللىگەنلىكىمىز ئۈچۈن، ئۇلارنىڭ بىلىپ قېلىشىدىن، ئالدىنقى قېتىملاردىكىدەك قارشىلىق قىلىشى ۋە تارقىتىۋېتىشكە "بۇيرۇق" قىلىشىدىن ساقلىنىشىمۇ مۇھىم ئىدى. ئۇلار بىلىپ قالسا، بىزنىڭ سۆزىمىزگە كىرىمىدى، بىزنى كۆزىگە ئىلمىدى دەپ نارازى بولۇشى، ھەتتا بىزگە "سوۋېتگە قارشى" دەپ قالپاق كىيدۈرۈشىمۇ مۇمكىن ئىدى.

شۇنداقتىمۇ شۇ چاغدىكى كۈرىشىمىزگە ئومۇمەن تەجرىبىلىك،

پىشقان بىر كوممۇنىزمچى پارتىيىنىڭ ياردىمى بولمايمۇ مۇمكىن ئەمەس ئىدى. تۇرۇۋاتقان ئورنىمىز، قىلىۋاتقان ئىشىمىزدىن ئالغاندا بۇنداق پارتىيە سوۋېت ئىتتىپاقى كوممۇنىستىك پارتىيىسى ئىدى. شۇڭا بىز مۇزاكىرىلىشىپ، پارتىيىمىزنىڭ قۇرۇلغانلىقى، پروگراممىسى توغرىسىدا سوۋېت ئىتتىپاقى تەرەپتىن بىزنىڭ ئىشلىرىمىزغا قارشى بولمايدىغان بىرەر ئادەمنى تېپىپ خەۋەرلەندۈرۈپ قويساق، دېگەن قارارغا كەلدۇق. غۇلجىدا شۇ چاغدا سوۋېت ئىتتىپاقىنىڭ مەسلىھەتچىلىرى ئاز ئەمەس ئىدى. يۇقىرىدا ئېيتقاندىكى، مەسلىھەت مەتچىلەر بىزنى قوللىمايتتى، بىزنىڭ ئىشلىرىمىزمۇ ئۇلار مەسلىھەت بېرىدىغان ۋەزىپە دائىرىسىدە ئەمەس ئىدى. غۇلجىدا يەنە سوۋېت ئىتتىپاقىنىڭ كونسۇلىمۇ بار ئىدى، ئۇنىڭغا ئېيتىشىمۇ بىتەپ، چۈنكى، بۇ ئۇنىڭ ئىش دائىرىسىگە كىرمەيتتى. شۇڭا بىز بۇ مەسلىھەتچىلىرىنى سوۋېت ئىتتىپاقى كوممۇنىستىك پارتىيىسى بىلەن بىۋاسىتە سۆزلىشىش قارارىغا كەلدۇق. شۇ چاغلاردا ئۆزى موسكىۋادا تۇرۇپ ئۈچ ۋىلايەت ئىنقىلابىغا دائىر ئىشلارنى بىر تەرەپ قىلىدىغان، ئارىلاپ-ئارىلاپ غۇلجىغا كېلىپ-كېتىپ تۇرىدىغان بىر ئادەم بار ئىدى. شۇ ئادەم بىر قېتىم غۇلجىغا كەلگەندە ئابدۇكېرىم ئابباسوۋ بىلەن ئىككىمىز ئۇنىڭ بىلەن كۆرۈشۈپ، ھەممە ئەھۋالنى تەپسىلىي ئېيتتۇق. ئۇ بىزنىڭ ئەھۋالىمىزنى بىلگەندىن ۋە مەقسەت-مىزنى چۈشەنگەندىن كېيىن، بىزنىڭ پىكىرىمىزگە قوشۇلدى: "بولدۇ، ئىشىڭلارنى داۋام قىلدۇرۇۋېرىڭلار. پارتىيەڭلارنى مەخپىي تۇتقۇنۇڭلارمۇ بىر ھېسابتا ياخشى، ھازىرچە باشقىلار بىلىمەي تۇرسۇن. ئەڭ مۇھىمى، پارتىيەڭلار جەمئىيەتكە ئاشكارا بولۇپ قالمىسۇن. ئىجتىمائىي ئورنۇڭلاردىن ئېلىپ ئېيتقاندا شارائىتىڭلار

مۇرەككەپ. بۇنداق ئەھۋالدا، سىلەر پايدىلىنىشقا تېگىشلىك بولغان بەزى كۈچلەردىن ئايرىلىپ قېلىشتىن ساقلىنىڭلار. سىلەرنى، ھەردىكى كىتىڭلارنى مەن بىلدىم، ئەمدى موسكۋامۇ بىلىدۇ” دېدى ئۇ. بىز ئۇنىڭ سۆزىنى مەركىزىي كومىتېت ئىچىدە يەتكۈزدۇق، ئۇنىڭ پىكىرىدىن پايدىلىنىپ، ئىشلەۋېرىشنى قارار قىلدۇق.

خەلق ئىنقىلابىي پارتىيىسىنىڭ پروگراممىسى ۋە نىزامنامىسى سوۋېت ئىتتىپاقى كوممۇنىستىك پارتىيىسى بىلەن جۇڭگو كوممۇنىستىك پارتىيىسىنىڭ پروگراممىسى، نىزامنامىلىرىگە ئاساسلىنىپ تۇرۇپ تۈزۈلگەنىدى. شۇنىڭ بىلەن بىرگە ئۇنىڭدا شىنجاڭنىڭ ئەمەلىي ئەھۋالىمۇ نەزەردە تۇتۇلغانىدى. پارتىيىنىڭ مەقسىتى، پارتىيىنىڭ كەلگۈسىدىكى نىشانى ناھايىتى ئېنىق كۆرسىتىلگەنىدى. ئۈچ ۋىلايەتنىڭ نۆۋەتتىكى ۋەزىپىسى، ئۈچ ۋىلايەت خەلقىگە ۋە پۈتۈن شىنجاڭ خەلقىگە تايىنىپ، شىنجاڭنىڭ مىللىي دېموكراتىك ئىنقىلابىنى غەلبىگە ئېرىشتۈرۈش ئۈچۈن كۈرەش قىلىش؛ كېيىن، شارائىتى پېشىپ يېتىشكەندە سوتسىيالىستىك ئىنقىلاب ئېلىپ بېرىش؛ پارتىيىنىڭ ئاخىرقى مەقسىتى كوممۇنىزمنى ئەمەلگە ئاشۇرۇش دەپ بېكىتىلگەنىدى. بۇ يېتەكچى پروگراممىسى، ئومۇمىي ۋەزىپە پروگراممىنىڭ باش قىسمىغا ئوچۇق يېزىلغان، پارتىيىنىڭ يېتەكچى ئىدىيىسى ماركسىزم-لېنىنىزم دەپ كۆرسىتىلگەن، ماركسىزم كلاسسىك ئەسەرلىرى پارتىيە ئەزالىرى ئىچىدە ئۆگىنىشكە تېگىشلىك دەستۇر دەپ بەلگىلەنگەن، شۇنىڭ بىلەن بىللە، شىنجاڭنىڭ ئىجتىمائىي ئەمەلىيىتىنى چوڭقۇر تەتقىق قىلىش، شىنجاڭنىڭ سىنىپى ئەھۋالىنى مۇھاكىمە قىلىش، سىنىپىي كۈچلەر سېلىشتۇرمىسىنى تەتقىق قىلىش ئاساسىدا، شۇ ۋاقىتنىڭ شارائىتىغا مۇۋاپىق كۈرەش ئۇسۇللىرىنى

قوللىنىش ئارقىلىق سىنىپى كۈرەش ئېلىپ بېرىش ئوچۇق بەلگىلەنگەندى.

بىز شۇنىڭغا ئاساسەن چاپچال ناھىيىسى بىلەن غۇلجا ناھىيىسىنى نۇقتا قىلىپ ۋەزىپە بۆلۈشۈۋېلىپ، فېئوداللىق تۈزۈم ۋە دېھقانلار ئەھۋالىنى تەكشۈرۈش ھەم تەتقىق قىلىشنى ئېلىپ باردۇق. شۇ چاغنىڭ شارائىتى تۈپەيلىدىن تەكشۈرۈش ۋە تەتقىق قىلىشىمىز ئوچۇق-ئاشكارا، چوڭقۇر بولالمىغان ۋە يەنىمۇ كەڭرى، تېخىمۇ كۆپ جايلارغا بارالمىغان بولساقمۇ، بىرمۇنچە ماتېرىياللارغا، پايدىلىق تەجرىبىلەرگە ئىگە بولغاندۇق.

بۇ پارتىيىنىڭ يۇقىرى تەبىقىدىكى كىشىلەرگە، ئۇلارنىڭ ھۆكۈ-مەت ئىچىدىكى ۋەكىللىرىگە، دىنىي ساھەدىكى روھانىيلارغا تۇتقان پوزىتسىيىسى ھەم ئىتتىپاقلىشىش-پايدىلىنىش، ھەم پىرىنسىپلىق كۈرەش قىلىشتىن ئىبارەت بولدى.

بۇ پارتىيىنىڭ يەنە بىر ئاساسىي ۋەزىپىسى، مىللىي ئارمىيە ئىچىدىكى خىزمەتلەرنى قانات يايدۇرۇش ئىدى. بۇ ۋەزىپىنى ئورۇنلاش ئۈچۈن، ئاۋۋال مىللىي ئارمىيە ئىچىدە پارتىيە تەشكىلاتى قۇرۇلدى. بۇ تەشكىلات ئانچە كەڭ دائىرىدە ھەرىكەت قىلالمىغان بولسىمۇ، ئۇ مىللىي ئارمىيە ئىچىدىكى ياشلار تەشكىلاتىدىن پايدىلىنىپ، يەرلىك ئورۇنلارغا قارىغاندا بىرقەدەر چوڭقۇرراق ئىدىيىۋى تەربىيە ئېلىپ باردى. پارتىيىنىڭ رەئىسى ئابدۇكېرىم ئابباسوۋ مىللىي ئارمىيە سىياسىي بۆلۈمىنىڭ باشلىقى بولغانلىقى ئۈچۈن، مىللىي ئارمىيە ئىچىدىكى ئىدىيىۋى خىزمەتنى پارتىيە پىرىنسىپلىرى بويىچە ئېلىپ بېرىش خېلى ئوڭاي بولدى.

1946 - يىلىنىڭ بىرىنچى يېرىمىغىچە پارتىيىنىڭ ئاساسىي قاتلام



تەشكىلاتلىرى غۇلجا شەھىرىدىن تاشقىرى ئىلى ۋىلايىتىنىڭ بىرمۇنچە ناھىيىلىرىدىمۇ قۇرۇلۇپ بولدى. كېيىن تارباغاتايدا، ئاندىن ئالتايدا ۋىلايەتلىك شۆبە تەشكىلاتى قۇرۇلدى. 1946- يىلى 6- ئايدا كەلگەندە، يەنى ئۆلكىلىك بىرلەشمە ھۆكۈمەت قۇرۇلغاندا، پارتىيە ئەزالىرىنىڭ سانى 4000 دىن ئېشىپ كەتكەن- دى. خەلق ئىنقىلابىي پارتىيىسى ئەنە شۇنداق بىرقەدەر كەڭ تەشكىلاتلىرى ۋە ئەزالىرى ئارقىلىق ئوچۇق ياشلار تەشكىلاتىدىن پايدىلىنىپ ئۆزىنىڭ پروگراممىسىنى ئەمەلگە ئاشۇرۇش ئۈچۈن بىرمۇنچە خىزمەتلەرنى ئىشلىدى، ياشلار تەشكىلاتىنىڭ رەھبىرى كىشىلىرىدىن (رەئىسى سەيدۇللا سەيپۇللايوۋ ئىدى) تارتىپ ۋىلايەت، ناھىيىلەرگىچە بولغان مەسئۇل كادىرلىرىنىڭ ھەممىسى خەلق ئىنقىلابىي پارتىيىسىنىڭ ئەزاسى بولغانلىقتىن، بۇنداق پايدىلىق تەشكىلى ئىمكانىيەت خەلق ئىنقىلابىي پارتىيىسىنىڭ ياشلار تەشكىلاتى ئارقىلىق ئۆز ۋەزىپىسىنى ياخشى ئورۇنلىشىدا ئوبدان رول ئوينىغانىدى.

خەلق ئىنقىلابىي پارتىيىسى مەركىزىي كومىتېتى ئەزالىرىنىڭ كۆپ قىسمىنىڭ ئۆلكىلىك بىرلەشمە ھۆكۈمەت قۇرۇلغاندىن كېيىن ئۈرۈم- چىگە يۆتكىلىپ بېرىپ ئىشلىشىگە توغرا كەلدى. بۇ يەنە بىر جەھەتتىن ئۈرۈمچى ۋە باشقا گومىنداڭ ھۆكۈمرانلىقىدىكى رايونلاردا خەلق كۈچلىرىنى تەشكىللەش، ئۇلغايتىشقا كۆرۈنەرلىك تەسىر كۆرسەتتى. مەركىزىي كومىتېت ئۈرۈمچىدىكى خۇيزۇ، خەنزۇ ئىلغار ئىنقىلابىي ياشلىرىدىن تەشكىللەنگەن "شىنجاڭ كوممۇنىستىك چىلار ئىتتىپاقى" دەپ ئاتالغان بىر تەشكىلاتنى كوللېكتىپى بىلەن ئۆزىگە قوشتى. بۇ تەشكىلاتنىڭ ئاساسلىق رەھبەرلىرىدىن بولغان لى تەييۈي،

لو جى، چېن شىخۇئا، خې رۇي، يۇي جىيەنلىن قاتارلىق يولداشلار خەلق ئىنقىلابىي پارتىيىسى مەركىزىي كومىتېتىنىڭ ئەزاسى بولدى. خەلق ئىنقىلابىي پارتىيىسى شۇنىڭدىن كېيىن ئۈرۈمچىدە ۋە پۈتۈن شىنجاڭنىڭ باشقا جايلىرىدا ئۆزىنىڭ ئاساسىي قاتلام تەشكىلاتلىرىنى قۇرۇشقا ياكى كېڭەيتىپ قۇرۇشقا باشلىدى. شۇنىڭ بىلەن بىر ۋاقىتتا گومىنداڭ ئەكسىيەتچىلىرىگە قارشى بىر قاتار تەشۋىق - تەربىيە پائالىيىتىنى قانات يايدۇردى.

خەلق ئىنقىلابىي پارتىيىسىنىڭ چوڭ بىر ئۇتۇقلۇق ئىشى شۇ بولدىكى، خەلق ئىنقىلابىي پارتىيىسى مەركىزىي كومىتېتىنىڭ قارارى بويىچە خەلق ئىنقىلابىي پارتىيىسى مەركىزىي كومىتېتىنىڭ رەئىسى ئابدۇكېرىم ئابباسوۋ 1946 - يىلى 11 - ئايدا قورچاق "مىللىي قۇرۇلتاي" غا قاتنىشىش ئۈچۈن نەنجىڭغا بېرىش پۇرسىتىدە، جۇڭگو كوممۇنىستىك پارتىيىسى مەركىزىي كومىتېتىنىڭ ۋەكىلى يولداش دۇڭ بىۋۇ ئارقىلىق جۇڭگو كوممۇنىستىك پارتىيىسى بىلەن رەسمىي مۇناسىۋەت ئورناتتى.

خەلق ئىنقىلابىي پارتىيىسى ئۈچ ۋىلايەت ئىنقىلابىنىڭ بىر غالىمىيەت مېھۇسى. شۇنداقلا ئۇ شىنجاڭدىكى ھەر مىللەت ئىنقىلابىي زىيالىيلىرىدىن ئىكەنلىكىنى ئۇزاقتىن بۇيان ئېلىپ بارغان كۈرەشلىرىنىڭ بىر مەھسۇلى. خەلق ئىنقىلابىي پارتىيىسى قۇرۇلغاندىن كېيىن ئىنتايىن قىيىن شارائىتتا، مەخپىي تۇرغان ئەھۋالدا نۇرغۇن ئۈنۈملۈك كۈرەشلەرنى ئېلىپ باردى. ئۇ شىنجاڭ خەلقىنىڭ ئىنقىلابىي كۈرەشلىرىدە، گومىنداڭ ئەكسىيەتچىلىرىنى مەغلۇپ قىلىپ، شىنجاڭ خەلقىنىڭ ئازادلىق ۋە ئەركىنلىكىنى قولغا كەلتۈرۈشتە غايەت چوڭ رول ئوينىدى. يەنە شۇنىمۇ تەكىتلەش كېرەككى، خەلق ئىنقىلابىي

پارتىيىسى شىنجاڭدا قۇرۇلغان تۇنجى قېتىملىق كوممۇنىستىك پارتىيە تەشكىلاتى. گەرچە ئۇ قۇرۇلۇپلا جۇڭگو گۇڭچەنداڭنىڭ بىۋاسىتە رەھبەرلىكىگە ئېرىشىش ئىمكانىيىتىگە ئىگە بولالمىغان بولسىمۇ، لېكىن ئۆز ھەرىكىتىدە ماركسىزمنى يېتەكچى ئىدىيە قىلدى. كېيىن ئۇنىڭ جۇڭگو گۇڭچەنداڭى بىلەن ئالاقە باغلاپ ئېنىق ۋە توغرا كۆرسەتمىگە ئىگە بولغاندىن كېيىن قىلغان ھەرىكەتلىرى تېخىمۇ توغرا ئىزغا چۈشتى.

ئەلۋەتتە، ئۇمۇ كەمچىلىك ۋە نۇقسانلاردىن خالىي ئەمەس ئىدى، شۇ ۋاقىتتا، شۇ شارائىتتا ئۇنىڭ كەمچىلىكىسىز، نۇقسانسىز بولۇشىنى تەلەپ قىلغىلىمۇ بولمايتتى. ئۇنىڭ ئاساسىي كەمچىلىكى شۇ يەردىكى، ئۇ ئۆز پروگراممىسىدا، شىنجاڭدا كەمبەغەل ھەم ياللانما دېھقانلارغا تايىنىپ ئىنقىلاب غەلبىسىنى قولغا كەلتۈرۈشنى ئوتتۇرىغا قويغانىدى. بۇ مەسىلىدە، خەلق ئىنقىلابىي پارتىيىسى مەركىزىي كومىتېتى شىنجاڭدا پرولېتارىياتنىڭ تېخى مۇستەقىل سىنىپ بولۇپ مەيدانغا چىقمىغانلىقىدەك ئەمەلىيەتنى ئاساس قىلغان. شۇنداقسىمۇ، ئۇ پرولېتارىيات سىنىپىغا تايىنىشنى، دېھقانلار مەيداندا ئەمەس، پرولېتارىيات مەيداندا تۇرۇشنى پروگراممىسىدا ئېنىق كۆرسىتىشى كېرەك ئىدى. دېمەك، بۇ نۇقتىدا خەلق ئىنقىلابىي پارتىيىسى ئاز-تولا دېھقانلار پارتىيىسى كۆز قارىشىنى ئىپادىلەپ قويدى.

خەلق ئىنقىلابىي پارتىيىسىنىڭ يەنە بىر كەمچىلىكى شۇكى، ئۇ مىللىي مەسىلىدە ئۆز پوزىتسىيىسىنى دەسلەپتەلا ئوچۇق ئېلان قىلمىدى. ئۇ پروگراممىسىدا شىنجاڭنىڭ مىللىي مەسىلىسى شىنجاڭ-دىكى ھەر مىللەت خەلقىنىڭ تەلىپى بويىچە ھەل قىلىنىدۇ، دەپ

ئومۇمىي، مۇجەلرەك بىر پىرىنسىپنى ئوتتۇرىغا قويغانىدى. ئۇ 1947- يىلدىن كېيىنلا شىنجاڭ جۇڭگو گۇڭچەنداڭى رەھبەرلىك قىلغان يېڭى جۇڭگونىڭ بىر قىسمى بولىدۇ، شىنجاڭدىكى مىللىي مەسىلە پۈتۈن جۇڭگو ئىنقىلابىنىڭ تەركىبىي قىسمى سۈپىتىدە ھەل قىلىنىدۇ، دېگەن پىرىنسىپنى ئوتتۇرىغا قويدى ھەم شۇ مەقسەت ئۈچۈن تىرىشچانلىق بىلەن كۈرەش قىلدى، مىللىي مەسىلىدىكى بەزى خاتالىقلارنى تۈزىتىش ئۈچۈن نۇرغۇن كۈچ سەرپ قىلدى.

## ئۈچىنچى باب جەنۇبقا يۈرۈش

ئابدۇكېرىم ئابباسوۋ جەنۇبقا يۈرۈش ھەققىدىكى «سەپەر خاتىرىسى» دە مۇنداق يازغان:

“... (1945- يىلى) ئىيۇل ئېيىدىكى كۈنلەرنىڭ بىرىدە رەھبەر-لىك ماڭا ئۇلۇغ ئەھمىيەتلىك جەنۇبقا يۈرۈش بۇيرۇقىنى ئۇقتۇردى. شۇ مەزگىلدىن تارتىپ بۇ بۇيرۇققا بىنائەن جىددىي تەييارلىق باشلاندى.

ھەقىقەتەندە جۈمە كۈنى يۈرۈش مېنىڭ خىيالىمدا يوق ئىدى. ئەمما جۈمە كۈنى ئېنىق مېڭىش توغرىسىدا پەيشەنبە كۈنى بۇيرۇق چۈشتى. ئۇ كۈنى بۇ بۇيرۇق بىزنى ھودۇقتۇرغىنى يوق. چۈنكى بىز سەپەرگە مۇناسىۋەتلىك سىياسىي، ئىقتىسادىي، ھەربىي تەييارلىقلارنى بىرقەدەر ھازىرلاپ قويغان. شۇنىڭ ئۈچۈن بۇ كۈنلەردە ھەركىم ئۆزىنىڭ خۇسۇسىي ئىشلىرىنى پۈتتۈرۈش بىلەن مەشغۇل ئىدى.

مەن ئۆزەمنىڭ بۇ سەپەرگە چىقىشىمنى ئۆيدىكىلەرگە، خۇسۇسەن ئاپامغا بىلىدۈرمەي چەتتىن ھازىرلىق قىلىپ يۈردۈم. ئەمما قانداق قىلىپكىن پەيشەنبە كۈنى ئاپام ئۇقۇپ قالغان... مېنىڭ ئاپام 60 نەچچە ياشقا كىرگەن بىر موماي. ئۇ ماڭا بەك ئامىراق. شۇنىڭ ئۈچۈنكى مېنىڭ بىر ياققا بېرىشىمنى

زادى خالىمايدۇ. بۇ توغرۇلۇق ئۇنىڭ قوللانغان چارىلىرى بولسا: تاماق يېمەسلىك، ئۇخلىماسلىق، ئەڭ ئاخىرىسى يىغلاش ۋە ئالداش... ئىدى. لېكىن مېنىڭ سەپەر قىلىشىمنى تۇيۇپ قالغان ئاپامدا پەيشەنبە كۈنى يۇقىرىدىكى چارىلەر پەقەت كۆرۈلمىدى. مەن ئويلايمەن، ئاپامۇ باشقا مومايلارغا ئوخشاش ئازادلىقنىڭ تەشناچىلىرىدىن بولسا كېرەك... بۇنىڭدىن مەن ئىشىنىمەنكى، بىزدە ئازادلىققا تەشنا بولمىغان بىر مۇ كىشى يوق!

بۇ كۈنلەردە مەركىزىي ھۆكۈمەت تەشۋىقات بۆلۈمىنىڭ خىزمەتچىلىرى ئۆزىنىڭ ئىنقىلابىي قورالى — ھەر تىلدىكى تەشۋىقات ۋاراقلىرىنى ناھايىتى جىددىي ھالدا ھازىرلىماقتا. 'ئالدىنقى سەپتىكى ئەسكەرلىرىمىزگە'، 'ئون دۈشمەننى يوقاتقان يىگىتكە تەگسۇن!'، 'بىرىمىز يىقىلساق؛ ئونىمىز تەييار!...' دېگەن يىپەكتىن تىكىپ يېزىلغان قول ياغلىقلار، مايكىلار، ياستۇق قاپلار... تەييارلىغان. مەن بۇ ئارىلىقتا تەشۋىقات بۆلۈمىگە كىرىپ چىقىپ، سەپەرگە تەييارلىق قىلماقتا ئىدىم، ئەمما يوشۇرما سىلىق كېرەككى، نېمە ئۈچۈندۇ ياكى ئۆزۈم مۇ يىگىت بولغانلىغىمدىنمۇ، ئىش قىلىپ، 'ئون دۈشمەن ئۆلتۈرگەن يىگىتكە تەگسۇن!' دەپ يېزىلغان قول ياغلىقتىن بىرى مېنىڭ قولۇمغا تېگىشىنى ۋە شۇ ياغلىقنى قولغا كەلتۈرۈش ئۈچۈن ئىش كۆرسىتىشىنى شۇ ھامانلا كۆڭلۈمگە پۈكتۈم... جۈمە كۈنى مېڭىشىدىن خەۋەردار بولغان دوستلۇرۇم پەيشەنبە كۈنى كۆڭۈللىرىدىكى سۆزلىرىنى ئېيتىشقا ئۇرۇندى؛ ھەممىسىنىڭ سۆزلىرىنى يىغىپ كەلگەندە: 'سەن ياش، ئۆزۈڭنى ياخشى ساقلا، غەلبە قازان، مەن ئۈچۈن بىر دۈشمەننى ئوشۇق يوقات...' دېگەن يادىكار سۆزدىن ئىبارەت؛ بىرنەچچە دوستلۇرۇم قول ياغلىقلارنى

يوللۇق قىلدى. بۇ ياغلىقلارنىڭ ئۈستى ئەنە شۇ يۇقىرىدا ئېيتىلغان مەنىدىكى خەتلەر بىلەن تولغان، 'ھەر ۋاقىت دۈشمەننى يوقىتىش، ئۆزىنى ساقلاش، غەلبە قازىنىش!' — ھازىرقى خەلقلەرنىڭ بىردىنبىر مۇھىم ئازادلىق شوئارىدۇر.

پەيشەنبە كۈنى چۈشتىن كېيىن سائەت بەش يېرىمدا يەنە بىر دوستۇم بىلەن كۆرۈشۈپ قالدىم، ئۇ دەسلەپكى سۆزىنى قىلىپ، 'خەلققە زىيان كەلتۈرمە! ئىنقىلابقا قارشى چىققانلارنى، دۈشمەن-لەرنى ئەلۋەتتە يوقىتىش كېرەك!' دەپ باشلىدى، ئەمما ئۇنىڭ بۇ ئىككى ئېغىز سۆزى كۆرۈنۈشتە ئاددىيغىنا ئىككى ئېغىز سۆز بولغان بىلەن ھەقىقەتەندە ئۇ ئادالەت ۋە ھەقىقەت ئۈچۈن بولغان كۈرەشلەرنىڭ سىياسىي پروگراممىسى. بۇ ئىككى ئېغىز سۆز بىزنىڭ ئىنقىلابىمىزنىڭ ئاساسىي كۈرەش پرىنسىپلىرىدىندۇر. مەن ھېس قىلدىمكى، ئۇ قانچە كۆپ ئورۇندالسا، شۇنچە ئارتۇق ئۈمىد ۋە شۆھرەت تۇغدۇرسا كېرەك.

كېچىچە دېگۈدەك ئاپامنىڭ ياردىمى بىلەن مېڭىشقا ئاتلاندىم. ئاپام پات-پات قارايدۇ. ئەمما سۆز قىلالمايدۇ. مەنمۇ قېرىشقاندەك ئاپامنىڭ يېنىدا بىر مىنۇت ھەم جىمجىت ئولتۇرماي ھەر خىل ئىش بىلەن شۇغۇللىنىپ تۇردۇم. تاڭمۇ ئاتتى، بىر پىيالە چاي ئىچىپ ئاپام بىلەن خوشلاشتىم. دە، مەركىزىي ھۆكۈمەتكە قاراپ ماڭدىم. ئاپام: 'يېڭىپ قايت!' دېگەن سۆز بىلەن كۆزىدىن ئۇنچىدەك ياش تۆكتى. ئەمما بۇ ياش ئېچىنىش يېشى ئەمەس، بەلكى غەلبە يېشى، ئامەت يېشى، شادلىق يېشى!... چۈنكى ھازىر بىزنىڭ خەلقىمىزنىڭ ھېچقايسىسىدا ئېچىنىش يېشى يوق ۋە بولۇشى ھەم مۇمكىن ئەمەس!

ئەتىگەندە سائەت سەككىزدە بىر دوستۇم بىلەن خوشلىشىشقا باردىم، ئۇمۇ ئوشۇق سۆز قىلىدى، پەقەت: 'تېز قايتىپ كەل!' دەپ سۆزىنى ئاياغلاشتۇردى. ھەقىقەتەن مەن ھېس قىلمەنكى، ئۇ مېنىڭ تېز قايتىشىمنى ئەمەس، بەلكى غالبىيەتنىڭ تېز ۋۇجۇدقا چىقىشىنى تىلەيدۇ.

بىز مەركىزىي ھۆكۈمەتتىن ماشىنىغا ئولتۇرۇپ يولغا چىقتۇق. ئۇلار (رەھبىرىي كادىرلار ۋە دوستلار) بىزنى جىرغىلاڭغىچە ئۇزىتىپ چىقتى. مەن بىزنىڭ ئىنقىلابچىلار ئىچىدە ئەڭ كەچىكى، شۇنىڭ ئۈچۈنمىكىن، ئۇلار مېنى ناھايىتى ياخشى كۆردى. مەن ئۇلارنىڭ چوڭلىرىنى ئاتا، قالغانلىرىنى ئاكا دەپ ئاتايمەن، ئۇلار مېنى ئۇكام دەپ ئاتىشىدۇ. شۇنىڭ ئۈچۈن يول بويى قولمۇ قول تالىشىپ يېنىغا ئولتۇرغۇزىدۇ. كۆپ نەسەت سۆزلىرىنى قىلىشىدۇ، قىلغان نەسەتلىرى دوستانە ۋە سەمىمىي ئىدى، شۇنداق قىلىپ جىرغىلاڭ-غىمۇ يېتىپ كەلدۇق. ئايرىلىش ۋاقتى يېقىنلاشتى. ھەممىسى بىلەن قۇچاقلىشىپ خوشلاشتۇق. ئۇلار ھەممىسى بىر ئېغىزدىن: 'سالامەت بېرىپ، سالامەت قايتىڭلار! غالبىيەت قازىنىشىڭلارغا بىز تىلەكداش!' دېيىشىدۇ.

مەن ئېنىق ۋەدە بېرىمەنكى، بىز سالامەت بارىمىز، سالامەت قايتىمىز، غالبىيەت چوقۇم بىزنىڭ! چېلىشمۇ، يېڭىشمۇ بىزنىڭ!... " (ئەپسۇسكى، بۇ سەپەر خاتىرىسىنىڭ داۋامى تېپىلمىدى، ئەمما، ئابدۇكېرىمنىڭ شۇ سەپەردىن قايتقاندىن كېيىن، بۇ يۈرۈش توغرىسىدا ھەم ئىشەنچ، ھەم ھەسرەت بىلەن سۆزلەپ بەرگەن سۆزلىرى ھازىرقىدەك يادىدا).

1945-يىلىنىڭ ياز كۈنلىرى، تەڭرىتاغ باغرىدىكى ياپىلاقنا



بىر قىسىم ئاتلىق قوشۇن ئۆتتىن قاتار بولۇپ، تاغ يوتىسىغا كۆتۈرۈلۈپ كەتتە، بۇ مۇزداۋاندىن ئۆتۈپ، ئاقسۇغا ھۇجۇم قىلىشتا ماڭغان ئۈچ ۋىلايەت مىللىي ئارمىيىسىنىڭ قوشۇنى ئىدى. قوشۇننىڭ ئالدىدا بىرەر كىلومېتىرچە يىراقلىقتا ئون كىشىلىك چارلامچى ئەترەت كېتىپ بارماقتا. ئاتلىق ئەسكەرلەر قاتنىرىنىڭ ئالدىدا ھەربىي بايراق كۆتۈرگەن ئەسكەرنىڭ كەينىدە پولىك كوماندىرى سوپاخۇن كېتىپ بارىدۇ. قوشۇننىڭ كەينىدە — بىرەر يۈز مېتىر يىراقلىقتا قوشۇن كوماندىرى قاسىمجان قەمبىرى بىلەن كومىسسار ئابدۇكېرىم ئابباسوۋ بىر قىسىم ئەسكەرلەر بىلەن ئىلگىرىلىپ كەتتە... 1945 - يىلىنىڭ بىرىنچى يېرىمىدا ئۈچ ۋىلايەت ئىنقىلابى مىللىي ئارمىيىسى ئەسلى پىلان بويىچە ئىلگىرىلەپ، شەرقتە ماناس دەريا - سىغىچە يېتىپ بارغان، شىمالدا بولسا، تارباغاتاي ۋىلايىتىنى ئازاد قىلىپ، ئالتايغا ھۇجۇم باشلىغانىدى. ئەمدىكى پىلان ئۈچ ۋىلايەت تولۇق ئازاد قىلىنغاندىن كېيىن، ئۈرۈمچىگە قاراپ ئىلگىرىلەشكە ماسلاشتۇرۇپ، جەنۇبىي شىنجاڭدىمۇ قوراللىق ھەرىكەت باشلانماقچى بولغان. ئابدۇكېرىملەر باشلاپ ماڭغان قوشۇن ئاقسۇنى ئېلىپ، گومىنداڭ ھەربىي كۈچىنىڭ ئۈرۈمچى - قەشقەر ئالاقىسىنى ئۈزۈپ - تىش ۋە قەشقەرگە ھۇجۇم قىلىش؛ تاشقۇرغان پارتىزانلىرى بولسا قاغىلىق، يەكەننى ئېلىپ، ھەم ئۇلۇغچاتنى ئىشغال قىلىپ، مىللىي ئارمىيە قوشۇنىغا جەنۇب ھەم غەرب تەرەپتىن ماسلىشىپ قەشقەرگە ھۇجۇم قىلىش؛ خوتەن ۋىلايىتىدە، ئۇرپاندا خەلق قوزغىلاڭلىرىغا تەييارلىق قىلىنغان، قۇمۇلدا بولسا، ئونانىباي، سىيىت باتۇر، دۆلەتخانلارنىڭ پارتىزان كۈچلىرى بار ئىدى. شۇنداق قىلىپ مىللىي ئارمىيە ئۈرۈمچىگە ھۇجۇم قىلىش بىلەن تەڭ، قالغان يەتتە

ۋىلايەتنىڭ ھەممە يېرىدە قوراللىق كۈرەش ئېلىپ بېرىپ، گومىن-  
داڭ قىسىملىرىغا تۇشمۇتۇشتىن ھۇجۇم باشلانماقچى ئىدى.  
مۇشۇنداق بولغاندا، بېرىسى ئالتە ئاي، نېرىسى بىر يىل ئىچىدە  
شىنجاڭنىڭ تولۇق ئازاد بولۇشىدا گەپ يوق ئىدى. ما بۇفاڭ قىسىم-  
لىرى شىنجاڭغا كېلىدۇ، دېگەن خەۋەرنى ئاڭلىغاندىن كېيىن بىر ئاز  
ئەندىشە قىلغان ئىدۇق، لېكىن خەلق ئازادلىق ئارمىيىسىنىڭ غەربىي  
شىمالدا خۇزۇڭنەن بىلەن بولغان كۈرىشىنىڭ بارغانچە چوڭ غالىب-  
يەت قازىنىشى بىلەن ما بۇفاڭ شىنجاڭغا ھەربىي كۈچ ئەۋەتەلمەي-  
دىغان بولۇپ قالدى. گومىنداڭنىڭ شىنجاڭدىكى سەكسەن مىڭ  
ئەتراپىدىكى قورقۇپ ھالى قالمىغان ئەسكەرلىرى يۇقىرىقىدەك  
ئومۇمىي ھۇجۇم باشلانغاندا، خەلق قوراللىق كۈچلىرىگە بەۋا  
كېلەلمەيتتى.

ئابدۇكېرىم قاسىمجان بىلەن سوپاخۇننىڭ قىسىمىنى ئېلىپ،  
ئەنە شۇ ئومۇمىي ستراتېگىيىلىك پىلان بويىچە قوشۇن باشلاپ  
جەنۇبقا يۈرۈش قىلغانىدى.

بۇ قوشۇن مۇزداۋاندىن ھالقىپ چۈشۈپ ئۇ يەردە دۈشمەننىڭ  
200 دەك ئەسكىرىنى يوقاتقاندىن كېيىن، تاغ يوتىسىدا ئىككى-  
ئۈچ كۈن دەم ئالدى ۋە ئىلگىرى يۈرۈپ كەتكەن چارلىغۇچىلارنىڭ  
قايتىپ كېلىشىنى كۈتتى. كېيىن چارلىغۇچىلار قايتىپ كېلىپ  
خەۋەر يەتكۈزدى. ئۇلارنىڭ خەۋىرىگە قارىغاندا، تاشپولىدىن  
قەشقەر تەرەپكە ئۆتۈپ تۇرغان گومىنداڭ ئەسكەرلىرى جىق ئەمەس  
ئىكەن، قورال-ياراغ ۋە باشقا تەمىنات نەرسىلىرىنى يۈكلىگەن  
ماشىنلار ئۆتۈپ تۇرىدىكەن. بايدا گومىنداڭنىڭ ئىككى يۈزدەك  
ئەسكىرى بار ئىكەن، 40-50 ساقچىسى بار ئىكەن، لېكىن ئۇلار

ئىلىدىن مىللىي ئارمىيىنىڭ كېلىشىدىن قورقۇپ ئاران تۇرىدىكەن؛ ئاقسۇدا بولسا، خەلققە ھاشا سېلىپ، كونا-يېڭى ئىككى شەھەرنىڭ سېپىللىرىنى كۆتۈرۈپ ياستىۋېتىپتۇ. گومىنداڭنىڭ قاماش-ئۆلتۈ-رۈش ھەرىكىتى بارغانچە كۆپىيىپ، خەلق ئاقەتسىزلىك بىلەن ئىلى مىللىي ئارمىيىسىنىڭ كېلىشىنى كۈتىدىكەن. ئابدۇكېرىمىلەر مەسلە-مەتلىشىپ ئاۋۋال باينى ئېلىپ، ئاندىن كېيىن ئاقسۇغا بېرىشنى قارار قىلدى. ئۇلار شوتادېگەن يەردىن مېڭىپ، تاغدىن ئايرىلىپ چىققاندىن كېيىن، سول ياققا بۇرۇلۇپ بايغا قاراپ يۈرۈپ كەتتى. بۇ قوشۇننىڭ كېلىشىدىن بايدىكى گومىنداڭ ھۆكۈمرانلىرى، ئەسكەر دائىرىلىرى ۋە خەلقىمۇ خەۋەرسىز ئىدى.

قوشۇن باي ناھىيىسىگە يېقىنلاشقاندا، ناھىيىگە كېتىپ بارغان ۋە ناھىيىدىن چىققان ئادەملەرنى تۇتۇپ قېلىپ، ناھىيە بىلەن ئارىلىقتىكى ئالاقىنى قامال قىلدى. شۇنداق قىلىپ ناھىيە بىلەن كىشىلەرنىڭ بېرىش-كېلىشى ئۈزۈلگەنلىكتىن، شەھەرگە تۇيۇقسىز بېسىپ كىرىش ئىمكانىيىتى بار ئىدى، قوشۇن بىر-ئىككى كۈن مېڭىپ، باي ناھىيە-سىنىڭ چەت يېزىلىرىغا كىرگەندىن كېيىن، ئوخشاشلا يېزا بىلەن شەھەر ئوتتۇرىسىدىكى ئالاقىنى ئۈزۈپ ماڭدى، يېزا خەلقى مىللىي ئارمىيە قوشۇنلىرىنى ناھايىتى چوڭ خۇشاللىق بىلەن قارشى ئالدى. پىدائىي بولۇپ ئەسكەرلىككە يېزىلغانلارمۇ بارغانچە كۆپىيىۋەردى. لېكىن يېزا خەلقى ھەربىي تەرتىپكە بويسۇنۇپ، شەھەر بىلەن باردى كەلدى قىلىمىدى.

قوشۇن شەھەرگە ئون نەچچە كىلومېتىر كېلىدىغان بىر يېزىنىڭ ئالدىدىكى دەرەخلىككە كېلىپ ئاتتىن چۈشتى. كۈندۈزى كەچكىچە دەم ئالدى ھەم تەييارلىق قىلدى، پۇقراچە كىيىم بىلەن كەتكەن

چارلىغۇچىلار ئاخشىنى قايتىپ كېلىپ، شەھەرنىڭ ئەھۋالىدىن باشلىقلارغا دوكلات قىلدى. گومىنداڭ مەمۇرىي ۋە ھەربىي ئەمەلدارلىرى ئەھۋالدىن تامامەن خەۋەرسىز ئىكەن. لېكىن، ئۇلار ناھايىتى ئەندىشىدە قاپتۇ. شەن يامۇل ۋە ھەربىيلەر تۇرغان جاينىڭ تاملىرىنى ئېگىزلىتىپ، تۆشۈكلەر ئېچىپ تەييارلىنىۋېتىپتۇ، ئەتراپقا كۆپلىگەن پوتەيلەرنى ياساپتۇ. خەلققە ئالۋان-ياساقنى كۆپەيتىپ، ھەتتا زورلۇق بىلەن ئاشلىق، گۆش، يەم-خەشەك توپلاۋېتىپتۇ. چارلىغۇچىلار ئۆزى ئېشىلگەن شەھەر خەرىتىسىنى باشلىقلارغا كۆرسىتىپ، ئەھۋالنى تەپسىلىي سۆزلەپ بەرگەندىن كېيىن، مۇزاكىرە بولۇپ ئاخىر مۇنداق قارار قىلىندى: "قوشۇن تۈن يېرىمىدا قوزغىلىپ ئۈچكە بۆلۈنۈپ، شىمال، غەرب، شەرقتىن تاڭ ئالدىدا تەڭ ھۇجۇم باشلاش ۋە بىر قىسىم ئەسكەر بىلەن شەھەرنىڭ جەنۇبىي تەرىپىنى توسۇش؛ دۈشمەننىڭ بىر ئادىمىنىمۇ قاچۇرما-لىق. ئۇدۇلدىن بارىدىغان ئەسكەرلەرنى سوپاخۇن باشلاپ بېرىپ، گومىنداڭ قىسىملىرى تۇرغان جاينى نىشانلاش.

1945-يىلى 8-ئاۋغۇستتا، تاڭ قاراڭغۇسى تېخى كۆتۈرۈلمىدى.

گەن، باي شەھىرى تېخى ئويغانمىغان، گومىنداڭنىڭ چارلاش ئەسكەرلىرىنىڭ كۈچىدا ماڭغان ئاياغ ئاۋازلىرى ئارىلاپ ئاڭلىنىپ تۇرغان پەيتتە، مىللىي ئارمىيە ئەسكەرلىرى بەلگىلەنگەن جايلارغا بېرىپ، تاڭ يورۇشىنى كۈتۈپ ياتتى. قوشۇن يوشۇرۇنۇپ ياتقان شۇ ئەتراپتا گويا بىرمۇ ئادەم يوقتەك، جىمجىتلىق ھۆكۈم سۈرەتتى. تاڭ يورۇشى بىلەن ھۇجۇم سىگنالى بېرىلدى، ئەسكەرلەر ئۈچ تەرەپتىن تەڭ ھۇجۇمغا ئۆتتى. ئۇلار ئاۋۋال ئوق چىقارماي شەھەر كۈچلىرىغا كىرىپ، ناھىيىلىك ھۆكۈمەت بىلەن چېرىكلەر تۇرغان

يەرگە يېقىنلاشقاندا، دۈشمەن ئەرەپ بىلىپ قېلىپ قالمايىغان ئوق ئېتىشقا باشلىدى. قوشۇن بىر ياقىتىن ئوق چىقىرىپ، بىر ياقىتىن “ھۇررا!” دەپ ۋارقىرىغىنىچە ئىلگىرىلەپ ناھىيىلىك ھۆكۈمەتنى، ساقچى ئىدارىسىنى ۋە چېرىكىلەر تۇرغان جايىنى قورشىۋالدى. بىرنەچچە سائەت جەڭ بولغاندىن كېيىن، ناھىيىلىك ھۆكۈمەت ۋە ساقچى ئىدارىسى ئىشغال قىلىندى. دۈشمەن ئەسكەرلىرى بارلىق كۈچى بىلەن تىرىكشىپ ئۇرۇش قىلدى. 8-ئاينىڭ 20-كۈنى مادىخۇڭ دېگەن تۇەنجاڭ كۇچادىن 300 ئەسكەر بىلەن كېلىپ دۈشمەن كۈچى كۆپەيدى. مىللىي ئارمىيە ئەسكەرلىرى ۋاقىتلىق چېكىنىشكە مەجبۇر بولدى. مىللىي ئارمىيە 9-ئاينىڭ 2-كۈنى كۈچنى توپلاپ ھۇجۇم قىلىپ بايىنى ئازاد قىلدى.

جەڭ توختاپ شەھەر تىنچىغاندىن كېيىن، كىشىلەر كوچىغا چىقىشقا باشلىدى. شۇنىڭ بىلەن تەڭلا قوشۇننىڭ تەشۋىقات ئەترىتى بىرنەچچە گۇرۇپپىغا بۆلۈنۈپ، خەلققە ئەھۋالنى چۈشەندۈرۈپ تەشۋىقات ئېلىپ باردى. ئۇزاق ئۆتمەي پۈتۈن شەھەر خەلقى كوچىلارغا تولۇپ، چوڭ داغدۇغا قىلدى، شەھەرنىڭ ئازادلىقىنى تەبرىكلەپ ۋە مىللىي ئارمىيىنى قارشى ئېلىپ، كىشىلەر ئارقا-ئارقىدىن توپ-توپى بىلەن كېلىپ تۇردى. بىر قىسىم يۇرت كاتتىلىرى ۋە زىيالىيلار ئابدۇكېرىم ۋە قاسىمجانلار تۇرغان يەرگە كېلىپ باي خەلقى نامىدىن مىللىي ئارمىيىنى قارشى ئالىدىغانلىقىنى ۋە ھەرقانداق ياردەمگە تەييار ئىكەنلىكىنى بىلدۈردى.

شۇ كۈنى شەھەردە ئەسەرلەرنى بىر ياققا يىغىش، دۈشمەننىڭ قورال-ياراغلارنى ھېسابلاپ ئېلىش، ھۆكۈمەت ئورۇنلىرىنىڭ ئالاقە ھۆججەتلىرىنى رەتلەپ ئېلىش خىزمەتلىرى ئىشلەندى، خەلق

ناخشا - ئۇسسۇل، داقا - دۇمباق بىلەن قوشۇننىڭ تەشۋىقاتچىلىرى بىلەن بىرلىكتە كەچكىچە داغدۇغا قىلدى. ئەتىسى ئابدۇكېرىم قاسىمجان بىلەن شەھەر مۇتئۋەرلىرى ۋە بىر قىسىم زىيالىيلارنى قوبۇل قىلىپ سۆھبەتلەشتى. سۆھبەتنىڭ ئاخىرىدا، ئوسمان داموللانى باي ناھىيىسىنىڭ ھاكىملىقىغا، ياسىن ئاخۇننى ساقچى ئىدارىسىنىڭ باشلىقىغا تەيىنلىگەنلىكى ئېلان قىلىندى، كۆپچىلىك تولۇق قوشۇلدى. شۇنداق قىلىپ ناھىيىسىنىڭ يېڭى ھاكىمىيىتى مەيدانغا كەلدى.

قوشۇن بايدا بىرنەچچە كۈن دەم ئېلىپ تېگىشلىك تەييارلىقلارنى قىلغاندىن كېيىن، ئاقسۇغا قاراپ ئاتلاندى.

بۇ قوشۇن بىرنەچچە كۈنلۈك تېز يۈرۈش بىلەن، ئاقسۇ بېقىندىكى جام دېگەن يەرگە كەلگەندە، گومىنداڭنىڭ بىرەر يۈزچە قاراۋۇل چېرىكلىرىنى ئۇچرىتىپ، ئۇلارنى يوقىتىپ ئىلگىرىلىدى. ئاقسۇ شەھىرىگە يېقىنلاپ كەلگەندە، گومىنداڭ ھەربىيلىرى شەھەر سىرتىدا قارشىلىق كۆرسەتمەي، ئۆزلىرىنىڭ كونا ئادىتى بويىچە، كونا-يېڭى ئىككى شەھەر سېپىلىگە كىرىۋېلىپ، ئۆزلىرىنى مۇداپىئە قىلدى. مىللىي ئارمىيە قوشۇنى ئاۋۋال كونا شەھەرنى مۇھاسىرە قىلىپ تۇرۇش قىلىپ، 9-ئاينىڭ 6-كۈنى شەھەرنى ئىشغال قىلدى. گومىنداڭ چېرىكلىرى ۋە ئەمەلدارلىرى ئۆلگىنى ئۆلۈپ، قالغىنى ئاقسۇ يېڭى شەھەرگە قاچتى. 9-ئاينىڭ 14-كۈنى گومىنداڭ ھەربىيلىرى چوڭ كۈچى بىلەن كونا شەھەرنى قايتۇرۇۋېلىش ئۈچۈن ھۇجۇم قىلدى. مىللىي ئارمىيە قوشۇنى ۋاقىتلىق شەھەرنى تاشلاپ چېكىندى (بۇ ۋاقىتتا ئاقسۇدا گومىنداڭنىڭ بىر دېۋىزىيە ئەسكىرى بولۇپ، سان جەھەتتىن مىللىي ئارمىيە قوشۇنىدىن خېلى يۇقىرى

تۇراتتى). مىللىي ئارمىيە قوشۇنى ئون كۈن ۋاقىت ئىچىدە كۈچنى توپلاپ قايتا تەييارلىق قىلىپ، 9-ئاينىڭ 22-كۈنى كونا شەھەرنى قايتا ئىشغال قىلدى ۋە گومىنداڭ ئەسكەرلىرىنى قوغلاپ ھۇجۇم قىلىپ، 9-ئاينىڭ 23-كۈنى يېڭى شەھەرنى مۇھاسىرگە ئالدى. بۇ ۋاقىتتا، غۇلجىدىن بىر قىسىم ئەسكەر كەلدى. مىللىي ئارمىيە قىسمىدىن باشقا خەلق پىدائىيلىرى قوشۇلۇپ شەھەرنى مۇھاسىرگە ئالغۇچىلارنىڭ سانى بىرنەچچە مىڭغا يەتكەنىدى. ئەمما گومىنداڭنىڭ ئون مىڭغا يېقىن ئەسكەرى كۈچى شەھەر ئىچىدە قاتتىق مۇداپىئەلىنىپ قارشىلىق كۆرسەتتى. سېپىل ئىچىگە بېسىپ كىرىش ئاسان بولمىدى. ئۇرۇش 10-ئاينىڭ 6-كۈنىگىچە داۋام قىلدى. شىنجاڭدىكى مۇستەبىت ھاكىمىيەت خېلى ئىلگىرىدىنلا ئىچكىرىدە-كىگە ئوخشاش شەھەر-شەھەرلەرگە چوڭ سېپىللارنى سېلىپ ئۆزلىرىنىڭ مۇداپىئە قورغانى قىلىپ كەلگەن. مەنچىڭ سۇلالىسى ھاكىمىيىتى باشلانغاندىن كېيىن شىنجاڭدا بۇنداق شەھەر سېپىللىرى كۆپەيتىلىش بىلەن بىرنەچچە نۇقتىلىق شەھەرلەرنىڭ سېپىللىرى قايتىدىن ئېگىز ياسىلىپ، پۇختا ئىشلەنگەن. مەسىلەن، ئۈرۈمچى، ئاقسۇ، مارالبېشى، قەشقەر يېڭىشەھەر، يەكەن سېپىللىرى ئۇلارنىڭ ئاشۇنداق ئالاھىدە قورغانلىرى ئىدى. جۈملىدىن ئاقسۇ يېڭىشەھەرنىڭ سېپىلى پۇختا ياسالغان بولۇپ، شۇ ۋاقىتتىكى قوراللىق ئۇرۇشلاردىن مۇداپىئەلىنىشتە خېلى ئوڭايلىق بېرەتتى. شۇڭلاشقا مىللىي ئارمىيە قىسىملىرىنىڭ سېپىلگە بۆسۈپ كىرىپ شەھەرنى ئىشغال قىلىشى ئاسان بولمىدى.

شۇ كۈنلەردە ئابدۇكېرىم ۋە قاسىمجانلار شەھەر ئىچىدىن يوشۇ-رۇن قېچىپ چىققان بىرنەچچە ئىلغار ياشلاردىن ئېغىر پاجىئەلىك

بىر خەۋەرنى ئاڭلىدى: گومىنداڭ ئەكسىيەتچىلىرى 9- ئاينىڭ 18- كۈنى لۇتپۇللا مۇتەللىپ باشلىق بىر قىسىم ئىنقىلابىي زىيالىي-لارنى پاجىئەلىك يوسۇندا ئۆلتۈرگەن. بۇ خەۋەرنى ئاڭلىغاندىن كېيىن، بولۇپمۇ ئابدۇكېرىم قاتتىق قايغۇردى، ئۇ خەۋەرنى ئاڭلاپ بولغاندىن كېيىن، مۇشتىلىرىنى چىڭ تۇرۇپ، ئۆزىنى تۇتالماي يىغلاپ كەتتى. ئۇ يىغلىغاچ "ئەپسۇس، بىز بۇ قەھرىمانلارنى قۇتۇلدۇرالمىدۇق. كېچىكىپ قالدۇق" دېدى. قاسىمجان ۋە باشقا ھەربىي باشلىقلار ئابدۇكېرىم بىلەن بىرلىكتە ئورۇنلىرىدىن تۇرۇپ، قۇربانلار ئۈچۈن چوڭقۇر تەزىيە بىلدۈردى.

لۇتپۇللا مۇتەللىپ ئۇيغۇر خەلقىنىڭ ئىنقىلابىي شائىرى ۋە ۋەتەنپەرۋەر جەڭچىسى ئىدى. شۇنىڭ بىلەن بىللە ئۇ ئابدۇكېرىم-نىڭ ئەڭ يېقىن دوستى ئىدى. ئۇلار ئۈرۈمچىدە بىللە ئوقۇغان، شۇ ۋاقىتتىكى شىنجاڭ شۆيۈەندە لىن چىلۇ قاتارلىق كوممۇنىست يولداشلارنىڭ تەربىيىسىدە ئوقۇپ يېتىشكەن. مۇتەللىپ ئۈرۈمچىدە ئوقۇۋاتقان ۋاقىتلاردا ئۆتكۈر، ئىلغار شېئىرلىرى بىلەن نام چىقىرىپ، ھۈرمەتكە ئىگە بولغان. مۇتەللىپنىڭ يېڭى مەزمۇندىكى ئىلغار شېئىرلىرى شۇ ۋاقىتلاردا ئابدۇكېرىمگە كۈچلۈك تەسىر قىلغان. ئابدۇكېرىم بۇ ياش تالانتلىق شائىرغا چىن ئىخلاس قىلىپ، ئۇنىڭ شېئىرلىرىنى كۆڭۈل قويۇپ ئوقۇيدىغان، شۇنىڭ بىلەن بىللە ئۇلار ئىدىيە بىرلىكى ئاساسىدا يېقىن دوستلارغا ئايلانغانىدى. ئابدۇ-كېرىم 1940- يىلى شېڭ شىسەي تەرىپىدىن ساۋەنگە ھەيدىلىپ ئەڭ يېقىن دوستى ۋە سەپدىشى مۇتەللىپتىن ئايرىلدى. شۇندىن كېيىنلا شېڭ شىسەي باشقا ئىلغار زىيالىيلار قاتارىدا مۇتەللىپنىمۇ ئاقسۇغا قوغلىدى، مۇتەللىپ ئاقسۇغا بارغاندىن كېيىن، "قاينام ئۆركىشى"



دېگەن تەخەللۇس بىلەن كۆپلىگەن شېئىر ۋە باشقا ئەدەبىي ئەسەر-  
لەرنى يېزىپ، شۇ زاماننىڭ ئەكسىيەتچى كۈچلىرىگە قارشى  
شەپقەتسىز كۈرەش قىلدى. ئۇ ئاقسۇدا بىر قىسىم ئىلغار ياشلارنى  
ئۇيۇشتۇرۇپ، "ئۇچقۇنلار ئىتتىپاقى" دېگەن ئىنقىلابىي تەشكىلاتنى  
قۇرۇپ، ئىدىيە ھەم تەشكىلى جەھەتتىن ئەكسىيەتچى ھۆكۈمران-  
لىققا قارشى كۈرەشنى ئۇلغايتتى. ئۈچ ۋىلايەت ئىنقىلابى باشلانغان-  
دىن كېيىن، يەنى 1944-يىلىدىن باشلاپ، مۇتەللىپ ئۆزىنىڭ  
ئىنقىلابىي پائالىيىتىنى كۈچەيتىپ دۈشمەن ئىچىدە تۇرۇپ، ئۈچ  
ۋىلايەت ئىنقىلابىغا ماسلاشتى. ئۈچ ۋىلايەت ئىنقىلابىدىن ئۆلگۈدەك  
قورقۇپ تۇرغان ئاقسۇدىكى گومىنداڭ ئەكسىيەتچى ھۆكۈمرانلىرى  
ئىنقىلابىي زىيالىيلارنىڭ ھەرىكىتىنى نازارەت قىلىپ، قىسماققا ئالدى  
ۋە ھەر خىل يوللار بىلەن تەھدىت سالدى. كېيىن ئۇلارنى قولغا  
ئالدى، لېكىن بۇنىڭ بىلەن مۇتەللىپ ۋە ئۇنىڭ يولداشلىرى  
كۈرەشلىرىنى توختاتمىدى بەلكى تېخىمۇ كۈچەيتتى. ئاخىر ئۈچ  
ۋىلايەت قىسىملىرى ئاقسۇغا ھۇجۇم قىلغان كۈنلەردە گومىنداڭ ئەك-  
سىيەتچىلىرى مۇتەللىپ باشلىق ئىنقىلابىي زىيالىيلارنى پاجىئەلىك  
يوسۇندا چېپىپ ئۆلتۈردى. مۇتەللىپ بىلەن بىللە ئۆلتۈرۈلگەن-  
لەر ئىچىدە: مۇنىرىددىن خوجا، بىلال ئەزىزى، ئابدۇللا داۋۇت،  
سىيىت ئابباس (ئابدۇكېرىم ئابباسوۋنىڭ ئىنىسى)، مەۋلانجان  
تۇردى ۋە ئابدۇللا روزى قاتارلىق ئىنقىلابىي زىيالىيلار، خەلق  
ئۈچۈن پىداكارلىق بىلەن كۈرەش قىلغان شائىرلار، ئوقۇتقۇچىلار  
ۋە مەزىپەلىك ياشلار بار ئىدى.

ئابدۇكېرىم ساۋەندىن غۇلجىغا كەلگەندىن كېيىن، 1943-يىلى  
مۇتەللىپ بىلەن ئىككى قېتىم يوشۇرۇن ئالاقلاشتى، ئۇلار ئىككى

سەپتە تەڭ كۈرەش قىلىش، تاخىرى غالىبىيەت بىلەن كۆرۈشۈش ئارزۇلىرىنى بايان قىلىشقانىدى. ئۇلار چوڭ ئۇتۇقلۇق ئىنقىلابىي كۈرەشلەرنى قىلدى، بىراق بۇ ئىككى دوست ئارزۇلىرىغا يېتەلمىدى. شۇڭا مۇتەللىپنىڭ قۇربان بولغانلىقىنى ئاڭلاش ئابدۇكېرىم ئۈچۈن بەك ئېچىنچىلىق، چوڭقۇر قايغۇلۇق خەۋەر ئىدى. ئۆز ئىنىسىنىڭ قۇربان بولغانلىقىمۇ ئەلۋەتتە ئۇنىڭغا ئېغىر كەلمەي قالغان.

ئاقسۇ شەھىرىنى مۇھاسىرىگە ئېلىپ ئۇرۇشۇۋاتقان كۈنلەردە، گومىنداڭنىڭ كۇچادىن ئەۋەتىلگەن قىسىملىرى يېقىنلاپ قالدى. ئابدۇكېرىم، قاسىمجانلار بولسا، بىر ياقىتىن غۇلجىدىن ياردەم سورىدى، يەنە بىر ياقىتىن يەرلىك ياش دېھقانلار بىلەن قوشۇننى كېڭەيتىپ، شەھەرنى چاپسائراق ئېلىشقا تەييارلىق قىلدى. غۇلجىدىن ياردەمگە ئادەم ئەۋەتىلگەنلىكى توغرىسىدا خەۋەرمۇ كەلگەندى، بىراق تۇيۇقسىزدىن چاپسان قايتىش توغرىسىدا مىللىي ئارمىيە قوماندانلىق شتابىدىن بۇيرۇق كەلدى. بۇ بۇيرۇقنى ئىجرا قىلماي بولمايدىغانلىقىنى ئۇلار ياخشى بىلەتتى، ئەمما ئۇنى ئىجرا قىلىش ئۇلارغا خېلى ئېغىر كەلدى. ئابدۇكېرىم غۇلجىدىن يۈرۈشنىڭ ئالدىدا، بەزى دوستلاردىن ئىككىنچى دۇنيا ئۇرۇشى تامام بولۇپ قالسا، شىنجاڭنىڭ قوراللىق ئۇرۇشىنىمۇ ئويلىشىشقا توغرا كېلىدۇ، دېگەن سۆزىنى ئاڭلىغانىدى. 9-ئاينىڭ 5-كۈنى ئىككىنچى دۇنيا ئۇرۇشى توختىدى، شۇڭا بۇلارغا كەلگەن بۇيرۇق سوۋېت ئىتتىپاقىنىڭ ئىككىنچى دۇنيا ئۇرۇشى توختاش بىلەنلا باشلانغان تىنچلىق سىياسىتى بىلەن مۇناسىۋەتلىك ئىدى. يالغۇز ئاقسۇدىلا ئەمەس، ئۈچ ۋىلايەت مىللىي ئارمىيىسىنىڭ ئۈرۈمچىگە قاراتقان ھۇجۇم قىلىش پىلانى ھەم بىز يۇقىرىدا ئېيتقان پۈتۈن

شىنجاڭنى ئازاد قىلىش ستراتېگىيىلىك ھەربىي پىلانىمۇ توختاپ قالدى، مانا مۇشۇنداق ئەھۋال ئاستىدا ئابدۇكېرىم، قاسىمجان، سوپاخۇنلار مۇھاسىرىدىكى ئاقسۇ شەھىرىنى تاشلاپ چېكىنىشكە مەجبۇر بولدى ۋە 1945-يىلى 10-ئاينىڭ 6-كۈنى غۇلجىغا قاراپ يۈرۈپ كەتتى.

## تۆتىنچى باب تاشقورغان ئىنقىلابى

ئۈچ ۋىلايەت ئىنقىلابى غەلبە قىلىپ، ئۈچ ۋىلايەتتىكى ھەر مىللەت خەلق ئاممىسى ئازادلىققا ئېرىشكەندىن كېيىن، گومىنداڭ ئەكسىيەتچىلىرى بارلىق زۇلۇمنى، پاجىئەلىك مەغلۇبىيەتنىڭ دەرىجىسىنى يەتتە ۋىلايەتكە چاچتى، يەتتە ۋىلايەتنىڭ ئىجتىمائىي ئىگىلىكى ئېغىر دەرىجىدە خارابلاشتى. مالىيە جەھەتتە شېك شىسەي قۇرۇق-داپ قويغان شىنجاڭ خەزىنىسى گومىنداڭ ئەكسىيەتچى ھاكىمىيىتى ئۈچۈن ھېچقانداق نەپ بېرەلمەيتتى. شۇڭا، ئىقتىسادىي قىيىنچىلىقنى ھەل قىلىشنىڭ ئامالى سۈپىتىدە گومىنداڭنىڭ ھەربىي ۋە مەمۇرىي ئاپپاراتلىرى كۆپلەپ قەغەز پۇل تارقىتىپ سۈنئىي پۇل پاخاللىقىنى كەلتۈرۈپ چىقاردى. مال باھاسى ئۇچقاندىكى ئۆرلەپ، ئەمگەكچى خەلق كۈندىلىك تۇرمۇش بۇيۇملىرىنى سېتىۋالالمايدىغان ھالغا چۈشۈپ قالدى. گومىنداڭ ھەربىي، مەمۇرىي ۋە ساقچى ئەمەلدارلىرىنىڭ خىيانەتچىلىك، پارىخورلۇقى ھەددىدىن ئاشتى. ئوفىتسېرلەر ئەسكەرلىرىنىڭ ئايلىق مائاش ھەتتا تاماق راسخوتلىرىدىن تارتىپ خىيانەت قىلىۋالغانلىقتىن، ئەسكەر-ساقچىلار ھە دەپسلا خەلقنى خالىغانچە بۇلاڭ-تالاڭ قىلدى.

مۇشۇنداق چېكىدىن ئاشقان زۇلۇم ئالدىدا يەتتە ۋىلايەت خەلقىمۇ كۈرەش قىلىشقا ئاتلاندى. ھەر مىللەت ۋە تەننەپەرۋەرلىرى ۋە دىنى

زاتلارمۇ خەلق ئاممىسىنىڭ كۈرەش سېپىگە قوشۇلدى. ئۈچ ۋىلايەت ئىنقىلابىنىڭ رەھبەرلىرى يەتتە ۋىلايەت خەلقىنىڭ بۇ ھەققىنى كۈرىشىنى قوللاپ تۇرۇۋاتىدى ھەم ئەمەلىي رەھبەرلىكىنى ئۈستىگە ئېلىپ، ئۈچ ۋىلايەت مىللىي ئىنقىلابىي ئارمىيىسىنىڭ باش قوماندانى گېنېرال لېيىتانت ئىسھاقبېكىنىڭ بىۋاسىتە قوماندانلىقىدا 1945 - يىلى 8 - ئاينىڭ 15 - كۈنى تاشقورغاندا ھەر مىللەت خەلقىنىڭ قوراللىق قوزغىلىڭى كۆتۈرۈلدى.

شۇ كۈنى تاڭ سەھەردە، ئاۋۋال 100 دىن ئارتۇق خەلق قوزغىلاڭچىلىرى تاشقورغاننىڭ ناھىيە بازىرى، تاغارما، سۇبېشى، بۇلۇڭكۆل قاتارلىق جايلارغا بۆلۈنۈپ، بىرلا ۋاقىتتا ھۇجۇم قوزغاپ، شۇ جايدىكى گومىنداڭ قىسىملىرىغا ئەجەللىك زەربە بېرىپ، يۇقىرىقى جايلارنى تولۇق ئازاد قىلدى. تاشقورغاندا ھەر دەرىجىلىك ھاكىمىيەت ئاپپاراتلىرىنى قۇردى ۋە قىسىملارنى رەتلەپ، قوماندانلىق شتاب تەشكىللەپ، تاشقورغاندىن باشلىغان ئىنقىلابىي ئۇرۇشنى ئوپال، ئاشمىلىققىچە كېڭەيتىپ، ئالدىنقى چارلاشنى قەشقەر كۈنئەھەر، يېڭىشەھەر ناھىيىسىگىچە يەتكۈزدى.

قوزغىلاڭچىلارنىڭ يەنە بىر ئۇرۇش قىلىش لىنىيىسى ئاقتۇ، يېڭىسار، قاغىلىق، پوسكام، يەكەن ناھىيىلىرىنى نشانلاپ، قاغىلىق، پوسكام ناھىيىلىرىنى ئىشغال قىلىپ، ھەر دەرىجىلىك خەلق ھاكىمىيىتى ئاپپاراتلىرىنى قۇردى، شۇنىڭ بىلەن گومىنداڭنىڭ جەنۇبىي شىنجاڭدىكى قىسىملىرى قاقشاتقۇچ زەربىگە ئۇچراپ، ئاساسىي جەھەتتىن خەلق قوراللىق كۈچلىرىنىڭ ئىسكەنجىسىگە ئېلىندى. پامىر ئېگىزلىكىدىن قارا قۇرۇم تاغلىرىغىچە بولغان چېگرا رايونلىرى ئىنقىلابىي خەلق قوراللىق كۈچلىرىنىڭ ئىشغالىيىتىگە چۈشتى.

1946 - يىلى گومىنداڭ ھۆكۈمىتى بىلەن ئۈچ ۋىلايەت ئىنقىلابى خەلق ۋەكىللىرى ئوتتۇرىسىدا تۈزۈلگەن 11 ماددىلىق تىنچلىق بىتىم شەرتلىرىگە ئاساسەن، گېنېرال لېيتنانت ئىسھاقبېكىنىڭ بۇيرۇقى بويىچە تاشقورغاننى ئاساس قىلغان ھالدا بىر بۆلۈك خەلق قوراللىق كۈچلىرى قالدۇرۇپ قويۇلۇپ، باشقا قىسىملار تارقىتىۋېتىلدى. مەن بۇ ئىنقىلابىي كۈرەشنىڭ باشلىنىشىدىن تارتىپ ئېسىمدە قالغانلىرىنى تۆۋەندىكىچە بايان قىلىمەن:

### 1. تەييارلىق باسقۇچى

تاشقورغاندىكى خەلق ئىنقىلابىنىڭ تۇنجى ئوقى ئېتىلىشتىن ئاۋ-ۋالراق، يەنى 1945 - يىلى 2 - ئاينىڭ 14 - كۈنى جەنۇبىي شىنجاڭ خەلقىنىڭ گومىنداڭ ئەكسىيەتچىلىرىگە قارشى قوراللىق قوزغىلاڭ كۆتۈرۈش ئىشىغا يېتەكچىلىك قىلىش يادرو گۇرۇپپىسىنىڭ يىغىنى ئېچىلغانىدى. بۇ يىغىنغا ھەرقايسى جايلاردىكى تەشكىلىي خىزمەت ئىشلىگۈچى مەسئۇل كىشىلەر، ئۈچ ۋىلايەت ئىنقىلابىنىڭ ئالاقى-چىسى، پامىر ئېگىزلىكىدە ھەرىكەت قىلغۇچى قوراللىق ئەترەتنىڭ مەسئۇللىرى قاتناشقان. ئۇلار گېنېرال لېيتنانت ئىسھاقبېكىنىڭ كانۇۋىيى مايور ئەھمەت ۋە مەخسۇس خىزمەتچىسى قوچقار، قوراللىق ھەرىكەت قىلغۇچى ئەترەتنىڭ مەسئۇللىرىدىن نۇراجى، قادىر ئاخۇن، ھەسەن ئەپەندى شېڭ شىسەي تەرىپىدىن تۈرمىگە ئېلىنىپ، كېيىن قايتىپ چىققان يەكەن ناھىيىسىنىڭ سابىق ھاكىمى قاسىم تاش، ئۇلۇغچات ناھىيىسىنىڭ ھاكىمى سايىتبېگ، تاشقورغان ناھىيىسىنىڭ سابىق ھاكىمى

كارۋانشاھبەگ، يېڭىساردىن كەلگەن ئابدۇغوپۇربەگ، يەكەندىن كەلگەن ئابلاجان، ئاقتۇدىن كەلگەن ئومىراقۇل، قاغىلىقتىن كەلگەن ئابدۇخېلىل ۋە قۇددۇسخان خوجا، پوسكامدىن كەلگەن مىر ئەھمەت قازى، ھۇشۇربەگ، قوشراپتىن كەلگەن سىدىقخان خوجا، مەكىتتىن كەلگەن ئابدۇقادىر خەلپە، ئابدۇقادىر رايىدىن، مارال-بېشىدىن كەلگەن ئابدۇرەھىم سابىر (بۇ كىشى ناھىيىلىك ساقچىنىڭ جۇيچاڭى ئىدى)، ئانۇشتىن كەلگەن ئابلامەھمۇت، قەشقەر شەھىرىدىن كەلگەن ئەمەتخان مەخسۇم ۋە يەنە بىر كىشى (ئىسمى يادىمدا قالماپتۇ)، قاغىلىق چۆپلۈكتىن كەلگەن ھەسەنبەگ، مۇھەممەت ئەيسا، تاھىربەگ، يېڭىسار قىزىلىدىن كەلگەن ساۋۇت قارىي، مۇھەممەت ئىشان، گومىنداڭ ئارمىيىسىنىڭ قەشقەردە تۇرۇش-لۇق 35-پولىكىدىن كەلگەن خوجا ئەخمەت (خالىيەنجاڭ) قاتارلىقلار. بۇ يىغىندا، ئاساسەن خەلقئارا ۋەزىيەت، فاشىزىمغا قارشى ئۇرۇش ئەھۋالى توغرىسىدا دوكلات بېرىلگەن. ئۈچ ۋىلايەت ئىنقىلابى ھۆكۈمىتىنىڭ خەلقى قوزغىلىپ ئىنقىلاب قىلىشقا چاقىرىپ يېزىلغان خېتى ئوقۇلغان؛ 1943-يىلىدىن باشلاپ قەشقەر تاغلىرىدا ۋە ھەرقايسى جايلاردا ئېلىپ بېرىلغان قوراللىق ھەرىكەت، تەشكىلى خىزمەت ۋە باشقا پائالىيەتلەر تونۇشتۇرۇلغان.

يىغىن ئاخىرىدا تەجرىبە-ساۋاقلارنى يەكۈنلەش، تەييارلىقنى پۇختا قىلىش ۋە قوراللىق قوزغىلاڭ كۆتۈرۈش ئۈچۈن زۆرۈر بولغان تەشكىلى خىزمەتلەرنى ئورۇنلاشتۇرۇش قاتارلىق مەسىلەلەردە بىر پىكىرگە كېلىپ، يىغىن قاتناشچىلىرى ئۆز ئورۇنلىرىغا قايتىپ كەتكەن.

مانا بۇ تاشقورغاندا پارتلىغان خەلق قوراللىق قوزغىلىڭىنىڭ

دەسلەپكى ئومۇمىي تەشكىلىي تەييارلىقى ئىدى،  
يىغىندىن كېيىن 8- ئاينىڭ 15- كۈنىگىچە بولغان يېرىم يىل  
ئىچىدە ھەرقايسى جايلار ئۆز ئەھۋالىغا ئاساسەن تەشكىلىي ۋە تەش-  
ۋىقىي تەييارلىقلارنى خېلى پۇختا ئىشلىگەن. بۇلارنىڭ ئىچىدە  
قىزىلبويىدا، ساتباي باشچىلىقىدا 180 دىن ئارتۇق كىشى، بورنو-  
قايدا، سايىتبەگ باشچىلىقىدا 400 چە كىشى، ئوپال، تاشمىلىق،  
بورىختاي، ئويتاغ ئەتراپلىرىدا قاسىمىتاش باشچىلىقىدا 1200  
گە يېقىن كىشى جەم بولغان ۋە خىزمەت خېلى ئەتراپلىق  
ئۇيۇشتۇرۇلغان.

تاشقورغاندا، 1945- يىلى 6- ئاينىڭ ئاخىرىغىچە 70 چە كىشى  
كارۋان شاھبەگ، تاشتۆمۈربەگ، ئوبۇلقاسىمبەگ، ئاھىربەگ،  
ئەمەت قىرغىز قاتارلىق كىشىلەرنىڭ يېتەكچىلىكىدە جەم بولغان.  
بۇلارغا تاشقورغان تاغلىرىدا ھەرىكەت قىلىۋاتقان نۇراجى، ھەسەن  
ئەپەندى باشچىلىقىدىكى ئەترەت ھەمدەم بولغان.

يۇقىرىقىلاردىن تاشقىرى، 14- فېۋرال يىغىنىغا قاتناشقان ھەر-  
قايسى جايلارنىڭ تەشكىلات ۋە كىلىرىمۇ ھەرقايسىسى ئۆز ئەتراپىغا  
40- 50 دىن ئەزا توپلاپ، خەلق ئىچىدە تەشۋىق- تەربىيە  
خىزمىتىنى ئىشلىگەن. ئاخبارات گۇرۇپپىلىرى سىياسىي ۋە ھەربىي  
ئاخبارات توپلاشنى پائال ئېلىپ بېرىپ دۈشمەن كۈچلىرىنىڭ  
جايلىشىشى، ھەربىي قوماندانلارنىڭ ئەھۋالى، ساقچى ئىدارىلىرىنىڭ  
ئەمەلىي كۈچى قاتارلىق جەھەتلەردە مۇھىم ماتېرىياللارنى يىغىپ  
توپلىغان.

مۇشۇ چاغلاردا يۇقىرى رەھبەرلىك ئورگىنى ئۈرۈمچىدە يېڭىدىن  
تۈرمىدىن چىققان يولداش ئابلىز مۇھەممىدىنى قەشقەردىكى يەرلىك



ئەشكىلاتنىڭ ئىشلىرىغا مەسئۇل قىلىپ ئەۋەتكەنىدى. شۇنىڭ بىلەن رەسمىي قوراللىق قوزغىلاڭ كۆتۈرۈشنىڭ ھەر تەرەپلىمە تەييارلىقى پۇختا ئىشلەندى.

## 2. قوزغىلاڭنىڭ باشلىنىشى

1945 - يىلى 8 - ئاينىڭ 15 - كۈنى ئەتىگەن سائەت ئالتىدە تولۇق قوراللانغان، جەڭگىۋار، جەسۇر قوزغىلاڭچىلاردىن 140 دىن ئارتۇق كىشى رەسمىي ھەرىكەت باشلىدى. ھۇجۇم قىلىش نىشانى سۈبېشى، تاغارما، بۇلۇڭكۆل، تاشقورغان ناھىيە بازىرى ئىدى. شۇ ئورۇنلار - نىڭ ھەربىرىگە نەچچە ئون كىشىلىك قوزغىلاڭچىلار ئەۋەتىلگەن، يۇقىرىقىلاردىن تاشقىرى، يەنە 20 نەپەر قوزغىلاڭچى پارتىزان دۈشمەننىڭ قېچىش يولىنى توسۇش ئۈچۈن چېچەكلىكداۋانغا ئەۋەتىلگەن.

قوزغىلاڭ كۆتۈرۈلۈش ھارپىسىدا گومىنداڭنىڭ تاشقورغاندا 400 دىن ئارتۇق ئەسكىرى بار ئىدى.

بەلگىلەنگەن مۇددەتتە باشلانغان ھۇجۇم ئاساسەن كۈتكەن ئۈنۈمگە ئېرىشىپ، سۈبېشى، تاغارما، بۇلۇڭكۆل ۋالىدى ئوق ئېتىلىشى بىلەنلا، ئارقىسى يېرىم سائەتتىن ئارتۇق ۋاقىت ئىچىدە ئىشغال قىلىنغان، پەقەت تاشقورغانلا ئالتە سائەت داۋام قىلغان شىددەتلىك جەڭدىن كېيىن قوزغىلاڭچىلارنىڭ قولىغا ئۆتكەن. تاشقورغاندىن قاچقان گومىنداڭ ئەسكەرلىرى بەلدىر، قوغۇشلۇق ئارقىلىق تويلا بۇلۇڭغا تىكۈۋەتكەن، قوزغىلاڭچىلار 227 تال مىلتىق، بىر ئېغىر پىلىموت، ئۈچ يېنىك پىلىموت، 120 نەچچە يەشىك

ئوق - دورا ۋە يەنە نۇرغۇن ماددىي ئەشيا لارنى غەنىيەت ئالغان،

### 3. قوزغىلاڭ غەلبىسىدىن كېيىن

قوزغىلاڭچىلارنىڭ رەھبەرلىك ئورگىنى ئازادلىق بىلەن تەڭلا خەلقنى ئويغىتىش، تەشۋىق - تەربىيە ئېلىپ بېرىش ۋە ئۇيۇش - تۇرۇش خىزمىتىنى قانات يايدۇرغان، نەتىجىدە قوزغىلاڭچىلار قوشۇنى تېزلا كۆپەيگەن. شۇنداقلا گومىنداڭدىن قالغان بارلىق ئىجتىمائىي تەشكىلى ئاپپاراتلار بىكار قىلىنىپ يېڭى ھاكىمىيەت ئاپپاراتلىرى تەشكىل قىلىنغان؛ مەمۇرىي ھۆكۈمەت، قوزغىلاڭچى - لارنىڭ ئىنقىلابىي قوماندانلىق شتابى ھەم ئازادلىق تەشكىلاتى قۇرۇلغان.

مەمۇرىي ھۆكۈمەت ئىنقىلابىنىڭ ئەڭ ئالىي ئورگىنى بولۇپ ھەمىگە رەھبەرلىك قىلغان. مەمۇرىي ھۆكۈمەت باشلىقى كارۋان - شاھبەگ، مۇئاۋىنى غۇلامخان، پەخرىي رەئىس ئابدۇكېرىمخان مەخسۇم بولغان، باشقا ھەرقايسى تارماقلارغىچە مەسئۇل كىشىلەر بەلگىلەنگەن.

قوماندانلىق شتابىغا گېنېرال لېيتىنانت ئىسھاقبېك پەخرىي قوماندان، غۇلامخان قوماندان، ئەبەيدۇللا مەخسۇم، ئەزىزبەگ توختىبايوۋلار سىياسىي - ھەربىي ئىشلار مەسلىھەتچىسى قىلىپ تەيىنلەنگەن.

ئازادلىق تەشكىلاتىغا ئابدۇكېرىمخان مەخسۇم پەخرىي رەئىس، غۇلامخان رەئىس، كارۋانشاھبەگ مۇئاۋىن رەئىس بولغان ھەمدە تەشكىلاتنىڭ بىرنەچچە دائىمىي ھەيئەت ئەزالىرى بېكىتىلگەن.

يۇقىرىقى خىزمەتلەر 8- ئاينىڭ 27- كۈنىگىچە ئىشلىنىپ، يېڭى ھۆكۈمەتنىڭ سىياسەتلىرى ئېلان قىلىنغان، گومىنداڭنىڭ بارلىق تۈزۈملىرى بىكار قىلىنىپ، ھەرقايسى تارماقلاردا ۋە ھەر دەرىجىلىك مەمۇرىي ئاپپاراتلاردا دېموكراتىك تۈزۈم ئورنىتىلغان، باج- سېلىقلار ئۆشەر- زاكات تاپشۇرۇش قانۇندىسى بويىچە تۈلىنىدىغانلىقى بەلگىلەنگەن.

قوراللىق قىسىملار رەتلىنىپ، تەرتىپكە سېلىنغان، تەرتىپكە سېلىنغاندىن كېيىنكى قىسىملار ئىككى لىنىيىگە، يەنى قەشقەرنى ئاساس قىلغان ئويتاغ لىنىيىسى ۋە يەكەننى ئاساس قىلغان قىزىلتاغ لىنىيىسىگە ئايرىلغان. ئۇنىڭدىن باشقا ئوسمان باتۇر قوماندانلىقىدا بىر ئېسكادرون تەشكىللىنىپ يېڭىسار ئەتراپىدا ھەرىكەت ئېلىپ بېرىشقا قالدۇرۇلغان، يەنە گارنىزون قۇرۇلۇپ، شېرىنبەگ قوماندانلىقىدىكى 27 كىشىلىك شتابنىڭ يېتەكچىلىكىدە چېگرا قوغداشقا مەسئۇل قىلىنغان. جايلاردىكى گومىنداڭ ھەربىيلىرى ئىچىدە تۇرۇۋاتقان بىر بۆلۈك ئىلغار تەرەققىيپەرۋەر كىشىلەرمۇ يېڭىدىن تەشكىللەنگەن ئىنقىلابىي قوراللىق كۈچلەر تەركىبىگە قوشۇلۇپ، ئىنقىلابىي قوشۇنغا بىر بۆلۈك كۈچ قوشقان. شۇنداق قىلىپ خەلقنىڭ كۈچى زور دەرىجىدە ئۇلغايغان.

بۇ يەردە شۇنى قىستۇرۇپ ئۆتۈش كېرەككى، جەنۇبىي شىنجاڭ بولۇپمۇ تاشقورغان، ئۇلۇغچات ئەتراپلىرىدىكى خەلق ئاممىسىنىڭ ئېڭى خېلى بالدۇردىنلا تۆۋەن ئەمەس ئىدى. 1940- يىلدىن باشلاپ ئۈرۈمچى، ئىلى، قەشقەرلەردە تەشكىللەنگەن ئىنقىلابىي كۈچلەرنىڭ پائالىيىتى ئاقسۇ، خوتەنگىچە كېڭەيگەن. 1943- يىلى گېنېرال لېيىتانت ئىسھاقبېك ئۇلۇغچات ناھىيىسى ئەتراپىدا پائال

ھەرىكەت قىلىپ 6- ئايدىن 10- ئايغىچە قوراللىق قوزغىلاڭ كۆتۈرۈش تەييارلىقىنى ئىشلىگەن ۋە قوزغىلاڭنى ئۇلۇغچاتتىن باشلاپ قەشقەر، ئاندىن پۈتۈن شىنجاڭ تەۋەسىگىچە كېڭەيتىشنى پىلانلىغان. بىرىگادا كوماندىرى سالاھىيىتى بار ئىسھاقبېكىنىڭ بۇنداق پائالىيەت ئېلىپ بارالىشىدا شۇ ۋاقىتتىكى "ئازادلىق تەشكىلاتى" نىڭ رولى كىچىك ئەمەس ئىدى. بۇنىڭ ئىچىدە جۇڭگو كوممۇنىستىك پارتىيىسىنىڭ ئەزالىرىدىنمۇ بار ئىدى، يولداش خۇجىيەن ئەنە شۇنداق كوممۇنىستلارنىڭ بىرى ئىدى.

يولداش خۇجىيەن شۇ چاغلاردا تاشقورغان چېگرا مۇداپىئە قىسمىدا لىيەنجاڭ بولۇپ ئىشلەيتتى. ئۇ تاشقورغاندا تۇرغان چاغلاردا ئەنگىلىيە جاھانگىرلىكىنىڭ تاشقورغاندىكى سودا ۋە پوچتا ۋە كالىتەخانىلىرىنى ئەمەلدىن قالدۇرۇش كۈرىشىنى قانات يايدۇرغان ھەم ھەر قىللىت خەلقىنىڭ ياردىمىدە بۇ كۈرەشتە غەلبە قىلغان. شۇنىڭ بىلەن بىرلىكتە يولداش خۇجىيەن زامىرنىڭ ھەمكارلىشىشى بىلەن يەرلىك ئەھۋالغا ماس كېلىدىغان يېڭى ئىدىيىنى تەشۋىق ۋە تەشەببۇس قىلغان. زامىرمۇ خۇجىيەننىڭ مەنىۋى ياردىمىدە "ئازادلىق تەشكىلاتى" نىڭ پائالىيىتىنى كەڭ قانات يايدۇرغان، شۇنداق قىلىپ ئازادلىق، دېموكراتىيە ئۈچۈن كۈرەش قىلىدىغان ئىلغار ئىدىيە ۋە تەرەققىيپەرۋەر ئاڭ خەلق ئىچىدە چوڭقۇر يىلتىز تارتقان.

شېڭ شىسەينىڭ ئومۇمبۈزۈلۈك تۇتقۇن قىلىشى ئەۋج ئالغان ئېغىر يىللاردا جەنۇبىي شىنجاڭنىڭ ھەرقايسى جايلىرىدىكى ئىنقىلابىي كۈچلەرنىڭ خېلى بىر قىسمى تۇتقۇن قىلىندى ۋە ۋەھشىيلەرچە ئۆلتۈرۈلدى. بۇلارنىڭ ئىچىدە يۇقىرىدا ئىسمى ئېيتىلغان زامىرمۇ بار. شېڭ شىسەي ئۇنى مۇئاۋىن تۇەنجاڭ (تۈەنفۇ) قىلىپ ئۆستۈر-

گەن بولۇپ، ئاۋۋال 35 - تۈەنگە يۆتكەپ كېيىن قاماققا ئالدى ۋە ئۈرۈمچىگە يۆتكەپ ئاپىرىپ ئۆلتۈرۈۋەتتى.

ئىسھاقبېكىنىڭ ئاساسىي تايانچلىرىدىن خېلى بىر قىسمى قاماققا ئېلىنىپ كەتكەچكە، ئۇنىڭ ئۇلۇغچاتتا قوزغىلاڭ كۆتۈرۈش پىلانى ئەمەلگە ئاشماي قېلىپ، ئۇ شىمالغا يۆتكىلىپ كەتتى. ئىسھاقبېك قالدۇرۇپ كەتكەن بىر بۆلۈك كۈچ پامىر ئېگىزلىكىدە ۋە قەشقەر ئەتراپىدىكى تاغلاردا قوراللىق قارشىلىق كۆرسىتىش پائالىيىتىنى تاكى 1945 - يىلى 15 - ئاۋغۇست تاشقورغان قوزغىلىڭى پارتلىغانغا قەدەر داۋاملاشتۇردى.

دېمەك، تاشقورغاندا كۆتۈرۈلگەن قوزغىلاڭنىڭ تېز، ئۈنۈملۈك غەلبە قىلالىشىدا تەشكىلىي رەھبەرلىكنىڭ پۇختا تەييارلىقىدىن تاشقىرى كەڭ خەلق ئاممىسىنىڭ خېلى بالدۇردىن ئويغانغان ئېڭىمۇ مۇھىم رول ئوينىغانىدى.

#### 4. قوراللىق ئىنقىلابنىڭ داۋاملىشىشى

قوراللىق قوزغىلاڭچىلارنىڭ تەرتىپكە سېلىنىشىدىن كېيىن تاشمە - لىقتىكى خەلق ئىنقىلابىي قوراللىق كۈچلىرى 400دىن ئوشۇق بېجىرىم جەڭچىگە ئىگە قىسىم بولۇپ قالدى. ئۇلارنىڭ ۋەزىپىسى قەشقەرگە ھۇجۇم قىلىش بولۇپ، ئالدىراش تەييارلىق قىلىشقا كىرىشتى. ئالدىنقى چارلامچىلار توققۇزاق، ھەتتا تەلۋىچۈك بويىغىچە يېتىپ باردى. قەشقەردىكى گومىنداڭ قىسىملىرى شەھەر ئەتراپىدىكى دەرەخلەرنى كېسىپ، خەندەك - ئاكوپ قېزىپ، شەھەرنىڭ ھەممە دەرىۋازىلىرىنى تاقاپ، بىر ئادەم يانتۇ كىرىپ -

چىقالغۇدەكلا بوشلۇق قالدۇرىدىغان دەرىجىدە قورقۇپ كەتتى. دەرۋازىلارنىڭ ئىچى - سىرتىدا ئىشپىيون، ساقچىلار ھەرىكىتىنى كۈچەيتىپ، كۈندۈزى كىرگەن - چىققانلارنى ئاڭ تۇرۇپ ئۆتكۈزدى. دىغان، ناماز شام ۋاقتى بىلەنلا دەرۋازىلارنى تاقاپ ھېچكىمنى كىرگۈزمەيدىغان ۋە چىقارمايدىغان بولۇۋالدى. شۇنىڭ بىلەن بىرلىكتە، گومىنداڭنىڭ ساقچى، مەمۇرىي خادىملىرى يېڭىشەھەرگە كۆچۈپ بېكىنىپ مۇداپىئەگە ئۆتتى.

قوزغىلاڭچى ئىنقىلابىي كۈچلەرنىڭ بىر بازىسى بولغان تاشمىلىققا ھۇجۇم قىلغان 1000 دىن ئارتۇق گومىنداڭ قوشۇنى پاجىئەلىك مەغلۇبىيەتكە ئۇچراپ، 300 دىن ئارتۇق ئۆلۈكىنى قالدۇرۇپ قەشقەرگە قاچقاندىن كېيىن، دەردىنى قورالسىز خەلق تىن ئېلىپ شەھەردە قانلىق قىرغىنچىلىق يۈرگۈزدى:

1945 - يىلى 8 - ئاينىڭ 24 - كۈنى گومىنداڭچىلار قەشقەر فايۇەنىنىڭ تۈرمىسىدىكى 380 نەپەر ئىجتىمائىي مەھبۇسنى ۋە سىياسىي مەھبۇسلار تۈرمىسىدىكى 296 نەپەر سىياسىي مەھبۇسنى ھەمدە سىرتتىن 30 نەپەر تەرەققىيپەرۋەر زاتنى تۇتۇپ ئۆلتۈرۈۋېتىش پىلانىنى ئىشقا ئاشۇرماقچى بولدى. شۇ كۈنى كېچىسى قەشقەر قىزىلدۆۋىدىكى شېڭ شىسەي سالدۇرغان ئالتە يۇلتۇز شەكلىدىكى ئالتە بۇرجەك تۈرمە قورۇسىنىڭ ئىچىگە مەھبۇسلارنىڭ ئۆزىگە كۆل كولىتىپ، 300 دىن ئارتۇق مەھبۇسنى كالىتەك، جادو، تۆمۈر توقماقلار بىلەن ئۇرۇپ، چاناپ، توغراپ ئۆلتۈرۈپ كۆمۈدى. كولىغان كۆل تولۇپ ھەم ئاڭ ئېستىپ قېلىپ ئۆلتۈرمەكچى بولغان باشقا مەھبۇسلار ۋە تەرەققىيپەرۋەر زاتلار كېيىنكى كېچىگە ئېشىپ قالدى.

گومىنداڭچىلار تەرىپىدىن ئايرىم-ئايرىم ئۆلتۈرۈلگەن، تىرىك كۆمۈلگەن ۋە باشقا ۋەھشىيانە ئۇسۇللار بىلەن قىرغىن قىلىنغان. لارنىڭ تەپسىلىي ئەھۋالىنى بىلىش مۇمكىن ئەمەس ئىدى.

گومىنداڭچىلار تاشمىلىقتا بۇرنىغا يېگەندىن كېيىن ئويىتاغقا ھۇجۇم قىلدى، بۇ يەردىمۇ ئۇلار قاتتىق يېڭىلىپ قايىتىپ كەتتى.

قوزغىلاڭچى قوشۇنلارمۇ پاسسىپ مۇداپىئە بىلەن گومىنداڭ قىسىملىرىنىڭ ھۇجۇمىنى كۈتۈپلا ئولتۇرماي ئۆزلىرىمۇ تەشەببۇسكار-لىق بىلەن ھۇجۇمغا ئۆتتى. ئۇلار گومىنداڭنىڭ تاشمىلىق چەچتاغ-دىكى قوزغىلاڭچى قىسىملىرىمىزغا قارشى ئاتلانغان 600 دەك ئەسكىرىگە توسۇپ زەربە بېرىپ، ئالتە سائەتلىك جەڭدە 100دىن ئارتۇق دۈشمەن ئەسكىرىنى ئۆلتۈرۈپ زور غەلبە قازاندى ۋە 200دىن ئارتۇق مىللىتىق، بىر پىلىموت، 22 ئاپتومات غەنىمەت ئالدى شۇنداقلا دۈشمەننىڭ سىمخانا، ئۇلۇغچات ۋە موجوغا ئۆتۈش يولىنى توستى.

گومىنداڭچىلار 1945-يىلى 10-ئاينىڭ 20-كۈنى ئۈستۈن ئەسكىرىي كۈچ بىلەن ئويىتاغقا يەنە ھۇجۇم باشلىدى، ئەتىسى ئىككىنچى قېتىم، 10-ئاينىڭ 27-كۈنى ئۈچىنچى قېتىم ھۇجۇم قوزغىدى. مۇشۇ ئۈچ قېتىملىق ھۇجۇمنىڭ ھەممىسىدە گومىنداڭچىلار قاقشاتقۇچ زەربىگە ئۇچراپ، ئاخىر ھۇجۇم قىلىشتا پېتىئالمايدىغان بولۇپ قالدى.

دېمەك، ئىنقىلابىي قوراللىق قىسىملارنىڭ ئويىتاغ لىنىيىسى ئۆزلىرى ئىشغال قىلغان جايلارنى مۇستەھكەملەپ، خەلقنى تەشكىل-لەپ ئۆز قوشۇنىنى ئۇلغايتىپ، ئەسلىدىكى ئىككى پولىكىنى تۆت پولىققا كېڭەيتتى. ئۇلار ئىشغال قىلىنغان جايلاردا خەلق ئاممىسىنى

تەربىيەلەش، گومىنداڭ ئەكسىيەتچىلىرىگە قارشى تەشۋىقات پائالىيەت-  
تىنى ئېلىپ بېرىپ جەنۇبىي شىنجاڭ مىللىي ئارمىيىسىنى قۇرۇش  
ھازىرلىقىنى ئىشلىدى.

قوزغىلاڭچى قوراللىق قىسىملارنىڭ قىزىلتاغ لىنىيىسىدىكى  
كۆرىشمۇ غەلبىلىك بولدى. ئوپتاغ لىنىيىسى تاشقورغاندىن ئوپال،  
تاشمىلىققا قەدەر بولغان رايونلارنى ئازاد قىلغان بولسا، قىزىلتاغ  
لىنىيىسىدىكى قىسىملار قىزىلتاغ، ئاقتالا، قاغىلىقنىڭ چېپان دېگەن  
يېرىگە قەدەر سوزۇلغان رايونلاردا ئارقىمۇ ئارقا غەلبىلىك ئۇرۇش  
قىلىپ دۈشمەننى زور چىقىمغا ئۇچراتتى. يېڭىسار ناھىيە بازىرىنى  
تولۇق ئازاد قىلىپ يېڭى ھاكىمىيەت ئاپپاراتلىرىنى تەشكىللىدى.  
بۇ لىنىيىدىكى قوشۇنلارمۇ ئەسلىدىكى ئىككى ئېسكادرون (ئاتلىق  
ئەسكەرلەر لىيەنى)دىن كۆپىيىپ ئىككى بۆلگە يەتتى.

## 5. تىنچلىق سۆھبىتى باشلانغاندىن كېيىن

1945 - يىلى 10 - ئاينىڭ ئاخىرلىرىدىن باشلاپ گومىنداڭ دائىرىدە -  
لىرى بىلەن ئۈچ ۋىلايەت ئىنقىلابى تەرەپ ۋەكىللىرى ئوتتۇرىسىدا  
سۆھبەت باشلاندى. جەنۇبىي شىنجاڭ خەلقىنىڭ قوراللىق كۈرنىشى  
گومىنداڭ دائىرىلىرىگە تاپشۇرۇلغان ئۆلتىماتۇم بولۇپ، ئۇنى شەرت -  
سىز ھالدا كېلىشىمگە كېلىشكە مەجبۇرلاشتىن ئىبارەت ئىدى. شۇنداق -  
داقتىمۇ ئومۇمىي ۋەزىيەتنىڭ تەقەززاسى ۋە ئۈچ ۋىلايەت تەرەپنىڭ  
سەمىمىيىتى، يول قۇيۇشى بىلەن جەنۇبىي شىنجاڭ ئىنقىلابىي  
قوراللىق قىسىملار قوماندانلىق شتابىدىن بىر بۆلۈك كىشىلەرنىڭ  
قايتىپ كېتىشى زۆرۈر بولۇپ قالدى. شۇنىڭدىن كېيىن، قوماندانلىق



شتابتا ئۆزگىرىش بولدى.

1945 - يىلى 11 - ئاينىڭ 3 - كۈنى ھەرقايسى قىسىملار قوماندانلىق باش شتابنىڭ بۇيرۇقىنى تاپشۇرۇۋالدى. بۇيرۇقتا ھەرقايسى لىنىيىلەرنىڭ قوماندان ۋە شتاب خادىملىرىنىڭ چىلگۈمبەزدىكى باش قوماندانلىق شتابقا كېلىشى، ئىشغال قىلىنغان جايلارنىڭ بوش قالدۇرۇلۇشى، ئويتاغ لىنىيىسىدىكى قىسىملارنىڭ بۆلۈڭكۈلگە، قىزىلتاغ لىنىيىسىدىكى قىسىملارنىڭ قوشراپقا يىغىلىپ دەم ئېلىپ ئورۇنلاشتۇرۇشنى كۈتۈشى ئۆقتۈرۈلغانىدى.

ھەرقايسى بىرىگادا، پولىك ۋە شتاب ئوفىتسېرلىرى قوماندانلىق شتابقا جەم بولدى. بۇ چاغدا غۇلامخانستۆرە بىلەن ئىلىدىن كەلگەن ھەربىي خادىملار ئاساسەن قايتىپ كەتمەكچى بولۇپ، بىر بۆلۈك سىياسىي خادىملار، تەشكىلى ۋە تەشۋىقىي خىزمەتكە مەسئۇل خادىملار قېپقالغانىدى. ئىلىغا قايتماقچى بولغان قىسىملار بىر بۆلۈك ئېغىر قوراللارنى بىرگە ئېلىپ كەتمەكچى ئىدى.

جەنۇبىي شىنجاڭ ئىنقىلابىي قوراللىق قىسىملارنىڭ باش قوماندانى غۇلامخان ئۆزىنىڭ قايتىپ كېتىدىغانلىقىنى، شۇنداق قىلىشنىڭ سەۋەبىنى ۋە ئۆزىنىڭ ئورنىغا كېلىدىغان قوماندانى تونۇشتۇرۇپ، قالغان خادىملارنىڭ ۋەزىپىلىرىنى ئۆقتۈردى.

گومىنداڭچىلار ئۆزىنىڭ يولى بىلەن مېڭىپ جەنۇبىي شىنجاڭ ئىنقىلابىي قوراللىق قىسىملارنىڭ باش قوماندانلىق شتابىدا يۈز بەرگەن ئۆزگىرىشنى ئۇقۇۋالغاندىن كېيىن، قوزغىلاڭچىلار بوش قالدۇرغان رايونلارنى پىلە قۇرۇتى غازاڭ يېگەندەك بىر - بىرلەپ چاڭگىلىغا كىرگۈزۈۋېلىشقا ئۇرۇندى. ئىنقىلابىي قوراللىق قىسىملار ئۈچۈن غالىبىيەت مېۋىسىنى قوراللىق ساقلاشتىن باشقا چارە قالمىدى.

شۇنىڭ بىلەن قوماندانلىق شتاب تەشكىللەندى ۋە قىسىملار تەرتىپكە سېلىنىپ رەتلەندى. بۇنىڭ نەتىجىسى مۇنداق بولدى:

ئويتاغ لىنىيىسىدىكى قىسىملار بىر بىرىگە قىلىپ رەتلىنىپ كوماندا-  
دىرى تاھىرىبەگ، مۇئاۋىنى سايىتبەگ بولدى. بۇ بىرىگەدا  
ئىككى پولىك بولۇپ بىرىگەدا كوماندىرى ۋە مۇئاۋىنى قوشۇمچە پولىك  
كوماندىرى بولدى.

قىزىلتاغ لىنىيىسىدىكى قىسىملار بىر بىرىگەدا قىلىپ رەتلىنىپ  
كوماندىرى مادايوۋ (ئەسلى ئىسمى مۇھەممەت ئايۇپبەگ)  
بولدى، تەركىبىدە ئىككى پولىك قۇرۇلۇپ، بىرى تاجىك پولىكى،  
كوماندىرى لەشكەر، مۇئاۋىنى ئاقىيولبەگ، يەنە بىرى ئۇيغۇر -  
قىرغىز پولىكى بولۇپ، كوماندىرى قادىرقۇل، مۇئاۋىنى ناسىراخۇن  
بولدى.

ئەسلىدە مادايوۋ قوماندانلىقىدىكى تاشقورغان قىسمى ۋە  
كارىزىون قىسمى شېرىنبەگ كوماندىرلىقىدىكى پولىكقا ئۆزگەرتىلدى.

## 6. شۇندىن كېيىنكى جەڭ ئەھۋالى

قوماندانلىق شتاب ئۆزگەرتىپ تەشكىللىنىپ، قىسىملار تەرتىپكە  
سېلىنغاندىن كېيىن كۆپلىگەن جەڭلەر بولدى. بۇلارنىڭ ئىچىدىكى  
مۇھىم ۋە چوڭراقى مۇنداق:

قاغىلىقنىڭ ئىشغال قىلىنىشى. قاغىلىققا ھۇجۇم قىلىشتىن ئىلگىرى  
ئىنقىلابىي قوراللىق قوشۇنلارنىڭ جەڭ چارىسى دۈشمەنگە تەرەپ -  
تەرەپتىن ھۇجۇم قىلىش، ئومۇمىي كۈچىنى بۆلۈۋېتىش بولغانىدى.  
بۇ چارە بىلەن گومىنداڭ قىسىملىرى ھەرىكەت قىلالمايدىغان، پارچە

جەڭلەردىن نەپ ئالالمايدىغان بولۇپ قالغانىدى. شۇڭا ئۇلار ئاساسىي قىسىملىرىنى قاغىلىق بىلەن پوسكامغا توپلىغانىدى. بۇنداق ئەھۋال ئاستىدا ئىنقىلابىي قوراللىق قىسىملارنىڭ قوماندانلىق شتابمۇ پىلاننى ئۆزگەرتىپ قاغىلىقنى ئىشغال قىلىش ئۇرۇشى ئېلىپ بېرىشقا تەييارلاندى، 1945 - يىلى 12 - ئاينىڭ 26 - كۈنى قاغىلىققا ھۇجۇم قىلىش بۇيرۇقى چۈشۈرۈلدى.

شۇنىڭدىن بىرنەچچە كۈن ئاۋۋال، يەنى 12 - ئاينىڭ 20 - كۈنى ئىنقىلابىي قوراللىق قىسىملار قاغىلىق ناھىيىسىنىڭ چېپان دېگەن يېرىنى ھۇجۇم بىلەن ئىشغال قىلدى. بۇ ھۇجۇم ۋە ئۇنىڭ غەلبىسى ستراتېگىيەلىك ئەھمىيەتكە ئىگە ئىدى، يەنى، بۇ ئارقىلىق قاغىلىقتىكى دۈشمەننىڭ ئەھۋالىدىن تولۇق خەۋەردار بولغىلى، ئۆز قىسىملىرىمىزدىكى ئوفىتسېر ۋە جەڭچىلەرنىڭ روھىنى كۆتۈرۈپ، دۈشمەننىڭ ھەيۋىسىنى سۇندۇرغىلى بولاتتى. يەنە بىر جەھەتتىن، بۇ چوڭ ئۇرۇش ئالدىدىكى تەييارلىق مەنپەئىتى بولۇپ، قىسىملىرىمىزنى رەسمىي ھۇجۇمدا ئۈنۈملۈك جايلاشتۇرغىلى ۋە دۈشمەننى تولۇق يوقىتىش پىلاننى يەنە بىر قېتىم تەكشۈرۈپ چىققىلى بولاتتى. ئەمەلىيەتتە، مۆلچەرلەنگەن نەتىجە قولغا كەلتۈرۈلدى.

شۇ چاغدا گومىنداڭ قاغىلىققا تولۇقلانغان مۇنتىزىم ئىككى پولك ئەسكەر جايلاشتۇرغانىدى. ئىككى پولكنىڭ بىرلەشمە قوماندانلىق پونكىتى ھەزرىتىمنىڭ بېغى دېگەن جايدا ئىدى، بۇندىن تاشقىرى ساقچى قىسىملىرى ناھىيەلىك ساقچى ئىدارىسى بىلەن ناھىيەلىك ھۆكۈمەت قورۇسىغا ئورۇنلاشقانىدى.

1945 - يىلى 12 - ئاينىڭ 31 - كۈنى تۇن نىسپى بولغاندا ئىنقىلابىي قوراللىق قىسىملار بەلگىلەنگەن ئۇرۇش مەيدانىغا قاراپ

يولغا چىقىشى، تاڭ ئېشىش ئالدىدا رەسىمىي ھۇجۇم باشلىنىپ ئالتە سائەتتىن ئارتۇق شىددەتلىك جەڭدىن كېيىن، 1946 - يىلى 1 - ئاينىڭ 1 - كۈنى چىڭقى چۈش بىلەن قاغىلىقتىكى گومىنداڭ قوشۇنلىرى تولۇق يوقىتىلىپ، بىز غەلبە قىلدۇق ۋە قاغىلىق ئازاد قىلىندى.

شۇنىڭدىن كېيىن قالدۇق دۈشمەنلەر تازىلاندى، ئىشپىيون - جاسۇسلار، زومىگەر بەگ، پاشاپ قاتارلىق زالىم ئەمەلدارلارنىڭ جاجىسى بېرىلىپ، گومىنداڭنىڭ بارلىق ھەربىي، مەمۇرىي ئاپپارات - لىرى ۋە تۈزۈملىرى بىكار قىلىنىپ، يېڭى تۈزۈم ئورنىتىلدى. خەلقچىل سايلام ئېلىپ بېرىلىپ، تاشقورغان قوزغىلىڭىنىڭ قاتناش - چىسى، خەلقپەرۋەر زات سابىت قارىي ھاكىملىققا سايلاندى، باشقا مەمۇرىي ئىدارىلەرنىڭ باشلىقلىرىنىمۇ خەلق ئۆزى سايلىدى. يەنە جەنۇبىي شىنجاڭ خەلقىنىڭ "ئازادلىق تەشكىلاتى" قۇرۇلۇپ ھاكىم سابىت قارىي بۇ تەشكىلاتقا قوشۇمچە مەسئۇل بولدى. بۇ تەشكىلاتنىڭ ۋەزىپىسى خەلقنى ئويغىتىپ، گومىنداڭ ئەكسىيەتچى ھۆكۈمەت - تىنىڭ مۇستەبىت سىياسىتىگە قارشى تۇرۇش، خەلقنىڭ تولۇق ئازادلىقى ۋە دېموكراتىيە ھوقۇقىنى قولغا كەلتۈرۈش ئۈچۈن تىرىشىش دەپ بېكىتىلدى. بۇ تەشكىلات ئەمەلىيەتتىمۇ نۇرغۇن خىزمەت ئىشلىدى.

قاغىلىق ئازاد قىلىنغاندىن كېيىن يېڭى قۇرۇلغان خەلق ھاكىمىيىتى 3000 دانە چەكمەن، 1000 دانىدىن كۆپرەك مائا، سەگەز، تولىما، 800 پارچىدىن ئارتۇق كىگىز ۋە مېۋە - چېۋە، ئاشلىق قاتارلىق ئەشىيالارنى يوقسۇللارغا تارقىتىپ بەردى (بۇ ئەشىيالار گومىنداڭ قوشۇنلىرى بۇلاپ - تالاشقا ۋە يوق قىلىۋېتىشكە

ئۇلگۈرەلمەي قېلىپ ئولجا ئېلىنغان ئەرسىلەر ئىدى)،  
قاغىلىق خەلقى يېڭى ھاكىمىيەتتىن رازى بولدى، ئىنقىلابىي  
قوراللىق قىسىملارنى ئۆز پەرزەنتىدەك كۆردى ۋە ئازاد بولۇپ 3 -  
كۈنىلا يېڭىدىن بىر پۈلكە ئەسكەر ئىنقىلابىي قوراللىق قىسىملارغا  
قوشۇلدى. بۇ پۈلكىغا ھاشىم ئاخۇن خۇيچاڭ كوماندىر، تۇردى  
قارىي بەگ مۇئاۋىن كوماندىر، قاسىمبەگ سىياسىي كومىسسار،  
ناسراخۇن مەسلىھەتچى بولدى. ھەرقايسى يېزا - قىشلاقلاردىن  
پىدائىي بولۇپ كەلگەنلەر ئۈچ - تۆت مىڭدىن ئېشىپ كەتكەن بولسىمۇ،  
ئۇلارنىڭ قوشۇنىغا قاتنىشىش تەلپىنى. قاندۇرغىلى بولىدى.  
چۈنكى ئىنقىلابىي قوراللىق قىسىملارنىڭ ئۇلارنى قوراللىق دۇرۇپ  
كېتەلىگۈدەك ئىمكانىيىتى يوق ئىدى.

پوسكامنىڭ ئىشغال قىلىنىشى. قاغىلىق ئازاد قىلىنىپ 4 - كۈنى،  
يەنى 1946 - يىلى 1 - ئاينىڭ 4 - كۈنى ئىنقىلابىي قوراللىق قىسىملار  
پوسكامغا يۈرۈش قىلدى.

پوسكامغا قىلىنغان يۈرۈشتە، غالبىيەت پۈلكى ئاساسىي قىسىم  
بولۇپ، تاجىك پۈلكىدىن بىر قىسىم ئادەم، ھاشىم ئاخۇن خۇيچاڭ  
پۈلكى (بۇ پۈلكىغا ئۇرۇش مەزگىلىدە ناسراخۇن قوماندانلىق  
قىلغانلىقى ئۈچۈن "ناسراخۇن پۈلكى" دەپمۇ ئاتالغان)دىن بىر  
قىسىم ئادەم ئاجرىتىلغانىدى. ئەسلىدە تاجىك پۈلكى بىلەن ئۇيغۇر  
پۈلكى كاجۇڭ، ئايرىنتاش، قوشراپ، كوسراپ ۋە يەكەن دەرياسى  
ئەتراپىدىكى بازىلاردا ھەرىكەت قىلاتتى. ئۇلار يەنە قاراقۇرۇم  
تاغلىرى، كۆكيار، سۆگەت، شەيدۇللا قاتارلىق تاشقورغاندىن  
خوتەنگىچە بولغان چېگرا پونكىتلىرىنى ساقلايتتى. پوسكامغا قىلىنغان  
يۈرۈشتە ئاشۇ ئىككى پۈلكىنىڭ ئالدىن يۈرگۈچى قىسىملىرى باش

بولدى، باشقا قىسىملار ياردەم بەردى، پوسكامنى ساقلاپ ياتقان گومىنداڭنىڭ ئاساسىي قىسمى شەپىنى ئاڭلاپلا يەكەنگە قېچىپ كەتتى، قالدۇق دۈشمەن ئىنقىلابىي قوراللىق قىسىملارنىڭ ھۇجۇمىغا بەرداشلىق بېرەلمەي قاچقىنى قاچتى، قاچالمىغانلىرى ئۆلدى ياكى ئەسىرگە چۈشتى. ئىنقىلابىي قوراللىق قىسىملار ھېچقانچە بەدەل بەرمەيلا پوسكام ناھىيىسىنى ئىشغال قىلدى.

پوسكام ئازاد قىلىنغاندىن كېيىن قاغىلىقتىكى ئەھۋالغا ئوخشاش، ھەربىي، سىياسىي جەھەتتە تازىلاش ئېلىپ بېرىلدى، گومىنداڭنىڭ چىرىك ھاكىمىيەت ئاپپاراتلىرى ۋە مۇستەبىت تۈزۈملىرى بىكار قىلىنىپ خەلق ھاكىمىيىتى تىكلەندى، يېڭى تۈزۈملەر ئورنىتىلدى، ئىدارە - جەمئىيەتلەر يېڭىلاندى، "ئازادلىق تەشكىلاتى" قۇرۇلدى. خەلق سايلىمىدىن كېيىن قۇربان مۇفتى ئاخۇنۇم پوسكام ناھىيىسىنىڭ ھاكىملىقىغا، تۇرسۇن چوڭ مۇئاۋىن ھاكىملىقىغا بەلگىلەندى.

يېڭى خەلق ھاكىمىيىتى پوسكامدىكى خىزمەتلەرنى ناھايىتى ئوڭۇشلۇق يولغا سالدى، تەشۋىق - تەربىيە كەڭ ئېلىپ بېرىلىپ خەلقنى ئويغىتىش، ئىنقىلابىي قوراللىق قىسىملارغا ياردەم بېرىش، "ئازادلىق تەشكىلاتى" نى كېڭەيتىش قاتارلىق جەھەتلەردە ئوبدان نەتىجىلەرنى قولغا كەلتۈردى. پىدايىلار سانى كۆپىيىپ قوراللىق قىسىملار ئاۋۇدى.

يەكەنگە ھۇجۇم. قاغىلىق ۋە پوسكامنى قولدىن بەرگەن گومىنداڭ ئارمىيىسىنىڭ شىنجاڭدىكى كاتتىباشلىرى قاتتىق ئالاقرا - دىلىككە چۈشۈپ، جەنۇبىي شىنجاڭدىكى مۇھىم سىتراتېگىيىلىك تايانچ پونكىت بولغان يەكەننى قوغداشقا بەل باغلىدى. ئۇلار ئىنقىلابىي قوراللىق قىسىملارنىڭ نۆۋەتتىكى ھۇجۇم نىشانى يەكەن

ئىكەنلىكىنى بىلگەندى. شۇڭا يەكەنگە ھەممە تەرەپتىن خىل قوشۇنلىرىنى يۆتكەپ كەلدى.

گومىنداڭ ئاقسۇدىن جۇخەنچىڭ تۇەنجاڭلىقىدىكى 5- تۇەننى يەكەن شەھەر ئىچىگە يۆتكەپ كەلدى (مەزكۇر تۇەن ئۈچ ۋىلايەت ئىنقىلابىي مىللىي ئارمىيىسىنىڭ ئابدۇكېرىم ئابباسوۋ، قاسىمجان قەمبىرى، سوپاخۇنلار باشلاپ كەلگەن قىسمى بىلەن ئاقسۇدا ئۇرۇش قىلىپ باققان، گومىنداڭچىلارنىڭ نەزىرىدە "ئۇرۇشتا چېنىققان" قىسىم ئىدى). بۇ تۇەنگە ھەمدەم بولۇش ئۈچۈن قەشقەردىنمۇ خىللانغان قىسىملىرىنى قوشۇپ يۆتكىدى. مارالبېشى ۋە مەكەتتىكى گومىنداڭ قىسىملىرىنى پوسكامغا يېقىن خاڭدى دېگەن جايغا يۆتكەپ كېلىپ ئورۇنلاشتۇردى. گۇما، زاۋا قاتارلىق جايلاردا ئۇرۇشلۇق گومىنداڭ قىسىملىرى بۇيرۇققا بىنائەن پوسكام ۋە قاغىلىق ئەتراپلىرىغا كېلىپ جايلاشتى.

بۇ ۋەزىيەت ناھايىتى روشەنكى، ئىنقىلابىي قوراللىق قىسىملار ئۈچۈن ئەپ ئەمەس ئىدى، ئازاد قىلىنغان قاغىلىق ۋە پوسكام ناھىيىلىرى قايچىسىمان مۇھاسىرە ئىچىدە تۇراتتى. شۇنداق بولسىمۇ ئىنقىلابىي قوراللىق قىسىملارنىڭ قوماندانلىق شتابى قاغىلىق، پوسكامدا قازىنىلغان غەلبىنىڭ ئېسەنكىرىتىشى ئارقىسىدا، ئون مىڭلىغان قورالسىز پىدايىلارنىڭ قىزغىنلىقىغا قاراپلا يەكەنگە ھۇجۇم قىلىشنى قارار قىلدى. نەتىجىدە زامانىۋى قوراللار بىلەن قوراللانغان گومىنداڭ ئارمىيىسىنىڭ تۆپە - تۆپىلەپ ياردەمگە كېلىۋاتقان قىسىم - لىرىنىڭ مۇداپىئە سېپىنى بۆسۈپ ئۆتەلمىدى، يەكەننى ئىشغال قىلىش مەقسىتى ئەمەلگە ئاشماي، چېكىنىشكە مەجبۇر بولدى.

## 7. ئىنقىلابىي قوراللىق قىسىملارنىڭ تەرتىپكە سېلىنىشى

چېكىنىگەن قىسىملار قوشراپقا يىغىلىپ دەم ئېلىش، مەشىق قىلىش بىلەن شۇغۇللاندى. 1946 - يىلى 3 - ئاينىڭ 1 - (ياكى 2 -) كۈنى جەنۇبىي شىنجاڭ ئىنقىلابىي قوراللىق قىسىملار قوماندانلىق شتابى ئورۇنلاشقان تاغارمىغا ئەزىزبەگ توختىباقيوۋ، ئەبەيدۇللا مەخسۇم، قاسم ئەپەندى قاتارلىق بىر بۆلۈك يۇقىرى دەرىجىلىك ھەربىي، سىياسىي خادىملار ۋە ھەربىي ئىنژېنېرلار ئەۋەتىلدى. ئۇلار كېلىشى بىلەنلا ئالدىنقى باسقۇچلۇق ئۇرۇشنىڭ غەلبە ۋە مەغلۇبىيەت تەجرىبە - ساۋاقلارنى يەكۈنلەش بىلەن بىر چاغدا يېڭى ئۇرۇش پىلانى تۈزۈش ۋە ھەربىي قۇرۇلۇش ئېلىپ بېرىش ئىشلىرىنى تۇتتى، شۇنىڭ بىلەن بىر چاغدا يەنە ئىنقىلابىي قوراللىق قىسىملارنى تەرتىپكە سېلىش پىلانىنى ئىجرا قىلىشقا كىرىشتى. بۇ قېتىم ئۇلار بىر قىسىم زامانىۋى قوراللار (ئايرىپىلان ئاتىدىغان زىنت توپ، ھەر خىل پىلىموت، تام (سېپىل) تېشىدىغان چوڭ قوراللار ۋە مىناتىموتلار)نى بىللە ئېلىپ بارغانىدى. بۇ قوراللارنى ئىشلىتىشنى مەشىق قىلىش ئىشىمۇ بىرلا ۋاقىتتا ئېلىپ بېرىلدى.

ئەزىزبەگ توختىباقيوۋ ئۆزى ئايرىتاش دېگەن جايغا بېرىپ ئىنقىلابىي قوراللىق قىسىملارنى (ئاساسەن قىزىلتاغ لىنىيىسى قىسىم - لىرىنى) ئۈچ بىرگادا قىلىپ تەرتىپكە سالىدى، باشلىق ۋە باشقا خادىملىرىنى تەيىنلەپ چىقتى.

ئىنقىلابىي قوراللىق قىسىملار تەرتىپكە سېلىنىپ بولغاندىن كېيىن باش قوماندانلىق شتابتىن ئەۋەتىلگەن ئەزىزبەگ توختىباقيوۋ



قاتارلىق كىشىلەر قايتىپ كەلدى.

### 8. گېنېرال لېيتنانت ئىسھاقبېكىنىڭ بېرىشى

1946 - يىلى 3 - ئاينىڭ 20 - كۈنى گېنېرال لېيتنانت ئىسھاقبېك 30 كىشىلىك بىر مۇھىم ھەربىي مەسلىھەتچى ۋە ياردەمچىلەر ئۆمىكىنى باشلاپ جەنۇبىي شىنجاڭ ئىنقىلابىي قوراللىق قىسىملارنىڭ قوماندانلىق شتابى جايلاشقان تاغارمىغا يېتىپ باردى. ئۇ بېرىپلا تاغارمىدىكى قوماندانلىق شتابنى چىلگۈمبەزگە يۆتكىدى، ئەسلىدىكى قوماندانلىق شتاب تەركىبىنى ئۆزگەرتىپ يېڭىدىن تەشكىللىدى. ئاندىن ئۇرۇش قىلىش پىلانى تۈزدى.

جەنۇبىي شىنجاڭ باش "ئازادلىق تەشكىلاتى" تەسىس قىلىنىپ، گېنېرال لېيتنانت ئىسھاقبېك قوشۇمچە باشلىق، سىدىقخان تۆرە، ھاشىم ئاخۇن خۇيچاڭ، سايىتبەگ، قاسىمتاش، كارۋان شەھبەگ، شەمسىدىن، ساۋۇت قارىي، مۇھەممەت ئىشان، گۈلجان، ئىسلام پاشاپ، ھەسەن ئاتىلار ھەيئەت ئەزا، قۇتلۇقوۋ ماخمۇت ۋە سىدىق شېرىپلەر باش كاتىپ بولدى.

ئالدىنقى سەپ رازۋېت بۆلۈمى قۇرۇلۇپ يولۋاس قارىي باشلىق، تاشاخۇن سالخوۋ ۋە قارىيخانلار ئەمەلىي ئىش ياردەمچىسى بولدى. قوماندانلىق شتاب ئىچكى ئىشلار بۆلۈمى تەرتىپكە سېلىنىپ، گېنېرال لېيتنانت ئىسھاقبېك قوشۇمچە مەسئۇل، مۇختاخۇن ئۇرغانوۋ ئىجرائىي مەسئۇل بولدى.

گېنېرال لېيتنانت ئىسھاقبېكىنىڭ گېنېراللىقىدىن باشقا، ھەممە ئوفىتسېرلەرگە پولىكوۋنىك، پودپولىكوۋنىك، مايور، كاپىتان، باش

لېيتنانت، ئوتتۇرا لېيتنانت، كىچىك لېيتنانت، ستارشىنا قاتارلىق ھەربىي ئۇنۋان بېكىتىلدى. مايوردىن يۇقىرى ئۇنۋانى قوماندانلىق شتاب، كاپىتاندىن تۆۋەن ئۇنۋانلارنى بىرگادا بېكىتىدىغان قىلىپ بەلگىلەندى.

1946 - يىلى 5 - ئاينىڭ 26 - كۈنى قوماندانلىق شتابتا گېنېرال لېيتنانت ئىسھاقبېك، ھەربىي مەسلىھەتچىلەردىن ماخمۇتبەگ، ئابدۇراخمانبەگ، باش شتاب باشلىقى قاسىمىتاش، ھاشىم ئاخۇن خۇيىجاڭ، سايىتبەگ، ئاخۇنجانوۋ، سابىر جان قاتارلىقلارنىڭ قاتنىشىشى بىلەن يەكەننى ئازاد قىلىش ئۇرۇشى پىلانى تۈزۈلدى، بۇ پىلانغا ئاساسەن 1 - ئۇيغۇر بىرىگادىسى (ئىككى پۈلك)، 2 - قىرغىز بىرىگادىسى (ئىككى پۈلك) 3 - تاجىك بىرىگادىسى (ئىككى پۈلك) 4 - مىنەمپوتچىلار (بىر پۈلك) نىڭ ئۇرۇشقا قاتنىشىشى قارار قىلىندى. يەكەننى ئازاد قىلىپ بولغاندىن كېيىنكى ئۇرۇش پىلانى مۇنداق تۈزۈلگەندى:

قىزىلتاغ لىنىيىسى يېڭىسار، قاغىلىق، پوسكامنى بازا قىلىپ تۇرۇپ يەكەندىن كېيىنلا قەشقەرگە ئاتلىنىش؛ ئوپتاغ لىنىيىسى ئۇلۇغچات، ئاتۇش، ئاقچى، مارالبېشى، مەكىتى بازا قىلىپ تۇرۇپ قەشقەرگە ئاتلىنىش؛ ئىككى لىنىيىدىكى ئىنقىلابىي قوراللىق قىسىملار بىرلىشىپ قەشقەرنى ئازاد قىلىش.

### 9. تىنچلىق بىتمىنى ئىجرا قىلىش

1946 - يىلى 6 - ئاينىڭ 13 - كۈنى جەنۇبىي شىنجاڭ ئىنقىلابىي قوراللىق قىسىملارنىڭ بىرىگادا، پۈلك كوماندىرلىرى ۋە شتاب

خادىملىرى تاغارمغا يىغىلغان. بىرپەس جىملىقتىن كېيىن گېنېرال لېيتنانت ئىسھاقبېك يىغىن قاتناشچىلىرىغا مۇنداق مەزمۇندا سۆز قىلغان:

”گومىنداڭ ھۆكۈمىتى بىلەن ئۈچ ۋىلايەت ئىنقىلابىي خەلقنىڭ ۋەكىللىرى ئوتتۇرىسىدا 11 ماددىلىق تىنچلىق بىتىمى ئىمزالاندى. بىزنىڭ ئىنقىلابىمىز ئۈچ ۋىلايەت ئىنقىلابىنىڭ تەركىبىي قىسمى بولغاچقا، بىزمۇ ئاشۇ بىتىمگە ئىزا قويغۇچى خەلق ۋەكىللىرىنى ئۆز ۋەكىلىمىز دەپ تونۇيمىز. شۇڭا، بىزمۇ بىتىم ئىچىدە. بىزنىڭ ئىنقىلابىمىزنىڭ ئاساسىي ۋەزىپىسى قوراللىق كۈچ ۋاسىتىسى بىلەن گومىنداڭ ئەكسىيەتچىلىرىنى تىنچلىق بىتىمىگە قول قويدۇرۇش، شۇ ئارقىلىق خەلقنىڭ ئۈستىدىكى ئېغىر زۇلۇمنى ئېلىپ تاشلاپ، ئەركىنلىك، باراۋەرلىك، دېموكراتىيىنى قولغا كەلتۈرۈش ۋە خەلقچىل تۈزۈمنى ئورنىتىش ئىدى. بىز بۇ تارىخىي ۋەزىپىمىزنى ئورۇنلىدۇق، بۇندىن كېيىن 11 ماددىلىق تىنچلىق بىتىمىنىڭ قارارىغا ئاساسەن شىنجاڭدا خەلقچىل سىياسەت يۈرگۈزۈلىدۇ، تىنچلىق، باراۋەرلىك ئىشقا ئاشىدۇ.

بىز جەنۇبىي شىنجاڭدىكى ئىنقىلابىي قوراللىق قوشۇنلار 11 ماددىلىق بىتىمنىڭ شەرتلىرىگە ئاساسەن، تاشقورغاننى ئاساس قىلغان ھالدا بىر پۈتكۈن قوشۇن قالدۇرۇپ، قالغان قىسىملارنى ئائىملىسىگە قايتۇردىمىز. ئائىملىسىگە قايتقان قىسىملاردىكى خادىملارنىڭ تىزىملىكى بىزدە بولىدۇ، زۆرۈر تېپىلغان ھامان ئۇلارنى قايتۇرۇپ كېلىپ سەپكە تىزىمىز، ھەرقايسى لىنىيە، بىرىكادا، پۈتكۈنلەردە ئىشلەۋاتقان بىر بۆلۈك ھەربىي ۋە مەمۇرىي خادىملار ھەربىي ھازىرلىق كۇرسىدا تەلىم - تەربىيە ئالىدۇ، ئۇلار قۇرۇلغۇسى

مىللىي ئارمىيىنىڭ غوللۇق كادىرلىرى بولىدۇ.  
ھازىر بىزدىكى قوراللار يىغىۋېلىنىپ ئىسكىلاتقا تاپشۇرۇلىدۇ،  
پولكوۋنىڭ قاسمىتاش باش قورال ئىسكىلاتىغا مەسئۇل بولۇش  
بىلەن بىرلىكتە مىللىي ئارمىيە قۇرۇلۇش خىزمىتىنى داۋاملىق  
ئىشلەيدۇ.

بىرىكادا كوماندىرى لەشكەر ئۆز قىسمىدىن بىر پولىك ئەسكەر  
تاللاپ تاشقورغاننى داۋاملىق ئىشغال قىلىپ تۇرىدۇ. ئاندىن باشقا  
قىسىملار تارقىتىلىدۇ...”

شۇ سۆزلەردىن كېيىن ئۇ قالدۇرۇلدىغان ئوفىتسېرلەرنىڭ  
ئىسمىلىكىنى ئوقۇغان، بەزىلەر ئۇرۇشنى توختىتىشقا نارازىلىق بىل-  
دۈرگەن. باشقا ھەربىي باشلىقلار ئېغىز ئاچمىسىمۇ ئېغىز تىنىپ شۇك  
ئولتۇرغان. ئاخىر گېنېرال لېيتنانت ئىسھاقبېك: “بۇ ھەربىي  
بۇيرۇق، تۆۋەن يۇقىرىنىڭ بۇيرۇقىغا بويسۇنۇشى لازىم. بىز  
گومىنداڭ ھۆكۈمىتى بىلەن تۈزگەن 11 ماددىلىق تىنچلىق بىتىمىگە  
ئەمەل قىلىشىمىز لازىم. بۇ توختامغا چەت دۆلەت ۋەكىللىرىمۇ  
ئارىلاشقان، ئەمەلىي ئىجراسىدا ئۇلارنىڭ كېپىللىكى بار. گومىنداڭ  
ھۆكۈمىتى كېلىشىمنى ئىجرا قىلىشقا ۋەدە بەرگەن، ئەگەر ئۇلار  
خىلاپلىق قىلىدىكەن، ئۈچ ۋىلايەت تەرەپ ساقلاپ قالغان ئارمىيە  
مەۋجۇت. خەلقىمىز گومىنداڭنىڭ تىنچلىق بىتىمىگە خىلاپلىق  
قىلىشىغا ھەرگىز يول قويمىدۇ...” دېگەن.

شۇنىڭدىن كېيىن، قىزىلتاغ لىنىيىسىدىكى بارلىق قىسىملار  
قوشراپقا يىغىلىپ، قورال-ياراغلىرى يىغىۋېلىنغان. ئويناغ لىنىيى-  
سىدىكى بارلىق قىسىملار بۇلۇڭكۆل ۋە ئويناغقا يىغىلىپ، قورال-  
ياراغلىرى يىغىۋېلىنغان.

قورال يىغۇۋېلىنغاندىن كېيىن، تىنچلىق بىشىمى تۈزۈلگەنلىكى، قىسىملارنىڭ ئائىلىسىگە قايتۇرۇلدىغانلىقى ئۇقتۇرۇلغان. ئائىلىگە قايتماسلىق، داۋاملىق جەڭ قىلىش شوئارلىرى توۋلىنىپ كەتكەن بولسىمۇ ھەربىي بۇيرۇق ئىجرا قىلىنغان.

بۇ قېتىمقى قورال تاپشۇرۇشقا قاغىلىق چىپانغا رازۇبتىكىغا كەتكەن 11 جەڭچى قاتناشمىغان، ئۇلار قوراللار يىغۇۋېلىنغانلىقى، جەڭچى-لەرنىڭ ئائىلىسىگە قايتۇرۇلدىغانلىقىنى ئاڭلاپ قايتىپ كەلمىگەن ۋە قورالنى تاپشۇرماي تاكى ئازادلىققىچە تاغلار ئارىسىدا يوشۇرۇنۇپ يۈرۈپ جان ساقلىغان.

باش شتابتىكى يىغىندىن قايتقان كوماندىرلار ئۆز قىسىملىرىغا قايتىپ كەلگۈچە قوراللار ئاللىبۇرۇن يىغۇۋېلىپ بولۇنغان. بىرىگادا كوماندىرى سايىتەبەگ ئۆز شتابىغا قايتىپ كېلىپ بۇ ئىشقا چىدىماي زەردەگۈش بولۇپ ئەتىسى ۋاپات بولغان.

گېنېرال لېيىتئانت ئىسھاقبېك ئىلىغا قايتىشتىن بۇرۇن: "جەنۇبىي شىنجاڭ ئىنقىلابىي ئەھدى ئۆز ئىشىنى توختاتىسۇن، قوماندانلىق شتابىنىڭ ئاخىرقى خىزمەتلىرىگە تاھىرىبەگ مەسئۇل، قاسىمئاش باش مەسلىھەتچى بولۇپ پۈتۈن قىسىملارنى قايتۇرۇش ۋە قوراللارنى باش ئىسكىلاتقا تاپشۇرۇش ئىشىنى ئىشلەيدۇ..." دەپ ئورۇنلاشتۇرغان.

شۇنداق قىلىپ، گېنېرال لېيىتئانت ئىسھاقبېك باشتا بىللە ئېلىپ كەلگەن مەسلىھەتچى، ياردەمچى ۋە باشقا ئەمەلدارلارنى ئېلىپ ئىلىغا قايتىپ كەتكەن.

يىغۇۋېلىنغان قوراللار 300 كىشىلىك ترانسپورت ئەترىتىنىڭ مۇھاپىزىتىدە تاشقورغاننىڭ سۇبېشى دېگەن يېرىگە توشۇلغان.

## 10. گومىنداڭنىڭ ۋەھشىيلىك بىلەن ئىنتىقام ئېلىشى

ئەمدى قولىدا تۆمۈرنىڭ سۇنۇقى قالغان جەڭچىلەر ئائىلىسىگە قايتىش ئۈچۈن يولغا چىققان. دەل مۇشۇ چاغدا گومىنداڭ قوشۇنى لىرى نامەردلىك بىلەن ئىنتىقام ئېلىشقا چۈشكەن.

ئاۋۋال ئۇلار يىغىۋېلىنىپ توشۇلۇۋاتقان قوراللارنى بۇلاپ كېتىش ئۈچۈن ترانسپورت قىسىملىرىغا يوشۇرۇن ھۇجۇم قوزغىغان. ئەمما مۇھاپىزەتچى قوشۇنلار ئۆزىنى قوغداپ گومىنداڭنىڭ ئەسكەر-لىرىنى كۆپ قېتىم مەغلۇپ قىلىپ، قوراللارنى ساق-سالامەت يۆتكەپ كەتكەن. زەربە يېگەن گومىنداڭچىلار يۈزىنى دايتەك قىلىپ، تاشقورغاندىن قايتۇرۇلغان مىللىي قىسىملار قورال تاپشۇ-رۇشقا قارشىلىق قىلدى، دەپ تۆھمەت چاپلىغان.

شۇنىڭدىن كېيىن گومىنداڭچىلار ئائىلىسىگە قايتىۋاتقان قىسىم-لارنى يول-يولدا ئوققا تۇتۇپ قىرغىن قىلغان، قوشراپتىن ئائىلىسىگە قايتىۋاتقان جەڭچىلەر توپىغا ئايروپىلاندىن بومبا تاشلاپ قىرغىنچىلىق يۈرگۈزگەن. نەچچە مىڭلىغان جەڭچىلەرنىڭ چەستى چۆل-جەزىرە، تاغ-سايىلاردا قالغان. گومىنداڭ ھەربىيلىرى ئاشۇنداق جەسەتلەرنىمۇ چاناپ، پارچىلاپ، نەيزىلەپ قىساس ئالغان.

ئۇندىن باشقا گومىنداڭچىلار ئىنقىلابىي قوراللىق قىسىملار ئىشغال قىلىپ تۇرغان ئون ناھىيىنى قانغا بويىغان. قىسىملار تۇرغان جاي، چۈشكەن ئۆيىلەرنى بۇلاپ-تالىغان، ئوت قويغان. بىگۇناھ كىشىلەرنى ئېتىپ، چاناپ، دەرەخلەرگە ئېسىپ ئۆلتۈرگەن.

ئۇرۇق - تۇغقانلىرى ئىچىدە ئىنقىلابىي قوشۇنغا قاتناشقان ئائىلىلەرنى، ھەتتا ئانا - بوۋىلىرى بۇرۇنقى ۋاقىتلاردا ئەسكەر بولغانلارنىمۇ ئاساسىي جەھەتتىن قىرىپ تاشلىغان.

قوماندانلىق شتاب، ئېلىپ قېلىنغان ئوفىتسېرلەر ۋە مۇھاپىزەتچى جەڭچىلەر بولۇپ 300دىن ئارتۇق كىشى تاشقورغاننىڭ سۈبېشى دېگەن يېرىگە جەم بولغان.

گېنېرال لېيىتانت ئىسماقېيىنىڭ بۇيرۇقى بويىچە قالدۇرۇلغان بىر پولىك ئەسكەر پولىكوۋنىڭ لەشكەرنىڭ قوماندانلىقىدا تاشقورغان مۇھاپىزىتىدە تۇرغان.

ئىسمى بار، ئەمەلىي ھەرىكەت قىلىش ھوقۇقىدىن مەھرۇم بولۇپ قالغان قوماندانلىق شتاب ۋە ئۇنىڭ مەسئۇلى (قوماندان) تاھىر بەگ نېمە قىلىشنى بىلەلمەي تەمتىرەپ قالغان. شتاب باشلىقى ۋە مەسئۇلەتچى قاسىمىتاش يىغىۋېلىنغان قوراللارنى ئىسكىلاتقا تاپشۇرۇش، كەلدى - كەتتى قىسىملارنى ئورۇنلاشتۇرۇش ۋە ئىقتىسادىي ئىشلارنى بىر تەرەپ قىلىش بىلەن ئالدىراش ئۆتكەن.

شۇ كۈنلەردە، گومىنداڭنىڭ كۆپلەپ ئەسكەر چىقىرىپ ئەسلىدىكى ئىنقىلابچىلار ئىشغالىيەتتىكى جايلاردا قىرغىنچىلىق قىلىۋاتقانلىقى، ئائىلىسىگە قايتىۋاتقان جەڭچىلەرنى ئوقتا ئۇتۇپ ئۆلتۈرۈۋاتقانلىقى توغرىسىدىكى خەۋەرلەر قوماندانلىق شتابقا ئۈزۈلمەي كېلىپ تۇرغان. مۇشۇنداق شارائىتتا قوماندان تاھىر بەگ، بىرگادا كوماندىرى ھاكىم شېرىپ، مەمۇرىي ھۆكۈمەت باشلىقى سىدىقخان تۆرە باشلىق بىر بۆلۈك رەھبىرى كادىرلار ئۆزىگە تەۋە خادىملىرىنى ۋە ئائىلە - تاۋابىئاتلىرىنى ئېلىپ سوۋېت ئىتتىپاقى ئارقىلىق ئىلىغا قايتىپ كەلگەن.

شۇنىڭ بىلەن جەنۇبىي شىنجاڭ مىللىي ئىنقىلابىي قوماندانلىق شىتابى قوماندان ۋە ئاساسلىق ئوفىتسېرلىرىدىن ئايرىلىپ قېلىپ شىتاب باشلىقى، قوشۇمچە باش مەسلىھەتچى قاسىمتاشنىڭ رەھبەر-لىكىگە قالغان. قاسىمتاش تەربىيەلەش ئۈچۈن قالدۇرۇلغان 300 ئوفىتسېرنىڭ تۇرمۇش، ئۆگىنىش ۋە باشقا ئىشلىرىغا يېتەكچىلىك قىلىپ، مىللىي ئارمىيە قۇرۇلۇشى خىزمىتىنى داۋاملىق ئىشلەۋەرگەن. شۇ كۈنلەردە گومىنداڭ دائىرىلىرى ئىنقىلابىي قوماندانلىق شىتابىغا قىرغىز ھامىت ھاجى (ھازىر چەت ئەلدە)، قىرغىز توختاروۋ ئابدۇقادىر (ھازىر چەت ئەلدە)، تاجىك ئالىب شاھ (چەت ئەلگە كەتكەن) قاتارلىقلاردىن تەشكىل تاپقان بىر ۋەكىللەر ئۆمىكى ئەۋەتىپ، گومىنداڭدىن ئولجا ئالغان قوراللارنى قايتۇرۇپ بېرىشنى تەلەپ قىلغان. بۇ، بىتىم روھىغا ئۇيغۇن بولغانلىقتىن شىتاب باشلىقى قاسىمتاش ۋە تاشقورغان مۇداپىئەسىدە تۇرغان پولك بىر قىسىم قوراللارنى قايتۇرۇپ بەرگەن.

1946 - يىلى 9 - ئايدا قەشقەر شەھىرىدىكى "ئازادلىق تەشكىلاتى" ۋە قەشقەر ۋالىي مەھكىمىسى قوماندانلىق شىتابىغا تۇرۇۋاتقان ئوفىتسېر ۋە باشقا خادىملارنىڭ قايتىپ كېلىپ خەلقچىل سايلامغا قاتنىشىشنى ئۇقتۇرغان. ئاساسىي قىسىملار داۋاملىق ئۆز يۇرتلىرىغا قايتىشقا سەپەرۋەر قىلىنغان.

پېشقەدەم ئىنقىلابچى قاسىمتاش جەنۇبىي شىنجاڭ ئىنقىلابىي قوراللىق قوشۇنلىرىنىڭ قوماندانلىق شىتابى تارقالغانلىقىنى ئېلان قىلغان.

ئۆز يۇرتلىرىغا قايتقان ئىنقىلابچىلار خەلقچىل سايلامغا قاتناشقان ۋە ئۆز جايلىرىدىكى مەمۇرىي ئورگانلاردا خەلق ئۈچۈن داۋاملىق



خىزمەت قىلغان. ئەمما، 1947 - يىلى 7 - ئايدا گومىنداڭ دائىرىلىرى بىتىمگە يۈزسىزلىك بىلەن بۇزغۇنچىلىق قىلىپ ھەم ئۇنى يىرتىپ تاشلاپ رەھىمسىزلىك بىلەن قىساس ئېلىپ، ئاشۇ قېپقالغان بىر قىسىم ئىنقىلابچىلارنى ئاساسەن ئۆلتۈرۈپ تۈگەتتى. ئەشەددىي تېررورلۇق يۈرگۈزۈپ يېزا - كەنتلەرنى بىر - بىرلەپ ئاختۇردى ۋە تۇتقۇن قىلدى. شۇنىڭ بىلەن ئىنقىلاب باشلىنىشتىن تارتىپ ئاخىرغىچە قاتناشقان 12 مىڭدىن ئارتۇق ھەر مىللەت ئىنقىلابىي جەڭچى - ئوفىتسىرلەرنىڭ ھەممىسى دېگۈدەك ئۆلتۈرۈلدى، مال - مۈلكى بۇلاپ - تالاندى، ئۆي - جايلىرىغا ئوت قويۇلدى ۋە خانىۋەيران قىلىندى.

## 11. خۇلاسە

جەنۇبىي شىنجاڭ خەلقىنىڭ مىللىي ئىنقىلابىي تاشقورغاندا قوزغىلاڭ كۆتۈرۈش بىلەن تەڭ قوراللىق كۈرەشنى قانات يايدۇرۇپ مىسلىسىز زور غەلبىلەرگە ئېرىشتى. ئۇ ئوندىن ئارتۇق ناھىيە ۋە كەڭ رايونلاردا گومىنداڭ ئارمىيىسىگە قاقشاتقۇچ زەربە بېرىپ خەلق ئازادلىقىنى قولغا كەلتۈردى. پامىر، قاراقۇرۇم تاغلىرىدىكى ناھايىتى ئۇزۇنغا سوزۇلغان، ئۈچ دۆلەت بىلەن تۇتىشىدىغان چېگرا پونكىتلىرىنى ئۈنۈملۈك مۇھاپىزەت قىلىپ ۋە تەننىڭ بىرلىكىنى ۋە مۇقەددەس زېمىنىنى قوغدىدى.


جەنۇبىي شىنجاڭ خەلقىنىڭ مىللىي ئىنقىلابى ھەر مىللەت دېھقان - چارۋىچىلارنىڭ قاتنىشىشى، جۇڭگو كوممۇنىستىك پارتىيە - سىنىڭ تەربىيىسىنى ئالغان ۋە تەسىرىنى قوبۇل قىلغان ھەر مىللەت

ئىلغارلىرىنىڭ باشلامچىلىقى، ئۈچ ۋىلايەت ئىنقىلابىنىڭ ئىلھامى ۋە ئىنقىلابىي ھۆكۈمەت رەھبەرلىرىنىڭ بىۋاسىتە يېتەكچىلىكى ئارقىسىدا قوزغالغان ۋە راۋاجلانغانىدى. بۇ ئىنقىلاب باشتىن ئاخىر ئۈچ ۋىلايەت ئىنقىلابىنىڭ ئايرىلماس تەركىبىي قىسمى سۈپىتىدە مەۋجۇت بولۇپ تۇردى ھەمدە ئۈچ ۋىلايەت ئىنقىلابىي ھۆكۈمىتىنىڭ بۇيرۇق، پەرمانلىرىنى ئېغىشماي ئىجرا قىلىپ، ئۈچ ۋىلايەت ئىنقىلابىي ھۆكۈمىتىنىڭ قەدەملىرى بىلەن تەڭ ماڭدى. تىنچلىق بىتىمىگە قاتناشقان ئۈچ ۋىلايەت خەلق ۋەكىللىرىنى ئېتىراپ قىلدى ۋە بىتىمنى ئۈزۈل - كېسىل ئىجرا قىلدى.

بۇ پاكىتلار جەنۇبىي شىنجاڭ ئىنقىلابىنىڭ ئۈچ ۋىلايەت ئىنقىلابىنىڭ تەركىبىي قىسمى ئىكەنلىكىنى، شۇنداقلا جۇڭگو يېڭى دېموكراتىك ئىنقىلابىنىڭمۇ بىر قىسمى ئىكەنلىكىنى شەرتسىز ئىسپاتلايدۇ.

جەنۇبىي شىنجاڭ مىللىي ئىنقىلابى ئۈچۈن ئەزىز جېنى، ئىسسىق قېنىنى بەرگەن مىڭلىغان ئىنقىلابىي قۇربانلارنىڭ روھى مەڭگۈ ھايات! ئۇلارنى خەلقىمىز ئەبەدىلىككە ياد ئېتىدۇ!!

تۆتىنچى قىسىم  
بىر لەشمە ھۆكۈت ۋە يېڭى كۈرەش دولقۇنى



## بىرىنچى باب تىنچلىق بىتىم ۋە بىرلەشمە ھۆكۈمەتنىڭ قۇرۇلۇشى

1945-يىلى سېنتەبىردە ئۈچ ۋىلايەت قوراللىق كۈچلىرى ماناس ۋە ساۋەننى ئىشغال قىلغاندىن كېيىن، بۇ غالبىيەت ئۈرۈمچىگە چوڭ تەھدىت بولدى. بۇ ۋاقىتتا گومىنداڭ ئەكسىيەتچى گۇرۇھى ئۆزلىرىنىڭ قوراللىق بېسىقتۇرۇش چارىلىرىنىڭ ھەرقاندىقى شەرمەندە-لەرچە مەغلۇپ بولىدىغانلىقىنى چۈشىنىپ قالغانىدى. شۇڭا ئۇلار باشقا چارە قوللىنىپ، شىنجاڭدىكى ھۆكۈمرانلىقنىڭ پۈتۈنلەي تارمار بولۇش خەۋپىدىن قۇتۇلۇش ئۈچۈن شىنجاڭ مەسلىسىنى تىنچلىق بىلەن ھەل قىلىش ھەققىدە تەكلىپ قويۇشقا مەجبۇر بولدى.

بۇ ۋاقىتتا ئىككىنچى دۇنيا ئۇرۇشى ئاياغلاشقان، جۇڭگو خەلقىنىڭ ياپونغا قارشى ئۇرۇشى غالبىيەت قازانغان ۋاقىت ئىدى. جۇڭگو كوممۇنىستىك پارتىيىسى بولسا ياپونغا قارشى سەككىز يىللىق ئۇرۇش ئېغىرچىلىقىنى بېشىدىن كەچۈرگەندىن كېيىن، يەنە داۋاملىق ئىلگىرىلەپ، پۈتۈن مەملىكەت خەلقىنىڭ ئازادلىقى ئۈچۈن كۈرەشكە تەييارلانماقتا ئىدى. جۇڭگو كوممۇنىستىك پارتىيىسىنىڭ 1945-يىلى 4-ئايدا ئۆتكۈزۈلگەن 7-قۇرۇلتىيىسى جۇڭگو خەلقىنىڭ ياپونغا قارشى ئۇرۇشىنىڭ غالبىيىتىنى ئاساسدا يېڭى دېموكراتىك ئىنقىلابنى

ئىلگىرى سۈرۈش ۋە سوتسىيالىستىك ئىنقىلابقا تەييارلىق قىلىش ئۈچۈن چوڭ سەپەرۋەرلىك رولىنى ئوينىدى. يولداش ماۋزېدۇڭنىڭ قۇرۇلتايدا بەرگەن «بىرلەشمە ھۆكۈمەت توغرىسىدا» دېگەن سىياسىي دوكلاتى ئىنقىلابىي كۈرەشنىڭ پروگراممىسىنى، سترا-تېگىيە ۋە تكتىكىلىرىنى ئوچۇق كۆرسىتىپ، ئارمىيە ۋە خەلقنى ئىدىيەدە ئوبدان قورالاندۇردى. قۇرۇلتايدا پارتىيىمىزنىڭ ئاممىنى كەڭ ھەرىكەتلەندۈرۈش، خەلق كۈچىنى ئۇلغايتىش، پارتىيە رەھبەر-لىكىدە ياپون تاجاۋۇزچىلىرىنى يېڭىپ، پۈتۈن مەملىكەت خەلقىنى ئازاد قىلىپ يېڭى دېموكراتىزىملىق جۇڭگو قۇرۇش سىياسىي لۇشىەنى بەلگىلەندى. پارتىيىنىڭ بۇ لۇشىەنى پۈتۈن مەملىكەت خەلقى بىلەن بىر قاتاردا شىنجاڭدىكى ھەر مىللەت خەلقىنىڭ گومىنداڭ ئەكسىيەت-چىلىرىگە قەتئىي قارشى تۇرۇپ، ئۆز ئازادلىقىنى قولغا كەلتۈرۈش ئىرادىسىنى تېخىمۇ كۈچەيتتى.

جياڭ جېيىشى ۋە تەن ساتقۇچ گۇرۇھى بولسا، ئۆز خوجايىنى ئاق شىنجاڭ غەربىي بويىچە غالجىرلىق بىلەن ئىچكى ئۇرۇشقا تەييارلىق قىلىۋاتقان بولسىمۇ، ئەمما يولداش ماۋزېدۇڭ باشچىلىقىدىكى جۇڭگو كوممۇنىستىك پارتىيىسىنىڭ ۋەكىللىرى جۇڭگو خەلقىنىڭ ئىرادىسىگە ۋەكالىتەن ئايروپىلان بىلەن چۇڭچىڭغا بېرىپ، جياڭ جېيىشى گۇرۇھى بىلەن تىنچلىق سۆھبىتىنى ئۆتكۈزدى.

ئەنە شۇنداق شارائىت ئاستىدا شىنجاڭدىكى مىللىي دېموكراتىك ئىنقىلابىي ھەرىكەتنىڭ رەھبەرلىرى جۇڭگو كوممۇنىستىك پارتىيىسىنىڭ سىياسىي يۆنىلىشىگە ئاساسەن جياڭ جېيىشىنىڭ شىنجاڭ مەسلىسىنى "تىنچلىق بىلەن ھەل قىلىش" ھەققىدىكى تەكلىپىنى قوبۇل قىلىپ، گومىنداڭ ۋە تەن ساتقۇچ گۇرۇھىنىڭ "تىنچلىق"

پەردىسى ئاستىدىكى ھەقىقىي غەرىزىنىڭ نېمە ئىكەنلىكىنى شىنجاڭ خەلقىگە يەنە بىر قېتىم كۆرسەتمە كىچى بولدى.

1945 - يىلى ئۆكتەبىرنىڭ ئوتتۇرىلىرىدا ئۈچ ۋىلايەت ئىنقىلابىي ھۆكۈمىتىنىڭ ئەخمەتجان قاسىمى باشچىلىقىدىكى ۋەكىللەر ئۆمىكى (باشتارەھىمجان باشلىق بولۇپ، كېيىن ئەخمەتجان قاسىمغا ئۆزگەرتىلگەن) قورچاق مەركىزىي ھۆكۈمەتنىڭ ۋەكىلى جاڭ چىجۇڭ ئەپەندى بىلەن ئۈرۈمچىدە تىنچلىق سۆھبىتىنى رەسمىي باشلىدى. سۆھبەت ئۈچ ئاي داۋام قىلدى. ئىككى تەرەپنىڭ مۇنازىرىسى "ئەركىنلىك"، "خەلقچىلىق"، "تىنچلىق"، "ئىتتىپاقلىق" مەسىلىسىگە مەركەزلەشتى. گومىنداڭ ۋەكىلى ئاۋۋال "تىنچلىق، ئىتتىپاقلىق"، ئاندىن كېيىن "ئەركىنلىك، خەلقچىلىق" دېگەن نەرسىدە چىڭ تۇرۇۋالدى. بۇ تەشەببۇسنىڭ ھەقىقىي غەرىزى ئاۋۋال سوقۇشنى توختىتىپ، ئىنقىلابىي قوزغىلاڭچىلارنى قورالسىزلاندۇرۇش ۋە قوزغىلاڭچىلار تەرىپىدىن قۇرۇلغان ھۆكۈمەت تەشكىلاتلىرىنى تارقىتىۋېتىش، ئاندىن كېيىن "ئەركىنلىك" ۋە "خەلقچىلىق" مەسىلىسى ھەققىدە سۆز ئېچىش، دېمەكچى ئىدى. روشەن كۆرۈنۈپ تۇرۇپتىكى، بۇ ئۇلارنىڭ "تىنچلىق سۆھبىتى" نىقابى ئاستىدا، شىنجاڭ مىللىي دېموكراتىك ئىنقىلابىي ھەرىكىتىنىڭ غالبىيەت مېۋىسىنى ئاسانلا يوقىتىش ئۈچۈن قوللانغان ھېلىقى ئىدى. ئۈچ ۋىلايەت ئىنقىلابىي ھۆكۈمىتى ۋەكىللىرى سۆھبەت جەريانىدا گومىنداڭ ئەكسىيەتچى گۇرۇھىنىڭ بۇ يېڭى سۈيىقەستىنى ئېچىپ تاشلىدى ۋە شىنجاڭ خەلقىنىڭ ئارزۇسىنى ئەمەلگە ئاشۇرۇش ئۈچۈن نۇرغۇن تىرىشچانلىقلارنى كۆرسەتتى.

شۇنداق قىلىپ، ئاخىر 1946 - يىلى 1 - ئاينىڭ 2 - كۈنى ئىككى

تەرەپ ۋەكىلى "11 ماددىلىق تىنچلىق بىتىم" گە ئىمزا قويدى. "11  
ماددىلىق بىتىم" نىڭ تولۇق تېكىستى تۆۋەندىكىچە:

مەركىزىي ھۆكۈمەت ۋەكىلى بىلەن شىنجاڭ قوزغىلاڭچىلار رايونىنىڭ  
ۋەكىللىرى ئوتتۇرىسىدا تۈزۈلگەن قوراللىق توقۇنۇشنى تىنچ يول بىلەن  
ھەل قىلىش توغرىسىدىكى بىتىم:

1. ھۆكۈمەت شىنجاڭ خەلقىگە ئۆزلىرى ئىشىنىدىغان يەرلىك  
زاتلارنى مەمۇرىي ئەمەلدارلىققا سايلايدىغان سايلاش ھوقۇقى بېرىدۇ،  
بۇ ھوقۇقنى ئىشقا ئاشۇرۇش ئۈچۈن، تۆۋەندىكىدەك تەرتىپلەر بەلگە-  
لەندى: ۋەقە ھەل قىلىنغاندىن كېيىنكى ئۈچ ئاي ئىچىدە، ھەرقايسى  
ناھىيىلەردىكى خەلق ناھىيىلىك كېڭەش ئەزالىرىنى سايلاپ، ناھىيىلىك  
كېڭەشنى قۇرىدۇ؛ ناھىيىلىك كېڭەش ھاكىمىنى سايلايدۇ. مۇئاۋىن  
ھاكىم، ناھىيىلىك ھۆكۈمەتنىڭ بۆلۈم باشلىقى ۋە ئۇنىڭدىن يۇقىرى  
مەنەسەپتىكىلەرنى ھاكىم تەيىنلەيدۇ. بۇ سايلام يولغا قويۇلغۇچە، ۋەقە  
يۈز بەرگەن رايونلاردا، ۋىلايەت ۋە ناھىيىلەردىكى ھازىرقى مەمۇرىي  
ئەمەلدارلار ئۆز ئورنىدا تۇرۇپ تۇرىدۇ. ۋىلايەتلىك مەمۇرىي تەپتىش  
مەھكىمىسىنىڭ ۋالىيسى بىلەن مۇئاۋىن ۋالىيسىنى شۇ يەردىكى خەلق  
كۆرسىتىپ، ئۆلكىلىك ھۆكۈمەتنىڭ بېكىتىشىگە سۈندۈ. ۋالىي مەھكىمى-  
سىنىڭ خىزمەتچىلىرىنى ۋالىي تەيىنلەيدۇ. ناھىيىلەردە ناھىيىلىك  
كېڭەش قۇرۇلغاندىن كېيىن، قانۇن بويىچە ئۆلكىلىك كېڭەشنىڭ  
ئەزالىرى سايلىنىپ، ئۆلكىلىك كېڭەش قۇرۇلىدۇ. ئۇ خەلقنىڭ ئىرادى-  
سىگە ۋەكىللىك قىلىپ، ئۆلكىلىك ھۆكۈمەت ئۈستىدىن نازارەت قىلىدۇ  
ھەمدە ئۇنىڭغا ھەمكارلىشىدۇ. ئاساسىي قانۇن ئېلان قىلىنغۇچە ۋە  
ئومۇمىي سايلام بېكىتىلگۈچە، ئۆلكىلىك ھۆكۈمەتنى ئۆزگەرتىپ تەشكىل  
قىلىش چارىسى 9-ماددىدىكىدەك بولىدۇ.

2. ھۆكۈمەت دىنىي كەسىپتىكى بىكار قىلىدۇ ھەمدە خەلققە  
تولۇق دىنىي ئېتىقاد ئەركىنلىكى بېرىدۇ.

3. دۆلەتنىڭ مەمۇرىي ئورگانلىرى ۋە ئەدلىيە ئورگانلىرىنىڭ



خەت - ئالاقىلىرىدە خەنزۇ يېزىقى بىلەن ئۇيغۇر يېزىقى تەڭ قوللىنىلىدۇ. خەلقنىڭ ھۆكۈمەتكە سۇنغان خەت - ئالاقىلىرىدە ئۆز مىللىتىنىڭ يېزىقىنى قوللىنىشىغا رۇخسەت قىلىنىدۇ.

4. باشلانغۇچ مەكتەپ بىلەن ئوتتۇرا مەكتەپلەردە ئۆز مىللىتىنىڭ تىلىدا دەرس ئۆتۈلىدۇ، ئەمما ئوتتۇرا مەكتەپلەردە خەنزۇ يېزىقى ئوقۇشقا تېگىشلىك دەرس قىلىنىدۇ. داشۆلەردە ئوقۇتۇش زۆرۈرىيىتىگە قاراپ، دەرس ئۆتۈشتە خەنزۇچە بىلەن ئۇيغۇرچە تەڭ قوللىنىلىدۇ.

5. ھۆكۈمەت مىللىي مەدەنىيەت بىلەن سەنئەتنى ئەركىن راۋاجلاندۇرۇشنى بەلگىلەيدۇ.

6. ھۆكۈمەت مەتبۇئات، يىغىن ئۆتكۈزۈش ۋە سۆز ئەركىنلىكىنى بەلگىلەيدۇ.

7. ھۆكۈمەت باج نىسبىتىنى خەلقنىڭ ئەمەلىي ئىشلەپچىقىرىش كۈچىگە ھەممە ئۇلارنىڭ قۇدرىتىگە قاراپ بەلگىلەيدۇ. خەلق ھۆكۈمەت ئالدىدا ئەقتىسادىي جەھەتتە ئۆتەشكە تېگىشلىك مەجبۇرىيىتىنى چۈشەندۈرگەندىن كېيىن، سېلىقنى ئۆزى كۆتۈرىدۇ. ئەمما، بۇنداق سېلىقنىڭ مىقدارىدا خەلقنىڭ تۇرمۇشىغا ۋە ئىگىلىكىنى راۋاجلاندۇرۇشقا تەسىر يەتكۈزمەسلىك ئۆلچەم قىلىنىدۇ.

8. ھۆكۈمەت سودىگەرلەرگە ئىچكى - تاشقى سودا ئەركىنلىكىنى بېرىدۇ. ئەمما، چەت ئەللەر بىلەن سودا قىلغۇچى سودىگەرلەر مەركىزىي ھۆكۈمەت بىلەن چەت ئەللەر ئوتتۇرىسىدا تۈزۈلگەن سودا شەرتنامىسىگە بىلگىلىنەرگە رىئايە قىلىشى كېرەك.

9. شىنجاڭ ئۆلكىلىك ھۆكۈمىتىنىڭ تەركىبىنى مەركەز تولۇقلايدۇ. ئۇنىڭ ئەزالىرىنىڭ سانى 25 بولىدۇ. ئۆلكىلىك ھۆكۈمەتنىڭ 25 ئەزاسىنىڭ ئونىنى مەركەز بىۋاسىتە بەلگىلەيدۇ. قالغان 15 نى ھەرقايسى ۋىلايەتلەردىكى خەلق ۋەكىللىرى كۆرسىتىپ، مەركەز تەيىنلەيدۇ. مەركەز بىۋاسىتە بەلگىلەيدىغان ئون ئەزا رەئىس، باش كاتىپ، ئىچكى ئىشلار نازارىتىنىڭ نازىرى، مالىيە نازارىتىنىڭ نازىرى،

ئىجتىمائىي ئىشلار باشقارمىسىنىڭ باشلىقى، مائارىپ نازارىتىنىڭ مۇئاۋىن نازىرى، قۇرۇلۇش نازارىتىنىڭ مۇئاۋىن نازىرى، سەھىيە باشقارمىسىنىڭ مۇئاۋىن باشلىقى ۋە ئىككى مەخسۇس ئەزانى ئۆز ئىچىگە ئالىدۇ، ھەرقايسى ۋىلايەتلەردىكى خەلق ۋەكىللىرى كۆرسىتىپ بەرگەن تەيىنلەيدىغان 15 ئەزا ئىككى مۇئاۋىن رەئىس، ئىككى مۇئاۋىن باش كاتىپ، مائارىپ نازارىتىنىڭ نازىرى، قۇرۇلۇش نازارىتىنىڭ نازىرى، سەھىيە باشقارمىسىنىڭ باشلىقى، ئىچكى ئىشلار نازارىتىنىڭ مۇئاۋىن نازىرى، مالىيە نازارىتىنىڭ مۇئاۋىن نازىرى، ئىجتىمائىي ئىشلار باشقارمىسىنىڭ مۇئاۋىن باشلىقى ۋە بەش نەپەر مەخسۇس ئەزانى ئۆز ئىچىگە ئالىدۇ. قالغانلىرى ھەققىدە قوشۇمچە ھۆججەتنىڭ بىزىنچىسىگە قارالسۇن.

10. مىللىي ئارمىيە قۇرۇشقا رۇخسەت قىلىنىدۇ، ئۇنى مۇسۇلمانلاردىن تولۇقلاش پىرىنسىپى قىلىنىشى شەرت. بۇ ئارمىيە بۇ قېتىمقى قوزغىلاڭغا قاتناشقان ئارمىيە تەرىپىدىن، دۆلەت ئارمىيىسىنىڭ تۈزۈلۈشىگە قاراپ، ئۆزگەرتىپ تەشكىل قىلىنىدۇ. بۇ ئارمىيىنىڭ ئادەم سانى ۋە تۇرار جايى ئايرىم-ئايرىم مۇزاكىرە قىلىنىپ، قوشۇمچە ھۆججەتنىڭ ئىككىنچىسى قىلىنىپ ئىمزالانغاندىن كېيىن كۈچكە ئىگە بولىدۇ. بۇ ئارمىيىنىڭ مەشىق ۋە بۇيرۇقلىرىدا ئۇيغۇر، قازاق تىل-يېزىقلىرىنى قوللىنىش پىرىنسىپى قىلىنىدۇ. بۇ ئارمىيىدىكى ھەر دەرىجىلىك ئوفىتسىرلەر بۇرۇنقى مەنسىپىنى ساقلاپ قېلىش ئۇسۇلى بىلەن، مۇددەت بويىچە ئوفىتسىرلەر مەكتىپىگە ئەۋەتىلىپ، ئوفىتسىرلىك بىلىمىنى تولۇقلايدۇ. بۇ ئارمىيىگە ھۆكۈمەت تەلىم-تەربىيە خادىملىرى ئەۋەتىپ مەشىق ئىشلىرىغا ياردەملەشتۈرىدۇ. شىنجاڭدا تۇرۇشلۇق مەركەز ئارمىيىسى بۇ ئارمىيە بىلەن بىر يەردە تۇرمايدۇ ھەمدە ئۆزئارا دوستلۇق مۇناسىۋىتىنى ساقلايدۇ. بىر-بىرى بىلەن ئۆچەكشىدىغان ئىشلارنى قىلمايدۇ. قالغانلىرى ھەققىدە قوشۇمچە ھۆججەتنىڭ ئىككىنچىسىگە قارالسۇن.

11. ۋەقە يۈز بەرگەندىن تارتىپ ھازىرغىچە ئىككى تەرەپ قولغا ئالغان زاتلار ۋەقە ھەل قىلىنغاندىن كېيىنكى ئون كۈن ئىچىدە قويۇپ

بېرىلىدۇ ۋە ئۇلارنىڭ بۇنىڭدىن كېيىن ھەرقانداق باھانە - سەۋەب بىلەن كەمسىتىلەسلىكىگە كاپالەتلىك قىلىنىدۇ.

مەركىزىي ھۆكۈمەت ۋەكىلى: جاڭ جىجۇڭ

خەلق ۋەكىللىرى: رەھىمجان سابىر ھاجى

ئوبۇلخەيرىتۆرە

ئەخمەتجان قاسىمى

جۇڭخۇا مىنگونىڭ 35 - يىلى 1 - ئاينىڭ 2 - كۈنى، ئۈرۈمچى.

## قوشۇمچە ھۆججەت 1

مەركىزىي ھۆكۈمەت ۋەكىلى بىلەن شىنجاڭ قوزغىلاڭچىلار رايون-ئىنىڭ خەلق ۋەكىللىرى ئىمزالانغان "قوراللىق توقۇنۇشنى تىنچ يول بىلەن ھەل قىلىش توغرىسىدىكى بىتىم" نىڭ 9 - ماددىسىدا بەلگىلەنگەن شىنجاڭ ئۆلكىلىك ھۆكۈمەتىنى تەشكىللەش چارىسى توغرىسىدا، ھەر ئىككى تەرەپنىڭ ماقۇللۇقى بىلەن تۆۋەندىكىچە قوشۇمچە بەلگىلەمە تۈزۈلدى:

1. ھەرقايسى ۋىلايەتلەردىكى خەلق ۋەكىللىرى كۆرسىتىپ، مەركەز تەيىنلەيدىغان 15 نەپەر ئۆلكىلىك ھۆكۈمەت ئەزاسىنىڭ ئالتە نەپىرىنى ۋەقە يۈز بەرگەن ئۈچ ۋىلايەت كۆرسەتسە بولىدۇ.

2. يۇقىرىدىكى ئالتە ئەزا بىر مۇئاۋىن رەئىس، بىر مۇئاۋىن باش كاتىپ، مائارىپ نازارىتىنىڭ نازىرى ياكى قۇرۇلۇش نازارىتىنىڭ نازىرى، ئىچكى ئىشلار نازارىتىنىڭ مۇئاۋىن نازىرى ياكى مالىيە نازارىتىنىڭ مۇئاۋىن نازىرى، سەھىيە باشقارمىسىنىڭ باشلىقى ياكى ئىجتىمائىي ئىشلار باشقارمىسىنىڭ مۇئاۋىن باشلىقى، بىر مەخسۇس ئەزانى ئۆز ئىچىگە ئالىدۇ.

3. قالغان يەتتە ۋىلايەت توققۇز ئەزا كۆرسىتىدۇ. بۇ بىر مۇئاۋىن رەئىسنى، شۇنىڭدەك مەركەز بىۋاسىتە بەلگىلەيدىغان ۋە يۇقىرىدا

ئېيتىلغاندەك ئۈچ ۋىلايەت كۆرسىتىدىغانلىرىدىن باشقا، بىر نازىر، بىر باشقارما باشلىقى ياكى مۇئاۋىن باشقارما باشلىقى، بىر مۇئاۋىن باش كاتىپ، بىر مۇئاۋىن نازىرنى، شۇنىڭدەك تۆت مەخسۇس ئەزانى ئۆز ئىچىگە ئالىدۇ.

مەركىزىي ھۆكۈمەت ۋەكىلى: جاڭ جىجۇڭ

خەلق ۋەكىللىرى: رەھىمجان سابىر ھاجى

ئوبۇلخەيرىتتۆرە

ئەخمەتجان قاسىمى

جۇڭخۇا مىنگونىڭ 35 - يىلى 1 - ئاينىڭ 2 - كۈنى، ئۈرۈمچى.

تىنچلىق بىتىمىنىڭ ئاساسىي مەزمۇنى شىنجاڭ ئۆلكىلىك ھۆكۈمەت تىنى قايتىدىن تەشكىللەپ، ئاز سانلىق مىللەت ۋەكىللىرىنى ئۆلكەلىك ھۆكۈمەت خىزمىتىگە قاتناشتۇرۇش، ئۆلكە دائىرىسىدىكى مەمۇرىي ۋە ئەدلىيە ئورگانلىرىنىڭ خەت - ئالاقىلىرىدا يەرلىك مىللەت خەلقىنىڭ تىل - يېزىقىنى خەنزۇچە تىل - يېزىق بىلەن باراۋەر ئىشلىتىشكە كاپالەت بېرىش؛ ھەر مىللەت خەلقىنىڭ سۆز، مەتبۇئات، يىغىلىش ۋە دىنغا ئىشىنىش ئەركىنلىكىنى تەمىن ئېتىش؛ ئىچكى - تاشقى سودا ئەركىنلىكىگە كاپالەتلىك بېرىش؛ مىللىي ئارمىيىنى ساقلاپ قېلىشقا كاپالەت بېرىشتىن ئىبارەت ئىدى. تىنچلىق بىتىم ئىمزالانغاندىن كېيىنمۇ گومىنداڭ ھۆكۈمىتى يەنە ئارقىغا سوزۇش ئۇسۇلىنى قوللاندى. 1946 - يىلى 6 - ئىيۇندا يەنە بىر قوشۇمچە ھۆججەت ئىمزالانغانىدى. تېكىستى تۆۋەندىكىچە:

## قوشۇمچە ھۆججەت 2

مەركىزىي ھۆكۈمەت ۋەكىلى بىلەن شىنجاڭنىڭ ۋەقە يۈز بەرگەن

رايونلىرىنىڭ خەلق ۋەكىللىرى مۇشۇ يىل 1 - ئاينىڭ 2 - كۈنى ئىمزالانغان "قوراللىق توقۇنۇشنى تىنچ يول بىلەن ھەل قىلىش توغرىسىدىكى بىتىم" نىڭ 10 - ماددىسىدىكى، ۋەقە يۈز بەرگەن رايونلاردا ۋەقەگە قاتناشقان قىسىملارنى ئۆزگەرتىپ ئەسكىل قىلىش مەسلىسى توغرىسىدا، ئىككى تەرەپ مەسلىھەتلىشىپ ماقۇل كۆرگەندىن كېيىن، مۇنداق قوشۇمچە بەلگىلەمە تۈزۈلدى:

1. ۋەقەگە قاتناشقان مىللىي قىسىملار، دۆلەت ئارمىيىسىنىڭ تۈزۈلۈشىگە قاراپ، ئۈچ ئاتلىق ئەسكەرلەر تۈەنى، ئۈچ پىيادە ئەسكەرلەر تۈەنى قىلىپ تۈزۈلدى. ئومۇمىي ئادەم سانى 11 مىڭدىن 12 مىڭغىچە بولدى. بۇ ئالتە تۈەننىڭ ئىككى ئاتلىق ئەسكەرلەر تۈەنى بىلەن بىر پىيادە ئەسكەرلەر تۈەنى دۆلەت ئارمىيىسى بولىدۇ. ئىككى پىيادە ئەسكەرلەر تۈەنى، بىر ئاتلىق ئەسكەرلەر تۈەنى ئۆلكىلىك ئامانلىقنى ساقلاش قىسمى بولىدۇ.

2. ھۆكۈمەت ئىلى تەرەپىنىڭ شۇ يەردىكى مۇسۇلمانلاردىن بىر ئادەمنى ئىلى، تارباغاتاي، ئالتاي ئۈچ ۋىلايەت قوشۇنىغا قوماندان قىلىپ كۆرسىتىشكە رۇخسەت قىلىدۇ. ئۇ يۇقىرىدا ئېيتىلغان ئالتە تۈەنگە قوماندانلىق قىلىدۇ. بۇ قوماندان غەربىي شىمال ھەربىي - مەمۇرىي مەھكىمە تەكشۈرۈپ بېكىتكەن شتات بويىچە قوماندانلىق شتاب تەشكىل قىلىدۇ. بۇ قوماندانلىق شتاب شىنجاڭ ئۆلكىلىك كارىزىون باش قوماندانى ۋە ئۆلكىلىك ئامانلىقنى ساقلاش قوماندانىنىڭ بۇيرۇقلىرىغا بويسۇنىدۇ. ھۆكۈمەت بۇ قومانداننى قوشۇمچە ئۆلكىلىك ئامانلىقنى ساقلاش قوماندانلىق شتابىغا مۇئاۋىن قوماندان قىلىپ تەيىنلەيدۇ.

3. يۇقىرىدا ئېيتىلغان ئالتە تۈەننىڭ تۇرىدىغان جايى ئىلى، تارباغاتاي، ئالتاي - ئۈچ ۋىلايەت بىلەن چەكلىنىدۇ. ھۆكۈمەت مۇشۇ ئۈچ ۋىلايەتنىڭ ئامانلىقنى ساقلاش ئىشلىرىنى مۇشۇ قومانداننىڭ قول ئاستىدىكى ئالتە تۈەنگە تاپشۇرىدۇ. دۆلەت چېگرىسىنى ساقلاش ئىشىغا

مەركەزنىڭ چېگرا مۇداپىئە قىسىملىرى مەسئۇل بولىدۇ. بۇنىڭ چارىسى ۋەقە يۈز بېرىشتىن ئىلگىرىكى چارە بويىچە بولىدۇ.

4. بۇ قوماندان تەيىنلەنگەندىن كېيىن، ھۆكۈمەت ئۇنىڭ كېڭىشى ئارقىلىق ئاقسۇ، قەشقەر ۋىلايەتلىرىدىكى ئامانلىق ساقلاش قوشۇنىنى ئۆزگەرتىپ تۈزۈشكە رۇخسەت قىلىدۇ. ئۇنى تولۇقلاشتا شۇ يەردىكى مۇسۇلمان خەلقلەردىن تولۇقلاش چارىسى قوللىنىلىدۇ.

5. مەزكۇر ئالتە تۈەننىڭ ھەق - تەمىناتى ۋە كەلگۈسىدىكى قورال - جابدۇقلىرىغا كەلسەك، ئۇنىڭ دۆلەت ئارمىيىسى بولغان ئۈچ تۈەننى شىنجاڭدا تۇرۇشلۇق دۆلەت ئارمىيىسىنىڭ نىزامى ۋە ئۆلچەملىرى بويىچە، مەركەز تەمىنلەيدۇ؛ ئامانلىقنى ساقلايدىغان ئۈچ تۈەننى ئۆلكىلىك ئامانلىقنى ساقلاش قىسىملىرىنىڭ نىزامى ۋە ئۆلچەملىرى بويىچە، ئۆلكىلىك ھۆكۈمەت ئامانلىقنى ساقلاش قوماندانلىق شتابىغا ئاجرىتىپ بەرگەن خىراجەت بىلەن تەمىنلىنىدۇ.

6. ۋەقەگە قاتناشقان مىللىي قىسىملارنى ئۆزگەرتىپ تەشكىل قىلىش ئىشىنى مۇشۇ قوماندان ھۆكۈمەت ئالدىدا جاۋابكار بولۇپ ئىشلەيدۇ. بۇ قىسىملار ئالتە تۈەن قىلىپ تۈزۈلگەندىن كېيىن، ئۇلارنىڭ تۇرار جايى شىنجاڭ ئۆلكىلىك گارنىزون باش قوماندانىنىڭ ۋە ئۆلكىلىك ئامانلىقنى ساقلاش قوماندانىنىڭ تەكشۈرۈپ، بېكىتىشكە مەلۇم قىلىنىدۇ. مۇشۇ ئالتە تۈەننىڭ ئەسكەرلىرى بىلەن قورال - جابدۇقلىرىنىڭ نەق سانى گارنىزون باش قوماندانىغا ۋە ئۆلكىلىك ئامانلىقنى ساقلاش قوماندانىغا مەلۇم قىلىپ، ئەنگە ئالدۇرۇلىدۇ.

مەركىزىي ھۆكۈمەت ۋەكىلى: چاڭ جىجۇڭ

خەلق ۋەكىللىرى: رەھىمجان سابىر ھاجى

ئوبۇلخەيرىتۆرە

ئەخمەتجان قاسىمى

جۇڭخۇا مىنگونىڭ 35 - يىلى 6 - ئاينىڭ 6 - كۈنى، ئۈرۈمچى.

ئىنچىلىق بىتىمىگە ئاساسەن، 1946 - يىلى 6 - ئاينىڭ 18 - كۈنى ئۆلكىلىك ھۆكۈمەتنىڭ تەشكىلى ئۆزگەرتىلىپ، بىرلەشمە ھۆكۈمەت رەسمىي قۇرۇلدى. يېڭى بىرلەشمە ھۆكۈمەتنىڭ تەركىبى مۇنداق بولدى:

رەئىس	جاڭ جىجۇڭ
مۇئاۋىن رەئىس	{ ئەخمەتجان قاسىمى بۇرھان شەھىدى
باش كاتىپ	لىۋ مېڭچۈن
مۇئاۋىن باش كاتىپ	{ ئابدۇكېرىم ئابباسوۋ سالس
مالىيە نازارىتىنىڭ نازىرى	لو يۈيۈۋېن
مالىيە نازارىتىنىڭ مۇئاۋىن نازىرى	ماتىڭشياڭ
ئىچكى ئىشلار نازارىتىنىڭ نازىرى	ۋاڭ رېڭشېن
ئىچكى ئىشلار نازارىتىنىڭ مۇئاۋىن نازىرى	رەھىمجان ساپىرھاجى
قۇرۇلۇش نازارىتىنىڭ نازىرى	مۇھەممەت ئىمىن
قۇرۇلۇش نازارىتىنىڭ مۇئاۋىن نازىرى	كۈچپەنجى
مائارىپ نازارىتىنىڭ نازىرى	سەپىدىن ئەزىزى
مائارىپ نازارىتىنىڭ مۇئاۋىن نازىرى	سەي زۇڭشېن
ئىجتىمائىي ئىشلار باشقارمىسىنىڭ باشلىقى	چاۋ جىيەنفېڭ
ئىجتىمائىي ئىشلار باشقارمىسىنىڭ مۇئاۋىن باشلىقى	ئېر دەنى
سەھىيە باشقارمىسىنىڭ باشلىقى	دەلىلقان

ھۆكۈمەت ئەزاسى قوشۇمچە ئورۇم-	چۈي ۋۇ
چى شەھىرىنىڭ باشلىقى	
ھۆكۈمەت ئەزاسى قوشۇمچە ئىلى	ئېلىخان تۆرە
ۋىلايىتىنىڭ ۋالىيسى	
ھۆكۈمەت ئەزاسى قوشۇمچە ئالتاي	ئوسمان
ۋىلايىتىنىڭ ۋالىيسى	
ھۆكۈمەت ئەزاسى قوشۇمچە قەشقەر	ئابدۇكېرىمخان مەخسۇم
ۋىلايىتىنىڭ ۋالىيسى	
ھۆكۈمەت ئەزاسى قوشۇمچە ئۆلكە-	ئىسھاقبېك
لىك. ئامانلىقنى ساقلاش شتابىنىڭ	
مۇئاۋىن قوماندانى	
ھۆكۈمەت ئەزاسى	ئەيسا
ھۆكۈمەت ئەزاسى	جۇڭ دىخۇئا
ھۆكۈمەت ئەزاسى	كۈەن زېلىياڭ

ھۆكۈمەت تەركىبىگە ئۈچ ۋىلايەت تەرەپتىن سەككىز كىشى قاتناشتى، قالغانلار باشقا ۋىلايەت ۋە گومىنداڭچىلار تەرىپىدىن قاتناشتى.

يېڭى بىرلەشمە ھۆكۈمەتنىڭ ئەزالىرى 7- ئاينىڭ 1- كۈنى قەسەم بېرىپ رەسمىي ئىشقا چۈشتى. شۇ كۈنلا ئۆلكىلىك بىرلەشمە ھۆكۈمەتنىڭ بىرىنچى قېتىملىق ئەزالار يىغىنى ئېچىلىپ، يېڭى سىياسىي پروگرامما ماقۇللاندى.

يېڭى سىياسىي پروگرامما جەمئىي توققۇز باب 86 ماددا بولۇپ، ئۇنىڭ ئاساسىي نۇقتىلىرى:

(1) دېموكراتىك سىياسەتنى ئەمەلگە ئاشۇرۇش ئۈچۈن، خەلقنى سىياسىي ئىشلارغا تولۇق قاتنىشىش ھوقۇقىغا ئىگە قىلىش؛ شىنجاڭ-



ددكى ھەر مىللەت خەلقىنى سىياسەت، ئىقتىساد، قانۇن ۋە مەدەنىيەت، مائارىپ ئىشلىرىدا باراۋەر ھوقۇققا ئىگە قىلىش؛ (2) جۇڭگو - سوۋېت دوستلۇقىنى ھەقىقىي رەۋىشتە كۈچەيتىپ، جۇڭگو - سوۋېت ئىككى دۆلەتنىڭ ئىقتىساد ۋە مەدەنىيەت جەھەتتىكى ھەمكارلىقىنى ئالغا سۈرۈش؛ (3) ئۆزى يەر تېرىيدىغان دېھقانلارغا ياردەم قىلىپ، يەرنىڭ ئاز سانلىق كىشىلەرنىڭ قولىغا توپلىنىپ قېلىشىنى چەكلەش؛ (4) ئەمگەك بىلەن كاپىتال تەرەپنى ئۆزئارا كېلىشتۈرۈپ، كۆپ پايدا ئېلىپ ئېكىسپلواتاتسىيە قىلغۇچىلارنى قاتتىق چەكلەش؛ (5) بوز يەر ئۆزلەشتۈرۈپ، تېرىلغۇ يەرنى كېڭەيتىش، سۈمبەلىرىنى ئېچىش؛ (6) ئاساسىي سانائەت قۇرۇلۇشىنى ئېلىپ بېرىش؛ (7) سودا ئەركىنلىكىگە كاپالەت بېرىش، پۇل سىستېمىسىنى بىرلىككە كەلتۈرۈش؛ (8) قاتناش - ترانسپورت ۋە مەدەنىيەت - مائارىپ، ساقلقنى ساقلاش ئىشلىرىنى راۋاجلاندۇرۇش.

تىنچلىق بىتىمىنىڭ ئىمزالىنىشى ۋە بىرلەشمە ھۆكۈمەتنىڭ قۇرۇلۇشى شىنجاڭدىكى ھەر مىللەت خەلقىنىڭ مىللىي باراۋەرلىك ۋە خەلقچىللىق، ئەركىنلىكنى قولغا كەلتۈرۈش يولىدىكى ئىنقىلابىي كۈرەشتە ئېرىشكەن زور غەلىبىسى ئىدى. مىللىي دېموكراتىك ئىنقىلابىي ھەرىكەتنىڭ رەھبەرلىرى بىرلەشمە ھۆكۈمەتتىكى قانۇنىي ئورنىدىن تولۇق پايدىلىنىپ، پۈتۈن ئۆلكىدە خەلقچىللىق، ئەركىنلىكنى قولغا كەلتۈرۈش ۋە ئەمگەكچى خەلقلەرنىڭ تۇرمۇشىنى ياخشىلاش يولىدا نۇرغۇن ئىشلارنى ئېلىپ باردى. بۇنىڭ نەتىجىسىدە شىنجاڭدا تېزدىنلا يېڭى سىياسىي كەيپىيات ۋۇجۇدقا كەلدى؛ ئىلغار زىيالىيلار كەڭ مۇقىملىقتا تەشكىللەندى ۋە ھەرىكەتكە كەلدى؛ جايلاردىكى خەلقلەر ئارقىمۇ ئارقا يىغىن ئۆتكۈزۈپ، تىنچلىق بىتىمى -

مىنىڭ ئىمزالانغانلىقى، بىرلەشمە ھۆكۈمەتنىڭ قۇرۇلغانلىقىنى  
تەبرىكلىدى ھەم تىنچلىق بىتىم ۋە ھۆكۈمەتنىڭ سىياسىي پروگراممىسىنى  
مىسسىدىكى بەلگىلىمىگە ئاساسەن خەلقچىللىق بىلەن ناھىيە باشلىقى ۋە  
كېڭەشنى سايلاپ چىقىشقا ئاكتىپ تەييارلىق كۆردى. بۇ ئەھۋاللار  
شىنجاڭدىكى ھەر مىللەت خەلقىنىڭ مىللىي باراۋەرلىك ۋە خەلق-  
چىللىق، ئەركىنلىك توغرىسىدىكى تەلپىنىڭ قانچىلىك كۈچلۈك  
ئىكەنلىكىنى كۆرسىتىدۇ.

## ئىككىنچى باب تىغمۇتىغ كۆرەش

بىرلەشمە ھۆكۈمەت قۇرۇلغاندىن كېيىن، شىنجاڭدىكى ھەر مىللەت خەلقىنىڭ مىللىي باراۋەرلىك، خەلقچىللىق ۋە ئەركىنلىكى قولغا كەلتۈرۈش كۈرەشلىرىدە يېڭى تەرەققىياتلار بارلىققا كەلدى. شىنجاڭنىڭ ھەرقايسى جايلىرىدىكى ھەر مىللەت خەلقى يەرلىك ھاكىمىيەت ئورگانلىرىنى سايلاپ چىقىپ، تېخىمۇ كەڭ دېموكراتىك ھوقۇقنى قولغا كەلتۈرۈش ئۈچۈن قىزغىن تەييارلىق قىلدى. بۇ ئەھۋال گومىنداڭ ئەكسىيەتچى دائىرىلىرىنى قورقۇتۇپ ئالاقزادە قىلىۋەتتى.

1945 - يىلى ئۆكتەبىردە ئېلىپ بېرىلغان تىنچلىق سۆھبىتىدە گومىنداڭ ئەكسىيەتچىلىرىنىڭ ئەسلىدە سەمىمىيلىكى يوق ئىدى. ئۇلارنىڭ سۆھبەتكە قاتنىشىشى خەلقنى ئالداش نەپىرىگىدىنلا ئىبارەت ئىدى. قورچاق نەنجىڭ مەركىزىي ھۆكۈمىتىنىڭ بىۋاسىتە يوليورۇقىنى ئالغان شىنجاڭدىكى گومىنداڭ دائىرىلىرى "تىنچلىق سۆھبىتى" دىن پايدىلىنىپ ۋە ئۇرۇش توختىغاندىن كېيىنكى ۋاقىتتىن پايدىلىنىپ، بىر تەرەپتىن ئۆزىنىڭ شىنجاڭدىكى مەربىي كۈچلىرىنى تولۇقلاش ئىشىغا جىددىي كىرىشسە، يەنە بىر جەھەتتىن پانتۇركىستلار ۋە باندىتلارنى ئۈچ ۋىلايەت ئىنقىلابىغا قارشى كۈشكۈرتۈش، ئويۇشتۇرۇشنى جىددىيلەشتۈردى. ئۇلار شۇ ئارقىلىق ئۆزلىرىگە

قولايلىق پۇرسەت يارىتىپ، شارائىت ھازىرلانسىلا مىللىي دېموكراتىك كۈرەشنى ئۇجۇقتۇرۇۋەتسە كىچى، ئۆزلىرىنىڭ ئەكسىيەتچى فاشىستىك مۇستەبىت ھۆكۈمرانلىقىنى يېڭىباشتىن كۈچەيتسە كىچى بولدى. "11 ماددىلىق تىنچلىق بىتىم" ۋە بىرلەشمە ھۆكۈمەت ماقۇللىغان سىياسىي پروگرامما گومىنداڭ ئەكسىيەتچىلىرىگە نىسبەتەن ئېيتقاندا ئۇلارنىڭ ئەكسىيەتچى ھۆكۈمرانلىقىنى داۋاملاشتۇرۇشتىكى توسالغۇ ئىدى. شۇڭا ئۇلار بۇ بىتىم ۋە سىياسىي پروگراممىنى ئەمەلگە ئاشۇرۇش تۈگۈل، ئۇنى ئىلاجىنىڭ بارىچە بۇزۇشنى مەقسەت قىلاتتى. چۈنكى "بىتىم"، "پروگرامما" ئۇلار ئۈچۈن خەۋپلىك ئىدى. شۇڭا، شىنجاڭدىكى ھەر مىللەت خەلقى تىنچلىق بىتىم ۋە سىياسىي پروگراممىنى ئەستايىدىل ئىجرا قىلىشقا تەييارلانغان بىر پەيتتە، گومىنداڭ ئەكسىيەتچىلىرى پىلانلىق بۇزغۇنچىلىق قىلدى، يەرلىك ھاكىمىيەت ئورگانلىرىنى سايلاش ۋاقتىدا گومىنداڭ ئەكسىيەتچىلەر گۇرۇھى ئىنتايىن قەبىھ تېررورلۇق ئۇسۇللار بىلەن بۇزغۇنچىلىق قىلدى. مەسىلەن، ئاقسۇدا بىر دېھقان بىر يېزا باشلىقىنىڭ ئۈستىدىن ئەرز قىلغانلىقى ئۈچۈنلا ئۇنى ئۇرۇپ چالا ئۆلۈك قىلىپ قويغان. بىر ياش يىگىت بىر قېتىم مەجلىس ئۈستىدە "تىنچلىق بىتىمىنى ئەمەلگە ئاشۇرسۇن!" دەپ تەلەپ قويغانلىقى ئۈچۈن، ئۇمۇ يۇقىرىدىكى ئادەمگە ئوخشاش ئەھۋالدا قالغان. يەكەن كونىشەھەردىكى توققۇز نەپەر ناھىيىلىك كېڭەش ئەزاسى زىيانكەشلىككە ئۇچراشتىن قورقۇپ شەھەر تېشىغا قېچىپ كەتكەن، يەنە ئىككى كىشى "خەلق نامزاتلىرىنىڭ سايلىنىشى توغرىدا بولدى" دېگەنلىكى ئۈچۈن ئۇلارنىڭ قول-پۇتلىرىنى ئۇرۇپ چېقىۋەتكەن. كۇچا ناھىيىسىدە مەسچىت ئالدىدا مەجلىس ئېچىۋات-

قان خەقلەرنى پىلىموتقا تۇتقان، مۇشۇنداق ۋەقەلەر ھەممە يەرلەردە كەينى - كەينىدىن سادىر بولۇپ تۇردى.

ئەسلىدە يوشۇرۇن ساقچىلارنى ئەمەلدىن قالدۇرۇش قارار قىلىنغان بولسىمۇ، لېكىن يوشۇرۇن ساقچىلارنىڭ ئىشپىيونلۇق ھەرد - كىتى توختىمىدىلا ئەمەس، بەلكى بۇرۇنقىغا نىسبەتەن تېخىمۇ غالجىرلىشىپ كەتتى. كونا ئەمەلدارلار يەنە ئاۋۋالقى ئورنىنى ئىگەل - لەپ تۇرۇۋەردى. گومىنداڭنىڭ ھەربىي قىسىملىرى شىنجاڭغا كۆپلەپ كېلىۋەردى. يەرلىك مىللەتنىڭ نۇرغۇنلىغان ئىلغار كىشى - لىرى ۋە ياش زىيالىيلار ئەكسىيەتچى ئەسكەرلەر ۋە ساقچىلار تەرىپى - دىن قولغا ئېلىندى. شۇنداق قىلىپ "11 ماددىلىق تىنچلىق بىتىم" نىڭ ئاساسىي مەزمۇنى گومىنداڭ ئەكسىيەتچى گۇرۇھى تەرىپىدىن تامامەن بۇزۇپ تاشلاندى.

1946 - يىلىنىڭ ئاخىرىغا كەلگەندە قارىمۇقارشىلىق جەددىيە - لەشتى. ئۇلار بىلەن بىزنىڭ ئارىمىزدا تىخىمۇ تىخ كۈرەش باشلىنىپ كەتتى. بىرلەشمە ھۆكۈمەت ئەمەلىيەتتە پالەچ ھالغا چۈشۈپ قالدى. ھۆكۈمەت ئەزالىرى مەجلىسى تالاش - تارتىشلار، ھەتتا گاھدا قاتتىق ئېلىشىشلار بىلەن نەتىجىسىز قېلىۋەردى. گومىنداڭ - چىلار بىز بىلەن مۇرەسسە قىلىپ ئىتتىپاق بولۇڭلار دەيتتى، بىز خەلققە ئەركىنلىك كېرەك، دەيتتۇق. ئۇلار بىزنى سىلەر دۆلەتكە قارشى، دەيتتى. بىز، دۆلەتكە ئەمەس، دۆلەتنىڭ مۇستەبىت ھۆكۈمرانلار گۇرۇھىغا ۋە ئۇلارنىڭ مىللىي زۇلۇمغا قارشى بىز، دەيتتۇق. قىسقىسى، ئۇلار "مەن دېگەننى قىلسەن" دەيتتى. بىز "خەلق دېگەننى قىلىمىز، بىز خەلق ۋەكىلى" دەيتتۇق. ئۇلار، ئۆزلىرى "بىتىم"نى بۇزۇپ تۇرۇپ، بىزنى "بۇزدۇڭلار" دەيتتى.

بىز، "راست ئىجرا قىل، گاپالەتلىك قىل!" دەپتۇق. تۈپلۈك تالاش-  
لار ھەل بولمىغاندىن كېيىن، مىللىي مەسىلىلەر ھەل بولۇش  
تۈگۈل، كۆپىنچە بولدى. توقۇنۇشلار، ئادەم ئۆلۈشلەر كۆپەيگىلى  
تۇردى.

بىرلەشمە ھۆكۈمەت تەركىبىدىكىلەر ئاساسەن ئىككى تەرەپكە —  
گومىنداڭ ئەكسىيەتچىلىرى تەرەپكە ۋە ئۈچ ۋىلايەت خەلق  
ۋەكىللىرى تەرەپكە ئوچۇق ئايرىلدى. ئەڭ كۆپچىلىك كادىرلار،  
زىيالىيلار، ئامما بىز تەرەپتە ئىدى. ئەكسىيەتچى جاھىللار بولسا  
گومىنداڭ دائىرىلىرى تەرەپتە تۇرۇپ شۇلارنىڭ دۈمبىقىنى چالاتتى.  
بۇندىن باشقا ئاتالمىش "خالىسلار" مۇ بار ئىدى. مەسىلەن،  
مەسئۇت، ئىمىن، ئەيسا ئەپەندىلەر ۋە يەنە جانىمقان، خادىۋالكا،  
سالىسلار ئاشۇ تىپتىكىلەردىن ئىدى. ئۇلارمۇ بەزىدە "مىللەت" دەپ  
ۋارقىراپ، مىللەت ئۈستىدە باش ئايلاندۇرغۇدەك جىق گەپ  
ساتاتتى. ئەمما، ئۇلارنىڭ مىللەت كۆز قارىشى ئۆزگىچە، مىللىي  
باراۋەرلىك، مىللىي ئازادلىقنى قولغا كەلتۈرۈشتە تەشەببۇس  
قىلىدىغىنىمۇ ئۆزگىچە ئىدى. يەنى، ئۇلار گومىنداڭ ئەكسىيەتچى-  
لىرىگە، جىياڭ جېيىشقا تىز پۈكۈپ سەجدە قىلىپ، ئۇلارنىڭ "غەم-  
خورلۇقى" ئارقىلىق "قولغا كەلمەكچى" بولغان، ئاز سانلىق مىللىي  
ھۆكۈمرانلار تەبىقىسىنىڭ زۇلىمىنى كۈچەيتىدىغان ئاللىقانداق  
"تۈركىستان" قۇرۇش خىيالىنى چۈشەيتتى. مەسئۇتلار بىلەن جانىم-  
قانلار گۇرۇھىنىڭ يەنە بىر ئورتاقلىقى — سوۋېت ئىتتىپاقىغا  
كوممۇنىزمغا چىشىش — تىرىشىشىچە ئۆچ ئىدى. ئۇلار ئادەتتىكىچە  
قارشى تۇرۇپلا قالماستىن، جان-جەھلى بىلەن ھۇجۇم قىلىدىغان،  
ئەمەلىيەتتە ھەرىكەت قىلىشتىن توختىمايدىغان قارشى تۇرغۇچىلار.

دىن ئىدى. مەسئۇت، ئىمىن، ئەيسالارنىڭ سوۋېت ئىتتىپاقىغا، كوممۇنىزمغا قارشى كەيپىياتىنى ھەتتا خەلقئارا ئەكسىيەتچىلەرمۇ بىلەتتى.

بۇلار بىزنى "سوۋېت ئىتتىپاقى تەرەپدارلىرى" دەپ قاغايىتى. بىز شۇنداق ئىكەنلىكىمىزنى ئىنكار قىلمايتتۇق، ئەلۋەتتە. يېغىپ ئېيتقاندا، گومىنداڭ ئەكسىيەتچىلىرى، پانتۇركىستلار، باسمىچى - باندىتلار، ئامېرىكا جاھانگىرلىرى - بۇلار بىر تەرەپ؛ ئۈچ ۋىلايەتنى مەركەز قىلغان شىنجاڭدىكى ھەر مىللەت خەلقى، جۇڭگو كوممۇنىستىك پارتىيىسى، سوۋېت ئىتتىپاقى كوممۇنىستىك پارتىيىسى ۋە ھۆكۈمىتى - يەنە بىر تەرەپ، چېگرا ئوچۇق، بايراق ئېنىق ئىدى. بىرىنچى تەرەپ - ئەزگۈچىلەر + غالچا قۇللار = خەلق - نىڭ ئازادلىقىغا قارشى تۇرغۇچىلار؛ ئىككىنچى تەرەپ - ئەركىن - لىك + ئازادلىق = خەلق مەنپەئەتىگە ۋەكىللىك قىلغۇچىلار ئىدى. مەسئۇت، جانمقانلار گۇرۇھىنىڭ يەنە بىر مۇھىم مەقسىتى - پۇل، مەنسەپ، خۇسۇسىي راھەت - پاراغەت ئىدى. بىزنىڭ بۇلار بىلەن بولغان مۇناسىۋىتىمىز، ھەم تەربىيىلەش، ئىتتىپاقلىشىش، ھەم پىرىنسىپلىق كۈرەش قىلىشتىن ئىبارەت ئىدى. گومىنداڭ ئەكسىيەتچىلىرى بىلەن بىزنىڭ ئوتتۇرىمىزدا ئىتتىپاقلىشىشنىڭ ئاساسى يوق ئىدى، ھەتتا كۆز ئالدىمىزدىكى ۋەزىيەت ئۈستىدە ئورتاق تىل بىلەن سۆزلىشىش ئىمكانىيىتىمۇ يوق ئىدى. تەتۈرىچە، ئۇلار بىلەن بىزنىڭ ئوتتۇرىمىزدا زىددىيەت بارغانسېرى ئۇلغىيىۋەردى.

گومىنداڭچىلارنىڭ ئۆز ئىچىدىمۇ بىزگە قانداق مۇئامىلە قىلىش، شىنجاڭدىكى ھەر مىللەت خەلقىنىڭ كۈنساپىن ئۇلغىيىۋاتقان ئىنقىلاب -

بىي كۈرىشىگە قانداق مۇئامىلە قىلىش مەسىلىسىدە پىكىر ئىختىلاپ-لىرى، ھەتتا زىددىيىتى بار ئىدى. بىرلەشمە ھۆكۈمەتنىڭ رەئىسى جاڭ جىجۇڭ، ئۈرۈمچى شەھىرىنىڭ باشلىقى چۈي ۋۇ، تاشقى ئىشلار بويىچە ئالاھىدە خادىم ليۇ زېرۇڭلار بىز ۋەكىللىك قىلغان خەلق ئىنقىلابىي كۈچلىرىگە ئېغىر-بېسىق، ئۆزىنى تۇتقان ھالدا مۇئامىلە قىلىشنى ۋە مەسىلىلەرنى تىنچلىق بىلەن ھەل قىلىشنى قۇۋۋەتلەيتتى، شىنجاڭغا كېيىنرەك كەلگەن تاۋ سىيۇمۇ بۇلارغا قوشۇلاتتى. گومىنداڭ قوشۇنلىرىنىڭ شىنجاڭدىكى كاتتىبېشى، شىنجاڭ گارنىزونىنىڭ قوماندانى سۇڭ شىليەن، بىرلەشمە ھۆكۈمەتنىڭ باش كاتىپى ليۇ مىڭچۈن، ئىچكى ئىشلار نازارىتىنىڭ نازىرى ۋاڭ زېڭشىيەن، ئۈرۈمچى گارنىزون قىسىملىرىنىڭ قوماندانى داڭ بىگاڭ قاتارلىقلار بىز ۋەكىللىك قىلغان خەلق ئىنقىلابىي كۈچلىرىگە ئۆزىنى چاغلىماي قورال كۈچى ئىشلىتىشنى قۇۋۋەتلەيتتى. جاڭ جىجۇڭ قاتارلىقلار ئېھتىيات قىلىش، ئۆزلىرىنىڭ ئىچكى مەخپىي مەجلىستە سۆزلىگەن سۆزى بىلەن ئېيتقاندا: "شىنجاڭ مەسىلىسىنى ئەنگىلىيىنىڭ ھىندىستاندا قوللانغان تاكتىكىسى بويىچە ھەل قىلىش كېرەك" دېسە، سۇڭ شىليەنلەر: بوش تۇرساق بوزەك ئېتىدۇ، قوراللىق باستۇرۇش كېرەك، "ئىران ئازەربەيجاننىڭ مەسىلىسىنى ھەل قىلغاندەك ھەل قىلىش كېرەك" (سۇڭ شىليەننىڭ سۆزى) دەيتتى (ئىران ئازەربەي-جانمۇ شۇ ۋاقىتلاردا مىللىي ئازادلىق قوزغىلىڭى قىلىپ، كېيىن بىتىم بىلەن ئىران ھۆكۈمىتىدىن مەلۇم ھوقۇق ئالغان. ئىران ھۆكۈمىتى ئەنگىلىيىنىڭ ياردىمى بىلەن ئۇلارنى قوراللىق باستۇرغان).

ئۇلار قانداق "ھەل قىلىش" ئۈستىدە ئويلىنىشىدىن قەتئىينەزەر،



ھەر ئىككىسىنىڭ تۈپ مەقسىتى بىر ئىدى. يەنى، بىزنى بىر تامال قىلىپ تۇنجۇقتۇرۇپ، بويىنىمىزغا خامۇت سېلىشنى كۆزلەيتتى. ئۇلاردا ئوخشاشماسلىق بار دېسە، ئۇ پەقەت ئۇسۇل جەھەتتىكى ئوخشاشماسلىق ئىدى. يەنى، ئالدىنقىلىرى "تۈكنى يېتىشىغا سىلاپ" ئالداپ خامۇت سېلىش كېرەك، دېسە، كېيىنكىلىرى "بېشىغا مۇشتلاپ تۇرۇپ خامۇت سېلىش كېرەك" دەيتتى. گەپ خامۇتنى سېلىش - سالماسلىقتا ئەمەس، قانداق سېلىشتا ئىدى. ئۇلارنىڭ ئورتاقلىقى - بوۋىسى چيەنلۇڭنىڭ "ياتلارنى ياتلار ئارقىلىق باشقۇرۇش" ئۇسۇلى بىلەن "ئۆزى بىلەن ئۆزىنى ئىسكەنجىگە ئېلىش" تىن ئىبارەت ئىدى. ئۇلار جانمىقان، ئوسمانلاردىن دەل شۇ مەقسىتى ئۈچۈن پايدىلاندى.

گومىنداڭ ئەكسىيەتچىلىرىنىڭ داۋاملىق فاشىستىك سىياسەت يۈرگۈزۈپ، "بىتىم" نى بۇزۇۋاتقانلىقى ھەر مىللەت خەلقىنىڭ غەزەپىنى قوزغىدى. ئۈرۈمچىدە ۋە كېيىن شىنجاڭنىڭ ھەممە جايلارىدا ئۇلارغا، ئۇلارنىڭ ھەربىي تېررورلۇقىغا قارشى كۈرەش دولقۇنلىرى ئەۋج ئېلىپ كەتتى. ھەر خىل تەشكىلاتلار، بولۇپمۇ ئىلغار ياشلار تەشكىلاتلىرى كۈرەش پائالىيىتىنى كەڭ قانات يايدۇردى.

## ئۈچىنچى باب ئۈرۈمچىدە ئىنقىلابىي زىيالىيلارنىڭ كۈرەش پائالىيەتلىرى

ئۈچ ۋىلايەت ئىنقىلابىنىڭ باشلىنىشى ۋە غەلبە قازىنىشىغا ئەگىشىپ، ئۇنىڭغا يېقىندىن ماسلىشىپ، ئۈرۈمچىدە ئىلغار ياشلارنىڭ ھەر خىل ئىنقىلابىي تەشكىلاتلىرى ئارقا-ئارقىدىن قۇرۇلۇشقا باشلىدى. ئىلغار ياشلار ئۆز تەشكىلاتلىرى ئارقىلىق كومىنىداڭ ئەكسىيەتچىلىرىگە قارشى كەسكىن كۈرەشلەرنى داغدۇغىلىق ئېلىپ باردى. مۇنداق تەشكىلاتلار تۆۋەندىكىلەر:

“ئۈرۈمچى شەھەرلىك خەلقچىل ياشلار بىرلەشمىسى”

“خەلقچىل ئىنقىلابىي ياشلار ئازادلىق تەشكىلاتى”

“شىنجاڭ خەلقچىل ياشلار تەشكىلاتى”

“خەلقچىللەر بىرلەشمىسى”

كېيىن، 1949- يىلغا كەلگەندە بۇ تەشكىلاتلار بىرلەشتۈرۈلۈپ “ئىنقىلابىي ياشلار تەشكىلاتى” بولۇپ قۇرۇلغان. بۇ تەشكىلاتنىڭ باشلىقلىرى نۇسرەت شەھىدى، توختى قۇربان...لار ئىدى. بۇ تەشكىلاتنىڭ 10 باب، 49 ماددىلىق نىزامنامىسى بار ئىدى. ئۇلار «توغرايول» ناملىق گېزىت ھەم ژۇرنال چىقارغان. نىزامنامىسىگە “ئېزىلگەن ئەللەر بىرلىشەيلى!»، “ۋەتەن، مىللەتكە خىزمەت قىلماسلىق جىنايەت!» دېگەن شوئارلار كىرگۈزۈلگەن. ژۇرنىلىنىڭ

1949- يىلى 10- ئايدا چىققان 3- سانغا رەئىس ماۋ زېدۇڭنىڭ «خەلق دېموكراتىيىسى دىكتاتورىسى توغرىسىدا» ناملىق ماقالىسىنى باسقان ھەم گېزىتىنىڭ شۇ يىللىق 4- سانغا جۇڭگو خەلق ئازادلىق ئارمىيىسىنى قارشى ئېلىش توغرىلۇق باش ماقالە ئېلان قىلغانىدى. بۇ تەشكىلات يېڭى تارىخىي دەۋرنىڭ زۆرۈرىيىتى بىلەن 1950- يىلى ئۆزلۈكىدىن ئەمەلدىن قالدى.

بۇ تەشكىلاتلار، بولۇپمۇ كېيىن بىرلەشكەن تەشكىلات ئاممىنى، خۇسۇسەن ھەر مىللەت ياشلىرىنى گومىنداڭ ئەكسىيەتچىلىرىگە قارشى، خەلق ئەركىنلىكى يولىدا كۈرەش قىلىش روھىدا تەربىيەلەپ، خېلى جىق خىزمەتلەرنى ئىشلىگەن ۋە ئۇلارنىڭ كۈرەشلىرى ئەينى شارائىتتا بەلگىلىك ياخشى زوللارنى ئوينىغانىدى.

ئىلغار ياشلارنىڭ ئۈرۈمچىدە يەنە بىر مەخپىي ئىنقىلابىي تەشكىلاتى — «ئىنقىلابىي ياشلار ۋە زىيالىيلار تەشكىلاتى» بار ئىدى. بۇ تەشكىلات 1945- يىلى قۇرۇلۇپ خېلى جىق مەخپىي كۈرەشلەرنى قىلغانىدى. بۇ تەشكىلاتقا گومىنداڭ ھەربىي مەكتىپىدىن 18، يەر- لىكتىن 70 دىن ئارتۇق ياشلار قاتناشقان. بۇ تەشكىلات 1945- يىلى 5- ئاينىڭ باشلىرىدا گومىنداڭ ساقچى ئورۇنلىرىغا پاش بولۇپ قېلىپ، كۆپلىگەن ئاساسىي كىشىلىرى گومىنداڭ ئەكسىيەتچىلىرى تەرىپىدىن قاماققا ئېلىنغان، بىرمۇنچىسى دەھشەتلىك قىيىنات ئازا- بىدا ئۆلتۈرۈۋېتىلگەن. بۇ تەشكىلاتنىڭ پاش بولۇپ قېلىشى مۇنداق بولغان: تەشكىلاتنىڭ ئابدۇللا دېگەن بىر ئەزاسىنىڭ خاتىن ئىكەن- لىكى سېزىلگەندىن كېيىن، ئۇنى ئۆلتۈرۈۋېتىش قارار قىلىنغان ۋە بۇ ۋەزىپە تەشكىلاتنىڭ ئاكتىپ ئەزالىرىدىن كەنجى، قاسىم زۇلبىياروۋ، ئىسمائىل دېگەن كىشىلەرگە تاپشۇرۇلغان. ئۇلار ئابدۇللانى شەھەر-

نىڭ سىرتىغا باشلاپ ئەپچىقىپ تاپانچا بىلەن ئاتقان. بىراق، شۇ چاغدا غەيرىي ئادەم كېلىپ قالغانلىقتىن ئاتقۇچىلار قاچقان. ئىسمائىل قورقۇپ كېتىپ ئۆزىنى ساقچى ئىدارىسىگە مەلۇم قىلغان ۋە ئىشنى پاش قىلىپ قويغان. شۇنىڭ بىلەن كەنجە، قاسم زۇلياروۋ باشلىق بىرمۇنچە تەشكىلات ئەزالىرى قولغا ئېلىنغان.

1946 - يىلى ئۈچ ۋىلايەت ۋەكىللىرى ئۈرۈمچىدە گومىنداڭ ۋەكىللىرى بىلەن سۆھبەت ئۆتكۈزۈۋاتقاندا بىز تەرەپ ئۇلارنىڭ ئىشنى سۈرۈشتە قىلغانىدى. گومىنداڭ ساقچى جاللاتلىرى بۇ ئىشتىن تېنىۋېلىش بىلەن بىرگە بۇنداق ئادەملەر تۈرمىدە يوق، دەپ تۇرۇۋېلىپ كەنجە ۋە قاسم زۇلياروۋنى جادۇ بىلەن توغراپ ئۇلار تۇرۇۋەتكەن. ئەمما، باشقىلارغا زىيانكەشلىك قىلىشقا ئۈلگۈرمەي جامائەت پىكىرىنىڭ بېسىمى، بىز تەرەپ ۋەكىللىرىنىڭ قاتتىق تۇرۇشى بىلەن بىتىمدىن كېيىن قويۇپ بېرىشكە مەجبۇر بولدى. ئۈچ ۋىلايەت تەرەپنىڭ ۋەكىللىرى بۇ تەشكىلاتنىڭ ئەزالىرىدىن ئەزىز قاسم، زۇلال، مامۇتوۋ قۇربان، ھامىت ئىمىنوۋ، ئىمىنجان، ئابدۇرەھىم ئۆمەر قاتارلىق 18 كىشىنى شىخوغا ئەۋەتىپ مىللىي ئارمىيەگە قاتناشتۇردى. ئۇلار كېيىنچە مىللىي ئارمىيە تەركىبىدە ۋە شۇنىڭدىن كېيىنكى بىر قاتار ھەرىكەتلەردە ھەمدە ئازادلىقتىن كېيىنكى سوتسىيالىستىك قۇرۇلۇش ئىشلىرىدا زور خىزمەتلەرنى قىلدى. كەنجە ۋە قاسم زۇلياروۋلار ۋاپات بولغان بولسىمۇ، ئۇلارنىڭ ئىنقىلابىي روھى سەپداشلىرى ۋە كېيىنكى ئەۋلادلار تەرىپىدىن ياد ئېتىلدى. بۇلارنى ئەلۋەتتە ئىنقىلابىي قۇربانلار قاتارىدا ئەسلەش لازىم.

ئۈرۈمچىدە قۇرۇلغان يەنە بىر ئىنقىلابىي تەشكىلات «شىنجاڭ

كوممۇنىزمچىلار ئىتتىپاقى» ئىدى. بۇ تەشكىلات 1944-يىلى خەنزۇ، خۇيزۇ ئىلغار ياشلىرى تەرىپىدىن قۇرۇلغان. ئارىدىن ئۇزاق ئۆتمەي بۇ تەشكىلات بىرمەزگىل پالەچ ھالەتكە چۈشۈپ قالغان. ئەمما، كېيىن لى تەييۈي، چېن شىخۇا، لوجى، يۈي جاڭجى، يۈي جىيەنلىن قاتارلىق يولداشلار تەرىپىدىن ئەسلىگە كەلتۈرۈلۈپ قايتا قۇرۇلغان. لى تەييۈي بىلەن لوجى بۇ تەشكىلاتقا شۇجى ۋە مۇئاۋىن شۇجى بولغان، چېن شىخۇا بىلەن يۈي جىيەنلىن تەشكىلى ھەيئەتە-لىكىگە، يۈي جاڭجى بىلەن لوجى (قوشۇمچە) تەشۋىقات ھەيئەتلىكىگە سايلانغان. ئۇلار «كۈرەش (جەندۇ)» ناملىق ژۇرنال چىقىرىپ، بىرمەزگىل يوشۇرۇن، كېيىن ئاشكارا تارقاتقان. شۇنىڭ بىلەن بۇ تەشكىلات يەنە «كۈرەش نەشىرىياتى (جەندۇشى)» دەپمۇ ئاتالغان.

1946-يىلى 6-ئايدا ئۈچ ۋىلايەت ۋەكىللىرى ئۈرۈمچىگە كەلگەندىن كېيىن، ئابدۇكېرىم ئابباسوۋ «كوممۇنىزمچىلار ئىتتىپاقى» نىڭ مەسئۇللىرى بىلەن زىچ ئالاقىلىشىپ، شىنجاڭ ۋەزىيىتى ۋە ۋە باشقا مەسىلىلەرگە بولغان كۆز قاراشلىرىنى ئۆزئارا ئالماشتۇرۇشتى، گومىنداڭ ئەكسىيەتچىلىرىگە قارشى بىرلىكتە كۈرەش ئېلىپ بېرىشنى مۇزاكىرىلەشتى. سۆھبەت ۋە مۇزاكىرىلەردە ئىككى تەرەپنىڭ كۆز قارىشى پۈتۈنلەي بىر يەردىن چىقتى ۋە بىرلىكتە كەلگەن بىر تەشكىلات قۇرۇش زۆرۈر دېگەن تونۇشقا كەلدى. كېيىن بىزنىڭ تەكلىپىمىز بويىچە ئۇلار «خ ئى پ» (خەلق ئىنقىلابىي پارتىيىسى) غا ئوشۇلۇشقا رازى بولدى.

يۇقىرىقىدەك سۆھبەت ۋە مۇزاكىرىلەر بولۇۋاتقاندىمۇ «كۈرەش» ژۇرنىلى چىقىرىلىپ تۇردى ۋە تارقىتىلىۋەردى. بىز ئۈچ ۋىلايەت

ۋەكىللىرى بۇ ژۇرنالنىڭ چىقىرىلىشىغا تىلەكداشلىق بىلدۈرۈپلا قالماي، بەلكى ئۇنى ئەمەلىي قوللىغاندۇق. مەسىلەن، «كۈرەش» ژۇرنىلىنىڭ ئىجرائىي مۇھەررىرى يولداش لوجىنىڭ گومىنداڭ ئەكسىيەتچىلىرىنىڭ پايلاقچىلىقى ۋە نازارىتىدىن قېچىپ يۈرگەنلىكىنى ئۇقتاندىن كېيىن، ئابدۇكېرىم ئابباسوۋ بىلەن مەن مەسلىھەتلىشىپ، ئۇنى بىزنىڭ ئۆيىدە تۇرسۇن دەپ كېلىشتۇق. چۈنكى، گومىنداڭچىلار بىز ئۈچ ۋىلايەت ۋەكىللىرىنىڭ كەينىگە ئىشپىيونلارنى سېلىپ قويۇپ، ئۆي ئالدىلىرىغا مەخسۇس پايلاقچىلارنى ئورۇنلاشتۇرۇپ، بىزنىڭ ھەرىكىتىمىزنى 24 سائەت تىنماي پايلاپ، كىملىرى كىرىپ، كىملىرى چىقىدىغانلىقىنى بىرمۇ بىر نازارەت قىلىشىمۇ، لېكىن ئۇلار بىزنىڭ ئۆيلىرىمىزگە ئۆز بېشىمچىلىق بىلەن ئۇسۇپ كىرەلمەيتتى. شۇڭا، يولداش لوجى بىزنىڭ بىرەرسىمىزنىڭ ئۆيىدە تۇرۇپ ئىشلىسە بىخەتەرلىكى كاپالەتكە ئىگە بولۇپلا قالماي، يەنە «كۈرەش» ژۇرنىلىنى چىقىرىش ۋە تارقىتىشقا ئۈمىد قىلدى.

يولداش لوجى بىزنىڭ ئۆيىدە يوشۇرۇن ئىشلىگەن چاغلىرىدا مەن ئۇنىڭ بۇ ژۇرنالنى ئۆزى لازىمغا يېزىپ، ئۆزى شاپىگرافتا بېسىپ، ئۆزى تۈپلەپ، ئۆزى تارقىتىدىغانلىقىنى، شۇنداق تۇرۇقلۇق ھېچقاچان ھاردىم-تالدىم دېمەيدىغانلىقىنى سېزىپ، ئۇنىڭ كېچىنى كۈندۈزگە ئۇلاپ ئىشلەش روھىغا قايىل بولۇپ مەستلىكىم كەلگەن ۋە يەنە ئىچىم ئاغرىغانىدى. شۇڭا ئۇنىڭغا ياردەملىشىشكە بىزنىڭ باقتان قىزىمىز گۈلنىسانى قوشۇپ قويدۇم.

گۈلنىسا ئەسلىدە شەرقىي شىمال ئارمىيىسىدە خىزمەت قىلغان بىر پېشقەدەم جەڭچىنىڭ قىزى ئىدى. ئۇنىڭ دادىسى شەرقىي

شىمالدىكى "18- سېنتەبىر" ۋەقەسىدىن كېيىن ياپون تاجاۋۇز-  
چىلىرىغا قارشى ئۇرۇشقا قاتنىشىپ، يېڭىلىپ قالغاندىن كېيىن  
سوۋېت ئىتتىپاقىغا چىقىپ كەتكەن، ئۇ يەردىن ئايلىنىپ قورغاس  
ئارقىلىق غۇلجىغا كېلىپ دېھقانچىلىق قىلغان. گۈلنسانىڭ ئەسلى  
ئانىسى پۈلەك مىللىتىدىن بولۇپ ئىسمى فروسە ئىكەن. گۈلنسا  
سوۋېتتە تۇغۇلۇپ بىر يىلدىن كېيىن ئانىسى ئۆلۈپ كېتىپ، دادىسى  
مارۇسە ئىسىملىك بىر رۇس ئايال بىلەن توي قىلغان. 1944- يىلى  
ئۈچ ۋىلايەت ئىنقىلابىي قوزغىلىش ھارپىسىدىكى "نۆت- تۆت" ۋە  
"قىر- چاپ" تا گۈلنسانىڭ دادىسى ئىز- دېرەكسىز يوقىلىپ كەت-  
كەن. مارۇسە گۈلنسا ۋە سىڭلىسىنى ھەم بۇ ئىككى قىزغا ئۆگەي  
ئىككى ئوغلىنى ئېلىپ غۇلجا شەھىرىدىكى سادەتخان ئىسىملىك بىر  
ئۇيغۇر دوستىنىڭ قورۇسىدا تۇرغان. ئىنقىلابىي ھۆكۈمەت قۇرۇلغان  
چاغدا، مائارىپ نازارىتى مارۇسەنى ئىشچى قىلىپ قوبۇل قىلغان-  
دۇق. مارۇسە ئىشخانا، كارىدور ۋە قورۇلارنى تازىلاپ يۈرگەندە،  
مەن دائىم ئۇنىڭغا ئەگىشىپ يۈرگەن 11- 12 ياشلىق سېرىق چاچ  
بىرقىز بىلەن ئۇنىڭدىن كىچىكرەك بىر ئوغۇل بالىنى كۆرەتتىم. بۇ  
بالىلار مارۇسەگە ياردەملىشىپ تازىلىق قىلاتتى، ئىشخانلارغا چاي  
توشۇپتتى. مېنىڭ كۆزىتىشىمچە، ئۇلارنىڭ تۇرمۇشى قىيىن ئىدى.  
دېمىسىمۇ، ئىنقىلابىي ھۆكۈمەت يېڭى قۇرۇلغاچقا ئىقتىسادىي ئەھ-  
ۋالى كۆڭۈلدىكىدەك ئەمەس، مائاش ئومۇميۈزلۈك تۆۋەن ئىدى.  
قانداقلا بولمىسۇن، بىر ئادەمنىڭ مائاش ئېلىپ بەش جاننى قامداپ  
كېتىشى مۇشكۈل ئىدى. شۇڭا، بىر كۈنى مەن مارۇسەگە سېرىق  
چاچلىق قىزىنى كۆرسىتىپ: "بۇ قىزنى ماڭا بەرسىڭىز، مەن بالا  
قىلىۋالسام..." دېدىم. ئۇ سەل ئۇرۇۋېلىپ، ئېغىر بىر تىنىۋالغاندىن

كېيىن قىزىغا قاراپ: "ماقۇل دەمەسەن؟ ماقۇل دېگەن. ئۆيىمىز ئۆزىمىزنىڭ ئەمەس، ئۆي ئۆزىمىزنىڭ بولغاندىمۇ ھازىر كۆمۈر يوق، ئوتۇن يوق، يېمەك-ئىچمىكىزمۇ قىس... دېگەندەك سۆز-لەرنى قىلدى. بۇ قىز ئانچە كۆپ ئويلاشمايلا ماقۇل بولدى ۋە مېنىڭ "قىزىم" بولۇپ قالدى. ئۇ بىزنىڭ ئۆيگە كەلگەندىن كېيىن ئىسمىنى "گۈلىنسا" دەپ قويدۇق. ئۆيىنىڭ ھەممە خوجۇلۇق ئىشلىرىنى بىر ئۆزى باشقۇرۇپ قولىمىزغا قول، پۇتىمىزغا پۇت بولدى. 1948 - يىلى 12 - ئايدا بىز ئۇنى ياتلىق قىلدۇق. كۈيىمۇغول بولغۇچى يىگىت ئەخمەتجان قاسىمىنىڭ چوڭ تاغىسىنىڭ ئوغلى ۋە مۇھاپىزەت-چىسى مەھمەتجان ئىدى. شۇندىن تارتىپ ئۇ ئەخمەتجان بىلەن ماھىنۇرلارنىڭ كېلىنى بولۇپ شۇ ئۆيدە تۇردى. 1960 - يىلى ئېرى بىلەن سوۋېت ئىتتىپاقىغا كۆچۈپ كېتىپ قىزغىزىستاندا بىر دوخ-تورخانىدا ئىشلىدى. 11 بالىلىق بولۇپ، ئوقۇغۇزىنى قاتارغا قوشۇپ، ھازىر پېنىسىيىگە چىققان (ئۇ 1989 - يىلى 5 - ئايدا ئوغلى دىلمۇرات بىلەن بېيجىڭغا كېلىپ بىزنى يوقلاپ كەتتى).

گۈلىنسا بىز بىلەن ئۈرۈمچىگە بىللە بارغانىدى. زېرەك، ئىشچان بۇ قىز يولداش لو جىنىڭ ياخشى ياردەمچىسى بولۇپ قالدى. لو جى ژۇرنالنىڭ مەزمۇنىنى لازىغا يېزىپ تەييار قىلغاندىن كېيىن سەتكىگە جايلاشتۇرۇپ بەرسە گۈلىنسا بېسۋېزەتتى. لو جى تۈپلەپ بەرسە گۈلىنسا تىكەتتى. تەييار بولغان ژۇرنالنى ئۇ ئىككىيى-لەن تارقىتاتتى. ئۇلارنىڭ تارقىتىش ئۇسۇلى خىلمۇخىل بولۇپ، "كوممۇنىزمچىلار ئىتتىپاقى" نىڭ ئىچكى تارقىتىشىدىن باشقا، كەمبە-غەل، تىلەمچى بالىلار ئارقىلىقمۇ تارقىتاتتى. لو جىنىڭ خەنزۇ، خۇيزۇ، ئۇيغۇر بالىلىرى ئىچىدە دوستى كۆپ بولۇپ، ئۇ ژۇرناللارنى



بۇ بالىلارنىڭ نان تىلەيدىغان خالىتىلىرىغا تىقىپ جايلاشتۇرۇپ بېرەتتى. گۈلنسا ئۇ بالىلارنىڭ بىزنىڭ قورۇدىن يىراقلىشىۋېلىشى ئۈچۈن "پايلاقچى" لىق قىلاتتى. بۇ بالىلار "تىلەمچى" لىك باھانىسى بىلەن قورۇلارغا كىرىپ ژۇرناللارنى دېرىزىدىن، ئىشىك يۈچۈقىدىن ۋە تامدىن ئارتىلدۇرۇپ دېگەندەك تارقىتاتتى.

ئۇنىڭدىن باشقا، گۈلنسا بەزى مۇھىم ئورۇنلار بىلەن ئالاقە قىلىش قىيىن بولغان چاغلاردا ئالاقچىلىق رولىنى ئوينايتتى.

كېيىن لو جىنىڭ بىزنىڭ ئۆيدە تۇرۇۋاتقانلىقى ۋە «كۈرەش» نىڭمۇ مۇشۇ يەردە بېسىلىۋاتقانلىقى سېزىلىپ قېلىپ، بىزنىڭ ئۆيگە "مېھمان" كۆپ كېلىدىغان بولۇپ قالغاندىن كېيىن، بىز مەسىلەت-لىشىپ لو جى ۋە «كۈرەش» نى ئابدۇكېرىم ئابباسوۋنىڭ ئۆيىگە يۆتكىۋەتكەندۇق.

ئابدۇكېرىم ئابباسوۋ يېڭىدىن قۇرۇلغان ئۆلكىلىك بىرلەشمە ھۆكۈمەتنىڭ مۇئاۋىن باش كاتىپلىق سالاھىيىتى بىلەن چىن شىخۇا، لو جى، يۈي جاڭجى، فەن يىڭجۇڭ قاتارلىق "كوممۇنىزىمچىلار ئىتتىپاقى" ئەزالىرىنى يېڭىدىن قۇرۇلغان جۇڭگو-سوۋېت مەدەنىيەت ئۇيۇشمىسىدا ئىشلەشكە ئورۇنلاشتۇردى. ئۇلار بۇ ئورۇنغا بارغاندىن كېيىن، ئۆزلىرىنىڭ قانۇنلۇق ئورنىدىن پايدىلىنىپ، سوتسىيالىستىك سوۋېت ئىتتىپاقىنىڭ ئەھۋالىرىنى ھەر مىللەت خەلقىگە پائال تونۇشتۇردى، ئىنقىلابىي ئىدىيىنى كەڭ تەشۋىق قىلدى.

1946 - يىلى 11 - ئايدا ئەخمەتجان قاسىمى ۋە ئابدۇكېرىم ئابباسوۋلار نەنجىڭغا بېرىپ گومىنداڭنىڭ قورچاق قۇرۇلتىيىغا قاتناشقان مەزگىلدە، ئابدۇكېرىم ئابباسوۋ جۇڭگو كوممۇنىستىك پارتىيىسىنىڭ نەنجىڭدىكى ۋەكىلى يولداش دۇڭ بىۋۇ بىلەن ئالاقە

قىلىپ قايتىپ كەلگەندىن كېيىن، "خەلق ئىنقىلابىي پارتىيىسى" رەھبەرلىرى بىلەن كوممۇنىزمچىلار ئىتتىپاقىنىڭ رەھبەرلىرىگە دۇڭ بىۋۇ بىلەن كۆرۈشۈشنىڭ جەريانىنى ۋە دۇڭ بىۋۇنىڭ يوليۇ-رۇقلىرىنى يەتكۈزدى ھەمدە "كوممۇنىزمچىلار ئىتتىپاقى"نى "خ ئى پ"قا قوشۇشقا ماقۇل بولغانلىقىنى ئېيتتى.

كېيىن پارتىيىنى بىرلىككە كەلتۈرۈش مۇزاكىرە قىلىنىپ، "شىنجاڭ كوممۇنىزمچىلار ئىتتىپاقى"نى "شىنجاڭ خەلق ئىنقىلابىي پارتىيەسى"گە قوشۇش قارار قىلىندى. "شىنجاڭ خەلق ئىنقىلابىي پارتىيىسى" مەركىزى كومىتېتى قايتا قۇرۇلۇپ، ئابدۇكېرىم ئابباسوۋ مەركىزىي كومىتېت رەئىسلىكىگە، سەيپىدىن ئەزىزى، لى تەييۈي، ئەسئەت ئىسھاقوۋ، سەيدۇللا سەيپۇللايوۋ، ئەنۋەرخانبا، مەھمەت ئىمىن ئىمىنوۋ، ئابدۇللا زاكىروۋ، چىن شىخۇا، لوجى، يۈي جىيەنلىن، يۈي جاڭجىلەر مەركىزىي كومىتېت ئەزالىقىغا سايلاندى (يىغىندا بىرلەشكەن پارتىيىنىڭ نامىنى "دېموكراتىك ئىنقىلابىي پارتىيە" دەپ ئۆزگەرتىش ئوتتۇرىغا قويۇلغان ھەم ئەسئەت ئىسھاقوۋ بىلەن لى تەييۈي مۇئاۋىن رەئىسلىككە كۆرسىتىلگەندىن كېيىن، "خ ئى پ" نىڭ سىرتتىكى ئەزالىرى قوشۇلمىغا چىققا، ئاخىر قارار چىقىرىلمىدى. بۇ پارتىيە بەزى چاغلاردا "دېموكراتىك ئىنقىلابىي پارتىيە" دەپمۇ ئاتالغانىدى).

يىغىندىن كېيىن، تەشكىلىي قۇرۇلۇش ئىشلىرى ئېلىپ بېرىلدى. جايلارغا ئادەم ئەۋەتىلىپ خەلق ئىنقىلابىي پارتىيىسىنىڭ تەشكىلىي تارماقلىرى قۇرۇلدى،

1947 - يىلى 3 - ئايدا گومىنداڭ ئەكسىيەتچىلىرىنىڭ قايتا - قايتا بېشىۋەتلىك بىلەن بۇزغۇنچىلىق قىلىشى سەۋەبىدىن "تىنچلىق

بىتىم"نى داۋاملىق ئىجرا قىلغىلى بولىمىدى، ئۆلكىلىك بىرلەشمە ھۆكۈمەت تارقىلىشقا مەجبۇر بولدى. ئۈچ ۋىلايەت ۋەكىللىرىنىڭ غۇلجىغا قايتىپ كېتىشى مۇناسىۋىتى بىلەن، شىنجاڭ خەلق ئىنقىلابىي پارتىيىسى مەركىزىي كومىتېتىنىڭ باش شىتابىمۇ غۇلجىغا كۆچۈپ باردى. "كۈرەش نەشرىياتى"دىكى لى تەييۈي، چېن شىخۋا، خې رۈي، فەن يىڭجۇڭ قاتارلىقلار باش شىتاب بىلەن بىرگە غۇلجىغا باردى. لو جى، يۈي چيەنلىن، لى ۋېيشىن، يۈي جاڭجى قاتارلىقلار داۋاملىق ئۈرۈمچىدە قېلىپ، شىنجاڭ خەلق ئىنقىلابىي پارتىيىسىنىڭ ئۈرۈمچى رايونلۇق كومىتېتى نامى ئاستىدا تا شىنجاڭ تىنچلىق بىلەن ئازاد بولغانغا قەدەر پائالىيىتىنى داۋاملاشتۇردى.

## تۆتىنچى باب نەنجىڭ سەپىرى<sup>①</sup>

1946 - يىلى 11 - ئاينىڭ ئوتتۇرىلىرىدا، گومىنداڭ ھۆكۈمىتى سىياسىي كېڭەشنىڭ قارارىغا ۋە پۈتۈن مەملىكەت خەلقىنىڭ ئىرا-دىسىگە خىلاپلىق قىلىپ، نەنجىڭدا "مىللىي قۇرۇلتاي" (تۆۋەندە قىسقارتىلىپ قۇرۇلتاي دېيىلىدۇ) چاقىردى. شىنجاڭ ۋەكىللەر ئۆمىكى 18 كىشىدىن تەركىب تاپقان بولۇپ، بۇنىڭ ئىچىدە ئۆلكىلىك بىرلەشمە ھۆكۈمەتنىڭ مۇئاۋىن رەئىسى ئەخمەتجان قاسىمى ۋە ئۆلكىلىك بىرلەشمە ھۆكۈمەتنىڭ مۇئاۋىن باش كاتىپى ئابدۇكېرىم ئابباسوۋ قاتارلىق يەتتە نەپەر ئۈچ ۋىلايەت ۋەكىلى بار ئىدى. ئۇ ۋاقىتتا بىز بۇ قۇرۇلتايغا قارشى تۇرۇش پوزىتسىيىسىنى تۇتقانىدۇق، لېكىن بىزنى خۇش قىلىدىغىنى شۇ ئىدىكى، نەنجىڭدا پارتىيە مەركىزىي كومىتېتىنىڭ ۋەكىللىك ئاپپاراتى - جۇڭگو كوممۇنىستىك پارتىيىسىنىڭ نەنجىڭدا تۇرۇشلۇق يولداش جۇڭئېلەي باشچىلىقىدىكى ۋەكىللەر ئۆمىكى بار ئىدى. بۇنى ئويلاپ روھىمىز كۆتۈرۈلۈپ كەتتى. بىرنەچچە يىلدىن بېرى، بىز ھەممە جەھەتتە جۇڭگو كوممۇنىستىك پارتىيىسىنىڭ سىياسىي

---

① بۇ باب ئاپتورنىڭ «تىيانشان بۇرۇكىتى» دېگەن كىتابىنىڭ توقتۇزىنچى بابىدىن قىسقارتىپ ئېلىندى. - تەھرىردىن.

تەشەببۇسى بويىچە ئىشلەشكە تىرىشتۇق، شۇنداق بولسىمۇ، ئاز بولمىغان ئەگرى - توقاي يوللارنى باستۇق. بىز جۇڭگو كوممۇنىستىك پارتىيىسى بىلەن ئالاقە باغلاپ، جۇڭگو كوممۇنىستىك پارتىيەسىنىڭ رەھبەرلىكىگە ئېرىشىشنى دائىم ئارزۇ قىلغان ھەتتا يەنئەن تەرەپكە ئادەم ئەۋەتىپ باققان بولساقمۇ، لېكىن ئەكسىيەتچىلەرنىڭ توسقۇنلۇقى بىلەن بۇ ئارزۇيىمىزنى ئەمەلگە ئاشۇرالمىغان ئىدۇق. مانا ئەمدى نەنجىڭغا ۋەكىللىرىمىز بارسا، ج ك پ ۋەكىلى بىلەن ئالاقە باغلاش ئىمكانىيىتى بار ئىدى. شۇڭا 1946 - يىلى 10 - ئاينىڭ ئاخىرىدا ئابدۇكېرىم ئابباسوۋ ئۈرۈمچىدە - ئەنۋەر خان بابانىڭ ئۆيىدە خەلق ئىنقىلابىي پارتىيىسى مەركىزىي كومىتېتىنىڭ ئۈرۈمچىدىكى ئەزالىرىنىڭ يىغىنىنى چاقىردى. يىغىن ئابدۇكېرىمگە نەنجىڭغا بارغاندىن كېيىن ج ك پ نىڭ نەنجىڭدا تۇرۇشلۇق ئىش باشقارمىسىدىكى ۋەكىللىرى بىلەن ئالاقە باغلاشنى تاپشۇردى.

لېكىن گومىنداڭ ئىشپىيونلىرى قاتتىق نازارەت قىلىۋاتقان ئەھۋالدا، پارتىيە ۋەكىلى بىلەن قانداق قىلىپ ئالاقە باغلىغىلى بولىدۇ، بۇ بىر مەسىلە ئىدى. قايتا - قايتا مۇزاكىرە قىلغاندىن كېيىن، پايدىلىنىشقا بولىدىغان بىر چارە تېپىلدى: يولداش لى تەييۈينىڭ نەنجىڭدىكى بىرنەچچە يەر ئاستى خىزمەتچىلەر بىلەن ئالاقىسى بار ئىكەن. ئۇ ئاشۇلارنىڭ ئىچىدىكى ئىشەنچلىك بىر يولداشقا ئابدۇكېرىمنىڭ نەنجىڭغا بارغاندىن كېيىنكى ۋەزىپىسىنى چۈشەندۈرۈپ، بىر پارچە خەت يازدى ھەمدە ئۇنىڭ ياردەم بېرىشىنى ئوتتۇرىدى. ئابدۇكېرىم شىنجاڭ كوممۇنىزمچىلار ئىتتىپاقىدا نىڭ جۇڭگو كوممۇنىستىك پارتىيىسى مەركىزىي كومىتېتىغا يازغان

خېتىنىمۇ ئالغاچ باردى.

1946 - يىلى 11 - ئاينىڭ باشلىرىدا، ئەخمەتجان قاسىمى، ئابدۇ-  
كېرىم ئابباسوۋ قاتارلىقلار ئۈرۈمچىدىن ئايروپىلان بىلەن شاڭخەي  
ئارقىلىق نەنجىڭغا يۈرۈپ كەتتى.

نەنجىڭدا يىغىنغا قاتنىشىش جەريانىدا، ئابدۇكېرىم ئۈزىنىڭ بۇ  
قېتىمقى نەنجىڭغا بېرىشتىكى ئاساسىي ۋەزىپىسىنى دائىم ئەستە  
تۇتۇپ، جۇڭگو كوممۇنىستىك پارتىيىسىنىڭ نەنجىڭدا تۇرۇشلۇق  
ئىش باشقارمىسىدىكى ۋەكىللەر بىلەن ئالاقە باغلاش ئۈچۈن ئاكتىپ  
چارە ئىزدەيدۇ ۋە ئاخىرى چىك پىننىڭ نەنجىڭدا تۇرۇشلۇق ئىش  
باشقارمىسىدا ئىشلەيدىغان خادىملار تۇڭ شياۋپىڭ، جاڭ ئۈستام،  
دۈەن تىڭياڭ (شوپۇر) قاتارلىق كىشىلەر بىلەن مەخپىي ئالاقە  
باغلاش ئارقىسىدا، ئابدۇكېرىم 12 - ئاينىڭ 5 - كۈنى چىك پى  
مەركىزىي كومىتېتىنىڭ نەنجىڭدىكى ئىش باشقارمىسىنىڭ ئورنى -  
مەھىيەتلىرىدە شۇ باشقارمىنىڭ مەسئۇلى يولداش دۇڭ بىۋۇ بىلەن  
بىۋاسىتە كۆرۈشىدۇ. يولداش دۇڭ بىۋۇ ئابدۇكېرىمنى قىزغىن،  
سەمىمىي قارشى ئېلىپ، شىنجاڭنىڭ ئەھۋالىغا ئالاھىدە كۆڭۈل  
بۆلۈپ، ئابدۇكېرىمدىن بىرمۇنچە سوئاللارنى سورايدۇ، ئابدۇكېرىم  
ھەممە سوئالغا جاۋاب بېرىدۇ. ئابدۇكېرىم يولداش دۇڭ بىۋۇغا  
خەلق ئىنقىلابىي پارتىيىسى مەركىزىي كومىتېتىنىڭ سالىمىنى يەتكۈ-  
زىدۇ. خەلق ئىنقىلابىي پارتىيىسىنىڭ بارلىق ئەزالىرىنىڭ جۇڭگو  
كوممۇنىستىك پارتىيىسى مەركىزىي كومىتېتىغا يوللىغان ئېھتىرامىنى  
يەتكۈزىدۇ، شىنجاڭدىكى ھەر مىللەت خەلقىنىڭ يولداش ماۋ  
زېدۇڭغا، يولداش جۇ دېڭغا يوللىغان سالىمىنى يەتكۈزىدۇ، خەلق  
ئىنقىلابىي پارتىيىسىنىڭ جۇڭگو كوممۇنىستىك پارتىيىسىنىڭ رەھبەر-

لىكىنى قوبۇل قىلىش توغرىسىدىكى قارارىنى يەتكۈزىدۇ ھەمدە شىنجاڭ كوممۇنىزىمچىلار ئىتتىپاقىغا ۋە كالىستەن مەزكۇر ئىتتىپاقىغا جۇڭگو كوممۇنىستىك پارتىيىسى مەركىزىي كومىتېتىغا يوللىغان خېتىنى تاپشۇرىدۇ.

ئابدۇكېرىم دۇڭ ئاقساقالغا شىنجاڭنىڭ ئومۇمىي ئەھۋالىنى تونۇشتۇرۇپ كېلىپ، بىرقانچە يىلدىن بۇيان بىزنىڭ ئېلىپ بارغان كۈرەشلىرىمىزدە بېسىپ ئۆتۈلگەن ئەگرى - توقاي يوللارنى سۆزلەپ، جۇڭگو كوممۇنىستىك پارتىيىسىنىڭ رەھبەرلىكى بولمىسا، شىنجاڭنىڭ ئىنقىلابىي كۈرىشىنىڭ غالبىيەت قازىنالمىدىغانلىقىدەك ھەقىقەتنى ئەمەلىي پاكىتلار ئارقىلىق شەرھىلەپ ئۆتسىدۇ. ئاخىردا، دۇڭ ئاقساقالغا تۆۋەندىكى ئۈچ تەلەپنى قويدۇ:

بىرىنچى، پارتىيە مەركىزىي كومىتېتى خەلق ئىنقىلابىي پارتىيىسىنى ئۆزىنىڭ قارمىقىدىكى بىر تەشكىلات سۈپىتىدە قوبۇل قىلسا؛  
ئىككىنچى، پارتىيە مەركىزىي كومىتېتى بىرنەچچە رەھبىرىي كادىر ئەۋەتىپ، بىزنىڭ خىزمىتىمىزگە رەھبەرلىك قىلسا؛  
ئۈچىنچى، پارتىيە مەركىزىي كومىتېتى بىلەن دائىم ئالاقە باغلاپ تۇرۇشىمىز ئۈچۈن، شىنجاڭغا بىر نەپەر رادىئوتېلېگراف تېخنىكا كادىرى ۋە رادىئوتېلېگراف ئاپپاراتى ئەۋەتىپ بەرسە، كادىر ئەۋەتىپ بەرسە.

ئابدۇكېرىم سۆزلەپ بولغاندىن كېيىن، دۇڭ ئاقساقال بىرئاز ئويلىنىپ: "سىز ئېيتقان ئەھۋاللارنىڭ ھەممىسى بەك مۇھىم، بىزنىڭ شىنجاڭنىڭ ھازىرقى ئەھۋالىنى بىلىشىمىزگە خېلى ياردىمى بار، سىز ئاخىردا ئوتتۇرىغا قويغان ئۈچ تەلەپنىڭ ھەممىسى مۇھىم مەسىلىلەر، مەن ئۆز ئالدىمغا جاۋاب بېرەلمەيمەن. مەركىزىي

كومىتېتىغا دوكلات قىلىشقا توغرا كېلىدۇ، مەركىزىي كومىتېتنىڭ يولييورۇقىنى ئالغاندىن كېيىن، ئاندىن سىزگە رەسمىي جاۋاب بېرەي دەيدۇ.

يولداش دۇڭ بىۋۇ ئابدۇكېرىمنىڭ بۇ قېتىم زىيارەت قىلىپ كەلگەنلىكىگە ئالاھىدە ئېتىبار بىلەن قاراپ، دەرھال يەنئەنگە تېلېگرامما يوللايدۇ، تېلېگراممىدا:

“مىللىي قۇرۇلتاي” نىڭ شىنجاڭلىق ۋەكىلى ئابدۇكېرىم، فامىلىسى ئابباسوۋ، شىنجاڭ ئۆلكىلىك ھۆكۈمەتىنىڭ ئەزاسى، قوشۇمچە مۇئاۋىن باش كاتىپ، سابىق غۇلجا قوزغىلاڭچىلىرى باشلىقلىرىنىڭ بىرى، ئۇ كېلىپ مەن بىلەن كۆرۈشتى. ئۇنىڭ دېيىشىچە، شىنجاڭدا بۇلتۇر خەلق ئىنقىلابى پارتىيىسى دېگەن بىر تەشكىلات قۇرۇلغان. كەن، ئۇ شىنجاڭنىڭ ئازاد رايونلىرىدا ئاشكارا، ئۈرۈمچى ۋە باشقا جايلاردا مەخپىي ئىكەن، ياشلار تەشكىلاتىنىڭ ئەزالىرىنى ۋاستىلىك ئەزا دەپ ھېسابلىغاندا 15 مىڭ ئەزاسى بار ئىكەن” دەپ يېزىلىپ، شۇنىڭ كەينىدىنلا ئابدۇكېرىمنىڭ تەلەپلىرى تۆۋەندىكىدەك بايان قىلىنغان:

— پارتىيىمىزنىڭ ئۇلارنىڭ تەشكىلاتىنى ئېتىراپ قىلىشى ۋە ئۇلارغا رەھبەرلىك قىلىشى تەلەپ قىلىنغان؛

— مەزكۇر تەشكىلاتنىڭ مەركىزىي كومىتېتىنىڭ 11 نەپەر رەھبىرىنىڭ پارتىيىمىزگە قوبۇل قىلىنىشى تەلەپ قىلىنغان؛

— شىنجاڭغا خىزمەتچى ئەۋەتىپ بېرىشىمىز تەلەپ قىلىنغان؛

— ئالاقە ئورنىتىش تەلەپ قىلىنغان؛

— پارتىيىمىزنىڭ شىنجاڭ مەسئەلىسىگە قارىتا ئېنىق يولييورۇق بېرىشى تەلەپ قىلىنغان.



تېلېگراممىدا يەنە مۇنداق يېزىلغان: مەن ئۇنىڭغا ئۈچ تۈرلۈك جاۋاب بەردىم، ئۇلار:

1. مەركىزىي كومىتېتتىن يوليورۇق سورايمەن؛
2. ئادەم ئەۋەتەلمەيمىز؛
3. يەنئەن بىلەن ئالاقە باغلاشنىڭ چارىسى توغرىسىدا مەسلىھەت-لىشىپ باقساق بولىدۇ.

تېلېگراممىنىڭ ئاخىرىغا: "مۇۋاپىقمۇ، يوق، مەركىزىي كومىتېت-نىڭ يوليورۇق بېرىشىنى سورايمەن" دەپ يېزىلىپ، مۇنداق ھىزاھات بېرىلگەن: "ئابدۇكېرىم يولداش لىن جىسۇنىڭ ئوقۇغۇ-چىسى ئىكەن، شىنجاڭدىن يەنئەنگە قايتقان يولداشلارنىڭ بەزىلىرى ئۇنى بىلىدىكەن."

تېلېگرامما يوللانغان ۋاقىت: 12 - ئاينىڭ 6 - كۈنى.  
يەنئەندىكى پارتىيە مەركىزىي كومىتېتى بۇ تېلېگراممىغا بەك ئەھمىيەت بەرگەن. تېلېگراممىنى تاپشۇرۇۋالغاندىن كېيىن شۇ كۈنىلا يولداش جۇ ئېلەي ئۆز قولى بىلەن جاۋاب تېلېگرامما ياز-غان، ئۇنى يولداش ليۇ شاۋچى تەستىقلىغان، جاۋاب تېلېگراممىنىڭ بېشىغا مۇنداق دەپ يېزىلغان:

"تېلېگراممىدىن ۋاقىپ بولىدۇق، ئا (ئابدۇكېرىم) يولداشتىن مۇنۇلارنى سوزىۋېلىشىڭىزلارنى ئۈمىد قىلىمىز: شىنجاڭنىڭ سىياسىي، ھەربىي، ئىقتىسادىي ئەھۋالى؛ ئۇلارنىڭ تەشكىلاتىنىڭ كونكرېت تەشەببۇسى؛ يولداش ئا بىر خىزمەتچىنى بىللە شىنجاڭغا ئاپىرىپ، يەنئەن بىلەن رادىئو ئارقىلىق ئالاقە باغلىيالايدۇ، يوق، ئەگەر بولىدىغان بولسا، بىر يولداشنى ئەۋەتسەك بولىدۇ."

تېلېگراممىدا يولداش دۇڭ بىسۇنىڭ ئابدۇكېرىمگە تۆۋەندىكى

نۇقتىلارنى جاكارلىشى تەلەپ قىلىنغان. (ئومۇمىي مەزمۇنى):  
— جۇڭگو كوممۇنىستىك پارتىيىسى بىرىنچى قەدەمدە مەزكۇر  
تەشكىلات بىلەن دوستلۇق مۇناسىۋىتى ئورنىتىشنى خالايدۇ؛  
— ئەۋەتىلىدىغان ۋەكىلنىڭ ۋەزىپىسى ئالاقىلىشىش ۋە  
كۆزىتىشتىنلا ئىبارەت بولىدۇ؛

— مەزكۇر تەشكىلاتنىڭ 11 نەپەر رەھبىرىنىڭ پارتىيىگە  
كىرىشىنى پىرىنسىپ جەھەتتىن قارشى ئالىمىز؛

— خىزمەتچى ئەۋەتىشنى شىنجاڭنىڭ بۇنىڭدىن كېيىنكى  
سىياسىي ئەھۋالى ۋە قاتناش شارائىتىغا قاراپ بەلگىلەش كېرەك.

تېلېگراممىنىڭ ئاخىرىدا رەئىس ماۋزېدۇڭنىڭ ئەسەرلىرىنى،  
پارتىيە نىزامنامىسىنى، ليۇ شاۋچىنىڭ دوكلاتىنى ۋە بېسىپ تارقىتىل-  
غان باشقا ھۆججەتلەرنى ئابدۇكېرىمگە بېرىش تەلەپ قىلىنغان.  
ھەمدە ئابدۇكېرىمنىڭ بۇ ئەسەرلەرنى شىنجاڭغا ئاپىرىپ ئۇيغۇر-  
چىغا، قازاقچىغا تەرجىمە قىلىپ نەشر قىلدۇرۇشى ئۈمىد قىلىنغان.

1946 - يىلى 12 - ئاينىڭ 11 - كۈنى كەچ سائەت ئونلاردا، دۇڭ

ئاقساقال ئابدۇكېرىمنى يوشۇرۇنچە مېيىۋەنگە چاقىرتىپ مەركىزىي  
كومىتېتنىڭ يوليورۇقىنى يەتكۈزۈشكە دۇڭ ئاقساقال: "سىزنىڭ

شىنجاڭنىڭ ئەھۋالى ھەققىدىكى تونۇشتۇرۇشىڭىزنى ۋە ئوتتۇرىغا  
قويغان تەلەپلىرىڭىزنى مەركىزىي كومىتېتقا دوكلات قىلدىم. مەركە-

زىي كومىتېت سىزنىڭ كەلگەنلىكىڭىزگە ئالاھىدە كۆڭۈل بۆلدى،  
سىزنىڭ ئوتتۇرىغا قويغان تەلەپلىرىڭىزنى ئىخلاس بىلەن مۇزاكىرە

قىلدى ھەمدە مېنى مۇزاكىرىنىڭ نەتىجىسىنى سىزگە يەتكۈزۈپ  
قويۇشقا بۇيرۇدى. بۇمۇ مەركىزىي كومىتېتنىڭ سىزگە بەرگەن

جاۋابى" دەيدۇ.

دۇڭ ئاقساقال مۇنداق دەيدۇ: "بىرىنچى قەدەمدە سىلەرنىڭ خەلق ئىنقلابىي پارتىيىڭلار بىلەن دوستلۇق مۇناسىۋىتى ئورنىتىمىز، كېيىن يەنە ئەھۋالغا قاراپ بىرىنچە دەپىشەرمىز. سىلەرنىڭ پارتىيىڭلار رەھبەرلىك يادروسى بولۇپ، بارلىق ئىلغار تەشكىلاتلار ۋە خەلق ئاممىسى بىلەن ئىتتىپاقلىشىپ، كۈرەشنى داۋاملاشتۇرۇشى كېرەك. بىرلەشتۈرۈشكە بولىدىغان تەشكىلاتلارنى مەسلەھەتلىشىپ بىرلەشتۈرۈڭلار، بۇنداق قىلىش كۈچىنى بىرلەشتۈرۈپ تېخىمۇ ئوبدان كۈرەش قىلىشقا پايدىلىق بولىدۇ. تەشكىلاتنىڭ ئىسمىغا كەلسەك، شىنجاڭ ئەھۋالىنىڭ مۇرەككەپلىكىنى، نامىنىڭ ئاڭ سەۋدە-پىسىنى ۋە قوبۇل قىلىش ئىقتىدارىنى كۆزدە تۇتۇپ، كوممۇنىزم، سوتسىيالىزم بايرىقىنى ۋە شوئارىنى ئالدىراپ ئوتتۇرىغا قويىمىغان ياخشى. بۇنى ئۆزەڭلار ئويلىشىڭلار، مەركىزىي كومىتېت شىنجاڭغا ۋەكىل ئەۋەتسە دېگەن تەلپىڭلارنى ئويلىشىشقا بولىدۇ. ۋەكىلىمىز بارغاندىن كېيىن، ئۇنىڭ ۋەزىپىسى پەقەت ئالاقچىلىك ۋە كۆزەتكۈ-چىلىك رولىنىلا ئويناشتىن ئىبارەت بولۇشى كېرەك، بۇ مەسىلىنى كېيىن بېكىتەرمىز، شىنجاڭغا خىزمەتچى ئەۋەتىپ، سىلەرنىڭ خىزمەت-تىڭلارغا ياردەم بېرىش مەسلىسىگە كەلسەك، ھازىرچە قىيىنچىلىق بار، كادىرلار، بولۇپمۇ رەھبىرىي كادىرلار قىس، ئەۋەتىش ھازىرچە تەس. شىنجاڭنىڭ بۇنىڭدىن كېيىنكى سىياسىي ئەھۋالىغا ۋە قاتناش ئەھۋالىغا قاراپ ئويلىشايلى، سىلەرنىڭ پارتىيىڭلارنىڭ 11 نەپەر رەھبىرىنىڭ جۇڭگو كوممۇنىستىك پارتىيىسىگە كىرىش توغرىسىدىكى تەلپىنى قارشى تالىمىز، كونكرېت رەسمىيەتلەرنى بىزنىڭ ئالاقچى ۋەكىلىمىز شىنجاڭغا بارغاندىن كېيىن، مەركىزىي كومىتېتتىن يوليورۇق سوراپ بېكىتمدۇ."

دۇڭ ئاقساقال مۇنداق دەيدۇ: "شىنجاڭ مۇرەككەپ جاي، ئۇ يەردە گومىنداڭنىڭ ئەكسىيەتچىل ھۆكۈمرانلىقى، جاھانگىرلارنىڭ گۇماشتىلىرى بار، دىننىڭ تەسىرى چوڭقۇر، جاھانگىرلار بۇ جايغا ھەر ۋاقىت تەلپۈرۈپ تۇرماقتا. سىلەر ئىلى، تارباغاتاي، ئالتاي-دىن ئىبارەت ئۈچ ۋىلايەتتە گومىنداڭنىڭ ھۆكۈمرانلىقىنى ئاغدۇرۇپ تاشلىدىڭلار؛ پۈتۈن شىنجاڭدا گومىنداڭنىڭ نۇرغۇن ھەربىي قىسىملىرىنى تارتىپ تۇرۇۋاتىسىلەر؛ جاھانگىرلارنىڭ گۇماشتىلىرى بىلەن قەتئىي كۈرەش ئېلىپ باردىڭلار، سىلەر تازا ياخشى ئىش قىلدىڭلار، ئىنقىلابنى قەتئىي داۋاملاشتۇرۇشۇڭلار كېرەك."

"شىنجاڭ چېگرا رايون، قاتناش قولايىسىز، ئۇنىڭ ئۈستىگە بىزنىڭ گومىنداڭ بىلەن بولغان كۈرىشىمىز ھالقىلىق پەيتكە يېتىپ كەلدى، ھازىر كادىر چىقىرىپ شىنجاڭغا ئەۋەتىشىمىز قىيىن، مۇھىمى ئۆزەڭلارغا تايىنىشىڭلار كېرەك. بۇندىن كېيىن كۆپرەك ئالاقىلىشىپ تۇرايلى، قانداق قىيىنچىلىق ۋە مەسىلىلەر بولسا ئوتتۇرىغا قويۇڭلار. قوللىمىزدىن كەلگىنچە ياردەم قىلىمىز. كۈرەشتە، تاكتىكىغا دىققەت قىلىش كېرەك. ئىتتىپاقلىشىشقا مۇمكىن بولغان كىشىلەرنىڭ ھەممىسى بىلەن ئىتتىپاقلىشىش كېرەك. بۇ شۇنداق دېگەنلىك بولسۇنكى، گومىنداڭ جاھىللىرىدىن، جاھانگىرلارغا پۈتۈن ۋۇجۇدى بىلەن ئەگىشىپ كەتكەن ئۇنسۇلاردىن باشقا كىشىلەرنىڭ ھەممىسى بىلەن ئىتتىپاقلىشىش كېرەك. شىنجاڭ خەلقىنىڭ قوبۇل قىلىش ئىقتىدارىغا ۋە دىننىڭ تەسىرىگە ئاساسەن، كوممۇنىزم، سوتسىيالىزم دېگەن شىئۇئارلارنى ۋاقىتنىچە ئوتتۇرىغا قويماي، كۆپرەك ئىجابىي تەشۋىقات ئېلىپ بېرىپ، خەلقنىڭ ئېغىزىنى تەدرىجىي كۆتۈرۈش كېرەك. بۇمۇ تاكتىكا ھەسلىسى.

سىلەرنىڭ كۈرىشىڭلارغا ئۇتۇق تىلەيمەن!

ئابدۇكېرىمىنىڭ بۇ سۆزلەردىن كۆڭلىنى يورۇپ، ئىشەنچىسى ھەسسىلەپ ئاشىدۇ، بۇندىن كېيىن ماڭىدىغان يولنى تېخىمۇ ئوچۇق تونۇۋالىدۇ، قۇدرەتلىك ئىدىيىۋى قورالغا ئىگە بولىدۇ. ئۇ تەسر-لىنىپ: "سىزنىڭ جاۋابىڭىزغا چىن كۆڭلۈمدىن رەھىمەت ئېيتىمەن، مەن پارتىيىمىزنىڭ ماڭا تاپشۇرغان ۋەزىپىسىنى تولۇق ئورۇندىم، بۇندىن كېيىنكى كۈرەش نىشانىمىزنى ئايدىڭلاشتۇرۇۋالدىم. سىزنىڭ جاۋابىڭىز جۇڭگو كوممۇنىستىك پارتىيىسىنىڭ بىزنىڭ شىنجاڭدا ئېلىپ بارغان ئىنقىلابىي ئىشلىرىمىزغا ۋە شىنجاڭ خەلقىگە كۆڭۈل بۆلگەنلىكى ۋە غەمخورلۇق قىلغانلىقى. قايتىپ بارغاندىن كېيىن، سىزنىڭ يوليورۇقىڭىزنى ئەينەن يەتكۈزۈش، سىزنىڭ يوليورۇقىلىرىڭىز بويىچە ئىشلەيمىز" دەيدۇ.

يولداش دۇڭ بىۋۇ يەنە ئابدۇكېرىمىنىڭ بىر رادىست بىلەن رادىئوتېلېگرافى ئاپپاراتى توغرىسىدىكى تەلپىگە چىكىپ مەركىزىي كومىتېتنىڭ پۈتۈنلەي قوشۇلغانلىقىنى ئېيتقاندىن كېيىن يولداش پىڭ گونەننى (كېيىن ئىسمىنى ۋاڭ ئەندىگە ئۆزگەرتكەن) بىر رادىئو ئاپپاراتىنى ئېلىپ ئابدۇكېرىم بىلەن شىنجاڭغا بېرىشنى بەلگىلىگەنلىكىنى ئۇقتۇرىدۇ. ئابدۇكېرىم بۇنىڭدىن قاتتىق ھاياجانلىنىدۇ.

1947- يىلى 1- ئاينىڭ 14- كۈنى ئەخمەتجان قاسىمى، ئابدۇكېرىم ۋە ئۇلارنىڭ ھەراھلىرى ئۈرۈمچىگە قايتىپ كېلىدۇ. ئۇلار رادىئوتېلېگرافىيە ئارقىلىق جۇڭگو ئىنقىلابىنىڭ مۇقەددەس جايى يەنئەن بىلەن ئالاقىلىشىشقا باشلايدۇ. 1947- يىلى 8- ئايدا، گومىنداڭ تىنچلىق بىتىمىنى يىرتىپ تاشلىغاندىن كېيىن، ۋاڭ

ئەندى رادىئوتېلېگرافى ئاپپاراتىنى ئېلىپ ئابدۇگېرىملەر بىلەن بىللە غۇلجىغا كەلدى. بۇ چاغدا پارتىيە مەركىزىي كومىتېتى يەنئەندىدىن كېتىپ قالغان بولۇپ، ئارىلىق بەك يىراق بولغانلىقتىن، ئۇنىڭ ئۈستىگە رادىئوتېلېگرافى ئاپپاراتى كىچىك بولغانلىقتىن، پارتىيە مەركىزىي كومىتېتى بىلەن ئالاقىلىشىش مۇمكىن بولماي قېلىپ رادىئوتېلېگرافى ئاپپاراتى رادىئوپرسىيومنىڭكە ئۆزگەرتىلىپ، ھەر كۈنى شىنخۇا ئاگېنتلىقىنىڭ خەۋىرى قوبۇل قىلىنىپ، گېزىتكە بېسىلىپ تۇردى.

## بەشىنچى باب پانتۇركىستلار بىلەن كۈرەش

ۋەتەننىمىزنىڭ ئايرىلماس تېررىتورىيىسى — شىنجاڭ خېلى بۇرۇنلا دۇنيادىكى جاھانگىرلارنىڭ تالشىدىغان نىشانى بولۇپ قالغانىدى. سابىق روسىيە، ئاق ش، ئەنگلىيە، گېرمانىيە ۋە ياپونىيە جاھانگىرلىكى شىنجاڭغا قارىتا جېنىنىڭ بارىچە بىر قاتار تاجاۋۇزچىلىق ھەرىكەتلەرنى يۈرگۈزۈپ كەلگەنىدى. جاھانگىرلارنىڭ بۇ ھەرىكەت-تىكى ئورتاق مەقسىتى مەملىكىتىمىزنىڭ تېررىتورىيىسىنى پارچىلاپ، شىنجاڭنى سوۋېت ئىتتىپاقىغا ھۇجۇم قىلىشتىكى ھەربىي بازىغا ئايلاندۇرۇشتىن ئىبارەت ئىدى. جاھانگىرلار شىنجاڭنى بېسىۋېلىپ "شەرقىي تۈركىستان مۇستەقىل ئىسلام دۆلىتى"، "بۈيۈك ئىسلام دۆلىتى" گە ئوخشاش قورچاق ھاكىمىيەتلەرنى قۇرۇش ئۈچۈن جېنىنىڭ بارىچە ئۇرۇنغانىدى. ئۇلار ئۆزلىرىنىڭ بۇ مەقسەتلىرىنى ئەمەلگە ئاشۇرۇش ئۈچۈن ھەر خىل جاسۇسلارنى شىنجاڭغا ئەۋەتىپ، يەرلىك مىللىي مۇناپىقلارنى، پانتۇركىستلارنى، پانتۇركىستلارنى تەربىيەلەپ ۋە سېتىۋېلىپ، ئۇلارنى ئۆزلىرىنىڭ سادىق مالىيى قىلىپ ئىشلىتىش يولىنى تۇتتى. 20- ئەسىر باشلىنىشى بىلەنلا ئاق ش جاھانگىرلىكى شىنجاڭغا تاجاۋۇز قىلىش ھەرىكىتىنى تېخىمۇ كۈچەيتتى. 1944- يىلى شىنجاڭدىكى ھەر مىللەت خەلقىنىڭ مىللىي دېموكراتىك ئىنقىلابىي ھەرىكىتى قوزغالغاندىن كېيىن، ئاق ش

جاھانگىرلىكى جياڭ جېيشى گۇرۇھىنىڭ بۇ ئىنقىلابىي ھەرىكەتنى بېسىقتۇرۇش سۈيىقەستىگە بىۋاسىتە قاتناشتى. ئۇزاق ئۆتمەيلا ئاق ش جاھانگىرلىكى گومىنداڭ ئەكسىيەتچى گۇرۇھى بىلەن بىللە شىنجاڭدىكى باندىتلار باشلىقى ئوسماننى سېتىۋېلىپ، ئۇنىڭدىن پايدىلىنىپ ئۈچ ۋىلايەت ئىنقىلابىي بازىسىغا ھۇجۇم قىلىشنى پىلانلىدى. ئۇلارنىڭ بۇ سۈيىقەستى شەرمەندىلەرچە مەغلۇپ بولغاندىن كېيىن، ئاق ش جاھانگىرلىكى يەنە بىر يېڭى سۈيىقەستنى پىلانلىدى، ئۇلار ئۆزىنىڭ ئاسىيلىقىدىن قورقۇپ چەتكە قېچىپ كەتكەن مەسئۇت، مەمتىمىن، ئەيسا قاتارلىق سادىق مالايلارنى، پانتۇركىست، بۇرۇن ئامىللەتچىلىرىنى 1946-يىلى شىنجاڭغا تاشلىدى. مەسئۇت ئەسلى ئىلىلىق. 20- ئەسىرنىڭ باشلىرىدا مەلۇم بىلىم ئالغان شۇ ۋاقىتنىڭ زىيالىيلىرىدىن. ئۇ ئۆز ۋاقتىدا ئىلىم-مەرىپەت ئۈچۈن خىزمەتمۇ قىلغان. 1939- يىلى جەنۇبىي شىنجاڭدىن ھىندىستانغا قېچىپ كەتكەن. ئازادلىقتىن كېيىن ئۈرۈمچىدە ئۆلدى.

مەھەممەت ئېمىن توغرىسىدا يۇقىرىدىكى بىر بابتا توختالغاندەك. مەھەممەت ئىمىن ھەزرىتىم (مەھەممەت ئىمىن بۇغرا) ئاكىسى ئېمىر ھەزرىتىم، ئىنىسى شاھ مەنسۇر بىلەن خوتەندە قوزغىلاڭغا باشچىلىق قىلغان. كېيىن ئەنگىلىيە تەرەپكە ئۆتۈپ كەتتى. ئۇ كۆپچىلىك ئەمگەكچى خەلق مەنپەئىتى ئۈچۈن ئەمەس، ئەزگۈچى سىنىپلار، روھانىيلار مەنپەئىتى ئۈچۈن ئىشلەيدىغان، "ئىسلام ئۈچۈن غازات قىلىدىغان غازى" بولغىنى ئۈچۈن خەلققە قارشى تەرەپتە تۇردى. 1934- يىلى بىرىنچى قېتىم، 1949- يىلى ئىككىنچى قېتىم ھىندىستانغا قېچىپ كەتتى.



ئەيسا بەگ خەنزۇچە ئوقۇپ (ئەسلى ئۈرۈمچى شۇئاڭدا بولسا كېرەك) كېيىن ئەنجاندىكى جۇڭگو كونسۇلخانىسىدا ئىشلىگەن. ئۇمۇ مىللەتپەرۋەر سىياقەتتىكى زىيالىي بولۇپ "مىللەت" دەپ ئۇزاق ۋاقىت ۋارقىراپ يۈرگەنلەرنىڭ بىرسى. ئۇ مەتبۇئاتچىلىق بىلەن (كۆپرەك نەنجىڭدا) ھەرىكەت قىلغانىدى.

بۇ ئۈچەيلەننىڭ ئورتاق خۇسۇسىيىتى — مىللەتپەرۋەرلىك، تۈپ ئىدىيىسى — سوۋېتتە، كوممۇنىزمغا قارشى. بۇ جەھەتتە ئۇلار ھەتتا خەلقئارادا (ئاز دېگەندە يېقىن شەرقىدە) نام چىقارغان. ئۇلار بۇ ئىدىيىسىنى تەرغىپ قىلىش ۋە ئەمەلگە ئاشۇرۇش ئۈچۈن ھەر خىل چارىلەر بىلەن چىق ھەرىكەتلەرنى قىلدى. ئۇلارنىڭ ئارزۇلىرى پانتۇركىزمنى تەرغىپ قىلىش، "تۈركلەر دۆلىتى" قۇرۇش ئىدى، پانتۇركىزمنىڭ پروگراممىسى — (غەربىي - شەرقىي) تۈركىستاندىكى پۈتكۈل تۈرك تىلى سىستېمىسىدا سۆزلىشىدىغان خەلقلەرنى (تۈركىيە تۈركلىرىمۇ بۇنىڭ ئىچىدە) بىر بايراق ئاستىغا توپلاپ، بىر پۈتۈن تۈرك ئىمپېرىيىسى قۇرۇشتىن ئىبارەت.

بۇ ئەسلى ئەنگىلىيە جاھانگىرلىكىنىڭ تۈركىي تىلدا سۆزلىشىدىغان خەلقلەرنى ئالداپ كوممۇنىزمغا قارشى ھەرىكەتنى ئۇچۇن پايدىلىنىدىغان شوئارى ئىدى. مەسئۇت، مەھتەمىن، ئەيسالار بۇ شوئارنىڭ جاھانگىرلارنىڭ ئالدامچىلىقى ئىكەنلىكىگە كېيىنكى ۋاقىتلاردا كۆز يەتكۈزگەن بولسىمۇ، لېكىن غەزىدىن يانمىدى. كوممۇنىزمغا قارشى، سوۋېتتە قارشى مەقسەتلىرى تەبىئىي يوسۇندا ئۇلارنى جاھانگىرلارنىڭ چاڭگىلىغا تاشلىدى. ئاخىر كېلىپ، چاڭ جېيىشنىڭ مالىيى بولۇپ، ئۇنىڭغا سەجدە قىلىپ شىنجاڭدا "چىنى تۈركىستان" قۇرماقچى بولدى. ئامېرىكا، چاڭ جېيىشى بولسا،

مۇشۇ قۇرۇق ۋىۋىسكا بىلەن ئۇلارنى بىچارە "كوزىر" قىلىپ ئوينىدى ۋە بۇ "كوزىرى"نى ئەمدى ئۈرۈمچىگە تاشلاپ، ئۈچ ۋىلايەت ئىنقىلابىغا قارشى تۇرۇش — شىنجاڭ خەلقىنىڭ جياڭ جېشى ئەكسىدە يەتچىلىرىنىڭ زۇلۇمىغا قارشى ئىنقىلابىي ھەرىكىتىنى باستۇرۇش، شۇنداق قىلىپ، شىنجاڭنى سوۋېتتەك قارشى بازىغا ئايلاندۇرۇش ھەرىكىتىدە پايدىلانماقچى بولدى.

مەسئۇت، مەمتىمىن، ئەيسالار شىنجاڭغا كېلىشى بىلەن ئامېرىكا كونسۇلىنىڭ قوماندانلىقىدا، گومىنداڭ ئەكسىيەتچىلىرىنىڭ ھەربىي ۋە يەرلىك ئىشپىيونلىرىنىڭ بۇيرۇقى بىلەن سوۋېتتە قارشى، ئۈچ ۋىلايەت ئىنقىلابىغا قارشى ۋە خەلققە قارشى بىر قاتار ئەكسىيەتچى ھەرىكەت ئېلىپ باردى، "دەرنەك" دەپ ئاتالغان تەشكىلاتنى قۇرۇپ، گېزىت چىقىرىپ، پىكىرداش كىشىلىرىنى ئۇيۇشتۇرۇپ، تەرغىبات ئىشلىرىنى ئېلىپ باردى.

بىرلەشمە ھۆكۈمەت قۇرۇلغاندىن كېيىن گومىنداڭچىلار مەسئۇتنى جەنساڭا، مەمتىمىننى تەمىرات نازارىتىنىڭ نازىرى (كېيىن مۇئاۋىن رەئىس) بولدى، ئەيسانى ھۆكۈمەت مۇئاۋىن باش كاتىبى قىلىپ (ئەيسانى كېيىنرەك سەنمىنچۇيى ياشلار تەشكىلاتىغا شۇجى قىلدى) تەيىنلەپ، ئۇلارغا يۇقىرى مەنەسەپ ۋە ھوقۇق بېرىپ، بىزگە قۇش قىلىپ سالدى. ئۇلار گومىنداڭ ئەكسىيەتچىلىرىنىڭ ۋە ئامېرىكىلىق خوجايىنلىرىنىڭ سوفلىورلۇقىدا ئېلىپ بارغان پەسكەش ئويۇنىدا شەرەندە سەلبىي روللارنى ئوينىدى. ئاخىردا يەنە ئۆزلىرى رەسۋا بولدى.

مەسئۇت، مەمتىمىن، ئەيسالار شىنجاڭغا كەلگەندىن كېيىن چىڭگىزخان، پولات قادىر، سالجوق، ئەرتوغرول، سالىس...

قاتارلىق بىر قىسىم مۇرىتلىرىنى تەييارلىدى. ئۇلار ئۈرۈمچىدە، جەنۇبىي شىنجاڭنىڭ ۋىلايەت، شەھەرلىرىدە ئۆزىنىڭ ئەكسىيەتچى تەشۋىقاتلىرىنى ئېلىپ باردى. بۇ تەشۋىقاتلىرى ئارقىلىق مىللەتنىڭ تەقدىرىدىن قايغۇرغان، ئەركىنلىك-ئازادلىق دېگەن، لېكىن توغرا يولنى تاپالمىغان بىر قىسىم زىيالىي ياشلارنى قايىمۇقتۇرۇپ ئۆزىگە ئەگەشتۈردى. بىز ئۈچ ۋىلايەت ۋەكىللىرى ئۈرۈمچىگە كېلىپ خىزمەت باشلىغاندىن كېيىن، ئاۋۋال مەن، كېيىن ئەخمەتجان قاسىمى جەنۇبىي شىنجاڭغا بېرىپ قايتىپ كەلگەندىن كېيىن، بۇنداق زىيالىي ياشلارنىڭ قارىشىدىمۇ چوڭ بۇرۇلۇش بولدى. ئۇلار خەلقنىڭ، مىللەتنىڭ ئەركىنلىك، ئازادلىق يولى نېمە ئىكەنلىكىنى چۈشەندى. مەسئۇتلارنىڭ ئېغىزدا مىللەت دەپ، ئەمەلىيەتتە مىللەتنىڭ ئەركىنلىكىگە قارشى تۇرىدىغان ئادەملەر ئىكەنلىكىنى بىلدى.

بۇ ۋاقىتلاردا شىنجاڭدا، بولۇپمۇ يەتتە ۋىلايەتتە مىللىي ئازادلىق مەسىلىسىدە ئىككى خىل پىكىر ئېقىمى بار ئىدى: بىر خىلى، قوراللىق كۈچ بىلەن گومىنداڭ ئەكسىيەتچىلىرىنىڭ مۇستەبىت ھۆكۈمرانلىقىنى ئاغدۇرۇپ، ئازادلىقنى قولغا ئېلىش. بۇ پىكىر ئېقىمىغا ئۈچ ۋىلايەت ۋەكىللىرى ۋەكىللىك قىلاتتى؛ يەنە بىر خىلى، گومىنداڭ ئەكسىيەتچىلىرىگە، چاڭ جېيىشىغا باش قويۇپ، شۇ يول بىلەن ئاز سانلىق مىللەتلەرنىڭ ئەركىنلىكىنى قولغا كەلتۈرۈش. بۇ پىكىر ئېقىمىغا مەسئۇت، مەمتىسېن، ئەيسالار ۋەكىللىك قىلاتتى. بىرلەشمە ھۆكۈمەت قۇرۇلۇپ، بىز ئۈرۈمچىگە كەلگۈچە ئۇلارنىڭ ئىدىيە تەسىرى خېلى تارالغانىدى. بىرلەشمە ھۆكۈمەت قۇرۇلغاندىن كېيىن، بۇ ئىككى پىكىر ئېقىمىنى قوللىغۇچىلارنىڭ سېلىشتۇرۇلمىسىدا تۈپلۈك ئۆزگىرىش بولدى. باشتا ئەركىن پىكىر قىلالىمىغان كىشىلەر

ئەمدى ئۆزلىرىنىڭ پىكىرلىرىنى ئەركىن ئىپتىلايدىغان بولغاندا ھەق بىلەن ناھەقنىڭ، توغرا بىلەن ناتوغرىنىڭ چېگرىسى ئېنىق بولۇپ قالدى.

مەسئۇتلار بىزنى سوۋېتپەرەس ھېسابلايتتى. ئۇلارنىڭ قارشىچە، سوۋېت ھۆكۈمىتىنىڭ ياردىمى بىلەن شىنجاڭدىكى ئاز سانلىق مىللەت-لەرنىڭ ئازادلىقىنى قولغا كەلتۈرگەندىن كۆرە، جاڭ جېيشى مۇستەبىت گۇرۇھىنىڭ قويندا ياۋاشلىق بىلەن جىم ياتقان ياخشى ئىمىش. ئۇلارنىڭ "چىنى تۈركىستان" نىڭ ماھىيىتى مانا مۇشۇنداق ئىدى. ئۈچ ۋىلايەت ئىنقىلابچىلىرى دۆلەتكە، دۆلەت بىرلىكىگە قارشى ئەمەس، بەلكى دۆلەت ھاكىمىيىتىنى ئۆز قولىغا ئېلىۋېلىپ ۋەتەننى سېتىپ، خەلقنى ئېزىۋاتقان، مىللىي زۇلۇم يۈرگۈزۈۋاتقان مۇستەبىت ھۆكۈمرانلارغا، ئەكسىيەتچىلەرگە قارشى ئىدى. تۈپ مەسىلە، شىنجاڭدىكى ئاز سانلىق مىللەتلەرنىڭ ئازادلىقى مەسىلىسى، مىللىي ئەركىنلىك مەسىلىسى ئىدى. ئاشۇ ئازادلىق، ئەركىنلىكنى بوغۇپ، مىللىي زۇلۇمنى يۈرگۈزۈۋاتقان مۇستەبىت ھۆكۈمرانلىققا يېلىنىپ، مەقسەتكە يېتىش تامامەن خام خىيال بولۇپلا قالماستىن، ئەمەلىيەتتە ئەكسىيەتچىلىك ئىدى. بىز بۇ مىللىي ئازادلىق مەقسىتىگە يېتىش ئۈچۈن قورال كۆتۈرۈپ چىقتۇق. چۈنكى، ھاكىمىيەت ئەكسىيەتچى ھۆكۈمرانلار قولىدا تۇرغان شارائىتتا پەقەت قوراللىق ئىنقىلابىي ھەرىكەتلا راست ئازادلىقنى قولغا كەلتۈرۈش ئىمكانىيىتىنى بېرىدىغان-لىقىنى تارىخىي ئەمەلىيەت ئاللىقاچان ئىسپاتلىغانىدى. سوۋېت-پەرەس دېگەن مەسىلىگە كەلسەك، بىز راستتىنلا سوۋېتپەرەس ئىدۇق. بىرىنچىدىن، سوۋېت ھۆكۈمىتى ۋە سوۋېت كوممۇنىستىك پارتىيىسى سوۋېت خەلقىغا ئەمەس، دۇنيا خەلقىگە ھەقىقىي ئازاد-

لىقنىڭ يولىنى كۆرسىتىپ بەرگەن بىردىنبىر سوتسىيالىستىك مەملىكەت ئىدى. شۇ چاغدا ئۇنى قوللاش ياكى ئۇنىڭغا قارشى تۇرۇش ئىنقىلاب بىلەن ئەكسىلىتىشنىڭ ئۆلچەيدىغان تارازا ئىدى. ئىككىنچىدىن، سوۋېت كوممۇنىستىك پارتىيىسى، سوۋېت ھۆكۈمىتى دۇنيادىكى ئېزىلگەن ئەللەر ۋە ئېزىلگەن مىللەتلەرنىڭ ئازادلىقى ئۈچۈن غەمخورلۇق قىلاتتى ۋە ھەقىقىي ياردەم قىلاتتى. ستالىن باشچىلىقىدىكى سوۋېت كومپارتىيىسىنىڭ ۋە سوۋېت ھۆكۈمىتىنىڭ جۇڭگو خەلقىنىڭ يولداش ماۋ زېدۇڭ باشچىلىقىدىكى جۇڭگو كوممۇنىستىك پارتىيىسى رەھبەرلىكىدە ئېلىپ بېرىۋاتقان ئىنقىلابىي ھەرىكەتنى قوللىشى ۋە ياردەم قىلىشى بۇنىڭ گەۋدىلىك دەلىلى. شۇ قاتاردا سوۋېت ھۆكۈمىتى جۇڭگونىڭ بىر قىسمى بولغان شىنجاڭدىكى ئاز سانلىق مىللەت خەلقىنىڭ مىللىي ئازادلىق ھەرىكىتىنىمۇ قوللاپ ياردەم قىلدى. شۇڭلاشقا، سوۋېت ھۆكۈمىتىنىڭ قوللىشى ئۈچۈن ۋىلايەت ئىنقىلابىنىڭ مەيدانغا چىقىشى ۋە غەلبە قازىنىشىنىڭ مۇھىم ئامىللىرىدىن بىرى بولدى. شۇنداق تۇرسا بىز سوۋېتپەرەس بولماي، ئامېرىكاپەرەس ياكى ئەنگلىيەپەرەس بولالمايتتۇق، ئەلۋەتتە. ئۇلارنىڭ بىزنى سوۋېتپەرەس دېيىشى بىزگە ئۆچمەنلىكىنى بىلدۈرەتتى. بۇ بولسا، ئۇلارنىڭ سوۋېتتە، كومپارتىيىگە قارشى ئىدىيىسىنىڭ ئىنكاسى ئىدى.

مەسئۇت، مەھەممەت ئىمىن بۇغرا، ئەيسا ۋە ئۇلارنىڭ كەينىگە يىغىلغان ناھايىتى ئاز بىر ئوچۇم ئادەملەر ئۆزلىرىنىڭ ئەكسىيەتچى ماھىيىتى ۋە مەنتىقىسى بويىچە جۇڭگو كوممۇنىستىك پارتىيىسى ۋە ئۇ رەھبەرلىك قىلغان ئىنقىلابىي كۈچلەرگە چىش-تىرنىغىچە قارشى ئىدى. ئۇلار جۇڭگو كوممۇنىستىك پارتىيىسىنىڭ ھاكىمىيەتنى

قولغا ئېلىشىدىن، بولۇپمۇ شىنجاڭدا جۇڭگو كوممۇنىستىك پارتىيىسى-  
نىڭ رەھبەرلىكىدىكى خەلق ھاكىمىيىتىنىڭ تىكلىنىپ قېلىشىدىن  
قاتتىق قورقاتتى. مۇشۇ سەۋەبتىن ئۇلار جۇڭگو كوممۇنىستىك  
پارتىيىسىگە قارشى بولغان گومىنداڭ ئەكسىيەتچىلىرىنى جان-دېلى  
بىلەن ھىمايە قىلاتتى. شىنجاڭدا بولسا گومىنداڭ ئەكسىيەتچىلىرىنىڭ  
مۇستەبىت ھۆكۈمرانلىقىنى ھىمايە قىلاتتى، قوللايتتى ۋە ئۇنى  
مۇستەھكەملەش ئۈچۈن كەتمەن چاپاتتى.

بىز بولساق ئۇلارغا دەلىمۇدەل قارشى بولۇپ، شىنجاڭ  
مەسلىسى، شىنجاڭدىكى مىللەتلەرنىڭ ئازادلىق مەسلىسى پەقەت  
كوممۇنىستىك پارتىيىنىڭ رەھبەرلىكىدەلا ئۈزۈل-كېسىل ھەل بولىدۇ،  
دەپ قارايتتۇق.

ئۇلار بىزنىڭ جۇڭگو كوممۇنىستىك پارتىيىسىنى ئەمەس، جياڭ  
جېشى ھاكىمىيىتىنى ۋە گومىنداڭ ئەكسىيەتچى گۇرۇھىنى قوللىشى-  
مىزنى تەلەپ قىلاتتى. بىز بولساق، ئۇلارنىڭ خاھىشىغا قارشى  
ھالدا جياڭ جېشى ھاكىمىيىتىنى يوقىتىش، جۇڭگو كوممۇنىستىك  
پارتىيىسىنى ھىمايە قىلىش مەيدانىدا تۇراتتۇق.

1946 - يىلىنىڭ ئاخىرىدا نەنجىڭدا گومىنداڭ ئەكسىيەتچىلىرى  
ئۆز ئالدىغا قورچاق "مىللىي قۇرۇلتاي" ئاچتى. بۇ قۇرۇلتايغا  
شىنجاڭدىن 18 ۋەكىل تەكلىپ بىلەن قاتناشتى. ئۇنىڭ ئىچىدە ئۈچ  
ۋىلايەت تەرەپنىڭ ئۆلكىلىك بىرلەشمە ھۆكۈمىتىگە قاتناشتۇرۇلغان  
ۋەكىللىرىدىن يولداش ئەخمەتجان قاسىمى ۋە ئابدۇكېرىم ئابباسوۋ-  
لارمۇ بار ئىدى. "مىللىي قۇرۇلتاي" ئېچىلغاندىن كېيىن جۇڭگو  
كوممۇنىستىك پارتىيىسىنىڭ ۋەكىلى يولداش جۇئېنلەي بايانات  
ئېلان قىلىپ، بۇ "مىللىي قۇرۇلتاي"غا قاتناشمايدىغانلىقىنى جاكار-

لىدى، بىزنىڭ ۋەكىلىمىز ئەخمەتجان قاسىمى بىلەن ئابدۇكېرىم ئابباسوۋلارمۇ بۇ "قۇرۇلتاي"غا دەرھال پاسسىپ پوزىتسىيە تۇتۇپ ئۇنىڭ ئورۇنلاشتۇرۇشلىرى بىلەن ئانچە كارى بولمىدى. كېيىنچە ئۆزلىرىنى تېخىمۇ چەتكە تارتىپ ئارىلاشمىدى. چاڭ جېيىشى ئەخمەتجان بىلەن ئابدۇكېرىمنى چاقىرىۋېلىپ تەھدىت سالىمۇ، ئۇلار مەجلىسكە قاتناشماي، بېيجىڭ، تىيەنجىنلەرنى ساياھەت قىلدى. بۇ ئىش جياڭ جېيىشىنىڭ ۋە جياڭ جېيىشىچىلارنىڭ قاتتىق نارازىلىقىنى قوزغىغان. بۇنىڭدىن مەسئۇتلارمۇ ناھايىتى قاتتىق نارازى بولغان. ئۇلار بىزنى بىر ياقىتىن گومىنداڭغا — جياڭ جېيىشىغا ھۈرمەت قىلىمىدىڭلار دېسە، يەنە بىر ياقىتىن كوممۇنىستلارغا ئەگەشتىڭلار دېمەكچى بولاتتى. بىزنىڭ ۋەكىللەر خەلقنى باسقۇچچىلارغا ئەگەش- مەيمىز، بەلكى قارشى تۇرىمىز. خەلقنىڭ ئازادلىقى ئۈچۈن كۈرەش قىلغۇچىلارنى قوللايمىز دېگەندى. ئەخمەتجان قاسىمى چاڭ جېيىش- چىلارنىڭ ۋە مەسئۇتلارنىڭ مۇشۇ مەسىلىدە بىزگە قىلغان ھۇجۇمغا جاۋابەن شۇ ۋاقىتتا سۆزلىگەن سۆز ۋە ماقالىلىرىدىمۇ جۇڭگو كوممۇ- نىستىك پارتىيىسىنىڭ خەلق ئازادلىقى ئۈچۈن قىلغان كۈرەشلىرىنى تەرىپلەپ بىر قاتار ئەمەلىي پاكىتلارنى كۆرسەتكەن. شۇنىڭ بىلەن ئۇ بىر سۆزىدە ئۆزىنىڭ نۇقتىئىنەزىرىنى خۇلاسىلاپ: "بىزنىڭ دۈشمىنىمىزنىڭ دۈشمىنى بىزنىڭ دوستىمىز" دېگەن. بۇ سۆز چاڭ جېيىشىچىلارغا، مەسئۇتلارغا قاتتىق رەددىيە بولۇش بىلەن بىللە ئىنقىلابىي زىيالىيلارغا چوڭ تەرىپىيە بولغانىدى.

مەسئۇتلار بىزنى تىنچ بولۇش كېرەك، ئىتتىپاق بولۇش كېرەك، دەيتتى. بۇنىڭ گومىنداڭچىلارنىڭ "مېنىڭ دېگىنىمگە بويسۇنۇشۇڭ كېرەك" دېگەن سۆزىدىن پەرقى يوق ئىدى. بىز ئەركىنلىك بولمىسا

ئىتتىپاقلىق بولمايدۇ، خەلقنى باستۇرۇش بىلەن تىنچلاندۇرغىلى بولمايدۇ، دەيتتۇق. ئۇلار بىزنى "ئوت بىلەن ئوينىشىۋاتسىلەر"، "ئوت بىلەن ئويناشقانىنىڭ قولى كۆيىدۇ" دەيتتى. بىز مۇنداق ئوت بىلەن قولسىز ئەمەس، ئۆزىمىز كۆيۈپ كەتسەكمۇ ئويناشقىنىمىز ئويناشقان، دەيتتۇق.

1947 - يىلىنىڭ باشلىرى بولسا كېرەك، گومىنداڭ سەنمىنچۇيى ياشلار ئىتتىپاقىنىڭ قانداقتۇر بىر خاتىرە مەجلىسىگە بىزنىمۇ تەكلىپ قىلىشكەن، بېرىش - بارماسلىقىنى ئويلىشىپ، ئاخىر شارائىت ئېتىبارى بىلەن بېرىشقا كېلىشتۇق. ئۈچ ۋىلايەت ۋەكىللىرىگە ۋەكىللىككە مەن بېرىپ قاتناشتىم. ئۇ يەردە گومىنداڭنىڭ ھەربىي، مەمۇرىي چوڭ ئەمەلدارلىرىنىڭ ھەممىسى بار ئىكەن. بىر چاغدا سەنمىنچۇيى ياشلار ئىتتىپاقىنىڭ شۇجىسى ئەيسا مېنىمۇ سۆزگە تەكلىپ قىلدى. بىز ئەسپىلدە پوزىتسىيە بىلدۈرمەسلىكىگە كېلىشكەچكە، مەن سۆزلىمەيمەن دېدىم. كېيىن مەسئۇت سۆزلەپ، شىنجاڭنىڭ سىياسىي ۋەزىيىتى ئۈستىدە توختالغاندا، خەلق قىيىنلىشىۋاتىدۇ، قان تۆكۈلۈۋاتىدۇ، بەزى ئادەملەر ئوت بىلەن ئوينىشىپ، قان تۆكۈلۈشكە سەۋەب بولۇۋاتىدۇ، ئوت بىلەن ئوينىشىشقا بولمايدۇ، قول كۆيىدۇ... دەپ ۋەز ئېيتقىلى تۇردى. مۇنداق ئەھۋالدا سۆز قىلماي مۇمكىن ئەمەس ئىدى. شۇڭا مەن سۆز ئالدىم. مەن مەسئۇتنىڭ ھېلىقى سۆزىگە قاتتىق رەددىيە بەردىم. مەن سۆزۈمدە تۆكۈلۈۋاتقان قانغا مىللىتارىستلارنىڭ بىۋاسىتە جاۋابكارلىقى بارلىقىنى ئىسپاتلاپ كېلىپ، "ئىتتىپاق قورققان گاداي بولماپتۇ، ئوتتىن قورققان ئىنقىلاب قىلمايدۇ، قولى كۆيۈشتىن قورققان ئادەم ئوتقا يېقىن كېلەلمەيدۇ، بىز ئاتالمىش ئوت بىلەن ئويناشقانلار، يەنە ئوينىشىمىز. بىز خوجا -



يىنىغا يالۋۇرۇپ ئىلتىپات تەلەپ قىلغۇچىلاردىن ئەمەسمىز" دېگەن مەنىدە سۆزلىدىم. ئۇلار ئولتۇرالمىي قالدى. بۇ كۈنى مەن سۆزلە- مەيمەن، دەپ تەرجىمان ئالمىي بارغان. ئەيسا بەگنى تەرجىمە قىلىپ بېرىشكە تەكلىپ قىلدىم. ئۇ ئۇنىمىغانىدى، مەن: "سىلى ساھىبخانا، مەن مېھمان، مېھمانغا ھۈرمەت قىلىش كېرەك" دېدىم چاقچاق قىلىپ (ئەيسا بەگمۇ چاقچاقچى ئادەم بولىدىغان، بىز سىياسىي مۇنازىرىلەردىن باشقا ۋاقىتلاردا ئۆزئارا چاقچاق قىلىش- دىغان). ئۇ تەرجىمىگە تۇرۇپ: "مەن بىر قىيىن ۋەزىپىنى ئادا قىلماقچى بولۇپ قالدىم، ئىلاجىم يوق" دەپ كۈلۈپ، سۆزۈمنى تەرجىمە قىلىپ بەردى. راستىنلا ئۇنىڭغا قىيىن كەلگەن بولسا كېرەك، ئولتۇرۇپ پېشانە تەرىپىنى سۈرتۈپ، ماخا: "ئۆز قولۇڭ بىلەن ئۆزۈڭنى كاپاتلاش دېگەننىڭ ئۆزى بولدى- دە!" دەپ كۈلدى. مەن بىر ئاز ئولتۇرۇپ، مەجلىسنىڭ تۈگىشىنى كۈتمەي كېتىپ قالدىم.

مەسئۇتلار خەلقنىڭ ئەركىنلىكىنى مەدەنىيەت ئاقارتىش ئارقىلىق قولغا كەلتۈرۈش، دېگەن بۇرژۇئازچە ئىدىيىنى تەشۋىق قىلاتتى. ئۇلار مىللەت دەپ مەيدانغا چىققاندىن باشلاپ قىلغان ئىشى مانا مۇشۇ. نەنجىڭدا ئۇيغۇرچە ژۇرنال چىقارغانىدىمۇ مۇشۇ مەقسەت بىلەن چىقارغان. ئۇلار ئەزگۈچىلەرنى ئادىللىققا چاقىراتتى، خەلقنى ياۋاش بولۇپ بىلىم ئېلىشقا چاقىراتتى. لېكىن، ئەركىنلىك، ئازادلىق بولمىسا، ھەقىقىي بىلىم ئېلىش مۇمكىن ئەمەسلىكىنى يا ئۇلار چۈشەنمەيتتى، ياكى قەستەن شۇنداق قىلاتتى. مەن شۇ ۋاقىتتا مائارىپ نازىرى بولغانلىقىم ئۈچۈن، بۇ مەسىلىدە ئۇلار

بىلەن جىق توقۇنۇشۇپ قالاتتۇق، ئۇلار ماڭا مائارىپ، مەدەنىيەت  
ئىشلىرىنى ئالغا سۈرۈش ئۈچۈن كۆپرەك كۈچ چىقىرىشىمىنى ۋە  
سىياسەتكە ئارىلاشماسلىقىمىنى تەشۋىق قىلاتتى، مەن ئۇلارغا رەددىيە  
بېرەتتىم.

بەشىنچى قىسىم  
يېڭى كۆرەش دولقۇنى



## بىرىنچى باب قەشقەردە خەلىق سايلىمى ۋە ئىنقىلابىي ئۆزلەش

ئۈرۈمچىدىكى كۈرەشكە تەگشىپ، شىنجاڭنىڭ ئازاد بولمىغان يەتتە ۋىلايەت ۋە ناھىيىلىرىدىمۇ يېڭى كۈرەش دولقۇنى كۆتۈرۈلۈپ كەتتى. بەزى جايلاردا قوراللىق قوزغىلاڭلارمۇ پەيدا بولدى. لېكىن بىز ئۇلارنى بىتىمگە ئاساسەن قانۇنىي كۈرەش قىلىشقا چاقىردۇق. قۇمۇلدا قوزغالغان ئونانباي ۋە دۆلەتخانلارنىڭ قوراللىق پارتىزان ھەرىكىتىنى ئابدۇكېرىم ئابباسوۋ بېرىپ توختاتتى ۋە تىنچ كۈرەش قىلىشقا ئۇيۇشتۇردى. تۇرپاندا داۋالغۇپ تۇرغان قوراللىق ھەرد-كەتنى ئۇلارغا چۈشەندۈرۈپ پەسەيتتۇق. بىز ئۈچ ۋىلايەت ۋەكىللىرى نامىدىن جايلارغا بەزى ئادەملەرنى ئەۋەتىپ، گومىنداڭ ئەكسىيەتچىلىرىگە قارشى قانۇنىي كۈرەشنى كۈچەيتىشكە ئۇيۇشتۇر-دۇق. مۇنداق ئادەملىرىمىزنىڭ بەزىلىرى گومىنداڭ ئەكسىيەتچىلىرى تەرىپىدىن ئۆلتۈرۈلدى. ئەنۋەر يۈسۈپ مانا مۇشۇنداقلاردىن بىرى ئىدى. ئەنۋەر يۈسۈپ يەكەنگە بارغاندا يەكەن ۋالىيسى جۇ فاڭگاڭ ئۇنى قاماپ دەھشەتلىك ئازابلاپ بىلەن قىيىندى. ئۇنى ئۈچ ۋىلايەت تەرەپنىڭ تاپشۇرۇقى بىلەن ئىنقىلابىي تەشكىلات ئۇيۇشتۇرغىلى كەلدى، دەپ ئىقرار قىلدۇرماقچى ئىدى. ئەنۋەر تۈرمىدىكى ۋەھ-شىيانە قىيىنچىلىقلارغا قارىماستىن، ئۇلار بىلەن قاتتىق كۈرەش قىلىپ،

ئاخىر مەردلىك بىلەن قۇربان بولدى.

گومىنداڭ ئەكسىيەتچىلىرىنىڭ مىلتارىستلىق باستۇرۇشى كۈچىيە-  
ۋاتقاندا ۋە ئۇنىڭغا قارشى كۈرەش تەۋرەپ تۇرغاندا، ئۆلكە بويىچە  
ناھىيىلەردە سايلام ئۆتكۈزۈش قارار قىلىندى. سايلام ئارقىلىق  
ناھىيىلىك كېڭەش ھەم شىيەنجاڭ سايلانماقچى ئىدى، كېيىن ئۆلكىلىك  
كېڭەش مەجلىسى ئېچىلماقچى ئىدى. ۋالىيلاردا بەزى ئۆزگىرىشلەر  
بولغان، ئابلىز مەخسۇم ئاقسۇ ۋالىيسى، ئابدۇكېرىمخان مەخسۇم  
قەشقەر ۋالىيسى، قاسىمجان قەمبىرى قەشقەرنىڭ مۇئاۋىن ۋالىيسى  
قىلىپ تەيىنلەنگەنىدى. لېكىن بۇلار ناھايىتى ئېغىر بېسىم ۋە خەۋپ  
ئاستىدا ياشايتتى. ناھىيىلەرنىڭ شەنجاڭلىرى بولسا، تېخىچە گومىن-  
داڭ ئەكسىيەتچىلىرىنىڭ مۇستەبىت پارىخور ئەمەلدارلىرىدىن ئىدى.  
ئايرىم ناھىيىلەردە ئۇيغۇرلاردىن شىيەنجاڭ بولسىمۇ، ئۇ قورچاقتىن  
باشقا نەرسە ئەمەس ئىدى. ناھىيىلەرنىڭ سايلىمىغا نازارەت قىلىش  
ئۈچۈن، سايلام نازارەت گۇرۇپپىلىرى تەشكىل قىلىندى، بۇرھان  
شەھىدى يەكەن ۋىلايىتىگە، مەمتىمىن ھەزرىت خوتەن ۋىلايىتىگە،  
مەن قەشقەر ۋىلايىتىگە سايلام نازارەت گۇرۇپپىسىنىڭ باشلىقى بولۇپ  
باردۇق.

بىز قەشقەرگە بارغاندا گومىنداڭ ھەربىي مۈلكى ئەمەلدارلىرىنىڭ  
سوغۇق قارشى ئېلىشىغا ئۇچرىدۇق. خەلق بولسا چەكسىز خۇشاللىق  
ۋە زور تەننەنە بىلەن قارشى ئالدى. ئايرودرومىدىن شەھەرگە  
كىرگۈچە يول چەتلىرىدە تۇرۇپ كەتكەن ئادەملەر ئالاقىش سادالىرى  
بىلەن كۆز ياشلىرىنى تۆكۈپ قارشى ئالدى. ياش زىيالىيلار بولسا،  
تېخىمۇ قىزغىن، ھاياجان بىلەن خۇشال قارشى ئالدى. ئۇ ۋاقىتتا  
قەشقەردە ياك دالىياڭ دېگەن بىر گېنېرال بار ئىكەن، ئۇ خۇيزۇ

بولۇپ، ئەشەددىي مىلتارىست ئىكەن، ئۇ بىر ياقىتىن خەلقنى ئېزىپ، ئىلغار زىيالىيلارنى قاماپ، يەنە بىر ياقىتىن مەسچىتكە بېرىپ ناماز ئوقۇپ خەلقنى ئالدايدىكەن. مەن ئۈزۈمچىدىن مېڭىشنىڭ ئالدىدا جاڭ جىجۇڭغا: "ياڭ دالىياڭ قەشقەردىن كەتمەسە مەن بارمايمەن، بارساممۇ ۋەقە چىقىپ قالسا مەن جاۋابكار ئەمەس" دېگەندىم، جاڭ جىجۇڭ ئۇنى چاقىرتىۋېلىشقا ۋەدە بەرگەندى. بىز بارغاندىن كېيىن، مەن ئۇنىڭ كېتىشىنى كۈتۈپ، قەشقەردە ھەرىكەت باشلىدىم. ئۈچ-تۆت كۈندىن كېيىن جاڭ جىجۇڭدىن ئۇنى ئۈرۈمچىگە چاقىرتقان تېلېگرامما باردى.

ئابدۇكېرىمخان مەخسۇم ئۇنىڭ بىلەن تازا ئۈچ ئىكەن، ۋالىي مەھكىمىسىنىڭ بىز تۇرغان مېھمانخانىسىنىڭ نېرىقى ئۆيىدە بىر كۈنى قاتتىق ۋارقىرىغان ئاۋاز چىقتى، چىققاق، ئابدۇكېرىمخان مەخسۇم ناھايىتى خاپا، ئاقساقاللىرى تىترەپ كەتكەن، ھاسا تايە-قىنى يۇقىرى كۆتۈرۈۋېلىپ ۋارقىراۋېتىپتۇ، ياڭ دالىياڭ ئورۇندۇقتا ئولتۇرۇپتۇ، ئابدۇكېرىمخان مەخسۇم: "قېرى كالا پىچاقتىن قورق-مايدۇ، قولۇڭدىن كەلگەننى قىل، قامساڭمۇ، ئۆلتۈرسەڭمۇ مەن ئامبىدىن ئايرىلمايمەن" دەپ ۋارقىراۋاتىدۇ. مەن كىرىپ ئۇ ئادەمنى ئولتۇرغۇزۇپ سورسام، گېنېرال ياڭ دالىياڭ ئابدۇكېرىمخان مەخسۇمغا: "مەن ئۈرۈمچىگە مەجلىسكە بېرىپ كېلىدىغان بولدۇم، بىر ھەپتىدىلا قايتىپ كېلىمەن، ئويلاپ ئىش قىل، ئەگەر ئىلىلىقلارنىڭ كەينىگە كىرىپ چاتاق چىقىرىدىغان بولساڭ مەن كېيىن كېلىپ ھېساب ئالىمەن" دەپتەن. كېيىن ياڭ دالىياڭ ئوڭايسىزلىنىپ، جاڭ جىجۇڭدىن تېلېگرامما كەلگەنلىكىنى ۋە بىر ھەپتىدە قايتىدىغانلىقىنى، ھەربىي ئىشلارغا گېنېرال جاۋ شىگۇاڭ ۋە جاڭ فېڭيىلار مەسئۇل بولۇپ

تۇرىدىغانلىقىنى ماڭا ئېيتتى. مەن ئۇنىڭ بىلەن گەپ ھەمگىشىپ ئولتۇرمىدىم، ئەتىسى جاۋ شىگۇاڭ بىلەن چاڭ فېڭيىنى چاقىرىپ قەشقەر ۋىلايىتىنىڭ ئەھۋالى، ھەربىي، ساقچى ئورۇنلىرىنىڭ خەلققە سېلىۋاتقان بېسىمى، ھەربىيلەرنىڭ بىتىمگە خىلاپلىق قىلى-ماسلىقى ۋە سايلام ئىشلىرىمىزنى قوللىشى لازىملىقى توغرىسىدا سۆزلەشتىم، ئۇلار ئانچە قاتتىق تۇرمىدى. چاڭ فېڭيىنىڭ پوزىتسىيىسى يۇمشاقراق كۆرۈنىدى. مەن كېلىشتىن ئىلگىرى بىز قەشقەرگە ئادەم ئەۋەتكەندۇق (يولداش خې رۇيىنىڭ خانىسى ياۋ زىجەننى ئەۋەتكەن، ئۇ چاڭ فېڭيىنىڭ خوتۇنى بىلەن تونۇش ئىكەن، ئۇ ئارقىلىق خېلى خىزمەت قىپتىكەن).

بۇ كۈنلەردىكى قەشقەرنىڭ ۋەزىيىتى بەك جىددىي ئىدى، ھەربىيلەر تەھدىت سېلىپ تۇراتتى، ساقچىلار ئادەم قاماشقا چۈر-ئەت قىلالىمىسۇ، ئىشپىيونلۇقنى كۈچەيتكەن، ئاممىدا بولسا چوڭ تەۋرىنىش، غۇلغۇلا بار ئىدى. بولۇپمۇ ياش زىيالىيلار كۆتۈرۈلۈپ تۇراتتى. لېكىن كىم قانداق ھەرىكەت قىلىشنى تېخى بىلەلمەيتتى. بىزگە تۇشمۇتۇشتىن ئادەملەر كېلىپ تۇردى. ئۇلار ھەر خىل كەسكىن ۋە جىددىي تەلەپ، سوئاللارنى قويۇپ تۇردى. مەن بېرىش-تىن ئىلگىرى ھەربىي، ساقچىنىڭ كۈچلۈك بېسىمى ئاستىدا باش كۆتۈرەلمىگەن ياشلار ئەمدى ئەركىن بولۇپ قالغان، گومىنداڭچى-لارغا خىزمەت قىلىدىغان كىشىلەرنىڭ ھەيۋىسى چۈشۈپ كەتكەنىدى. بۇرۇن ئۇيغۇر زىيالىيلىرىنىڭ بىر قىسمى مەسئۇتلار تەرەپدارى بولۇپ، خېلى باش كۆتۈرۈپ قالغانىكەن. ئەمدى ئۇلار سۇنۇپ كەتتى. ئۈچ ۋىلايەت تەرەپىنىڭ كۈچى ئۇلغىيىپ روھلىنىپ كەتتى. شۇ كۈنلەردە مەسئۇت تەرەپىنىڭ ۋەكىللىرىدىن ئۈچ كىشى كىرىپ مەن



بىلەن سۆھبەتلەشتى. مەن ئۇلارغا بىزنىڭ مەقسىتىمىزنى چۈشەندۈردۈم ۋە ئۇلارنىڭ خەلق تەرەپىتە تۇرۇشى لازىملىقىنى سۆزلىدىم. ئۇلار بىرمۇنچە مەسىلىنى ئوتتۇرىغا قويدى. جۈملىدىن "سىلەر ئۈچ ۋىلايەت ۋەكىللىرىنىڭ مەسئۇت، ئىمىن، ئەيسا ئەپەندىلەر بىلەن پەرقىڭلار نېمە" دېگەن سوئالنى قويدى. مەن "ئۇلارمۇ مىللەت دەيدۇ، بىزمۇ مىللەت دەيمىز. پەرقىمىز — ئۇلار شەكىلدىكى مىللىي ئازادلىقنى سۆزلەيدۇ، بىز ھەقىقىي مىللىي ئازادلىقنى كۆزلەيمىز. ئۇلار ژۇرنال چىقىرىپ، ئەزگۈچىلەرگە يېلىنىپ خەلقنى ئازاد قىلماقچى، بىز قورال كۆتۈرۈپ چىقىپ ئەزگۈچىلەرنى يوقىتىپ ئازادلىقنى قولغا كەلتۈرمەكچى، پەرقىمىز مۇشۇ" دېدىم. سۆھبەتتە ئۇلار خېلى چۈشەندۈرگەندەك، رازى بولغاندەك قىلدى. كېيىن بۇ ئۇچەيلەن ئايرىم-ئايرىم كېلىپ مەن بىلەن يەنە سۆزلەشتى، ئۇلارنىڭ پوزىتسىيىلىرى بارغانچە ياخشىلىققا مايىل بولۇشقا باشلىدى، مەن ئىلغار ياشلارنىڭ ئۇلار بىلەن ئىتتىپاقلىشىشنى تەكىتلىدىم.

بۇرھان شەھىدى يەكەنگە، مەمتىمىن ھەزرەت خوتەنگە كەتكەندىن كېيىن، بىزمۇ ئىش باشلىدۇق، قاسىمجان قەمبىرى، ئابلىز مۇھەممىدى، ئابدۇرەھىم ئىمىن قاتارلىق يولداشلار بىلەن مەسلىھەت-لىشىپ، قەشقەردە ئېلىپ بارىدىغان ئىشنىڭ پىرىنسىپى، پىلانى ۋە سىياسەتلەر توغرىسىدا كېلىشىۋالدۇق، بىتىمنى قەتئىي ئىجرا قىلىشتا قاتتىق تۇرۇش، كەڭ ئىلغار زىيالىيلارنىڭ ۋە ئاممىنىڭ ئەركىنلىك توغرىسىدىكى تەلەپلىرىنى قەتئىي قوللاش، لېكىن، قوراللىق ھەرىكەتكە يول قويماسلىق (بىتىمگە ئاساسەن ئۇنداق قىلىشقا بولمايتتى)، سايلامنى چوقۇم ياخشى ئۆتكۈزۈش، ئەكسىيەتچى ئەمەلدارلارنى ئالماشتۇرۇش، گومىنداڭ ھەربىيلەرنىڭ بېسىمىغا قارشى

قەتئىي كۈرەش قىلىش — مانا بۇلار بىزنىڭ خىزمەت پىرىنسىپلىرىمىز بولدى.

ئۇزاق ئۆتمەي قەشقەر شەھىرى نوربېشى ئوتتۇرا مەكتىپىنىڭ زالىدا ئىلغار زىيالىي ياشلارنىڭ بىر مەجلىسىنى ئۆتكۈزدۇق. بۇ مەجلىستە مەن سۆز قىلدىم، مەجلىس ھەم ھەرىكەتلەندۈرۈش مەجلىسى، ھەم سىياسەت، تاكتىكىغا دىققەت قىلىشنى تەكىتلەش مەجلىسى بولدى. شۇ كۈندىن باشلاپلا، كۈرەش دولقۇنى تېخىمۇ ئەۋجىگە چىقىپ كەتتى، ئىشپىيونلار تۆشۈككە كىرىپ كەتتى. چۈنكى، ياشلار ئۇلارنى كۆرگەن يەردە ئۇرۇپ قويدىغان بولدى. ھەربىيلەر ئارد-لاشماي قاراپ تۇردى. قەشقەردە ئاۋۋالقىنىڭ تەتۈرسىچە بىر خىل جۇشقۇن، ئەركىن، كۈرەشچان كەيپىيات مەيدانىغا كەلدى. «قەشقەر كېزىتى» پۈتۈنلەي يېڭى مەزمۇنغا ئۆزگەردى.

بىز سايلام ھەرىكىتىمىزنى باشلىدۇق. ئاۋۋال سايلامغا تەييارلىق كۈرۈپىلىرى تەشكىل قىلىپ، ناھىيىلەرگە ئەۋەتتۇق. سايلاندىغان شىيەنچاڭلارنىڭ نامزاتلىرىنى بېكىتىۋالدۇق. ئاندىن كېيىن مەن، قاسىمجان قەمبىرى، ئابلىز مۇھەممىدىلەر بىلەن بىللە ناھىيىلەرگە بېرىپ سايلام ئۆتكۈزدۇق. سايلام ئۆتكۈزۈشنىڭ ئۆزى ناھايىتى جىددىي كۈرەش بولدى. گومىنداڭچىلارمۇ تەييارلىق قىلغان، ئۆزىنىڭ نامزاتلىرىنى تەييارلاپ قويغانىكەن. يەنە ئۇلارنىڭ قولىدا قورالى ۋە شۇنىڭغا مۇناسىپ ھەيۋىسى بار ئىدى، لېكىن خەلقنىڭ كۆپچىلىكى بىز تەرەپتە ئىدى. بىز ناھىيىلەرگە بېرىپ، تەييارلىق-لارنى تەكشۈرۈپ، قانائەت ھاسىل قىلغاندىن كېيىن سايلام ئۆتكۈزۈشكە زەتتۇق، بەزى يەردە گومىنداڭ ھەربىيلىرى سايلام بولۇۋاتقان جايىنى ئوراپ تۇراتتى، ئۇنىڭغا گەپ قىلىشىمىز. ئۇ: "بىز سايلامنى

مۇھاپىزەت قىلىمىز، سەي تەڭجاڭنى (يەنى، مېنى دېمەكچى) قوغدايمىز" دەيتتى. بۇ سايلام مەجلىسگە سالغان تەھدىتتىن باشقا نەرسە ئەمەس ئىدى. شۇنداق بولسىمۇ چىق كۈرەشلەر بىلەن قەشقەر ۋىلايىتىدىكى 12 ناھىيىدىن 11 نىڭ سايلىمىنى مۆلچەر بويىچە ئۇتۇقلۇق ئۆتكۈزدۇق. پەقەت ئۇلۇغچات ناھىيىسىنىڭ سايلىمىدا يېڭىلىپ قالدۇق. مەجلىستە ئىككى نامزات قويۇلدى، بىرىسى، گومىنداڭچىلارنىڭ نامزاتى، ئۇ ئاۋۋالقى شيەنجاڭ بولۇپ ئەپيۈنكەش، پارىخور ئەمەلدار ئىكەن، بىرىسى بىزنىڭ نامزاتىمىز بولۇپ، مىللىتى قىرغىز، خەلق ۋەكىلى (نامى يادىمدا يوق) ئىدى. مەجلىس ئېچىلىپ سايلام باشلانغىلى تۇرغاندا بىرەر يۈزدىن ئارتۇق قوراللىق ھەربىيلەر سايلانغۇچىلارغا تەھدىت سېلىپ ناھىيىلىك ھۆكۈمەت قورۇسىنى ئورنىۋالدى، بىز سايلامنىڭ ئاقىۋىتىدىن ئەندىشە قىلىپ قالدۇق. ھەربىيلەرنى ئېلىپ كېتىسەن دېدۇق، ئۇلار سايلامنى قوغدايمىز دېگەننى باھانە قىلدى، جىدەللىشىشنىڭ ئورنى يوق ئىدى، ئاخىر سايلامنى باشلىدۇق. يوشۇرۇن تاشلانغان بېلەتلەرنى قارا تاختايغا يېزىپ ھېسابلاشقا كىرىشتۇق، ھەر ئىككى نامزات بېلىتنىڭ سانى بەك پەرقلىنمەي كېتىپ بارىدۇ، بىردەم ئۇنىڭ ئاشىدۇ، بىردەم بۇنىڭ ئاشىدۇ. ئەمما، ئاخىرىدا كونا شيەنجاڭغا ئىككى بېلەت ئوشۇق چىقىپ كەتتى. ئەمدى قانداق قىلىش كېرەك؟ سايلام قائىدىسى بويىچە ئىقرار قىلىش كېرەك ئىدى. لېكىن شۇنچە تەييارلىق قىلىپ، يەنە ھېلىقى ئەپيۈنكەش پارىخورنى قايتا شيەنجاڭ قىلىپ قويۇش — بۇ بىر ئەلەم قىلىدىغان ئىش ئىدى. قارىسام، كۆپچىلىك خەلق ۋەكىللىرىنىڭ بېشى چۈشۈپ كەتتى، گومىنداڭچىلارنىڭ بېشى كۆتۈرۈلگىلى تۇردى. ئاخىر مەن سۆز قىلىپ: "قوراللىق ھەربىي-

لەر سايلامغا تەھدىت سالدى، بۇ ھەقىقىي سايلام ئەمەس، مەن ئۆلكىلىك سايلامغا نازارەت قىلىش گۇرۇپپىسىنىڭ باشلىقى بولۇش سۈپىتىم بىلەن بۇ سايلامنى ئىنكار قىلىدىغانلىقىمنى ئېلان قىلىمەن، كېيىن باشقىدىن ئەركىن سايلام ئۆتكۈزۈلسدۇ!" دېدىم. كۆپچىلىك چاۋاك چالدى، چاۋاك چالمىغانلارمۇ بولدى. بەزىلەر توغرا ئەمەس، دەپ ۋارقىراپمۇ باقتى. بىز مەجلىس تارىغانلىقىنى ئېلان قىلىپ چىقىپ كەتتۇق. ئىلگىرى ئەۋەتكەن سايلام گۇرۇپپىسى ئۆزىنى تەك-شۇردى. لېكىن گەپ ئۇلاردىلا ئەمەس ئىدى. يۇقىرىنىڭ ئورۇنلاش-تۇرغىنى بويىچە ھەربىيلەر تۇيۇقسىز تەھدىت سالدى، يەنە بەزى ۋەكىللەرنى ئايرىم ئېلىپ كىرىپ قورقۇتقانلىقىمۇ مەلۇم بولدى، بۇنداق ئەھۋال ئاستىدا يېڭىلىپ قېلىش تۇرغان گەپ ئىدى. 12 ناھىيىدىن بىر ناھىيىدە مەغلۇپ بولۇش ھېچقانچە گەپمۇ ئەمەس، ئەمما مەن سايلامنى ئىنكار قىلىۋەتتىم. شۇندىن كېيىن، يەنە بىر ئاي تەييارلىق ئېلىپ بېرىلدى. مەن ھەربىي باشلىقلارغا: "ئەگەر ھەربىي كۈچ بىلەن تەھدىت سېلىنىدىغان بولسا، سايلامنى ئۆتكۈزمەيمىز، ئاقىۋىتىگە سىلەر جاۋابكار!" دەپ ئاگاھلاندۇرۇش بەردىم، كېيىن ئابلىز مۇھەممىدى ماڭا ۋەكىل بولۇپ بېرىپ، سايلامنى ئۆتكۈزۈپ كەلدى. بۇدا پېرىسدىن كۆپ ئاۋاز بىلەن بىزنىڭ كاندىداتىمىز شىيەنجاڭلىققا سايلاندى. شۇنداق قىلىپ بۇ يېڭىلىشىمۇ غالىبىيەتكە ئايلاندۇردۇق.

بۇ يەردە سايلامغا نازارەت قىلىش جەريانىدا ئۇچراتقان بەزى ئەھۋاللارنى ئېيتىپ كېتەي.

تاشقورغان پارتىزانلىرى توغرىسىدا. بىتىم ئىمزالىنىپ، بىرلەشمە ھۆكۈمەت قۇرۇلغاندىن كېيىن، تاشقورغان پارتىزانلىرىمۇ قوراللىق

ھەرىكەتنى توختاتقاندى. مەن بېرىشنىڭ ئالدىدا قەشقەردىكى ھەربىي دائىرىلەر ئۇلارنى تۇتۇپ باستۇرۇش ھەرىكەتىنى يۈرگۈزۈ-  
ۋېتىپتەن. مەن بېرىپ ئۇلارغا قاتتىق نارازىلىق بىلدۈرۈپ،  
پارتىزانلارغا تەگمەسلىك، بەلكى ئۇلارنى مۇھاپىزەت قىلىش  
لازىملىقىنى ئېيتتىم. ئەگەردە ئۇلار يەنە قوراللىق ھەرىكەت قىلسا،  
بىتىمگە خىلاپلىق قىلغان بولىدۇ، تىنچ تۇرسا، ئۇلارنى باستۇرسا  
بۇمۇ بىتىمگە قارشىلىق بولىدۇ، دېگەن نەرسىنى تەكىتلىدىم. شۇنىڭ  
بىلەن بىللە تاشقورغانغا ئادەم ئەۋەتتۇق، كېيىن شېرىننىپىك، زۇلال  
قاتارلىق يولداشلارنى چاقىرىۋېلىپ ئۇلار بىلەن سۆزلەشتۇق. ئۇلار  
بىلەن قوراللىق يوشۇرۇپ قويۇش، قانۇنلۇق كۈرەش قىلىش،  
بەزى مەسئۇل ئادەملەر، مەسىلەن، پارتىزانلار ئەترەتلىرىنىڭ  
باشلىقلىرى ۋە ئاتاقلىق قەھرىمانلار ئېھتىيات بولۇپ چەتتىرەك  
تۇرۇش توغرىسىدا كېڭەشتۇق. گومىنداڭچىلار بولسا تاشقورغان  
پارتىزانلىرىدىن قاتتىق قورققانىدى. بۇ پارتىزانلار ئەگەر ئەسلى  
پىلانى بويىچە قەشقەرگە ھۇجۇم قىلسا، پۈتۈن قەشقەر، بەلكى  
پۈتۈن جەنۇب قوزغىلىپ كېتىشى مۇمكىن ئىدى. لېكىن بىتىم بولۇپ  
قالغانىدى. ئەمدى پارتىزانلار قوراللىق ھەرىكەتنى توختاتقان  
بولسىمۇ، گومىنداڭ قوراللىرىنى تولۇق يىغىۋالماي، ئۇلار پارتى-  
زانلارنى ھامان پارتلايدىغان بىر مىللىتى دورىسى دەپ ھېسابلايتتى.  
شۇنىڭ ئۈچۈن ئۇلارنى تېگى- تەكتىدىن يوقاتماقچى بولاتتى.  
مەن بارغاندىن كېيىن ئۇلارنى قوغداپ قالدۇق. بەزى قامالغان-  
لارنىمۇ چىقاردۇق. بىراق، بىتىم بۇزۇلۇپ بىز ئۈچ ۋىلايەتكە  
قايتىپ كەتكەندىن كېيىن، گومىنداڭ دائىرىلىرى تاشقورغان  
پارتىزانلىرىنى باستۇرۇشقا يەنە ئالاھىدە كىرىشىپ، پارتىزانلارنىڭ

باشلىقلىرى ۋە ئادەتتىكى پارتىزانلاردىن نۇرغۇن كىشىلەرنى قاماپ ئۆلتۈردى. ھەتتا بىرمۇنچىلىرىنى تىرىك كۆمدى. تاشقورغان پارتىزانلىرىنىڭ ئاقىۋىتى مۇشۇنداق ئېچىنشىلىق بولدى. ئۇلار چوڭ خىزمەت كۆرسەتكەنىدى. ئۇلارنىڭ خەلق ئۈچۈن جان پىدا قىلىپ قىلغان كۈرەشلىرىنى خەلق ھەرگىز ئۇنتۇمايدۇ.

قەشقەردىكى ئاممىۋى ئىلغار پائالىيەتلەر:

بىز قەشقەردە سايلام ئىشلىرىنى ئېلىپ بارغان مەزگىللەردە ئىلغار زىيالىي ياشلار گومىنداڭ ئەكسىيەتچىلىرىگە قارشى ئوچۇق سىياسىي كۈرەش قىلغاندىن باشقا، يوشۇرۇن تەشكىلى ھەرىكەت-لەرنىمۇ جىق قىلدى. قەشقەر شەھىرىدە، پەيزىۋاتتا، ئاتۇشتا كەينى-كەينىدىن ياشلارنىڭ تەشكىلاتلىرى پەيدا بولدى. تەشكىلات قۇرۇشلا ئەمەس، بەزىلىرى ھەتتا قوراللىق قوزغىلىشقا تەييارلاندى. بىز ئۇلارغا تەشكىلات قۇرماسلىق، بولۇپمۇ قوراللىق قوزغىلاڭ قىلماسلىق ھەققىدە نەسىھەت قىلدۇق. شۇنداق بولسىمۇ بۈگۈن بىرنى توختاتساق، ئەنە بىرسى پەيدا بولاتتى. قەشقەر شەھىرىدىكى "قارلىغاچ تەشكىلاتى"، ئاتۇشتىكى "ئازادلىق تەشكىلاتى"، پەيزىد-ۋاتتىكى "ئەركىنلىك تەشكىلاتى" ۋە يەنە باشقا تەشكىلاتلار ئارقا-ئارقىدىن ئوتتۇرىغا چىققانىدى. راستىنى ئېيتقاندا، ئاشۇلارنىڭ ئىنقىلابىي ھەرىكەتلىرىنى توسقاندا ئىچىم ئېچىشاتتى. مۇنداق ھەرىكەتلەر لازىم تېپىلغاندا قولغا كەلتۈرۈش قىيىن بولىدىغان قىممەتلىك ئىلغار ھەرىكەت ئىدى. ئاشۇنداق جۇشقۇن ئىنقىلابىي ھەرىكەتلەرنى توسۇش، بېسىش كىشىگە بەك ئېغىر كېلىدىغان، ئەلەم قىلىدىغان ئىش ئىدى. ماھىيىتىدىن ئالغاندا بۇ بىر چوڭ خاتالىق ئىدى. ئۇ تەشكىلاتلارنىڭ مەسئۇللىرى مەن بىلەن

سۆزلەشكەندە ئۇلارنىڭ غەيرىتىگە قايىل قالاتتىم. بەزىلىرىنىڭ دەلىللىك سۆزلىرىگە گەپ تاپالمايمۇ قالاتتىم. سەن ئۆزەڭ ئىنقىلابچىمەن دەپ تۇرۇپ ئىنقىلابچىلارنى توسىساڭ ئوسال بولۇپ قېلىشنىڭ تۇرغان گەپ. مېنىڭ بىرلا دەيدىغىنىم "بىز بىتىمگە خىلاپلىق قىلمايلى، قاراپ باقايلى، غەيرىتىڭلارنى بوشاشتۇرماڭلار، لېكىن ئالدىراقسانلىق قىلماڭلار، كېرەك بولغاندا بىز سىلەرگە ئېيتىمىز" دەپ ئۇلارنى قايىل قىلاتتىم. ئۇلار چىن دىلىدىن قايىل بولمىسىمۇ، بىزنىڭ سۆزىمىزگە ئۇنىغانىدى. ئەگەر شۇ ۋاقىتتا، قەشقەر خەلقىنى ئۆز مەيلىگە قويۇپ بېرىپ، ئۇلار بىلەن بىللە بىزمۇ قاتنىشىپ قوزغىلاڭ قىلغان بولساق، تاشقووغان پارتىزانلىرى، يەكەن، خوتەن، ئاقسۇمۇ ئاران تۇرغان بىر شارائىتتا، ئۇزاق ئۆتمەي پۈتۈن جەنۇبىي شىنجاڭنى زىلزىلىگە كەلتۈرىدىغان قوراللىق خەلق ئىنقىلابىي دولقۇنى مەيدانغا كېلىشى چوقۇم ئىدى. لېكىن ئىلاجىڭ قانچە؟ شارائىت ئۇنىڭغا يول بەرمەيتتى. مەن ھەتتا ئەخمەتجان قاسىمى بىلەن ئابدۇكېرىم ئابباسوۋغا تېلېگرامما بېرىپ، قەشقەرنىڭ تاغلىق رايونلىرىدا بىرنەچچە "ئوچاقلار"نى ساقلاپ تۇرۇشنى تەۋسىيە قىلغانىدىم، ئۇلار قوشۇلدى.

بۇ مەزگىللەردىكى زىيالىي ياشلارنىڭ ھەرىكىتىدە قەشقەر رايونىدىكى ئوقۇتقۇچىلار ناھايىتى چوڭ رول ئوينىدى. ئوقۇتقۇچىلار زىيالىيلارنىڭ ئىچىدە كۆپ ساننى ئىگەللەيتتى. ئوقۇتقۇچىلار بىر ياقىتىن ئۆزلۈكىدىن ئوقۇتۇش پروگراممىلىرىنى ئۆزگەرتىپ، ئوقۇغۇچىلارغا مىللىي ئازادلىق، ئىنقىلاب توغرىسىدا تەربىيە بېرىشكە باشلىغان بولسا، يەنە بىر ياقىتىن ئىجتىمائىي ھەرىكەتلەرگە ئاكتىپ قاتناشتى. گومىنداڭ زۇلمىغا قارشى تەشۋىقاتتا ئۇلار

ئالدىنقى قاتاردا تۇردى. شۇنداق قىلىپ، قەشقەر رايونى بويىچە مىللىي مائارىپتا پات ئارىدا يېڭى بىر جۇشقۇن كەيپىيات مەيدانغا كەلدى. مەن قەيەرگە بارسام شۇ يەردىكى مەكتەپلەرگە، كىرەتتىم، ئوقۇتقۇچىلار بىلەن سۆھبەتلىشەتتىم. بۇ مېنىڭ ئومۇمىي ۋەزىپەم بولغاندىن تاشقىرى، مائارىپ نازىرلىقى سۈپىتىم بىلەن قىلىشقا تېگىشلىك ئايرىم ۋەزىپەم ئىدى. مۇنداق ۋاقىتتا ئوقۇتقۇچىلارنىڭ ۋە يۇقىرى سىنىپ ئوقۇغۇچىلىرىنىڭ كۈرەشچان روھىنى كۆرۈپ بەك تەسىرلىنەتتىم.

مائارىپ خادىملىرىنىڭ ۋە ئوقۇتقۇچىلارنىڭ تەلپى بويىچە قەشقەردە بىر مائارىپچىلار يىغىنى ئۆتكۈزۈلگەنىدى، بۇ يىغىن مائارىپ ساھەسىدىكى ۋەزىپىلەر مۇزاكىرە قىلىنغان مەجلىس بولۇش بىلەن بىللە، مائارىپ خادىملىرىنىڭ گومىنداڭ ئەكسىيەتچىلىرىگە قارشى ئىنقىلابىي ھەرىكەتكە داۋاملىق تېخىمۇ ئاكتىپ قاتنىشىشى توغرىسىدا پىكىرلەر كۆپ چۈشكەن سورۇنمۇ بولدى. كېيىن مەجلىس ئاخىرىدا مانغا قەشقەر مائارىپچىلىرى نامىدىن "مائارىپ ئۇستازى" دەپ يېزىلغان بىر ئالغۇن مېدال تەقدىم قىلىندى.

بۇ قېتىمقى مەجلىستىن مەن ناھايىتى بەك تەسىرلەندىم. مائارىپچىلارنىڭ ياش ئەۋلادىنى تەربىيەلەش قىزغىنلىقىغا كۈرەشچان ئىنقىلابىي روھ قوشۇلسا، ھەقىقەتەن چوڭ كۈچكە ئايلىنىدىكەن. مانا تەقدىم قىلغان مېدال مېنىڭ ئۆزەمگىلا بولغان ھۆرمەت مەسىلىسى ئەمەس، بەلكى قەشقەر مائارىپچىلىرىنىڭ شۇنىڭ بىلەن بىللە پۈتۈن قەشقەردىكى ئىنقىلابىي زىيالىيلارنىڭ ئۈچ ۋىلايەت ئىنقىلابىغا ۋە ئۈچ ۋىلايەت ئىنقىلابچىلىرىغا بولغان تەقدىر ۋە ئېھتىرامىدىن ئىبارەت ئىدى. مەن "مائارىپ ئۇستازى" دېگەن نامغا لايىق



ئەمەس ئىدىم، مائارىپ ساھەسىدە ئاز-تولا ئىش قىلغان بولساممۇ، بۇ ئۇنچۇۋالا تەقدىرلەشكە ئەرزىمەيتتى. بۇ شەرەپلىك نام ئۈچ ۋىلايەت ئىنقىلابىي كادىرلىرىغا مەنسۇپ! مەن بۇ مېدالىنى قەشقەر مائارىپچىلىرى ۋە باشقا ئىنقىلابىي ئاممىنىڭ ئۈچ ۋىلايەت ئىنقىلابىغا بولغان ئالىي ھۆرمەت سوۋغىسى دەپ قوبۇل قىلدىم (ماڭا ئۈچ ۋىلايەت ھۆكۈمىتى بەرگەن مېدال، ئوردىنلاردىن باشقا، ئالتاي، چۆچەك خەلقى نامىدىن بېرىلگەن مېداللارمۇ بار ئىدى، ئۇ مېدال-لارنىڭمۇ ئەھمىيىتىنى ئەنە شۇنداق دەپ تونۇيتتۇم). لېكىن، ئەپسۇسكى قەشقەر ۋىلايىتىدە مائارىپ ساھەسىدە پەيدا بولغان بۇ جۇشقۇن ئىنقىلاب يالقۇنى بىتىم بۇزۇلۇپ بىز غۇلجىغا كەتكەندىن كېيىن ئۇزاق ئۆتمەي، گومىنداڭچى جاللاتلار تەرىپىدىن ئۆچۈرۈۋېتىلدى. خەلق ۋە خەلق ئەركىنلىكىنى كۆزلىگەن نۇرغۇن ئىنقىلابىي زىيالىيلار دۈشمەن زىندانلىرىغا تاشلاندى.

## ئىككىنچى باب يەكەن ۋە خوتەنگە سەپەر

شۇ كۈنلەردە مەن يەكەن ۋە خوتەنلەردىكى ئىنقىلابىي ياشلار نامىدىن مېنى شۇ جايلارغا تەكلىپ قىلىپ يېزىلغان بىرمۇنچە خەتلەرنى تاپشۇرۇۋالدىم. مېنىڭ ئىشىم قەشقەر ۋىلايىتى دائىرىسىدە بولغانلىقى ئۈچۈن، ئۈرۈمچىگە قايتىشقا ئالدىرايتتىم. بىراق قەشقەر، يەكەن، خوتەنلەردە سايلام ئىشىنىڭ قىيىنچىلىققا ئۇچرىغانلىقىنى، بۇرھان شەھىدى بىلەن مەھتىمىن ھەزرەتنىڭ گومىنداڭ ھەربىي دائىرىلىرىنىڭ قىسقىقىغا چۈشۈپ قالغانلىقىنى ئاڭلاپ تۇردۇم. بۇرھان شەھىدىمۇ مېنىڭ يەكەنگە كېلىشىمنى تەكلىپ قىلىپ بىر خەت يازدى. ئۇندىن باشقا، خوتەن ياشلىرى ئالاھىدە ئۈچ ۋەكىل ئەۋەتىپ مېنىڭ خوتەنگە بېرىشىمنى تەلەپ قىلدى. مۇنداق ئەھۋالدا بارماي بولىدى. لېكىن، گومىنداڭ ھەربىي ئەمەلدارلىرى خېلى جىق توسۇپ باقتى، ئاخىرقى تاپقان چارىسى ماڭا بېنىزىن بەرمەيدىغان بولدى (ئۇ ۋاقىتتا بېنىزىن ھەربىيلەرنىڭ قولىدا ئىدى). كېيىن قەشقەردىكى سوۋېت كونسۇلخانىسىدىن بېنىزىن سوراپ، گومىنداڭ ھەربىي دائىرىلىرىنىڭ نازىملىقىغا قارىماستىن مېڭىپ كەتتىم. ئۇلار بىز ھەربىي مۇھاپىزەتچى قوشىمىز، دېگەندى، مەن ئۇنىمىدىم. ئۇلار: "جاڭ جىجۇڭدىن بىزگە سەي تىڭجاڭنى قەتئىي قوغداڭلار دېگەن بۇيرۇق بار" دېدى.

مەن: "قوغداشنى قويۇپ، كاشلا قىلىمىساڭلارلا بولدى" دېدىم. دېيىسىمۇ ئۇلارنىڭ قوغدىغۇچىلىرىنىڭ ئاساسىي ۋەزىپىسى قوغداش ئەمەس، مېنى مۇھاسىرە قىلىۋېلىپ، خەلق بىلەن ئۇچراشتۇرماسلىق ئىكەنلىكىنى باشتىلا بىلىۋالغانىدىم. ئۇنىڭ ئۈستىگە ئۇلارنىڭ ھەربىلىرىنى بىللە ئېلىپ ماڭغاندا بىزگىمۇ بىر تارتقۇلۇق بولىدىكەن. قەشقەردە ناھىيىلەرگە بارغاندا بەزىدە 10-15، يىراقراق ناھىيىگە بارغاندا 20-30 ئەسكەر بىللە بارغانىدى. ئۇلار بىز بارغان يەرلەردە ئىشىك-دەرۋازىلاردا توغرا تۇرۇۋېلىپ "قوغداش مەسئۇلىيىتى" بىلەن خەلقنى كىرگۈزمىگەندىن تاشقىرى (بىزغۇ ئۇلارغا قاراپ تۇرمايمىز) ئاۋارىچىلىق سېلىپ، بىردەم بىرى يوق بولۇپ كېتەتتى، بىردەم بىرى مىلتىقىنى يوقىتىپ قوياتتى، بىردەم بىرى يولدا ئۇخلاپ قېلىپ ئۇنى تاپالماي ئاۋارە بولاتتۇق، يەنە ئۇلارنىڭ قورسىقىنى تويغۇزۇشۇمۇ بىر مەسىلە ئىدى. شۇنداق قىلىپ، ئەمەلىيەتتە بىز ئۇلارنى قوغداشقا، بېقىشقا توغرا كەلگەنىدى.

مەن ئۇلارنىڭ ئەسكىرىنى ئالماي يەكەنگە قاراپ يولغا چىقتىم، ئىككى مۇھاپىزەتچى، بىر كاتىپ، بىر شوپۇر بىللە باردى، خالاس. مەن قەيەرگە بارسام خەلق قوغدايدىغانلىقىغا ئىشىنەتتىم. قەشقەردىن چىقىپ ئاخشى يېڭىسارغا باردۇق، شەھەر ئىچىدە كېتىپ بارساق "توختا!" دېگەن ئاۋاز ئاڭلاندى. ئاڭغۇچە ئوڭ تەرىپىمىزدىن بىر پاي ئوق ئېتىلىپ بىز ئولتۇرغان پىكاپنىڭ ئەينىكىنىڭ ئالدىدىن ئۆتۈپ كەتتى. كېيىن قارساق، ئۇ ئوق يولنىڭ بېرىقى چېتىدىكى بىر دۇكاننىڭ تاختايلىق تېپىدىن ئۆتۈپ نېرىقى تامغا كىرىپ كېتىپتۇ. ئۆيدە ئەر-خوتۇن 5-6 بالا ئۇخلاۋاتقانىكەن، ئەگەر ئۇلار ياتىغان بولسا چوقۇم ئادەم ئۆلەتتىكەن. بىزنىڭ بالىلار

بېرىپ ھېلىقى ئوق ئاتقان ئەسكەرنى تۇتۇۋالدى. بىز ئۇنىڭ مىلتىقىنى تارتىۋېلىپ، "بىزنى باشلاپ تۈەنجۇغا ئاپار" دېدۇق (بۇ ۋاقىتتا گومىنداڭنىڭ يېڭىساردا بىر تۈەن ئەسكىرى بار ئىدى). ھېلىقى ئەسكەرنى ماشىنىنىڭ ئىشىكىنىڭ يېنىدا ئۆرە توختىتىپ قويۇپ، "ئەسكەر ئۇچرىسا ئۆزەڭنىڭ پارولىنى ئېيتسەن" دېدۇق. ئۇلارنىڭ تۈەنجۇسى تەرەپكە كېتىۋاتساق، كوچىنىڭ ئىككى چېتىدە تامنىڭ ئالدىدا ئېگىشىپ مىلتىقلىرىنى تەڭلەپ 40 - 50 ئەسكەر بىز تەرەپكە كېلىۋېتىپتۇ. ئەھۋالدىن قارىغاندا ئۇلارنىڭ ناھايىتى قورقۇپ كەتكەنلىكى بىلىنىپ تۇراتتى. بىزنى باشلىغان ئەسكەر خەنزۇچە بىرىنچىلەرنى دەپ پارولىنى ئېيتتى. شۇنىڭ بىلەن بىز تۈەنجۇنىڭ ھويلىسىغا كىرسەك، تۈەنجاشى ھودۇقۇپ ھويلىدا ئۇ ياندىن بۇ يانغا مېڭىپ يۈرگەنسەن. ئۇ مېنى تونىغاندىن كېيىن ھە دەپ تازىم قىلىشقا باشلىدى. مەن ئۇنىڭغا ئەسكىرىنىڭ بىزگە ئوق چىقارغانلىقىنى ئېيتىپ نارازىلىق بىلدۈرگەندىم، ئۇ ئەسكىرىنى "تامادى، پالان - پۇستان" دەپ تىللاپ، قاماشقا بۇيرۇدى ۋە ماڭا ئۆزرە قويدى. ئۇنىڭ قىلىۋاتقان مۇغەمبەزلىكىمۇ مانا مەن دەپ چىقىپ تۇراتتى، لېكىن مېنىڭ ئۇنىڭدىن چىقراق تەلەپ قويۇشۇمغىمۇ بولمايتتى.

چوڭ يولغا چىقساق بىرەر يۈزگە يېقىن ئادەم بىزنى كۈتۈپ تۇرغانىكەن، ئۇلار بىز چۈشىدىغان يەردە ساقلاپ تۇرغان، ئوق ئاۋازىنى ئاڭلاپ، ئەندىشە قىلىپ چىققانىكەن. بىز ناھىيىلىك ھۆكۈمەت قورۇسىغا چۈشمەكچى بولغانلىقىمىزنى ئېيتساق، زىيا - لىسىمان بىر يىگىت ئۇ يەرگە چۈشۈشكە بولمايدىغانلىقىنى، باشقا بىر يەردە جاي تەييارلاپ قويغانلىقىنى، بىزنىڭ چوقۇم شۇ يەرگە

چۈشۈشمىزنى تەلەپ قىلدى ۋە بىر جايغا باشلاپ ئاپاردى. قارساق، ئەينەكلىك ئۆيلىرى بار خېلى كېلىشكەن، يېپيىڭى ھويلا ئىكەن، بۇ ئەيسابەگنىڭ ھويلىسى بولۇپ، شۇ تاپتا ئەيسا بەگنىڭ ئىنىسى ئابدۇكېرىمبەگمۇ بار ئىكەن. ھويلىغا ئادەم تولۇپ كېتىپتۇ، دەرۋازىنىڭ ئىككى قاسنىقىدا، ئۆگزىلەردە كالتەكلىك ئادەملەرمۇ چىقلا تۇرۇشۇپتۇ. يۈز - كۆزىمىزنى يۇيۇپ ئولتۇرغۇچە تەييار تاماق كەلتۈرۈلدى. مەن بىر ياقىتىن تەسىرلەندىم، بىر ياقىتىن ھەيران قالدىم. بىزنىڭ يېڭىسارغا كېلىشىمىزنى بۇلار نەدىن بىلگەندۇ؟ كېيىن مەلۇم بولدىكى، قاسىمجان قەمبىرى بىلەن ئابلىز مۇھەممىدى ئالدىمىزدىن ئادەم چاپتۇرغانىكەن. تاماق يەپ بولۇپ ياتتۇق، بۇ چوڭراق بىر ئۆيىكەن، ئوتتۇرسىدا بىزنى ياتقۇزۇپ، ئىككى يېنىمىزدا كالتەك، پىچاق تۇتقان ئادەملەر مۇھاپىزەت قىلىپ ئولتۇردى. پېشايۋاندا كالتەكلىك مۇھاپىزەتچىلەر قاتار تۇرۇشتى. مەن ئۆيىدىكى ئادەملەرنى ئولتۇرماي يېتىشقا كۆندۈردۈم. ئۇلار ئۇخلىدىمۇ، يوقمۇ بىلمەيمەن، تۈن يېرىمى بولغاندا، مەن قاتتىق چۆچۈپ ئويغاندىم، قارسام، ئۆيلەرنىڭ تام تۇرۇسلىرى غاراسلاپ، ئىشىك - دەرەزىلەر جالاقلاپ كېتىۋاتىدۇ. ھويلىدىكى ۋە ئۆگزىدىكى ئادەملەر ۋارقىرىشىپ، جىددىيلىشىپ كېتىۋاتىدۇ، ئۇلار دۈشمەن بېسىپ كىردى دەپ چۆچۈشۈپتۇ. مەنمۇ بىر بالا بولدى دەپ ئويلىدىم. كېيىن ئۇقساق، قاتتىق يەر تەۋرىگەن ئىكەن. ئاغغۇچە بىز تالغا قېچىپ چىقتۇق. بىردەمدىن كېيىن يەر تەۋرەش توختىدى. ھويلىدىكى ئادەملەر ئاللىقاچان پىچاق، چوماقلىرىنى ئېلىپ ئۇرۇشقا تەييارلىنىپ تۇرۇشقانىكەن. يوغان گەۋدىلىك، قارا ساقال، قارا بۇرۇنلۇق كەلگەن ئىككى ئادەم بىلەكتەك ئىككى پىچاقنى تۇتۇپ،

يەڭلىرىنى شۇمىدە كەلپ تۇرۇپتەكەن، "غەيرىتىڭلار چوڭ ئىكەن!" دېدىم مەن ئۇ ئىككىسىگە زوقۇم كېلىپ. "بۇلار يېڭىسارنىڭ ئاتاقلىق گاڭگۇڭلىرى، بوش كەلمەيدۇ" دېدى ئابدۇكېرىمبەگ. ھەممەيلەن كۈلۈشتۈق. خەلقنىڭ ئۆزلۈكىدىن چىقىپ بىزنى مۇنداق پىداكارلىق بىلەن مۇھاپىزەت قىلىشى مېنى بەك تەسىرلەندۈردى. بۇمۇ ئۇلارنىڭ، ئۇلار ئارقىلىق يېڭىسار خەلقىنىڭ ماڭا ئەمەس، ئۈچ ۋىلايەت ئىنقىلابىغا ۋە ئۈچ ۋىلايەت ئىنقىلابچىلىرىغا بولغان ھۈرمىتى بىلدۈرەتتى.

يەكەنگە بارغاندا سېپىل دەرۋازىسىدا بىرنەچچە ئەسكەر بىزنىڭ ماشىنىمىزنى توسقان بولسىمۇ، سىگنال بېرىپ توختىماي ئۆتۈپ كېتىدۇ. ئۇلار ۋارقىرىشىپ قالدى. ئاڭغۇچە ئىسمائىل ئاخۇن دېگەن (بۇرھان شەھىدى مۇشۇ كىشىنىڭ ئويىدە تۇرغان ئىكەن) ئادەم بىرمۇنچە كىشىلەر بىلەن ئالدىمىزغا كېلىپ بىزنى ئېلىپ كەتتى. يەكەندە ئۇزاق تۇرمىدۇق. بۇرھان شەھىدى سايلام ئىشىنى تۈگەتمىپتۇ، سايلام بەزى ناھىيىلەردە ياخشى ئۆتۈپتۇ، بەزى ناھىيىلەردە گومىنداڭ ھەربىي كۈچلىرىنىڭ تەھدىتى بىلەن ئۇتۇقسىز ئۆتۈپتۇ. يەكەن ۋىلايىتى بويىچە بەلكى پۈتۈن جەنۇب بويىچە قانسورلۇقتا نامى چىققان جۇڭگاڭ دېگەن ئادەم يەكەننىڭ ۋالىيسى ئىدى. بۇرھان شەھىدى بارغۇچە ئۇ پۈتۈن قارشى تۈرلىرىنى يېيىپ تەييارلاپ بوپتەكەن. بۇرھان شەھىدى بىر ياقىتىن ئىنقىلابىي زىيالىيلارغا يۆلىنىپ، بىر ياقىتىن چاڭجىجۇڭ بىلەن ئالاقە قىلىپ تۇرۇپ قاتتىق كۈرەش قىپتۇ، شۇڭا، ۋەزىيەتتە خېلى ئۆزگىرىش بوپتۇ. لېكىن، گومىنداڭ ئەكسىيەتچىلىرىنىڭ قورال كۈچى بىلەن ھەيۋە قىلىشى ۋە ساقچى تۈرۈنلىرىنىڭ قاپماپ قورقۇتۇشى نەتىجىسىدە

ۋەزىيەتتە ئالاھىدە چوڭ ئۆزگىرىش بولالماپتۇ. ئەمدى ئۇ يەردە ئۇنىڭدىنمۇ چوڭ ئۆزگىرىش قىلىش ئۈچۈن ئۇزاقراق تۇرۇپ، بۇرھان شەھىدىگە ياردەملىشىپ، جىقراق ئىش قىلىشقا، خېلى جىق كۈچ چىقىرىشقا توغرا كېلەتتى، ئۇنىڭغا ۋاقتىمۇ يار بەرمەيتتى. بىرنەچچە كۈن تۇرۇپ، بەزىبىر ئىشلارنى قىلغاندىن كېيىن خوتەنگە قاراپ مېڭىپ كەتتىم.

قاغىلىققا بارغاندا شەھەرنىڭ بېرىسىدىكى كۆۋرۈكتە گومىنداڭنىڭ ئىككى ئەسكىرى بىزنى توستى. مېنىڭ كانئويۇم مەھەممەت ئۇلار بىلەن ئاكاللىشىپ، يول بېرىشنى تەلەپ قىلغانىدى، ئەسكەر ئۇنى تىللاپ قويدى، مەھەممەت بىر ئەسكەرنىڭ بويىنىغا بىرنى ئۇرغانىدى، ئۇ ئۆستەڭگە موللاق ئېتىپ چۈشتى. مەھەممەت يەنە بىر ئەسكەرنىڭ مىلتىقىنى تارتىۋالدى ۋە ئۇنى ماشىنىغا ئولتۇرغۇزۇپ، ھەربىيلەرنىڭ شىبۇسىغا ئېلىپ باردۇق. شاڭ شىجاڭ دېگەن بىر ھەربىي ئادەم بار ئىكەن، ئۇمۇ بىزگە ئۆزى قوبۇپ، بۇ ئىككى ئەسكىرنى قاماشقا بۇيرۇدى، مەن: "ئۇلارنى قامىغىن، ئۇلاردا گۇناھ يوق" دېدىم. ئۇمۇ بەزىبىر قاممايتتى.

ئاخشىمى شاڭ شىجاڭ زىياپەتكە قىچقاردى، خېلى چوڭ مېھمان قىلغان بولدى، ئۇ ئۆزىنىڭ ئەسكەرلىرىنى، ئۆزىنى ماختاپ بىرمۇنچە سۆز قىلدى. ئەتىسى "شىئەن ۋە قەسىنى خاتىرىلەش" كۈنىكەن. ھەر يىلى گومىنداڭچىلار جاڭ جىپىشنىڭ قەھرىمانلىق ۋە قەسى دەپ بۇ كۈننى خاتىرىلەيدىكەن. شۇ زىياپەتتە مېنى ئاشۇ مەجلىسكە قاتنىشىپ بېرىشكە تەكلىپ قىلدى، شۇ ئارقىلىق مەجلىسنىڭ تىنچ ئۆتۈشى ئۈچۈن مېنىڭ بىر ئاز ياردەم قىلىشىمنى ئۆتۈندى. ئۇلارنىڭ خەلقنىڭ بىرەر ھەرىكىتى بولۇپ قېلىشىدىن قورقىدىغانلىقىنى

پەملىدىم. شاڭ شىجاڭ ماختانغان بىلەن مۇزنىڭ ئۈستىدە ماڭغاندەك ئارانلا يۈرىدىكەن. ئىلگىرى تاشقۇرغانلىق پارتىزانلار بۇ يەرگە بىر قاتار كېلىپ كەتكەچكە، قاغىلىق خەلقى، بولۇپمۇ ياش زىيالىيلار قاتتىق تەۋرەپ تۇرۇپتىكەن. ئۇنىڭ ئۈستىگە مەن بارغان كۈنى نۇرغۇن كىشىلەر ئۆزلۈكىدىن كوچىغا چىقىپ كەتتى. ناھىيىلىك ھۆكۈمەت قورۇسىنىڭ ئالدى ۋە ھويلىسىدىن ئادەم ئۈزۈلمىدى. بۇ ئەھۋال ئۇ شىجاڭنى تېخىمۇ قورقۇتۇۋەتكەن بولسا كېرەك، قايتا - قايتا «بىنىڭ مەجلىسكە قاتنىشىپ بېرىشىمنى تەكلىپ قىلدى. مەن ئۇنىڭغا: "سەن قورقما، خەلق قورقۇنچىلۇق ئەمەس، خەلققە قارشى تۇرۇشنىڭ ئۆزى قورقۇنچىلۇق" دېدىم. ئەتىسى مەجلىس بولدى، قاغىلىقنىڭ كونا كۈلۈبى، ئادەمگە لىق تولۇپتۇ، شاڭ شىجاڭ مېنى كۈلۈبىنىڭ ئالدىدا قارشى ئېلىپ، كۈلۈبقا ئەكىردى، مەجلىسكە قاتناشقان كۆپچىلىك ئاز سانلىق مىللەتلەر قىزغىن قارشى ئالدى. ئالدىدا بىر بۆلۈك ئەسكەرلەر ئولتۇرۇپتۇ. مېنى سەھنىگە باشلاپ چىقتى، شىجاڭ ئۆزى مەجلىسنى ئاچتى، ئۇ ھەممەيلەننى ئورنىدىن تۇرۇپ سەنمىنجۇيى، دېگەن دۆلەت ماركىسىنى ئوقۇشقا تەكلىپ قىلدى. ئۇ ۋاقىتلاردا بۇنداق قىلىش ئادەت ئىدى. شىجاڭ ناھايىتى غەيرەت بىلەن قوللىرىنى ھەرىكەتلەندۈرۈپ، دېرىژورلۇق قىلىپ، سەنمىنجۇيىنى ئېيتىشقا باشلىدى. زالدا ئولتۇرغانلارنىڭ ئالدىدىكىلەر ئورنىدىن قوپۇپ، كەلسە - كەلمەس ۋارقىراپ قوپۇپ، ئارقىغا قارىغاندىن كېيىن توختاپ قالدى. زالدىكى كۆپچىلىك مىللىيلار شېئىرنى ئېيتىش بىر ياقتا تۇرسۇن، ئورنىدىنمۇ قوپمىدى. مەنمۇ سەھنىدىكى ئولتۇرغان ئورنىدىن تۇرمىدىم، لېكىن شاڭ شىجاڭ توختاپ قالمىدى. ئۇنىڭغا ئەلەم قىلغان بولسا كېرەك، بارغانچە



ۋارقىراپ ئوقۇشقا باشلىدى. ئۇ ناخشىدا چولتىراقكەن، ۋارقىرىغانچە ئاۋازى قېيىپ سەت چىققىلى تۇردى. شۇنىڭغا قارىماي ئۇ ۋارقىرا- ۋەردى. قاتتىق ۋارقىراپ ئاۋازى پۈتۈپ قالاي، دېدى ۋە تەرلەپ كەتتى. زالدا پىخىلدىغان كۈلكە باشلاندى. دېمىسىمۇ، بۇ بىر تازا كۈلكىلىك تىياتىرغا ئوخشاپ كەتتى. نېمە بولسا بولسۇن، ئاخىر ئۇ شېئىرنى تۈگەتتى. ئۇ كۆرۈنۈشىدە سەنمىنجۇيغا، ئۆزىنىڭ دۆلەت ئاتىسى جياڭ ۋېيىۋەنجاڭغا قەتئىي سادىقلىقىنى كۆرسەتكەن مەغرۇر قەھرىمانغا ئوخشايتتى. ئۇ تۈرۈلگەن قاپاقلىرى، كېرىلگەن مەيدىسى بىلەن گويا ئۆزىنىڭ سادىقەتلىكىنى نامايىش قىلغاندەك قىلاتتى ۋە بۇ مەسخىرىلىك ئويۇننى پەدازلاشقا ئۇرۇناتتى. كېيىن ئۇ سۆز قىلدى، سۆزىدە "شئەن ۋە قەسى" دە "خائىنلار" نىڭ دۆلەت ئاتىسىغا قەست قىلغانلىقى، دۆلەت ئاتىسى ئۇلۇغ جياڭ ۋېيىۋەنجاڭنىڭ ئۇلارغا قارشى قەتئىي كۈرەش قىلغانلىقى، "خائىنلار" تۇتقىلى كىرگەندە جياڭ ۋېيىۋەنجاڭ: "مەن جۇڭخۇا مىللەتلىرىنىڭ ئاتىسى، ئۆيىدىن چىقىش!" دەپ ۋارقىرىغانلىقى، ئۇنىڭ سۈرىدىن تۇتقىلى كىرگەنلەر تىترەپ، تازىم قىلىپ ئۆيىدىن چىقىپ كەتكەنلىكى ھەم ۋېيىۋەنجاڭنىڭ يەنە باشقا "قەھرىمانلىقلىرى" توغرىسىدا ئاغزىدىن كۆپۈك چىققۇچە ۋارقىراپ سۆزلىدى. ئۇنىڭ شۇ چاغدىكى قىياپىتى ۋە قىلغان سۆزلىرىنىڭ مەنىسىدىن ئالغاندا بۇمۇ بىر كۈلكىلىك ئويۇن بولدى. مەجلىستىن كېيىن بىز ئىلغار ياشلار بىلەن بىر سۆھبەت ئۆتكۈزدۈق، يۇرت مۆتىۋەرلىرى بىلەن بىر سۆھبەت ئۆتكۈزدۈق، شۇنداق قىلىپ قاغىلىقتا ئىككى كۈن تۇرۇپ، خوتەنگە يۈرۈپ كەتتۇق.

خوتەنگە بېرىپ تا شەھەرگە كىرگۈچە يۇللارغا بىزنى قارشى

ئالغىلى چىققان ئاتلىق، ئېشەكلىك، پىيادە ئادەملەر تولۇپ كېتىپتۇ. ئۇلار بىز بىلەن كۆرۈشكەندىن كېيىن، ماشىنىنىڭ ئالدىدا، كەينىدە مېڭشاتتى، بۇنى كۆرۈپ بىزمۇ ئاستا ماڭدۇق. خوتەن شەھىرىگە يېقىنلاشقانچە ئادەملەر تېخىمۇ كۆپىيىشكە باشلىدى. شەھەر-دىن بېرى تۆت-بەش كىلومېتىرغا سوزۇلغان قارشى ئالغۇچىلارنىڭ كەيپىياتلىرى ناھايىتى ئۈستۈن، بەزىلىرىنىڭ خۇشاللىقتا كۆزلىرىدىن ياش ئاققان، سەللىلىك ئادەملەر ئامانلىق تىلەپ دۇئا قىلىدۇ، كۆپچىلىك "ئۈچ ۋىلايەت ۋەكىللىرىنى قارشى ئالىمىز!"، "11 بىتىمنى قەتئىي ئىجرا قىلىمىز!" دېگەنگە ئوخشاش شوتارلارنى توۋلايدۇ.

شەھەرگە كىرگەندىن كېيىن، قاتار تىزىلغان ئەسكەرلەر ئارىسىدىن ئۆتتۈق، ۋالىي خا دۇڭباڭ (ئۇيغۇرچە ئېتى نۇربەك)، ھەربىي باشلىق ليۇزىخۇي (ليۇيىجاڭ) بىلەن يەنە بىر قىسىم ئەمەلدارلار قارشى ئالدى. ئەسكەرلەرنىڭ چىقىشى قارشى ئېلىش ئۈچۈن ئەمەس، بەلكى ھەيۋە قىلىش ئۈچۈن بولسا كېرەك. ۋالىي مەھكىمە-سىنىڭ ھويلىسىغا كىرىش بىلەنلا دەرۋازىدىن تارتىپ ھويلىنىڭ ئەتراپلىرى پۈتۈن ئەسكەر بىلەن تولۇپ كەتتى. مەمتىمىن ھەزرەت دەرۋازىنىڭ ئىچىدە كۈتۈپ تۇرۇپتىكەن، كۆرۈشتۈق. مەن ليۇ زىخۇيغا: "ئەھۋالدىن قارىغاندا، مەمتىمىن تىڭجاڭنى ئوبدان قوغداۋاتقان ئوخشاشلىقلار" دەپ ئەسكەرلەرنى كۆرسىتىپ كۆلدۈم، ليۇ يىجاڭ: "بۇ بىزنىڭ ۋەزىپىمىز" دېدى. مەمتىمىن ھەزرەت بەك خاپا كۆرۈنەتتى. ئۇ ليۇ يىجاڭغا: "سېنىڭ ۋەزىپەڭ مېنى قوغداش ئەمەس، مېنى قاماش" دېدى. ليۇ يىجاڭ: "مەن قامسام ئاللىقاچان قامايتتىم" دېگەندە، مەمتىمىن ھەزرەت: "قولۇڭدىن كەلسە قاما، قېنى كۆرۈپ باقاي" دەپ تېرىكتى. بۇلارنىڭ ئارىسىدىكى قارىمۇ

قارشىلىق ئاشۇنداق دەرىجىگە يەتكەنمىكەن. مەن ليۇ يىجاڭغا: ”بىر مەھەتتىمىن تىڭجاڭنى، بىر سەپىدىن تىڭجاڭنى قاماشقىغۇ بولار، لېكىن پۈتۈن خوتەن خەلقىنى، پۈتۈن شىنجاڭ خەلقىنى قاماپ تۈگەتكىلى بولمايدۇ“ دېدىم. ليۇ يىجاڭ قىزىرىپ، تاتىرىپ: ”ھە، ھە شۇنداق، شۇنداق“ دەپ ھېجايدى. خا دۇڭجاڭ: ”ئۆيگە كىرىپ دەم ئالىلى، ھېرىپ كېلىشلە...“ دەپ ئۆزىچە ئىشنى باسماقچى بولدى. خوتەنگە بېرىش بىلەنلا ھەربىي-مەمۇرىي ئەمەلدارلار بىلەن ئۇچرىشىشىمىز ئەنە ئاشۇنداق بولدى.

لېكىن بىز بېرىش بىلەن تەڭلا يېڭى روھ، يېڭى كەيپىيات مەيدانغا كەلدى. بۇغىنىقى تۇرغان ئادەملەر كوچىغا چىقىپ كەتتى. يېزىدىن شەھەرگە كەلگەنلەرمۇ كۆپەيدى. ياش زىيالىيلارنىڭ گومىنداڭ ئەكسىيەتچىلىرىنىڭ زۇلىمىغا قارشى ئىرادىسى تېخىمۇ كۈچىيىپ كەتتى. كىشىلەر قورال كۈچىدىن، تەھدىتتىن قورقۇدىغان-دەك ئەمەس، ھە دېسىلا كۆتۈرۈلدىغاندەك، بىر سەرەڭگە ياقسىلا پارتلايدىغاندەك قىلاتتى.

خوتەندە بىر ھەپتىدىن ئوشۇقراق تۇردۇق. ئەھۋال بەك جىددىي بولدى. مەھەتتىمىن ھەزرەت بارغاندىن كېيىن گومىنداڭ ھەربىيلىرى ئۇنىڭغا نۇرغۇن بېسىم ئىشلىتىپتۇ. ئۇ ئېغىر كۈرەشلەرنى بېشىدىن ئۆتكۈزۈپتۇ. خەلققە، ياش زىيالىيلارغا تايىنىپ بىرقانچە ناھىيىنىڭ سايلىمىنى ئۆتكۈزۈپتۇ. سايلاملارنىڭ بەزىسى ئۇتۇقلۇق، بەزىسى ئۇتۇقسىز ئۆتۈپتۇ. ئۇ بىتىمىنى قەتئىي ئىجرا قىلىش، ئىستىبداتلىق زۇلۇمغا قارشى تۇرۇش، ئەركىنلىك توغرىسىدا خېلى چىق تەشۋىقاتلارنى قىپتۇ. خىزمىتىدە نەتىجە يوق ئەمەس. لېكىن، خەلقنىڭ زۇلۇمغا قارشى ھەرىكىتى ئۇلغاغانسېرى گومىنداڭ ھەربىي-

لىرى ئۇنى چەكلەپ، ئاخىر ھەرىكەت قىلالايدىغان دەرىجىگە چۈشۈرۈپ قويۇپتۇ. بىز بارساق ئاساسىي زىددىيەت خوتەن — ئىلچى ناھىيىسىنىڭ شيەنجاڭلىقى ئۈستىگە مەركەزلەشكەنمىكەن. گومىنداڭچىلار ئاۋۋالقى خەنزۇ شيەنجاڭنى سايلىماقچى، كۆپچىلىك ئابدۇقادىر ھەسەننى سايلىماقچى ئىكەن، مەمتىمىن ھەزرەت ئابدۇ-قادىر ھەسەننى سايلاشتا قاتتىق تۇرۇپتۇ، كۈرەش مۇشۇنداق تىخ بولۇپتۇ. مەن بېرىپ مەمتىمىن ھەزرەت بىلەن سۆزلەشكەندىن كېيىن، ئۇنىڭدا سىياسىي قاراشتا ۋە مەيداندا خېلى جىق ئۆزگىرىش بولۇپ قالغانلىقىنى كۆردۈم. گومىنداڭچىلارغا، ليۇزىخۇيغا شۇنداقچىلىك قاتتىق قارشى بولۇپ كېتىپتىكىن، ھېلىقى تىز چۆكۈپ ئەركىنلىك ئېلىش، دېگەن گەپلەر يارىماس گەپلەر ئىكەنلىكىگە كۆزى يېتىپ قاپتۇ. ئۇ نارازىلىقنى ئېيتىپ جاڭ جىجۇڭغا تېلېگرامما بەرگەنمىكەن، جاڭ جىجۇڭ ھەربىيلەر بىلەن توقۇنۇشۇپ قالماسلىق ئۈچۈن قايتىپ كېلىڭ، دەپ جاۋاب بېرىپتۇ. ئۇ جاڭ جىجۇڭغا ۋەزىپەمنى ئادا قىلمىغۇچە خوتەندىن كەتمەيمەن، دەپ جاۋاب تېلېگرامما بېرىپتۇ. كېيىن بىز ليۇزىخۇي، خا دۇڭباڭلارنى چاقىرىپ سۆزلەشتۈق. مەمتىمىن ھەزرەت قاتتىق نارازىلىق بىلەن غەزەپ-لىنىپ سۆزلىدى. ليۇزىخۇيغا دوق قىلىپ: ”بېشىم كەتسە كەتسۇن، مەن خەلقنىڭ تەلپىنى ھەل قىلماي خوتەندىن كەتمەيمەن، قولۇڭدىن كەلسە مېنى ئاتا“ دەپ ۋارقىرىدى. ليۇزىخۇي مۇ خېلى چىچاڭشىپ باقتى. كېيىن مەن ليۇ زىخۇيىنىڭ، خا دۇڭباڭلارنىڭ مۇنداق قىلىقلىرىنىڭ خاتالىقىنى، ئەركىن سايلام ئۆتكۈزۈپ، خەلقنىڭ خاھىشى بويىچە مەسلىنى ھەل قىلىش لازىملىقىنى ۋە مەمتىمىن ھەزرەتكە ھەربىي بېسىم ئىشلىتىشنىڭ خاتالىقىنى ئېيتتىم. ئۇ، ئۇ

دەپ، بۇ دەپ ئۆزىنىڭ سۆزىنى يورغىلىتىپ باقتى، مەن قاتتىقراق ئېيتىپ: "خەلقنىڭ تەلپىنى رەت قىلىشقا بولمايدۇ، خەلق بىلەن ئوينىشىغا بولمايدۇ، كېيىن بارمىقنى چىشلەپ قالسەن" دېگەندىن كېيىن، ئۇ پەسەيدى. ئاخىر سايلادىنى ئۆتكۈزىدىغان بولدۇق. كېڭەش ۋەكىللىرىنىڭ ئەركىنلىكىگە تولۇق كاپالەتلىك قىلىش، ئەركىن، يوشۇرۇن سايلام ئۆتكۈزۈش بىرىنىسىپ قىلىندى. شۇنىڭ بىلەن بىرنەچچە كۈن تەييارلىق قىلىپ، سايلام ئۆتكۈزۈلدى. شۇ كۈنكى سايلامغا مەن قاتناشمىدىم. لېكىن، مەمتىسەن ھەزرەت مەجلىستىن قايتىپ كەلگەندە ئۇنىڭ قىياپىتىگە قاراپلا سايلامنىڭ ئۇنۇقلۇق ئۆتكەنلىكىنى سەزدىم. ئابدۇقادىر ھەسەن شىيەنجاڭلىققا سايلىنىپتۇ. خەلق خۇشلۇقىدىن چۇقان سېلىپ، شەھەرنى بېشىغا كۆتۈردى. گومىنداڭچىلارنىڭ بېشى چۈشۈپ كەتتى. بۇ بىر شىيەنجاڭنىڭ سايلىمى پۈتۈن خوتەن ۋىلايىتى بويىچە چوڭ كۈرەشنىڭ ئەمەلىيىتى ئىدى. سايلامنىڭ ئۇتۇقى بىلەن خەلقنىڭ روھى كۆتۈرۈلۈپ كەتتى. بىز ناھايىتى ئالدىراش بولۇپ كەتتۇق. بىر ياقىتىن تەشۋىق ئېلىپ باردۇق، يەنە بىر ياقىتىن تىنچلىق بىلەن كۈرەش قىلدۇق. بىرمۇنچە ئىلغار ياشلارنى تىنچىتىش ئاسان بولدى. قارىقاش ياشلىرىنى ئاساس قىلغان بىرنەچچە يۈز ئىلغار ياشنىڭ گومىنداڭ ئەكسىيەتچىلىرىگە قارشى كۈرەشى بەك قەتئىي ئىدى، ئۇلارنىڭ قويۇپ بەرسە ھازىرلا قوزغىلاڭ قىلىدىغان ئەلپازى بار ئىدى. بىز بىزىمنىڭ روھى دەپ ئۇلارغا يەنە خىزمەت ئىشلىدۇق. ئۇلارمۇ بىزنىڭ سۆزىمىزنى ئاڭلىدى. ئابدۇقادىر ھەسەن، ئابىلىز قارىي، يەنە بىرقانچە نەپەر ئالدىنقى قاتاردىكى ياشلار ئۇلارغا باشچىلىق قىلدى (مۇشۇ ياشلارنىڭ بىر قىسمىنى بىتىم بۇزۇلغاندىن كېيىن گومىنداڭ-

بىلار قاماپ، بەزىلىرىنى ئۆلتۈرۈۋەتتى. ساق قالغانلىرى ئازادلىق-  
تىن كېيىن بوشاپ چىقتى. 1950-يىلى مەن خوتەنگە بارسام،  
ئۇلارنى مەمتىمىن ھەزرەتنىڭ ئادەملىرى دەپ يەنە قاماپ قويۇپتۇ.  
مەن خوتەن يەرلىك پارتكومغا ئەھۋالنى ئېيتتىم: ئۇ ياشلار  
گومىنداڭ ئەكسىيەتچىلىرىگە قارشى كۈرەش قىلغان. شۇ ۋاقىتتا  
مەمتىمىن ھەزرەتنىڭ گېپىنى ئاڭلىغان بولسا، ئۇمۇ خاتا بولمىغان.  
چۈنكى مەمتىمىن ھەزرەتنىڭ خوتەندە تۇرغاندا قىلغان ئىشلىرى  
توغرا بولغانىدى. ئۇ گومىنداڭ ئەكسىيەتچىلىرى بىلەن چىڭ تۇرۇپ  
كۈرەش قىلغانىدى، دەپ ئۇلارنى تۈزىتىدىن بوشاتقاندىق).

ئىلغار زىيالىيلار بىلەن، خەلق ۋەكىللىرى بىلەن، يۇرت مۆتى-  
ۋەزلىرى بىلەن ئايرىم-ئايرىم سۆھبەتلەر ئۆتكۈزگەندىن باشقا،  
خوتەندىكى كۇلۇب زالىدا بىر چوڭ مەجلىس ئۆتكۈزۈلدى. بىز  
بارساق كۇلۇبنىڭ ئەتراپىنى ھەربىيلەر ئورۇنلىغاندىن تاشقىرى،  
ئىچكىمۇ بىرقانچە پىلىموتلۇق ئەسكەرلەر ئورۇنلىشىپتۇ. بۇنىڭغا  
مەجلىسكە كەلگەنلەر قارشىلىق قىلدى ۋە مۇنداق ھەيۋە ئاستىدا  
مەجلىس ئاچمايمىز، دېدى. كېيىن بىز كۆپچىلىككە: "ئۇلار بىزنى  
قوغدىماقچى، مەجلىسىمىزگە كاپالەتلىك قىلماقچى، ياخشى ئەمەسمۇ،  
مەجلىسىمىزنى ئېچىۋېرەيلى" دېدۇق.

مەجلىس ئېچىلدى، مەجلىستە سۆزگە چىققان بىرقانچە ۋەكىللىرى  
ناھايىتى غەزەپلىنىپ سۆز قىلدى. ئاخىر مەمتىمىن ھەزرەت،  
ئاندىن كېيىن مەن سۆزلىدىم. مەجلىس بەك روھلۇق، جۇشقۇن  
مەجلىس بولدى. ئىلغار زىيالىيلارنىڭ گومىنداڭ ئەكسىيەتچىلىرىگە  
قارشى خەلق ئازادلىقى ئۈچۈن بولغان كۈرەش ئىرادىسى بەك  
ئۈستۈن بولۇپ، بۇ ئىنتايىن قىممەتلىك ئىدى. ئۇلارنىڭ ئىنقىلابىي

روھى ماڭا بەك تەسىر قىلدى. مەجلىستىن چىقساق كۈلۈبىنىڭ ئالدىغا، ھويلىغا ئادەملەر تولۇپ كېتىپتۇ، گومىنداڭ ئەسكەرلىرىمۇ خەلقنى ئوربۇالغان، ھالەت جىددىي كۆرۈنەتتى. لېكىن بىز ئەسكەرلەرگە پەرۋا قىلمىدۇق، خەلق بىلەن كۆرۈشۈپ، ئامانلىشىپ قايتتۇق. ئەھۋالدىن قارىغاندا، گومىنداڭ دائىرىلىرى بۈگۈن ئۆزلىرىگە قارشى چوڭ ۋەقە چىقىشىدىن ئەنسىرەپ، ھەربىي ھالەت قىلغان بولسا كېرەك. شۇ كۈنى كەچتە ليۇزىخۇي كەلگەندە، مەن: "ساڭا رەھىمەت، مەجلىسنى ياخشى ئاچتۇق، سەن ئوبدان قوغدىدىڭ" دېگەندىم، ئۇ بىر ئاز ھودۇققانداك قىلىپ: "شۇنداق، سىزنى قوغداش توغرىسىدا جاڭ جىجۇڭدىن تېلېگرامما بار" دېدى. مەن: "قوغدىغىنىڭمۇ ياخشى، بىراق قوغداش نامى بىلەن خەلقنى قورقۇتۇش ياخشى ئىش ئەمەس، خەلقنى ۋە خەلق ئۈچۈن خىزمەت قىلىمەن دېگەن ئادەمنى چەكلىسە، چەكلىگۈچى ئۆزى زىيان تارتىپ قالىدۇ" دېدىم.

شۇنداق قىلىپ، خوتەندىكى ئىشنى تۈگىتىپ قايتىدىغان بولدۇق. ئۇنىڭدىنمۇ چىقراق ئىش قىلىشقا شارائىت يول بەرمەيتتى. مەن ئايرىم يولغا چىقىدىغان بولدۇم. ئەتە ماڭمىز دەپ تۇرغان كۈنى قارىقاشتىكى ياشلار بىر ئىشەنچلىك خەۋەر ئېلىپ كەپتۇ: گومىنداڭ-چىلار خوتەندىن چىققاندىن كېيىن يولدىكى بىر كۆۋرۈكنىڭ ئاستىغا پارتلاتقۇ كۆمۈپ، بىزنى يوقاتماقچى بوپتىمىش، بىز ئەتىسى ماڭماي-دىغانلىقىمىزنى ئېيتتۇق. زىخۇي، ۋالىيلار خەلق بىلەن بىزنى ئۇزاتماقچى بولغانىدى، شۇ كۈنى تۈن يېرىمىدا ئۇلار بىلەن كۆرۈشمەيلا يۈرۈپ كەتتۇق. ئۇ يول بىلەن ئەمەس، قارىقاش بىلەن ئايلىنىپ ماڭدۇق. ئابدۇقادىر ھەسەن، ئابلىز قارىيلارغا، ئالدىراش

ۋەزىپە بىلەن كېتىپ قالدى دەپ خەلققە چۈشەندۈرۈپ قويۇشنى تاپشۇردۇق. شۇنداق قىلىپ، يەكەن، خوتەندىكى ئىشلىرىمنى ئاياغلاشتۇرۇپ، 1947 - يىلى 1 - ئاينىڭ ئوتتۇرىلىرىدا قەشقەرگە قايتىپ كەلدىم.

ئەمدى ئۈرۈمچىگە قايتىش كېرەك ئىدى، لېكىن قايتىش ئاسان بولمىدى. ئاۋۋال بىز ماشىنا بىلەن قايتىشقا تەييارلاندىق. كېيىن ئەخمەتجان قاسىمى، ئابدۇكېرىم ئابباسوۋدىن "ماشىنا بىلەن يولغا چىقماي كۈتۈپ تۇرۇڭ" دەپ تېلېگرامما كەپتۇ. كېيىن ئۈرۈمچىدىن خادىۋاڭ (قازاق، ئۈرۈمچى ۋالىيسى، گومىنداڭ تەرەپدارى) مېنى ئۆلتۈرۈش ئۈچۈن ئۈرۈمچىدىن قەشقەرگە ئىككى ئادەم ئەۋەتكەن. لىكى توغرىسىدا ئاخبارات ئالدىق. ئۇلارغا قارشى پايلاش ئىشىنى ئابدۇرەھىم ئىسىنكىگە تاپشۇردۇق، ئۇنىڭ بىر تۈركۈم چەبەدىس پايلاقچىلىرى بار ئىدى. ئۈرۈمچىدىن كەلگەن ئادەملەرنى بىر - بىرلەپ كۆزەتتۇق. كېيىن بۇ ئىككى ئادەم ئاقسۇغا كېلىپ توختاپ قالغانلىقىنى ئاڭلىدىق. ئاندىن ئۈرۈمچىدىن: "ئاقسۇدا مەسلە بار، يولغا چىقماڭ" دەپ تېلېگرامما كەلدى. ئۇزاق ئۆتمەي ئابدۇكېرىم ئابباسوۋدىن: "تايىم قاتتىق ئاغرىپ قالدى، دوختۇر ئوپىراتسىيە قىلىمىز، دەيدۇ، لېكىن سىز بولمىسىڭىز ئوپىراتسىيە قىلمايدىكەن، چاپسان قايتىڭ، لېكىن ئايروپىلان بارمىغۇچە يولغا چىقماڭ" دەپ تېلېگرامما كەلدى. بۇ خەۋەر ماڭا تازا قاتتىق تەگدى. مەن بولمىسام ئوپىراتسىيە قىلمايدىغان بولسا، بۇ تازا جىددىي ئاغرىق بولسا كېرەك، دەپ بەك ئەندىشە قىلدىم ۋە ئەندىشە بىلەن ئۇيقۇمۇ ئاچتى. ئايروپىلان قاچان كېلىدۇ، نەدىن كېلىدۇ؟ دەپ كۈتىمىز. ئاڭغۇچە چاڭ جىجۇڭدىن "مەمتىمىن بىلەن ئىككىڭلارغا ئايروپىلان



بارىدۇ“ دېگەن تېلگرامما كەلدى، كېيىن ئايروپىلانمۇ كەلدى، ئىككى كىچىك ئايروپىلان كەپتۇ. ئەمما مېڭىشتىن خەۋەر يوق. سورىساق، ئايروپىلانلارنى رېمونت قىلىۋاتىدۇ، دەيدۇ. رېمونتتىن كېيىن سىناق قىلىمىز، دېدى. سىناق قىلىپ ئۇچۇپ باقسا بولماي يەنە رېمونت قىپتۇ. مانا بۈگۈن، مانا ئەتە دەپ بىر ھەپتە ئۆتكەندە ئاندىن ماڭمىز، دېدى، ئايروپىلانغا چىقتۇق (ئۇ ۋاقىتتا ئايرو- دروم بېڭىشەھەرنىڭ سىرتىدىكى بىر جايدا ئىدى). يول ئۈستىدە نۇرغۇن كىشىلەر ئۇزىتىپ تۇرۇپتۇ، ئايروپىلانمۇ ئادەم ئاز ئەمەسكەن. دېگەندەك، كىچىك ئىككى ئايروپىلان تۇرۇپتۇ. قاسىم- جان قەمبىرى بۇ ئىككى ئايروپىلاننىڭ بىرسى ياخشىراق، يېڭىراق، بىرسى كوناراق ئىكەنلىكىنى بىلىۋاپتۇ. ئۇچقۇچىلار كېلىپ بىزگە پاراشۇت كىيگۈزدى ھەم كېرەك بولغاندا پاراشۇتنى قانداق ئېچىشنى ئۆگەتتى. بىر خالىدا يەيدىغان نەرسە ئالغاندىن باشقا ھېچ نەرسە ئالغىلى بولمايدىكەن، مەمتىمىن ھەزرەتنى ھېلىقى يېڭى ئايروپىلانغا، مېنى كونا ئايروپىلانغا تەكلىپ قىلدى. مەن ئايروپىلان ئالدىغا بارغاندا ئابدۇكېرىمخان مەخسۇم، قاسىمجان قەمبىرى، ئابلىز مۇھەممىدى، ئابدۇرەھىم ئىمىن ۋە ئابلىق ئاكام باشلىق بىر قىسىم كىشىلەر ئالدىمنى توسۇپ ئايروپىلانغا چىققىلى قويىمىدى. بۇلارنىڭ بىر غەزىنى بار، ئايروپىلانغا چىقىشقا بولمايدۇ، ياخشى ئايروپىلان كەلمىسە قەشقەردە يېتىڭ، دەپ تۇرۇۋالدى. ئايىم ئۇنداق خەتەر- لىك ئاغرىقتا تۇرسا، مېنىڭ بۇنداق يېتىۋېرىشىم مۇمكىن ئەمەس ئىدى. ئۈزۈمچىدىمۇ كۈرەش جىددىسى بولۇۋاتاتتى. كېيىن مەن ئۇلارغا: “قورقماڭلار، ئۇچقۇچىغىمۇ جان كېرەك، ھېچ گەپ يوق” دەپ، ئۇلارنىڭ توسۇپ تۇرغانلىرىغا ئۈنمىستىن ئايروپىلانغا

چىقىم. كىچىككىنە، ئىككى كىشىلىك ئايروپىلان ئىكەن، ئالدىدا ئۇچقۇچى، كەينىدە مەن پاراشۇت بىلەن ئورۇندۇققا ئارانلا سىغىپ ئولتۇردۇم. ئايروپىلان كۆتۈرۈلدى، خېلى ئوبدان ئۇچتى، ئۇچقۇچى ماڭا: "ئەگەر پاراشۇت بىلەن چۈشۈشكە توغرا كەلسە مەن بېشىمنى بۇراپ سىزگە قاراپ قويمەن، ئايروپىلاننىڭ ئەينە-كىنى ئىچىپ تەييارلىنىسىز، ئوڭ قولۇمنى كۆتۈرگەندە سەكرەيسىز" دەپ ئېيتىپ قويغانىدى. قەشقەردىن ئەندىشە بىلەن ئۇچۇپ، مارال-بېشىنىڭ ئۈستىگە كەلگەندە، ئايروپىلان پەسلىگىلى تۇردى. ئەمما، ئۇچقۇچى ئارقىسىغىمۇ قارىمىدى، قولىنىمۇ كۆتۈرمىدى، ئايروپىلان ئايروپىلانغا قوندى. ئۇچقۇچى ئايروپىلاندىن چاتاق چىققانلىقىنى ئېيتىپ، بۈگۈن مۇشۇ جايدا قونايلى، رېمونت قىلىسام بولمايدۇ، دېدى. بۇ ئۇچقۇچى ئەسلىدە شېڭ شىسەي ۋاقتىدا غۇلجىدا ئېچىلغان ئۇچقۇچىلار تەييارلاش مەكتىپىدە ئوقۇغان بولۇپ، سوۋېتنىڭ تەسىرى ئۆتكەنكەن، ئىدىيىسى خېلى ئىلغار، گومىنداڭنى تىللاپلا تۇراتتى. ئۇنىڭ ئېيتىشىچە، بۇ ئايروپىلان ئامېرىكا ئايروپىلانى بولۇپ، 12 يىلدىن بېرى رېمونت قىلىنمىغانىكەن. مارالبېشىدا قونۇشقا مەجبۇر بولدۇق.

مارالبېشىغا چۈشكەندىن كېيىن گومىنداڭ ئەسكەرلىرى ھەممە ياقنى قاپلاپ كەتتى، تالاغا چىقسام يول بېرىدۇ، لېكىن، خەلقنى يېنىمغا كىرگۈزمەيدۇ. شۇنداقتىمۇ ناھىيىلىك ھۆكۈمەت ھويلىسىغا كىرگەن ئادەملەر بىلەن كۆرۈشتۈم، بازارغىمۇ چىقىپ ئايلىنىپ كىردىم.

ئەتىسى بىز ئۇچتۇق، مەن يەنە ئاقسۇغا چۈشۈپ ھايال بولۇش-تىن ئەنسىرىگەندىم، ياخشى، ئۇچۇپ كەتتى. بۈگۈردىن ئۆتۈپ،

كورلغا يېتىن كەلگەندە بىر - ئىككى مىڭ مېتر ئېگىزلىكتە ئۇچۇۋات-  
قان ئايروپىلان بىراقلا پەسلەپ كەتتى. ئايروپىلاننىڭ ئاۋازىمۇ  
يوقاپ كەتتى. ئەنسىرەپ ئولتۇرسام، ئۇچقۇچى كەينىگە قاراپ  
قويدى، مەن تەييارلاندىم، ئەمدى ئۇنىڭ ئوڭ قولىنى كۆتۈرۈش-  
گىلا تەلپۈرۈپ ئولتۇردۇم ۋە ھەر ئېھتىمالغا قارشى ئايروپىلاننىڭ  
ئەينىكىنى ئېچىپ قويۇپ، پاراشۇتنىڭ تارتىدىغان ھالقىسىنى تۇتۇپ  
تەييارلاندىم، قارىسام، ئايروپىلان يەرگە 500 مېتر قالغۇدەك  
پەسلىدى. تاشيول كۆرۈنۈپ تۇراتتى، ئەتراپ چۆللۈك، بىرەر  
يۇرت باردەكمۇ قىلمايتتى. باشقا ئىلاج بولمىسا بەربىر سەكرەش  
كېرەك ئىدى. مېنىڭ ئەس - يادىم پاراشۇت ئېچىش بىلەن بولۇپ  
بىرنەپمە قىلىپ ھايات قالسام كېيىنكىسى بىر گەپ بولار، دەپ  
ئويلايتتىم. يېنىمدا ئېسىقلىق خالتىدىكى نەرسىلەرنى مۆلچەرلىسەم  
ئىككى - ئۈچ كۈنگە يەتكۈدەك. ئاخىر بىر يەرگە بارارمەن ياكى  
ئادەملەر ئىزدەپ كېلەر، ئىشقىلىپ باشقا كەلگەندە باتۇر بولىدىغان گەپ  
دەپ بىر ياقىتىن ئەندىشە قىلىپ، بىر ياقىتىن ئۆزۈمگە ئۆزۈم غەيرەت  
بېرىپ ئولتۇرمىەن. ئۇچقۇچى بىر قولىدا رولنى تۇتۇپ، ئېڭىشىپ،  
بىر قولى بىلەن بىرنەپسەلەرنى تۇزىتىۋاتاتتى. مەن ئۇ قاچان  
قولىنى كۆتۈرەر، دەپ قاراپلا تۇرمىەن ۋە پات - پات يەرگە  
قاراپ - قاراپ قويمىەن. بىر ۋاقتىدا ئايروپىلان گۈر قىلىپ ئوت  
ئېلىپ ئاستا يۇقىرى كۆتۈرۈلۈشكە باشلىدى. ئۇچقۇچى بېشىنى  
بۇراپ ماڭا قاراپ كۈلۈپ قويدى. شۇنىڭ بىلەن بالا - قازادىن  
ساق قالدۇق، دەپ خاتىرجەم بولىدۇم. ئايروپىلان كورلىدىن  
ئايلىنىپ ئۆتۈپ قاراشەھەرگە بېرىپ چۈشتى. ئۇچقۇچى ئۆزىنى  
يەرگە تاشلىۋېتىپ ئوڭدىسىچە ياتتى. قارىسام، چىرايلىرى سارغىيىپ

كېتىپتۇ، قوللىرىنىڭ بىر يەرلىرى قاناپ كېتىپتۇ، قاتتىق قىينالغان ئوخشايدۇ. مەن قاراشەھەرگە كىرىپ دەم ئالماقچى بولدۇم. ئۇ، ئايروپىلاننى يەنە رېمونت قىلىمەن، ئەتە قاراپ باقمىز، دېدى. ئەتىسى تېلېفون كەپتۇ، ئۇچقىلى بولىدۇ، دېدى. ئەتەگەن سائەت توققۇزدا كۆتۈرۈلدى. مەنمەن ھەزرەتنىڭ ئايروپىلاننى قەشقەردىن كۆتۈرۈلگەنچە توختىماي قاراشەھەرگە كېلىپ چۈشۈپ، بىزنى كۈتۈپتۇ. ئاۋۋال بىزنىڭ ئايروپىلان كۆتۈرۈلدى، يەنە بىر ئايروپىلان توقسۇن، تۇرپان بىلەن ئايلىنىپ پەسرەك ئۇچۇپ ئۆتسىمۇ بولاتتى، بېسىزىن يەتمەيدىكەن. شۇنىڭ بىلەن ئازراق ئۇچۇپ باغراش كۆلى ئۈستىگە كەلگەندىن كېيىن ئايروپىلان توپتوغرا شىمالغا قاراپ بۇرۇلۇپ كۆتۈرۈلۈشكە باشلىدى. كۆتۈرۈلۈپ كۆتۈرۈلۈپ 5300 مېتىرگە چىقتى. مېنىڭ يۈرىكىم ئازراق سىقىلغان. ھەك بولدى، كىسلاروتۇمۇ يېتىشمەيتتى، شۇنداقتىمۇ كۆپ قىينالمايمدەم. تاغدىن ئۆتتۇق. ياش ۋاقتلار، سالامەتلىكىم ياخشى ئىدى. تاغدىن ئۆتكەندىن كېيىن ئايروپىلان تۆۋەنگە قاراپ پەسلىدى، ئۇچۇشى تۈزۈكتەك بىلىنەتتى. بىر ۋاقىتتا پەسلەپ 3000 مېتىرگە چۈشكەندە ئايروپىلان ئىككى قانتىنى لەپەڭشىتىپ تاشقىغىلى تۇردى. بىراق، ئۇچقۇچى خاتىرجەم ئولتۇراتتى. ئايروپىلاننىڭ ئاۋازىمۇ جايىدا ئىدى. نېمە گەپ دەپ ئۇچقۇچىدىن سورىسام، ئولك تەرىپىمىزدە تۆۋەنرەكتە بىر تاغنىڭ قاپتىلىدا يەنە بىر ئايروپىلان ئۇچۇپ كېتىۋېتىپتەكەن، بىزنىڭ ئۇچقۇچى ئۇ ئۇچقۇچىغا بەلگە بېرىپ سول تەرەپكە بۇرال دېگىنى ئىكەن. بۇ بەلگىسىمۇ تۈگىمەي كەتتى، ئايروپىلان ئىككى تەرەپكە ئىغاڭلايدۇ، بىر ۋاقىتتا توختاپ تىنىچ ئۇچتى. شۇنداق قىلىپ ئۈرۈمچىگە كەلدى. كەلسەك ئەخمەت.


جان قاسىمى، ئابدۇكېرىم ئابباسوۋ باشلىق يولداشلار ئايروودرومغا چىققاندىن، ئۇ ۋاقتتىكى ئايروودروم شەھەر ئىچىدە، ھازىرقى خەلق مەيدانىنىڭ شەرق تەرىپىدىكى كىچىك ئايروودروم ئىدى. ئايروپىلان توختاپ مەن چۈشكىچىلىك ئابدۇكېرىم ئابباسوۋ ئايرو-پىلانغا چىقىپ، مېنى قاتتىق قۇچاقلاپ كۆزلىرىگە ياش ئالدى. "سالامەت كەلدىڭىز، سالامەت كەلدىڭىز، بەك ياخشى بولدى" دېدى ئۇ خۇشاللىق بىلەن. ئەخمەتجان قاسىمى بىلەنمۇ قۇچاقلىشىپ كۆرۈشتۈ. يەنە باشقا يولداشلار بىلەنمۇ كۆرۈشۈپ شەھەرگە ماڭدۇق. ئابدۇكېرىم ئابباسوۋ بىلەن ئىككىمىز بىر ماشىنىدا ئولتۇردۇق. ئولتۇرۇپلا: "ئايىم قانداق؟" دەپ سورىسام، ئابدۇكېرىم: "ھېچ گەپ يوق" دىدى. دە، ماڭا قاراپ كۈلۈپ قويدى. مەن ھەيران قالدىم. ئۇ: "ئۆيگە بارغاندا كۆرىسىز، ئايىم سىزنى كۈتۈپ تۇرىدۇ" دېدى. ئالدىراپ ئۆيگە كىرسەم ئايىم كارىۋاتتا ياتىدۇ، كۈلۈپ كارىۋاتتىن چۈشمەكچى بولغانىدى، ئابدۇكېرىم تالاغا قاراپ: "چۈشمەك!" دەپ، ئۇنى كارىۋاتتىن چۈشۈرمىدى. ئايىم بىلەن ئابدۇكېرىم كۈلۈشىدۇ، مەن ھېچ ئىشنى ئۇقماي قالدىم. ئىشقىلىپ، ئايىمنىڭ ياخشى تۇرغانلىقىنى كۆرۈپ خاتىرجەم بولدۇم، زادى نېمە گەپ دېسەم، ئۇلار قەشقەرگە ئايروپىلان ئەۋەتكۈزۈپ مېنى چاپسانراق ئالدۇرۇۋېلىشى ئۈچۈن بىر ئويۇن ئوينىغانىكەن. چۈنكى، ئايروپىلان ئەۋەتىش ئۈچۈن گومىنداڭ تەرەپ ئاسانلىقچە رازى بولمايتتى. شۇڭا ئۇلار ئايىمنى قاتتىق ئاغرىپ قالغان قىلىپ كۆرسىتىپتۇ. ئۇ ۋاقىتتا سوۋېت دوختۇرخانىسى بار ئىدى، ئۇنىڭدا پىرالوۋ دېگەن بىر باش دوختۇر بولىدىغان، شۇ كۆرۈپتۇ. ئۇ ئىشنىڭ تېگىنى پەملىگەن بولسا كېرەك، "خەتەرلىك ئاغرىق، چاپسان

ئوپپراتسىيە قىلىش كېرەك، لېكىن ئېرى قول قويىمىسا ۋە ئۈستىدە تۇرمىسا مەن ئوپپراتسىيە قىلمايمەن“ دەپتۇ ۋە شۇنداق دەپ بېرىپ بېرىپتۇ. بۇنى ئېلىپ ئابدۇكېرىم باش كاتىپ ليۇ مېڭچۈنگە مەلۇم قىپتۇ. شۇنىڭ بىلەن بۇ ئىش جاڭ جىجۇڭغا يېتىپ بېرىپتۇ. ئۇ ئەخمەت ئەپەندىگە تېلېفون بېرىپ سورىغانىكەن، ئەخمەت ئەپەندى: ”شۇنداق، ئەھۋال ئېغىر، سەيپىدىن چاپسان قايتىمىسا بولمايدۇ“ دەپتۇ. شۇنىڭ بىلەن جاڭ جىجۇڭ قەشقەرگە ئايروپىلان ئەۋەتىشكە بۇيرۇق قىپتۇ. ئايروپىلان ئەۋەتىش بىلەن تەڭ جاڭ جىجۇڭ ئالاھىدە ليۇ مېڭچۈننى ئەۋەتىپ ئايمىدىن ھال سورايتۇ. ليۇ مېڭچۈنمۇ: ”ئەھۋالدىن قارىغاندا ئاغرىقى خېلى ئېغىر تۇرسۇ“ دەپ دوكلات قىپتۇ. ئايمىمۇ ئاغرىقىنى خېلى ئوخشاتقان بولسا كېرەك. قىسقىسى، ئۇلار ماڭا ئايروپىلان ئەۋەتىشكە مەجبۇر بولغانىكەن. ماشىنا بىلەن خەتەردىن قاچىمەن دەپ ئايروپىلاندا پالاكتەككە ئۇچرىغىلى تاس قالدىم. قەشقەردىن چىققان ئايروپىلان ئۈچىنچى كۈنى تېخى ئۈرۈمچىگە يېتىپ كېلەلمەيۋاتقىنىغا قاراپ بىزنىڭ يولداشلار قاتتىق ئەنسىرەپتۇ. ئابدۇكېرىمنىڭ مېنى قۇچاقلاپ كۆز يېشى قىلىشمۇ مۇشۇنىڭدىن بولغانىكەن.

مەن ئامان قالدىم، ئەمدى ئايمىنى تۇرغۇزۇش كېرەك ئىدى. يەنە ھېلىقى پىرالوۋ دېگەن دوختۇر قايتا-قايتا قاراپ، ئايمىنىڭ ئاتالمىش ئاغرىقىنى ئوپپراتسىيە قىلماي داۋالىسىمۇ بولىدۇ، دېدى. ۋە بىرنەچچە كۈندە بىر كېلىپ داۋالاش خېلى ئۈنۈم بەردى، دەپ خۇلاسىە چىقاردى. ئايمىم داۋاملىق ”داۋالاندى“، كېيىن ”ياخشى بولۇپ كەتتى“.

جەنۇبقا قىلغان سەپەر جەريانى مانا مۇشۇنداق بولدى.

مېنىڭ جەنۇبىنى ئايلىنىپ ئىككى ئايدەك ۋاقىت ئىچىدە ئالغان تەسراتىم: پۈتۈن شىنجاڭ بويىچە، شۇنىڭ بىلەن بىللە جەنۇبىي شىنجاڭ دائىرىسىدە ئومۇميۈزلۈك يېڭى كۈرەش دولقۇنى باشلىنىپ كەتكەندى. خەلقنىڭ گومىنداڭ ئەكسىيەتچىلىرىگە قارشى غەزەپ- نەپرەتتىن شۇنداق دەھشەتلىك بىر دولقۇن پەيدا بولدىكى، گومىنداڭ ئەكسىيەتچىلىرى خەلقنىڭ ھەقىقىي كۈچىنى كۆردى ۋە بەك قورقۇپ كەتتى. مۇشۇ بىر- ئىككى ئاي ئىچىدىكى كارامەت جۇشقۇنلۇق ئىنقىلابىي دولقۇنغا يەنە ئاقسۇ، قاراشەھەر، تۇرپان، قۇمۇل تەرەپلەردىكى خەلقنىڭ ئىنقىلابىي غەيرىتىنى قوشقاندا پۈتۈن شىنجاڭ بويىچە سەرەڭگىنى ياقسىلا پارتلايدىغان چوڭ بىر ۋولقان ھازىرلانغانىدى. لېكىن سەرەڭگىنى يېقىشقا بولمايتتى. تەتۈرچە توسۇشقا توغرا كەلدى. بىز بىتىمنى گومىنداڭ بۇزسا بۇزسۇن، بىز بۇزۇپ قويمايلى، پاسسىپ ئورۇنغا چۈشۈپ قالمايلى، دەپ چىق غەيرەت قىلدۇق، بىراق ئاخىردا بىتىمنى يەنە گومىنداڭچىلار بۇزدى. ئۆزىگە ئۆزى قىلدى.





ئالتىنچى قىسىم  
گومىنداڭ ئەكسىيەتچىلەرنىڭ فاشىستلىق  
ھەرىكىتى ۋە بىتىمنىڭ بۇزۇلۇشى



## بىرىنچى باب

### ھەر خىل ئىغۋاگەرلىك ۋە 25- فېۋرال قانلىق ۋە قەسسى

بۇ بىر مەزگىل ئىچىدە شىنجاڭ بويىچە كۆتۈرۈلگەن چوڭ دول-قۇنلۇق ھەرىكەت گومىنداڭ ئەكسىيەتچىلىرىنى بەك چۆچۈتۈۋەتتى. بولۇپمۇ جاڭ جىجۇڭ ئەخمەتجان قاسىمى بىلەن جەنۇبىي شىنجاڭغا بارغاندىن كېيىن، ئۇ يەردىكى خەلقنىڭ جاڭ جىجۇڭغا قويغان بىر قاتار قەتئىي تەلەپلىرى، بولۇپمۇ قەشقەر ۋىلايىتى ۋە قەشقەر شەھىرىدىكى ئىنقىلابىي زىيالىيلارنىڭ تەلەپلىرى ھەقىقەتەن چۆچۈ-گۈدەك قاتتىق بولدى. جاڭ جىجۇڭ، ئەخمەت ئەپەندىلەر قەشقەرگە بارغاندىن كېيىن چوڭ مەيداندا قارشى ئېلىش ئاممىۋى يىغىنى بولدى، يىغىندا بىرقانچە خەلق ۋەكىللىرى سۆزگە چىقىپ، جاڭ جىجۇڭغا گومىنداڭچىلارنىڭ بىتىمىنى بۇزۇۋاتقانلىقى، ئۇنىڭغا يول قويۇلمايدىغانلىقى، بىتىمىنى قەتئىي ئىجرا قىلىش كېرەكلىكى توغرىدا سىدا تەلەپ قويۇپ، سوئال سوراپ، جاڭ جىجۇڭنىڭ جاۋاب بېرىشىنى تەلەپ قىلدى. جاڭ جىجۇڭ جىق سۆزلىدى، جاۋاب بەرگەنمۇ بولدى. لېكىن، خەلقنى قانائەتلىنەلمەي، ئاخىر ھېرىپ، ئاۋازىمۇ چىقمايدىغان دەرىجىگە يەتكەندە، مەجلىستىن چېكىنىپ كېتىشكە مەجبۇر بولدى. ئۇلار خوتەنگە بارغاندىمۇ خەلقنىڭ چوڭ ئىنقىلابىي قىزىشىنى كۆردى. قايتىپ قەشقەرگە

كەلگەندە، تېخىمۇ ئېغىر مەسىلە كۆرۈلدى. قەشقەرنىڭ ئىنقىلابىي زىيالىي ياشلىرى جاڭ جىجۇڭ تۇرغان ۋالىي مەھكىمىسىگە كېلىپ، ئۇنىڭ خەلقنىڭ تەلەپلىرىگە جاۋاب بېرىشىنى تەلەپ قىلدى. جاڭ جىجۇڭ بۇ قېتىم كىشىلەرنىڭ تەلەپلىرىنى قانائەتلىنىدۈرەلمىدى. ئۇ بەك ئۇزاق سۆزلەپ، ھالىدىن كېتىدىغان دەرىجىگە باردى. لېكىن، خەلق ئۇنى قويۇپ بەرمەي تۈن يېرىمىگىچە تۇتتى. ئاخىر تاڭ ئېتىشىقا ئاز قالغاندا يېڭىشەھەردىكى كورپۇس كوماندىرى جاۋ شىگۇاڭ كېلىپ، ئارقا ئىشىك بىلەن جاڭ جىجۇڭنى يېڭىشەھەرگە ئېلىپ چىقىپ كەتتى. ئەتىسى جاڭ جىجۇڭ ئەخمەت ئەپەندىم باشلىق ھەمسەپەرلىرىگە ئۇقتۇرۇپ قويۇپلا، ئەتىگەندە ئۈرۈمچىگە قايتتى. بۇ، 1947-يىلى ماي ئېيىدا بولغان ۋەقە.

بۇنىڭدىن ئىلگىرى، شۇ يىلنىڭ بېشىدىن باشلاپلا سۇڭ شىلىيەن باشلىق بىر قىسىم ھەربىي باشلىقلار خەلققە قارشى ھەرىكىتىنى باشلىغانىدى. لېكىن جاڭ جىجۇڭ ئۇلارنى توسۇپ تۇرغانىدى. جاڭ جىجۇڭ قەشقەردىن قايتقاندىن كېيىن بۇرۇنقى پوزىتسىيىسىنى ئۆزگەرتىپ ئۇلارنىڭ باستۇرۇش پىلانلىرىغا قوشۇلدى. شۇنىڭ بىلەن، بىر تۇتاش قوماندانلىق ئاستىدا داۋاملىشىپ كېلىۋاتقان ھەر خىل ئىغۋا تارقىتىش ۋە باستۇرۇش ھەرىكەتلىرى تېخىمۇ كۈچەيدى. 1947-يىلنىڭ بېشىدىن باشلاپ گومىنداڭچىلار بىتىمىنى بۇزۇش ئۈچۈن خەلققە قارشى، ئىنقىلابقا قارشى تۆۋەندىكى بىرنەچچە ئەكسىيەتچىلىك ۋە قىرغىنچىلىقنى ئېلىپ بارغانىدى:

1. باندەت ئوسماننى قولغا كەلتۈرۈپ، ئۇنىڭغا ياردەم قىلىپ، ئۈچ ۋىلايەت ئىنقىلابىغا بۇزغۇنچىلىق قىلدى؛
2. ئۈرۈمچىدە ئۈچ ۋىلايەت ۋەكىللىرىگە ۋە ئىنقىلابىي ئىلغار كۈچلەرگە تەھدىت سېلىپ

بېسىم ئىشلەتتى؛ 3. پۈتۈن ئۆلكە بويىچە چوڭ تۇتقۇن ئېلىپ باردى؛ 4. مەسئۇتنى رەئىس قىلىپ خەلقنىڭ شىللىسىغا دەسسەتتى. 5. تۇرپاندا ۋەھشىيانە قىرغىنچىلىق يۈرگۈزدى.

1. باندەت ئوسمان ئۈچ ۋىلايەت ئىنقىلابىي ئالتايدا غەلبە قازانغاندىن كېيىن، ئۈچ ۋىلايەتكە قوشۇلماي تاغقا چىقىۋالغانىدى. شۇندىن كېيىن گومىنداڭ ئەكسىيەتچىلىرى ئۇنى ئۆزىگە تارتىشقا باشلىدى. 1946 - يىلنىڭ ئىككىنچى يېرىمىدا، بولۇپمۇ 1947 - يىلغا كەلگەندە، نۇرغۇن تەدبىرلەر بىلەن ئۇنى تامامەن ئۆز تەرىپىگە تارتىۋالدى. ئالتايدا خېلى ئىلگىرى، يەنى 40 - يىللارنىڭ باشلىرىدىن تارتىپلا شېڭ شىسەيگە قارشى قوزغىلاڭ كۆتۈرۈلگەن، ئەسلىدە قوزغىلاڭنى باشلىغان ئادەم ئوسمان دېگەن كىشى ئىدى. ئۇ 1940 - يىلى شېڭ شىسەينىڭ خەلق قولىدىكى قوراللارنى يىغىش ھەرىكىتى ۋە قاماش، ئۆلتۈرۈشكە قارشى چىڭگىلدە قوزغىلاڭ قىلغان. شۇنىڭ بىلەن قوزغىلاڭچىلارنىڭ قاتىرى بارغانچە ئۇلغاينغان. ئوسمان ئۆزى بىر كىچىك سودىگەر ئىدى، ئۇمۇ پۇرسەت كەلدى، دەپ قوزغىلاڭغا قاتناشقان. كېيىن ئۇزاق ئۆتمەي، قوزغىلاڭدىن پايدىلىنىپ بىر قىسىم ھوقۇقنى قولغا كەلتۈرۈۋالغان. 1945 - 1946 - يىللارغا كەلگەندە ئۇ قوزغىلاڭچىلار باشلىقى دېگەن نامغا ئىگە بولغان. ئۇنىڭ شېڭ شىسەيگە بولغان قارشىلىقى قەتئىي ئىدى. لېكىن، سوۋېتكە قارشى، كوممۇنىزىمغا قارشى مەيدانمۇ قاتتىق بولغانلىقتىن، سوۋېت ئىتتىپاقى قوللىغان ئۈچ ۋىلايەت ئىنقىلابىمۇ ئاۋۋال قوشۇلمىدى، كېيىن قارشى تۇردى. ئالتاي ئازاد بولۇپ ۋالىي قىلىنغاندا، ئۇ تاغدىن چۈشكىلى ئۈنىمىدى. مۇئاۋىن ۋالىي دەلىلقان ۋالىيلىقىنى ئۆتتى. كېيىن ئوسمان گومىنداڭ ئەكسىيەتچىلىرىنىڭ

قۇتۇرۇش بىلەن ئۈچ ۋىلايەتكە قارشى قوراللىق ھەرىكەت قىلدى. دەلىلغان باشچىلىقىدىكى ئىنقىلابىي كۈچلەر ئۇنىڭغا زەربە بەرگەندىن كېيىن، ئۇ يىراق تاغلارغا قېچىپ بېرىۋالدى. مانا شۇ ۋاقىتلاردا، يەنى 1946 - يىلىنىڭ ئىككىنچى يېرىمىدا گومىنداڭ ئەكسىيەتچىلىرى پۇرسەتتىن پايدىلىنىپ ئوسمان بىلەن بىۋاسىتە ئالاقە قىلىپ، پۈتۈن- لەي قولىغا چۈشۈرۈپ، ئۇنى ئۈچ ۋىلايەت ئىنقىلابىغا قارشى قۇش قىلىپ سالدى. ئۇلار ئوسمانغا ۋەكىللەرنى ئەۋەتتى، ئوسماننىڭ ۋەكىل- لىرىنى ئۈرۈمچىگە ئېلىپ كېلىپ، ئۇلار بىلەن سۆھبەت ئۆتكۈزدى. كېيىن، ئوسماننىڭ ئۆزىنىمۇ بەيتىكتىن كەلگەندىن كېيىن، ئۈرۈم- چىگە ئېلىپ كېلىپ ناھايىتى چوڭ ھۆرمەت بىلەن كۈتۈۋالدى ھەم ئۇنىڭغا قورال- ياراغ، ئالاقىلىشىش رادىئو ئاپپاراتى ۋە باشقا ماددىي نەرسىلەرنى كۆپلەپ ياردەم قىلدى. 1947 - يىلىنىڭ بىرىنچى يېرىمىغا كەلگەندە گومىنداڭ ئەكسىيەتچىلىرى ئۇنىڭغا رەسمىي ھەربىي كۈچ بىلەن ياردەم قىلىپ، مەسلىھەتچىلەرنى بەردى.

ئوسماننىڭ گومىنداڭ ئەكسىيەتچىلىرى بىلەن ئالاقە قىلىشىدا ئۈرۈمچىدە تۇرغان گومىنداڭ قول چوماقچىلىرىدىن جانمقان، ئۇنىڭ ئوغلى دەلىلغان ۋە زاكىچىن، سالىس دېگەن ئادەملەر چوڭ رول ئوينىغانىدى. 1946 - يىلى 2 - ئايدا جانمقاننىڭ بىر ۋەكىلى ئوسمانغا بىر خەت ئەكىلىپ تاپشۇرغان، خەتتە: "ئۈچ ۋىلايەتتىن يۈز ئۆرۈشكە بەل باغلىساڭلار ۋەكىل ئەۋەتىڭلار" دېيىلگەن. ئوسمان 8 - ئايدا ئۆزىنىڭ بىرنەچچە ۋەكىلىنى ئۈرۈمچىگە ئەۋەتكەن. جانمقان بۇلارنى سۇڭ شىلىيەن بىلەن كۆرۈشتۈرگەن. گومىنداڭ دائىرىلىرى نۇرغۇن سوۋغا- سالاملار ۋە بىر ئالاقىلىشىش رادىئو ئاپپاراتى ۋە ئىككى رادىس بېرىپ قايتۇرغان. يەنە ئوسمانغا ياردەم

قىلىش ئۈچۈن ئۈچ نەپەر خەنزۇ ئەمەلدارىنى ئەۋەتكەن. شۇندىن باشلاپ جانىمقان ئوسماننىڭ ئۈرۈمچىدە تۇرۇشلۇق ۋەكىلى بولۇپ قالغان. كېيىن جانىمقان ئۇزاق ئۆتمەيلا، ئۆلكىلىك مالىيە نازارەتتىكىگە نازىر بولدى. 1946-يىلى 12-ئاينىڭ 28-كۈنى ئوسماننىڭ ئۈرۈمچىگە يەنە سەككىز كىشىلىك بىر ۋەكىل ئەۋەتتى. ئوسماننىڭ سەنمۇجاڭى لەتپىنىڭ ئېيتىشىچە، بۇ ۋەكىللەرنىڭ ئىچىدە ئۇنىڭ ئۆزىمۇ بار بولۇپ، 47-يىلى 1-ئاينىڭ 17-كۈنى جاڭ جىجۇڭ بۇلارنى مەخپىي قوبۇل قىلغان. ئوسماننىڭ سورىغان مېلىتىق، ئوق-لىرىنى بېرىشكە رازى بولغان. بۇ مەزگىل ئىچىدە سۇڭ شىليەن، ليۇ مېڭچۈن (شۇ ۋاقىتتىكى ئۆلكىلىك ھۆكۈمەت باش كاتىپى) ۋە جانىمقانلار بۇ ۋەكىللەر بىلەن ئالاقە قىلغان. ئۇنىڭدىن كېيىن، گومىنداڭ تەرەپنىڭ تەلپى بويىچە 1948-يىلى 7-ئاينىڭ 10-كۈنى ئوسمان بىرقانچە ئاتارمەن-چاپارمەنلىرىنى باشلاپ ئۈرۈمچىگە كەلگەن. جانىمقاننىڭ چوڭ ئوغلى دەلىلقان ھەم زاكچىن، ئۆلكىلىك ھۆكۈمەتنىڭ شۇ ۋاقىتتىكى باش كاتىپى ئەيسا قاتارلىق 100 دەك ئادەم ئوسماننىڭ ئالدىغا بېرىپ قارشى ئېلىپ ئۈرۈمچىگە ئېلىپ كەلگەن. بۇ قېتىم گومىنداڭچىلار ئوسماننى ناھايىتى چوڭ قىزغىنلىق بىلەن قارشى ئالغان. تۆت قېتىم چوڭ تەننەنلىك زىياپەت ئۆتكۈزۈپ بەرگەن. بىرىنچى قېتىمى، سۇڭ شىليەننىڭ زىياپىتى بولۇپ، بۇ زىياپەتكە قەمبەرخانمۇ قاتنىشىپ ئۇسۇل ئويناپ بەرگەن. يەنە بىر قېتىمقىسى ئۇيغۇر ئۇيۇشمىسىنىڭ زىياپىتى، ئۈچىنچى قېتىمقىسى جانىمقان بىلەن زاكچىن باشلىق كىشىلەر ئۇيۇشتۇرغان زىياپەت. گومىنداڭچىلار بۇ قېتىمقى چوڭ قارشى ئېلىشتا ئوسماننىڭ قورال تەلپىنىلا ئەمەس، ھەربىي ئادەم بېرىش تەلپىنىمۇ قاندۇر-

ئان سۇڭ شىليەن شەخسەن ئوسمانغا تاپانچا، دۇربۇن، قىلىچ ۋە 60 تاختا چاي، نۇرغۇن رەخت سوۋغا قىلغان. شۇنداق قىلىپ، ئوسمان تامامەن گومىنداڭ ئەكسىيەتچىلىرىنىڭ قاتىرىغا ئۆتۈپ، ئۈچ ۋىلايەتكە، خەلققە، سوۋېتكە قارشى باندىتلىق ھەرىكىتىنى كۈچەيتكەن. ئوسمان بۇ ۋاقىتلاردا ئامېرىكىنىڭ ئۈرۈمچىدىكى كونسۇلى ماكانن دېگەننىڭ بىۋاسىتە قوماندانلىقىنى قوبۇل قىلغان. ماكانن ئوسماننى ئۈرۈمچىگە كەلگەندە سۇڭ شىليەننىڭ ئۆيىدە قوبۇل قىلغان. ماكانن ئوسمانغا: "ئۈرۈمچىگە كەلگىنىڭىز ياخشى بولدى، ئامېرىكا جۇڭگو بىلەن ياخشى دوست، سىز جىگەرلىك ئادەم، بىز سىزنى قوللايمىز" دېگەن. يەنە ئۇ: "ئامېرىكىنىڭ قۇدرەتلىك تېخنىكىسى بار، ئامېرىكا دۇنيادا تەڭداشسىز كۈچلۈك دۆلەت. ئەگەر سىلەر خەۋپ - خەتەرگە ئۇچرايدىغان بولساڭلار، ئامېرىكىدا ئايروپىلان كۆپ، بىر ئاي ئىچىدىلا مەسىلە ھەل بولىدۇ، يېڭى قورال تېخنىكىسىنى ئۆگىنىش ئۈچۈن ئادەم ئەۋەتىڭ. بۇندىن كېيىن زۇڭسىلىڭ (سۇڭ شىليەننى دېمەكچى) ئارقىلىق ئالاقە قىلىپ تۇرايلى" دېگەن ھەم ئۇ ئوسماننىڭ ئۈرۈمچىدە بىر ئالاقىچى قالدۇرۇشىنى تەلەپ قىلغان. ئوسمان قالىم قازى دېگەن ئادەمنى ئالاقىچى قىلىپ ئۈرۈمچىدە قالدۇرغان. شىنجاڭ ئازاد بولۇش ئالدىدا جانىمقانلار ماكانننى بارىكۆلگە ئەكىلىپ يوشۇرغان. كېيىن ئۇنى تۆت ئادەم قوشۇپ، چىڭخەي ئارقىلىق يولغا سېلىپ قويغان. ماكانن ئوسمان بىلەن خوشلاشقاندا: "سىز ئەمدى پاكىستانغا بېرىشتا ئەس-كەزلىرىڭىزنى ئېلىپ تەيىنجۇنۇر دېگەن جايغا بېرىڭ، ئۇ يەردە ئامېرىكىنىڭ ياردىمىگە ئىگە بولىسىز" دېگەن. مانا مۇشۇ ئەمەلىي پاكىتلار ئوسمان باندىتنىڭ گومىنداڭ ئەكسىيەتچىلىرى ئۈچۈن



قانداق خىزمەت قىلغانلىقىنى، گومىنداڭ ئەكسىيەتچىلىرىنىڭ ئۈس-مانىنى پۈتۈن كۈچى بىلەن يۆلەپ، ياردەم قىلىپ، ئۈچ ۋىلايەت ئىنقىلابىغا، خەلققە قارشى سالغانلىقىنى ناھايىتى ئوچۇق كۆرسىتىپ بېرىدۇ. شۇنىڭدەك بۇنىڭدىن گومىنداڭ ئەكسىيەتچىلىرىنىڭ "ياتلارنى ئۆزى بىلەن باشقۇرۇش" دېگەن چارىسىنى يەنە بىر قېتىم ئىشقا سالغانلىقىنى ئوچۇق كۆرگىلى بولىدۇ. ئوسمان ئامېرىكىنى قوللاپ خەلققە قارشى، ئىنقىلابقا قارشى جىنايەت ئۆتكۈزدى. ئۇ ئۆزىنىڭ تېگىشلىك جازاسىنى تارتتى. ئازادلىقتىن كېيىن، ئۇ چىڭخەيدە خەلق ئازادلىق ئارمىيىسىنىڭ قولىغا چۈشتى، 1950-يىلى ئۈرۈمچىدە خەلق ئومۇمىي يىغىنىدا ئۆلۈمگە ھۆكۈم قىلىنىپ، ئىجرا قىلىندى.

2. گومىنداڭ ئەكسىيەتچىلىرى 1947-يىلىنىڭ بېشىدىن باشلاپلا، ئالدى بىلەن ئۈرۈمچىدە ھەر خىل ئىغۋاگەرچىلىك، خەلققە قارشى بېسىم ئىشلىتىش، ئۈچ ۋىلايەت ئىنقىلابىنىڭ ۋەكىللىرىگە تەھدىت سېلىشقا ئوخشاش نۇرغۇن مىلتاتارستلىق ھەرىكەتلەرنى قىلدى. ئۈرۈمچىدە "گۇناھ" ئارتىپ ئىلغار ئادەملەرنى قامدى. ھەتتا ئۈچ ۋىلايەت ۋەكىللىرىگە ئۆلۈم خەۋپىنى سالدى. 1947-يىلىنىڭ 1-چارىكىدە شىنجاڭ ۋەزىيىتىنىڭ جىددىيلىشىشى بىلەن بىزنىڭ گومىنداڭ ۋەكىللىرى بىلەن بولغان كۆرىشىمىزمۇ ئىنتايىن جىددىي-لەشتى. ئۆلكىلىك ھۆكۈمەتنىڭ مەجلىسىدە، جاڭ جىجۇڭ بىلەن بولغان سۆھبەتلەردە، ھەتتا بەزى رەسمىي مەجلىس ۋە زىياپەت-لەردە توقۇنۇش ۋە ئېلىشىشلار بولۇپ تۇردى. گومىنداڭ ئەكسىيەتچىلىرى خەلقنى قاماش، ئۆلتۈرۈش يولى بىلەن بىزگە بېسىم ئىشلىتىپ، تەسلىم قىلماقچى بولدى. ئۇلار ھىيلىگەرلىك بىلەن

ئاتالمىش نامايىشلارنى ئۇيۇشتۇردى. بىزنى مۇھاسىرىگە ئالدى، مۇنداق نامايىشلاردا ئۈچ ۋىلايەت ئىنقىلابى ۋاقتىدا قېچىپ كەلگەن ياكى ئۇ ياقتا دادىسى، ئۇرۇق-تۇغقانلىرى ئۆلگەن ئادەملەرنى بىزگە قارشى كاناي قىلىپ ئىشلەتتى. ئۆزلىرى تەرىپىدىن مەقسەت-لىك ئۇيۇشتۇرۇلغان ئاتالمىش "نامايىش"لارغا قاتناشقۇچى ئامما بولمىغانلىقتىن، ئادەم سانىنى ئاۋۇتۇش ئۈچۈن ھەربىي قىسمىدىكى ئەسكەرلىرىنىڭ كىيىمىنى چەسنىچە ئالماشتۇرۇپ قاتناشتۇردى. بۇ ھەربىيلەر بۇيرۇققا بىنائەن "نامايىش" تا ئاساسلىق روللارنى ئوينىدى.

مۇشۇنداق ئىغۋاگەرچىلىكتىن ئاساسىي بىرسى "خەنزۇلار ناما-يىشى" دەپ ئاتالغان، گومىنداڭچىلارنىڭ قۇتراتقۇلۇقى بىلەن باش قاتۇرۇپ پىلانلانغان "25- فېۋرال قانلىق ۋەقەسى" ئىدى. مەن بۇ يەردە دەلىل ئۈچۈن شۇ كۈنى كەچقۇرۇن يېزىپ قويغان خاتىرەمنى ئۆز ئەينى بويىچە كۆچۈرۈپ قويۇشنى لايىق كۆردۈم:

"جىددىي كۈنلەر:

1947 - يىلى 1 - ئاينىڭ 20 - كۈنى بىز قەشقەردىن قايتىپ كەلدۇق.

ئۈرۈمچىنىڭ ئەھۋالى بىز كېتىشتىن ئىلگىرىكى ۋاقتلاردىكىدەنمۇ مۇرەككەپلىشىپ كېتىپتۇ. ئەھۋالنى ياخشىلاش ئۈچۈن بىرقانچە تۈرلۈك چارىلەر قوللىنىلدى. ئەخمەت ئەپەندىم «مەركىزىي قۇرۇلتايدا قوبۇل قىلىنغان قانۇن ۋە ئۆلكىمىزنىڭ كېيىنكى ئەھۋالى» دېگەن ماۋزۇدا مۇھىم نۇتۇق سۆزلىدى.

ليۇ مېڭچۈن مىشۇجاڭ زىياپەتكە چاقىرىپ، بىزنىڭ جەنۇبىي شىنجاڭ ئەھۋالى ھەققىدە بايانات بېرىشىمىزنى ئۆتۈندى. بىز بايانات بەردۇق، ئىككى كۈن سۆھبەت ئۆتكۈزۈلدى، لېكىن ئېنىق خۇلاسگە كېلەلمىدۇق. ئۇلار جاڭبۇجاڭنىڭ كېلىشىشى كۈتۈش لازىملىقىنى بىلدۈردى

(شۇ كۈنلەردە جاڭ جىنجۇڭ ئەپەندى نەنجىڭغا كەتكەندى).

ئارقا - ئارقىدىن ئاڭلانغان خەۋەرلەرگە قارىغاندا تۇرپاندا ئەھۋال جىددىيلىشىپ كەتكەن. بۇ ئەھۋاللارنى خەت ئارقىلىق تۈزىتىش، ئوڭشاش مۇمكىن بولمىدى. ئاخىر 2 - ئاينىڭ 29 - كۈنى ئەخمەت ئەپەندىم ئۆزى تۇرپانغا چۈشۈپ ھەر ساھە خەلق ئاممىسى بىلەن مەجلىس ئېچىپ ۋە ھەرقايسى قاتلام كىشىلىرى بىلەن ئايرىم - ئايرىم سۆھبەت، يىغىنلارنى ئۆتكۈزۈپ، كىشىلەر ئوتتۇرىغا قويغان مەسىلە - لەرگە جاۋاب بەردى ھەم ئۇلارغا ئەستايىدىل تەربىيە بەردى.

1947 - يىل 2 - ئاينىڭ 21 - كۈنى ئابەت مەخسۇم رەھبەرلىكىدە ئويغۇرلارنىڭ نامايىشى بولۇپ، ئۇلار ھۆكۈمەتكە 32 ماددىلىق تەلەپ تاپشۇردى. بۇنىڭ ئۈچۈن 24 سائەت ئىچىدە جاۋاب بېرىلىشىنى تەلەپ قىلدى. كېيىن 72 سائەتكە كۆنسۇپ تارقاشتى. ئەتىسى يەنە 23 ماددىلىق قوشۇمچە تەلەپ تاپشۇردى. بۇلارنىڭ تەلەپلىرى ئومۇمەن توغرا ئىدى. لېكىن، تەلەپنى قويۇش شەكلى توغرا ئەمەس ئىدى. خۇسۇسەن مۇددەت كۆرسىتىشى، تەلەپ ئەمەس ئۆلتىماتۇم شەكلىنى بىلدۈرەتتى.

2 - ئاينىڭ 24 - كۈنى بىز ئۇيغۇرلارنىڭ تەلەپلىرى توغرىسىدا ھۆكۈمەت مەجلىسىنى ئاچقاندىۇق. بۈگۈن تۇڭگانلار نامايىش قىلىپ، ھۆكۈمەت ئىدارىسىگە كىردى. ئۇلارنىڭ تەلەپلىرى 12 ماددىلىق بولۇپ، ئومۇمەن، بىتىم دائىرىسىدە قانائەتلىنەرلىك جاۋاب بېرىپ چىقىرىلدى ۋە ھۆكۈمەت مەجلىسىنى داۋام قىلدۇردۇق. كېيىن ئاز سانلىق قازاق نامىدىكى كىشىلەر نامايىش قىلىپ كىرىپ، ئالتە تۈرلۈك تەكلىپ تاپشۇردى. بۇلارنىڭ تەكلىپلىرى ناھايىتى قاتتىق ۋە پەقەت بىزگە قارشى بولۇپ، قەتئىي ئۆلتىماتۇمدىن ئىبارەت ئىدى. ئۇلارغا ھەم جاۋاب بېرىپ قايتۇرۇلدى.

مەجلىسىنى داۋام قىلدۇردۇق. مەجلىسىدە تەلەپلەر يۈزىسىدىن قىسبەن ئەمەلىي چارىلەر ۋە ئومۇمەن پىرىنسىپلىق بولغان بىرقانچە

تۈرلۈك قارالار چىقىرىلدى. مەجلىس ئاخىرىدا جاۋاب كۈتۈپ سىرتتا تۇرغان ئۇيغۇر نامايىش ۋەكىللىرى چاقىرىلىپ، ئۇلارغا جاۋاب بېرىلدى. ئۇلار رازى بولماي كۆپ تالاشتى. ئاخىر ئەخمەت ئەپەندىم: "بولمىسا خەلققە ئۆزىمىز جاۋاب بېرىمىز" دەپ ئۇلارنى قايتۇردى. ھەممىمىز مەجلىستىن چىقتۇق.

2- ئاينىڭ 25- كۈنى مەجلىسنى داۋام قىلدۇرماقچى ئىدۇق. ئابدۇكېرىم ئابباسوۋ بىلەن ئىككىمىز سائەت 9 دا ھۆكۈمەت ئىدارىسىگە بېرىپ، ئابدۇكېرىم ئابباسوۋنىڭ ئىشخانىسىدا ئولتۇرساق بىر خەنزۇ (تونۇش كىشى) كىرىپ، خەنزۇلارمۇ نامايىشقا ھازىرلىنىپتۇ، بۈگۈن چىقماقچى ئىكەن. دېگەن خەۋەرنى يەتكۈزدى. ئۇنىڭدىن بىز ناما- يىشىنىڭ مەزمۇنىنى بىلىپ كېلىشىنى ئۆتۈندۈق. ئۇ بەش مىنۇتتىن كېيىن كېلىپ، نامايىشنىڭ مەزمۇنى ۋە شوتارلىرى بىتىمىنىڭ سىرتىدا ئەمەسلىكىنى بىلدۈردى. شۇ ۋاقىتتا نامايىشچىلار ئىدارىگە كىرىشكە باشلىدى. بىز شوتارنى ئالدىرۇپ كۆردۈق. ئۇنىڭدا بەك خاتا سۆزلەر يوق ئىكەن. بىز چىقىپ بىرئاز قاراپ تۇردۇق. نامايىشچىلار ناھايىتى كۆپ (ئىككى-ئۈچ مىڭ) بولۇپ، ئامما، قىسمەن ئوقۇغۇچىلار ۋە تۈسنى ئۆزگەرتكەن ئەسكەرلەر بار ئىدى. بىز نامايىشچىلارنى ئارىلاپ ئىچكى-رىگە كىردۈق. نامايىشچىلارنىڭ تۈرىگە قاراپ ئەندىشىمۇ قىلدۇق. بۇ ۋاقىتتا خەنزۇ ھۆكۈمەت ئەزالىرى كەلگەندى. بۇرھان ئەپەندىم بىلەن ئابدۇكېرىمنى بۇرھان ئەپەندىنىڭ ئىشخانىسىغا كىرىپ نامايىشچىلارنىڭ ۋەكىللىرى بىلەن سۆزلىشىپ جاۋاب بېرىش ئۈچۈن چىقاردۇق. بىز مەجلىسخاندا قالدۇق. بۇرھان ئەپەندىم بىلەن ئابدۇكېرىم بۇرھان ئەپەندىنىڭ ئىشخانىسىغا كىرىش ۋاقتىدا نامايىشچىلار ئاردا-سىدىن "ئۇر"، "ئۆلتۈر!" دېگەن ئاۋازلار چىقتى. ئۇلار ئالغا قاراپ سىلجىشقا باشلىدى. نامايىشچىلارنىڭ ۋەكىللىرى كېلىپ ئەخمەت ئەپەندىدىن كېلىشىنى تەلەپ قىلدى. بىز كېلەلمەسلىكىنى بىلدۈردۇق. ئۇلار قەتئىي تەلەپ قىلىپ تۇرۇۋالدى. ئاڭغۇچە نامايىشچىلار ئىشىك -

دەرىزىلەرنى سۇندۇرۇپ كىرىشكە باشلىدى. ئابدۇكېرىم ئەخمەت ئەپەندىگە كەلمەسلىكىنى ئېيتىپ تېلېفون بېرىپتۇ. نامايىشچىلار مەجلىس-خانغا ھۇجۇم قىلىشقا باشلىدى. چۆي شىجاڭ (چۆي ۋۇ) توسقاندى، بولماي ئىشىكلەرنى سۇندۇرۇپ كىردى. مەن نېرىقى ئىشىكتىن چىقىپ كەتتىم. ئارقامدىم مەھەممەت ئىمىن ئەپەندىمۇ چىقتى. ئابدۇكېرىملەر بار ئۆيگە كىرەيلى دەپسەم ھېچ مۇمكىن بولمىدى. نامايىشچىلار يول بەرمەي كىشىلەر توپى ئارىسىدا قالدۇق. ئارقا بىلەن ئايلىنىپ تاشقىرىقى قورۇدىن بىرىنچى بۆلۈمگە كىردۇق. ئۇ يەردە مۇسۇلمان خىزمەتچى-لىرى (كۆپرەك ئاياللار) بار ئىكەن. ئۇلار بىزنىڭ كېتىشىمىزنى تەلپ قىلىشتى. يان ئىشىك بىلەن كېتىشىمۇ ئويلىدۇق. چىقىپ ئابدۇ-كېرىملەرنى ئېلىپ كەتمەكچى بولۇپ بارساق يەنە ئۇلار تۇرغان ئۆيگە كىرىشكە مۇمكىن بولمىدى. بۇ ۋاقىتتا نامايىشچىلار بىزگە دىققەت قىلىپ، 40-50 كىشى ئارقىمىزغا كىرىۋالدى. قايتىپ يەنە شۇ ئۆيگە كىرىپ، ئەخمەت ئەپەندىگە كەلمەسلىكى ئۈچۈن تېلېفون بەردىم. تېلېفون بېرىش ۋاقتىدا، ئۇندىن ئارتۇق ئادەم مېنى ئوراپ تۇردى. بىز بار ئۆيگە ئادەملەر قاپساپ كىرىشكە باشلىدى، ئىش قىيىنغا ئايلاندى. يەنە ئابدۇكېرىملەر تۇرغان ئۆيگە كېتىپ بارا تۇتۇق، يولدا بىرقانچە خەنزۇ مۇھەممەتنى (مېنىڭ كانۇيۇمنى) مەيدىسى بىلەن ئۇرۇپ تىللىدى. مۇھەممەت ئۇنىڭغا قارشى ھەرىكەت قىلىشقا باشلىغا-ندى، مەن ئۇنى ئېلىپ كەتتىم. ئەمدى بىزنى يۈزدىن ئارتۇق نامايىشچى ئورنىۋالدى. لېكىن، مېڭىشقا توسقۇنلۇق قىلمىدى. يەنە مەجلىسخانا تەرەپكە باردۇق.

ئەخمەت ئەپەندىم سائەت 11 لەردە كەلدى. ئەسلى كەلمەيتتى، نامايىشچىلار قاتتىق تەلپ قىلغاندىن كېيىن گېنېرال داڭ بىگاڭ (ئۈرۈمچى جېنېبى سىلغى) جاۋابكارلىقنى ئۈستىگە ئېلىپ، نامايىشچىلار ۋەكىلىدىن بىر چالنى باشلاپ ئەخمەت ئەپەندىمىنىڭ ئالدىغا بېرىپتۇ. ئەخمەت ئەپەندىم مەسلىنى تولۇق چۈشەنگەنلىكى ئۈچۈن "باشقا

ۋەكىللەر (ئابدۇكېرىم، سەيپىدىنلەر)نى بەرىبەر يوقىتىدۇ. مەن بۇ يەردە قاراپ تۇرۇشۇم توغرا ئەمەس" دېگەن قاراغا كېلىپ، رەھىمجان ئاكىنى ئېلىپ كەپتۇ. بۇلار ھۆكۈمەت ئىدارىسىنىڭ قورۇسىغا كىرگەندە، نامايىشچىلار يول ئېچىپ بەردى. بەلكى چاۋاكلار بىلەن "قارشى ئالدى". ئەمما، ئەخمەت ئەپەندىمىلەر كابىنېتنىڭ ئىشكىگە قەدەم قويۇش بىلەن "ئۇر!"، "ئۆلتۈر!" دېگەن ئاۋازلار چىقىشقا باشلىدى، ئەخمەت ئەپەندىمىلەر ئۆيگە كىرىشى بىلەن نامايىشچىلار يەنە كۈچلۈك ئېقىم بىلەن ئالدىغا سىلجىشقا باشلىدى. يەنە ئىشىك - دېرىزىلەرنى سۇندۇرۇپ ئۆيگە بېسىپ كىردى. بىز مەجلىسخانىدا خەنزۇ ھۆكۈمەت ئەزالىرى ئارىسىدا ئىدۇق. ئۇلار مەسىلىگە پەقەت ئارىلاشمايتتى. شۇ چاغدا تاشقىرىدا بىردىنلا ئوق ئاۋازى چىقىشقا باشلىدى. بىر ئازدىن كېيىن، كىشىلەر بىر يارىسدار بولغان كىشىنى ئەخمەت ئەپەندىمىلەر تۇرغان ئىشخانغا ئېلىپ ماڭدى. ھەرىكەت كۈچەيدى. ئۈستىدىن پەلتو كىيگەن گومىنداڭچى ھەربىيلەر ۋە بىرقانچە كىشىلەر قارنىڭ ئۈستىگە چىقىپ ۋېلىپ ۋارقىراپ تەتۈر تەشۋىقات قىلماقتا ئىدى. شۇ چاغدا يەنە ئوق ئاۋازى چىقىشقا باشلىدى. سالىسى (فۇمىشۇجاڭ، قازاق) يېنىدا تۇرغان تۆت - بەش قازاق يىگىتكە قوراللىرىنى تەييارلاشقا بۇيرۇدى. ئۇلار يانچۇقلىرىدىن ماۋزېرلىرىنى ئېلىپ ئوقلاپ تەييارلىدى. مەن قاتتىق ئەندىشە قىلدىم. چۈنكى مەن قورۇدىكى ھەرىكەتنىڭ سىرتىدا، خەنزۇلار ئارىسىدا، بولۇپمۇ بىزگە قاتتىقراق دۈشمەن بولغان سالىسىنىڭ قوراللىق كىشىلىرىنىڭ ئارىسىدا قالدۇم. مېنىڭ يېنىمدا مەھەممەت ۋە ئەخمەت ئەپەندىمىنىڭ شوپۇرى ئابلەھەت (بۇ ئاياغ تەرەپ بىلەن قېچىپ بىزنىڭ يېنىمىزغا كىرىۋالغان)لەر بار ئىدى. ئۇلارنىڭ قورال - لىرىنى تەييارلاتتىم. سالىسى بىر كىچىك بالىدىن بەش - ئالتە دانە قازاقچە تۈلكە تۇماق ئالدۇرۇپ، بىر - بىردىن كېيىشتى. ئاندىن ئۇلار خاتىرجەم، ئازادە تاشقىرىغا كىرىپ - چىقىپ تۇردى. ئۇ: "ئۇيغۇرلار خىتايلارنى ئۆلتۈرۈپ قويدى. ئىش يامان بولدى" دېگەن مەزمۇنىدا

ئىغۇغا تارقانماقتا ئىدى. نامايىشچىلار ئەخمەت ئەپەندىلەر تۇرغان  
 ئىشخانغا بېسىپ كىرىشكە باشلىدى. مەن ئۇلاردىن ئەندىشە قىلىپ،  
 ئىككى قېتىم كىشى كىرگۈزدۈم. ئۇلار ئەخمەت ئەپەندىلەر ئىشخانە-  
 لارنىڭ ھېچقايسىسىدا يوق، ھەممە ئۆيلەرگە نامايىشچىلار كىرىۋاپتۇ،  
 دەپ چىقتى. ئۇلار نەگە كەتتى؟ ئارقىدىن چىقىپ كېتىشى مۇمكىن  
 ئەمەس ئىدى. ئاخىر مەن قانداقلا قىلىپ بولىمىسۇن، ئەخمەت  
 ئەپەندىلەرنى تېپىش قارارىغا كەلدىم، مەھەممەت بىلەن ئابىلەھەت  
 ئالدىدا كىشىلەر توپىنى زور بىلەن يېرىپ ماڭدى. مەن ئارقىسىدىن  
 مېڭىپ كىردىم. راستىنلا ئەخمەت ئەپەندىلەر يوق ئىدى. ئۆيلەرگە  
 ئادەم تولۇپ كېتىپتۇ. بۇ ئادەملەرنىڭ ئەخمەت ئەپەندىم ئىشخانە-  
 سىنىڭ يېنىدىكى تاھارەتخانا ئىشىكىگە ئىنتىلىۋاتقانلىقىنى كۆرۈپ،  
 ئەخمەت ئەپەندىلەرنىڭ شۇ ياقتا ئىكەنلىكىنى بىلدىم. بىزنىڭ بالىلار  
 ئىشىكىنى ئۇرىۋىدى، ئاچمىدى. مەن ئابدۇكېرىم دەپ تۈۋلىغانىدىم،  
 ئەخمەت ئەپەندىم ئىشىكىنى ئېچىپ مېنى كۆردى. دە، دەرھال  
 قولۇمدىن تۇتۇپ ئىچكىرىگە ئېلىپ كىردى. ئۇ يەر تەرەتخانىغا چىقتى-  
 دىغان كىچىككىنە بىر دالان بولۇپ، بىز ئەندىشە قىلغان ھەممەيلەن  
 شۇ يەردە ئىكەن، ئۇ يەردىن باشقا تەرەپ بىلەن چىققاندا تەرەتخانى-  
 نىڭ ئالدىدا ئۈچ-تۆت مېتر كېلىدىغان بىر جاي بولۇپ، ئۇ يەردە ئارقا  
 تامغا بىر دانە شوتتا قويۇقلۇق تۇرۇپتۇ. بۇ ئەخمەت ئەپەندىلەرنى  
 "قاچۇرۇش" ئۈچۈن قويۇلغان شوتتا ئىكەن. ئۇلار قېچىشقا ئۇنۇماپتۇ،  
 مەن ئۇلار بىلەن تېپىشقاندىن كېيىن خاتىرجەم بولدۇم. بۇ ئارىلىقتا  
 تاشقىرىدىن ئازاد (رەھىمجاننىڭ مۇھاپىزەتچىسى) باشلىق بىزنىڭ  
 بالىلاردىن تۆت-بەشى قەيەردىن قانداق قىلىپ كەلگەن، ئىشقىلىپ  
 پەيدا بولدى. ئەمدى بىز: "نامايىشچىلار" نىڭ نىيىتى يامان، ئەگەردە  
 بېسىپ كىرىپ ئەخمەت ئەپەندىگە بىرەر-يېرىمىتىسى قول تەگكۈزد-  
 دىغان بولسا، ئالدىمىزغا كەلگەنلەرنى بىر چېتىدىن ئېتىپ، بولىدىغان  
 قىشنى كورۇش قارارىغا كەلدۇق. بىرئاز ۋاقىت ئۆتكەندىن كېيىن،

نامايىشچىلارنىڭ تارىغانلىقىدىن خەۋەر بېرىشتى ۋە بىز بۇرھان ئەپەندەدىمىنىڭ ئىشخانىسىغا چىقىپ، نامايىشچىلار ۋەكىللىرىنى چاقىرىپ سۆزلەشتۈك. ئۇلار ناھايىتى قاتتىق تەلەپلەرنى قويدى. تەلەپلەر ھۆكۈمەتكە قارىتىلغان بولماستىن، بىز ئۈچ ۋىلايەت تەرەپتىن كەلگەنلەرگە قارىتىپ قويۇلدى، ئەخمەت ئەپەندىم سالماقلىق بىلەن تۇرۇپ، ئۇلارنىڭ تەلەپلىرىنىڭ توغرىسىنى توغرا، ناتوغرىسىنى خاتا دەپ تولۇق جاۋاب بەردى. لېكىن ئۇلار جاۋابقا قانائەتلىنىدى، بۇ ۋاقىتتا سېپىل دەرۋازىسى ئاللىقاچان ئېتىلىگەن ۋە نەنگۈەن دەرۋازىسى ئالدىغا ئون مىڭدىن ئارتۇق مۇسۇلمانلار توپلىنىۋالغانىدى. ئۇلار: "بىزنىڭ ۋەكىللىرىمىزنى چىقىرىپ بېرىلسە!" دەپ قاتتىق تەلەپ قويماقتا ئىدى. خەنزۇ "نامايىشچىلار" ۋەكىللىرى: "نەنگۈەندە ئۇيغۇرلار توپلاندى، ئۇلار يامان قىلىدۇ، چارە كۆرۈپ بېرىلسە" دېگەن تەلەپنى قويدى. مۇسۇلمانلارغا ئەخمەت ئەپەندىم نامىدىن "بىز سالامەت، ئەندىشە قىلماڭلار، تاراپ كېتىڭلار" دەپ خەت يازدۇق. ئۇلار بۇگەپ بىلەنلا تارمايىتى، ئەلۋەتتە.

ئابدۇكېرىم خەنزۇ ۋەكىللىرىگە قارىتىپ: "ئەگەردە سىلەر تىنچلىقنى خالىساڭلار دەرھال چىقىپ نامايىشچىلارنى تارقىتىڭلار. بىزمۇ چىقىپ نەنگۈەندىكى مۇسۇلمانلارنى تارقىتايلى. بولمىسا، قاراڭغۇ چۈشكەنگە قەدەر بىز يەنە چىقىساق، بۈگۈن نەنگۈەندە ھېسابسىز قان تۆكۈلىدۇ" دېدى. ئۇلار بوشاشتى ۋە چىقىپ كەتتى. بىزگە تەييار تاماق بارلىقىنى، تاماق يەۋېلىشىمىزنى بىلدۈردى. چىقىپ تاماققا ئولتۇردۇق. يېرىم سائەت ئۆتكەندى، تېخى تاماق يەپ بولمىغانىدۇق، يەنە بىرمۇنچە كىشىلەر توپلاڭ بىلەن ۋارقىرىشىپ ھويلىغا كىرىپ كەلدى. ئالدىغا كىشى چىقارساق، "ھېلىقى نامايىشچىلار قايتىپ كىرىپتۇ" دەپ خەۋەر بەردى. بۇلارنىڭ پۇقىرا ئەمەسلىكى، بايىقى نامايىشچىلاردىن ئايرىلىپ كىرگەن مەخسۇس ئىخۋاگەرلەر — تۇسىنى ئۆزگەرتكەن ھەربىيلەر ئىكەنلىكى ئېنىق كۆرۈنۈپ تۇراتتى. ئۇلار



كىردى بىلەنلا، ئەخمەت ئەپەندىنىڭ چىقىشىنى تەلەپ قىلدى. بىز  
 ۋەكىلىنى چاقىردۇق. ئۇلار قوبۇل قىلمىدى، پەقەت ئەخمەت ئەپەندى-  
 دىمنىڭ چىقىشىنى قايتا-قايتا قەتئىي تەلەپ قىلىپ تۇرۇۋالدى. داڭ  
 بىگاڭ باشلىق بىرنەچچە خەنزۇ ھۆكۈمەت ئەزالىرى ئەخمەت ئەپەندى-  
 دىمنىڭ چىقىشىنى تەلەپ قىلدى، لېۋىمىشۇجاڭ باشلىق بىرنەچچىسى  
 چىقىمىسلىقىنى ئوتتۇرىغا قويدى. ئەخمەت ئەپەندىم چىقىشقا قارار  
 قىلدى ۋە سىرتقا قاراپ ماڭدى. بىز توسىدۇق ۋە قەتئىي قارشى  
 تۇردۇق. كېيىن ۋەكىل كىرسۇن، دىگىنىمىزدە بىر خەنزۇ بوۋاي كىرىپ  
 يىغلاپ كېتىپ، ئېسە دەپ تۇرۇپ مۇنداق دېدى: "مەن بۇ نامايىشنىڭ  
 قانداق ئۇيۇشتۇرۇلغانلىقىنى بىلمەيمەن. پەقەت شۇنى تەلەپ قىلىمەن:  
 ھازىر نەنگۈەندە ئۇيغۇرلار توپلىنىشتى. ئەگەر سىلەر چىقىپ تاراتمە-  
 ساڭلار، ئۇلار بۈگۈن چوڭ-كىچىك خەنزۇلار ھەممىسىنى قىرىدۇ.  
 مىنىڭ ئۆيۈم نەنگۈەندە ئىدى، كىچىك بالىلىرىم بار ئىدى. ئەگەردە  
 سىلەر چىقىش بىلەن مەسىلە ھەل بولىدىغانلا بولسا (ئەخمەت ئەپەندى-  
 دىمگە قارىتىپ دېدى)، چىقىڭ. قانداق قىلىپ بولسىمۇ بۈگۈن  
 نەنگۈەندە قان تۆكۈلۈشنىڭ ئالدىنى ئېلىشىڭىزنى سورايمەن...".  
 بۇنىڭغا ماقۇل دەپ جاۋاب بېرىپ چىقاردۇق، ئۇلار يەنە قاتتىق تەلەپ  
 قىلىشقا باشلىدى. ئاخىر ئۇلار: "ئەخمەت ئەپەندى بىزنىڭ سالامەت-  
 لىكىمىزگە كاپالەتلىك بەرسۇن!" دېدى. ئەخمەت ئەپەندىم: "مۇسۇل-  
 مانلارنىڭ ۋەكىلى سۈپىتىدە كاپالەتلىكىنى ئۈستىمىزگە ئالىمىز" دەپ  
 خەت يېزىپ بەردى. ئۇلار خەتكە ئۇنىماپتۇ، ئۆزى بىر چىقىسۇن،  
 دەپتۇ. ئەخمەت ئەپەندىم خەتنى يىرتىپ تاشلىدى-دە: "قولدىن  
 كەلگەننى قىلسۇن!" دەپ پەرۋاسىز ئولتۇردى.

مەسىلىنىڭ ئاساسىي مەلۇم ئىدى. ئاۋۋال خەلقنى مۇۋاپىق شوئارلار  
 بىلەن ئالداپ ئېلىپ كىرگەنلەر مۇشۇ تۈسىنى ئۆزگەرتكەنلەر ئىدى.  
 بۇلار بىر ئىش چىقىرىلمىغانلىقىغا پۇشايمان قىلىپ، ئالاھىدە سۈپىقەست  
 بىلەن قايتىپ كىرگەندى.

بىز بۈگۈن تۈپ مەسلىنىڭ نېمىدە ئىكەنلىكىنى ياخشى چۈشەندۈرۈپ بەردىن ئۆزۈمگە ئېلىۋالدىم. ئەگەر بىزگە قول تەگكۈزسە نېمە ئىش قىلىدىغانلىقىمىزنى ئويلاپ قويۇپ خاتىرجەم تۇرغاندۇق، بىز سائەت ئەمەس، ھەتتا مەنۇت-سېكۇنتلاپ ئۇلار تەرىپىدىن كېلىدىغان ئۆلۈمنى كۈتكەندە دۇق. شۇڭا، تەنتىرىمدۇق ۋە قورقىمدۇق. ئەكسىچە، غەيرەت بىلەن قاتتىق ۋە كۈچلۈك، ھەققانىي سۆزلىرىمىزنى قىلىپ تۇردۇق. خۇسۇسەن ئەخمەت ئەپەندىنىڭ ئاجايىپ غەيرىتى، ئېغىر-بېسىق، سوغۇق-قانلىق، كۈچلۈك، پۈكۈلمەس ئىرادىسى ھەممىمىزنى قايىل قالدۇردى. كېنېرال داڭ بىگاڭ: "بۇلار خەتكە ئۇنىمىدى، ئۆزىڭىز چىقىمىسىڭىز بولمايدىغانغا ئوخشايدۇ" دەپ كىرگەندە، ئەخمەت ئەپەندەم: "سىزگە ھازىر ئىككى يول: بىرى، چىقىپ ئەسكەرلىرىڭىزگە 'گروگوم شاگوم مارش' دەيسىز، ئۇلار چىقىپ كېتىدۇ، بىز چىقىپ نەنگۈەندىكى خەلقنى تارقىتىمىز. تىنچلىق بولىدۇ، يەنە بىرى، ئىشكىنى ئېچىپ ئەسكەردىن ئۆزۈمنى قويۇپ بېرىسىز، ئۇلار بىزنى ئۆلتۈرىدۇ. بۈگۈن ئۈرۈمچىدە، ئەتىدىن تارتىپ پۈتۈن ئۆلكىدە قان تۆكۈلىدۇ. شۇ ئىككىسىنىڭ قايسىسىنى خالىسىڭىز بىرنى تاللىۋېلىڭ!" دېدى. يەنە بىر سۆزىدە: "بىز ئۆلۈمدىن قورقمايمىز. بىز ئۆلۈمنى ئاللىقاچان ئۈستىمىزگە ئالغان ئادەملەر بىز. ھازىر بىز ھايات قالساق ھەم خەلققە پايدا. چۈنكى، بىتىم بويىچە خەلققە ئەركىنلىك تەمىن قىلىمىز. ئۆلسەك ئۇنىڭدىن ئارتۇق پايدا، چۈنكى، بۇ مۇناسىۋەت بىلەن خەلق قوزغىلىپ، بۇ قېتىم بىتىمدىكىدىن كۆرە ئارتۇقراق، يەنى تولۇق ئازادلىقنى قولغا ئالىدۇ. دېمەك بىزنىڭ قېنىمىز خەلققە ئازادلىق كەلتۈرۈپ بېرىدۇ. بۇ ئەلۋەتتە بىز ئۈچۈن شەرەپلىك ئۆلۈم بولىدۇ" دېدى. ئۇلار ئاشۇ ھەرىكىتى بىلەن گويا بىزنى قورقۇتماقچى ۋە بىزنىڭ تىزگىنىمىزدىن تۇتۇۋېلىپ يېتىلمەكچى ئىدى. لېكىن بىزنى ھېچبىر قورقۇتالمىدى، ئەكسىچە، ئۇلار بۇ ئويۇننى باشلاپ قويۇپ ناھايىتى قورقۇشتى. بىرقانچىسى نېمە قىلىشىنى بىلمەي خۇددى تامغا ئوخشاش قېتىپ

قالدى. بىز چاقچاق قىلىشاتتۇق، ئۇلارنى كىملەرگىمۇ ئوخشاشتاتتۇق  
ۋە كەينى-كەينىدىن كۈلكە، ھەزىل بىلەن ئۇلارنىڭ ئويۇنىنى  
ئوخشاشتالمايغانلىقىنى زاغلىق قىلىشاتتۇق.

ئەخمەت ئەپەندەم بىز بىلەن بىرئاز ئۆزئارا سۆزلەشكەندىن  
كېيىن خەنزۇلارغا قاراپ شۇنداق دېدى:

”بۈگۈنكى ئويۇننى تەشكىللىگەن ئادەم ئۆزىنىڭ ئوسال بولۇپ  
قىلىشىنى ئاۋۋال ئويلىماپتۇ. قىزىق بىر ھېكايە ئىسمىگە چۈشتى؛ ئۆتكەن  
زاماندا، روسىيىدە بىر گېنېرال بىر كۈنى ئۆزىنىڭ ئوفىتسېرلىرىنى سىنە-  
ماقچى بولۇپتۇ. ئوفىتسېرلىرىنى ئۆيىگە چايغا ئېيتىپتۇ. ئۈستەلنىڭ  
ئوتتۇرىسىغا بىر سوغۇق تاماق تەييارلاپ، ئۇنىڭ ئىچىگە يوشۇرۇن بىر  
گراناتنى بېكىتىپتۇ (گرانات پاختىۋەن قىلىپ تەييارلانغانىكەن).  
ئوفىتسېرلەر ئۈستەلگە ئولتۇرغاندا ۋىلكىنى تاماققا سانجىغانىكەن.  
گرانات بىردىنلا پارتلاپ كېتىپتۇ. ئوفىتسېرلەردىن بىرى ئۈستەلنىڭ  
ئاستىغا، بىرى تاشقىرىغا، بىرى كارىۋات تېگىگە مۆكۈپ ئاپتۇ.  
بەزىلىرى قېچىپتۇ. پەقەت بىر يېۋىرى (يەھۇدىيلارنىڭ يەنە بىر خىل  
ئاتىلىشى) ئوفىتسېر ئورنىدىن قوزغالماي ئولتۇرۇپتۇ. گېنېرال ھەممە-  
سىنى يىغىپ، مەن بۈگۈن سىلەرنى سىنىماقچى ئىدىم. غەيرىتىڭلار  
ياخشى بىلىندى (يېۋىرى ئوفىتسېرنى كۆرسىتىپ) غەيرەت دېگەن مانا  
بۇنداق بولىدۇ. مەن بۇ كىشىنى چوڭ مۇكاپاتلايمەن. خوش، سىزگە  
نېمە كېرەك؟ ئېيتىڭ، دېگىنىڭىزنى بېرىمەن دەپتۇ. ھېلىقى ئوفىتسېر  
ئورنىدىن قوزغالماي ئولتۇرغىنىچە چەست بېرىپ:

— مۇھتەرەم گېنېرال ھازىر ماڭا باشقا مۇكاپاتنىڭ ھاجىتى يوق.  
بىر ئىشتان ۋە بىردانە سوپۇن بەرسىڭىز، بۇ ئەڭ ئالىي مۇكاپات بولار  
ئىدى، — دەپتۇ.“

بىز ھەممىمىز قاقاقلاپ كۈلۈپ كەتتۇق. خەنزۇلار ھەيران بولۇ-  
شۇپ قالدى. چۈنكى، بۇنداق ۋاقىتتا بۇنداق كۈلۈش ھەيران قالارلىق  
ئىش ئىدى. ئابدۇكېرىم بۇ سۆزلەرنى ئۇلارغا تەرجىمە قىلىپ بەردى.

ئۇلار زورغا كۈلۈپ قويدى. لېكىن ناھايىتى قىزىرىشتى، بىر - بىرسىگە قاراپ قويۇشتى.

سائەت بەش بولدى، نەنگۈەن دەرۋازىسىدا ئۇيغۇرلارنىڭ تەلىپى كۈچىيىۋاتقانلىقىدىن خەۋەر كېلىپ تۇراتتى. ئەگەر قاراڭغۇ چۈشكۈچە بىز چىقىمىساق نەنگۈەندە قانلىق ۋەقەنىڭ تۇغۇلۇشى ئېنىق ئىدى. بىزنىڭ ماناستىكى ھەربىي قىسىملىرىمىزۇ ئۇرۇشقا تەييارلىق قىپتۇ. بىزمۇ ئەندىشە قىلىپ قالدۇق. ھۆكۈمەتتىكى خەنزۇ ئەزالارمۇ قاتتىق ئەندىشىگە چۈشۈشكە باشلىدى. نامايىشچىلارنى "ھەربىي كۈچ" بىلەن تارقاقماقچى بولۇشتى. ھەربىي ئورۇنلارغا ھەربىي قىسىم ئەۋەتىش ھەققىدە بىرنەچچە قېتىم تېلېفون بەردى، لېكىن كەلمىدى. خۇسۇسەن لىۋىمىشۇجاڭ ناھايىتى ئالدىراپ قالدى. ئۇ بىرقانچە كىشىنى ھەربىي-لەرنى ئېلىپ كېلىش ئۈچۈن ئەۋەتتى، كېيىن بىرنەچچە ئەسكەر كەلدى. ئەمما ئۇلار چارە كۆرۈشتىن باش تارتىشتى. بىز: "قولۇڭدىن كەلگىنىنى قىل" دېگەن ئىپادە بىلەن تۇردۇق. ئاخىر شەھەر ساقچى باشلىقى لىۋ كېلىپ بىرقانچە چارىلەرنى قىلغان بولدى. شۇنىڭدىن كېيىنلا "نامايىشچىلار" تارقالغان بولدى. بىزنى ئۇلار ھىمايە قىلىپ ئېلىپ چىقماقچى بولۇپ بىرئاز كۈتكۈزدى. سائەت بەش يېرىمدا چىقتۇق. ھۆكۈمەت ئىدارىسىدىن نەنگۈەن دەرۋازىسىغا قەدەر ئىككى رەت بولۇپ ئەسكەر تۇرغانىكەن. سۈرلۈك دەرۋازىدىن چىقىپ كەتتۇق.

دەرۋازىدىن ئۇيغۇر ئۇيۇشمىسى ئالدىنقىچە نۇرغۇن ئادەم تولۇپ كەتكەنىكەن. ئۇلار قاتتىق ئالقىش ۋە "ھۇررا" ئاۋازلىرى بىلەن قارشى ئالدى. خەلقنىڭ بەزىلىرىنىڭ قىياپىتىدىن قاتتىق ئەندىشە قىلغانلىقى بىلىنىپ تۇراتتى. بەزىلىرىنىڭ كۆز يېشى قىلغانلىقى، بەزىلىرىنىڭ ئىسەنكىرەپ قالغانلىقى چىرايىدىن كۆرۈنۈپ تۇراتتى. خەلق بىزنى ئوربۇۋالدى. ئەخمەت ئەپەندىم ماشىنا ئۈستىگە چىقىپ ھېچقانداق ئەندىشە بولماسلىق، قورقماسلىق، تىنچلىق يولى بىلەن ھەقىقەتنى تەلەپ قىلىش لازىملىقىنى ئېيتتى... كېيىن كۈلۈپقا كىردۇق. ئۇ

يەردە ناھايىتى كۆپ ئادەم يىغىلغانىدى. ئۇلارغا شۇ مەزمۇنلاردا سۆز قىلىندى. سائەت ئالتە يېرىمدا ساق - سالامەت ئۆيلىرىمىزگە كەلدۇق. ئەتىسى ئەتىگەندە ليۇ مىڭچۈن، ليۇ زېرۇڭ، چۈي ۋۇلار چىقتى. بىز ئۇلارغا قاتتىق پوزىتسىيە بىلەن پىكىرلىرىمىزنى بايان قىلدۇق. ئۇلار بىزگە كۆڭۈل قويدى. بىز يەنە خەلق غەلىيانى كۆتۈرۈلۈپ كەتمەسلىكى ئۈچۈن ئۆلگەن كىشىلەرنى (ئۈچ خەنزۇ، تىت ئۇيغۇر) ھەر ئىككى تەرەپ ئۆزى مەسئۇل بولۇپ كۆمۈش ھەققىدە كېلىشتۈق. بىزنىڭ بۇ مۇناسىۋەت بىلەن قويغان باشقا قەتئىي تەلەپلىرىمىز ھەققىدە ئۇلار چاڭ بۇجاڭ (چاڭ چىجۇڭ) نىڭ كېلىشىشىنى كۈتۈش تەكلىپىنى بەردى.

بۇگۈن - 2 - ئاينىڭ 26 سى ئۈرۈمچى شەھىرى ناھايىتى ئەندە - شىلىك ھالەتتە ئىدى. خەلققە كۈچلۈك غەزەپ ۋە تاقەتسىزلىك سېزىلەتتى. توپ - توپ بولۇشۇپ قىزىپ سۆزلىشىۋاتقان ئادەملەر ئاران - ئارانلىقتا تۇراتتى. ئۇيغۇرلارنىڭ جەسەتلىرىنى ئېلىپ چىقىپ ياخشاڭ مەسچىتىگە يوشۇرۇنچە قويۇپ تۇرۇشنى بۇيرۇغانىدۇق. لېكىن جەسەتلەرنى ئېلىپ چىققاندىن كېيىن خەلق بىلىۋېلىپ توپلىنىپ كېتىپتۇ.... بىز بارساق، مەسچىتنىڭ ئالدى ۋە ئىچى ئادەملەر بىلەن تولۇپ كېتىپتۇ. بىرنەچچە ئادەم قاتتىق ئاۋاز بىلەن قوللىرىنى شىلتىپ سۆزلەۋېتىپتۇ. بىز مەسچىت ئالدىغا كېلىشىمىزگىلا خەلق گۇرۇدە توپلاندى. ئەخمەت ئەپەندىم ماشىنا ئۈستىگە چىققانىدى، خەلققە بىر ياقىتىن ئەخمەت ئەپەندىگە نىسبەتەن ھۆرمەت ۋە مۇھەببەت، يەنە بىر ياقىتىن دۈشمەنگە نىسبەتەن قاتتىق غەزەپ ئىپادىسى سېزىلدى. نۇرغۇن ئادەملەر يىغلاشقا باشلىدى. ئەخمەت ئەپەندىگە تەلمۈرۈپ تۈكۈلۈۋاتقان ياشلار بۇ ئەھۋالنى كۆرگەن بىزنىڭمۇ كۆزىمىزدىن ياش ئاققۇ - زاتتى. بۇ ھال بىزگىمۇ قاتتىق تەسىر قىلدى. كۆڭلىمىز بۇزۇلدى.

— يىغلىماڭلار، قېرىنداشلار! — دېدى ئەخمەت ئەپەندىم قولىنى كۆتۈرۈپ، تىترەك ئاۋاز بىلەن، — بىز يىغلىمايمىز. سەبىر قىلىمىز.

دوستلىرىمىزنىڭ قانلىرى زايا كەتمەيدۇ. سەبىر بىلەن، ئىنتىزام بىلەن ھەرىكەت قىلىپ، مەسلىنى ھەل قىلىمىز. غەزەپنى يۇتۇڭلار بۇرادەر-لەر، ئەگەردە بىزنى ۋەكەلىمىز دەپ تونۇساڭلار سەبىر قىلىپ تارقاڭلار!...

— بىز ۋەكىللىرىمىزنىڭ سۆزىدىن چىقمايمىز!

— سىزنىڭ تەكلىپىڭىزنى ئىجرا قىلىمىز! — دېگەن ئاۋازلار

ئاڭلاندى.

خەلق تارقاشقا ئۈمىتۈلدى. لېكىن قانداقتۇر بىر كۈچ ئۇلارنى كەينىگە تارتقاندا تارقاشقا ئۈمىتۈلدى. خەلقنىڭ بىر كۆزى ماجاق-لاپ تاشلانغان شېھىتلەردە، بىر كۆزى بىزدە ئىدى. ئاخىر بىز كەلتۈق. خەلقىمۇ مەيۇس ھالدا باشلىرىنى تۆۋەن سېلىپ تارقاشتى. شۇنداق قىلىپ بۈگۈنكى كۈن ناھايىتى خەتەرلىك ۋە بىسەرەمجان-چىلىق بىلەن ئۆتتى.

شۇنىڭدىن كېيىن ئەھۋاللار كۈندىن-كۈنگە جىددىيلىشىپ كەتتى،

بىز شەھەر ئىچىگە خىزمەتكە كىرىشنى توختاتتۇق.

يۇقىرىدىكى ئەھۋال گومىنداڭ ئەكسىيەتچىلىرىنىڭ قانلىق ۋەقەنى قەستەن تۇغدۇرۇشتا ھىيلە-مىكىرگە بايلىقىنى، ماھىيىتىدىن قانخور-لۇقىنى، خەلق بىلەن دۈشمەنلىشىش مەيدانىنىڭ جاھىللىقىنى ئىسپاتلايدۇ. شۇنداقلا بۇ ئۇلارنىڭ ساختا تىنچلىق، راست باسمىچىلىق قىياپىتىنى تېخىمۇ تولۇق ئاشكارا قىلىدۇ. شۇنىڭدىن ئىلگىرى ۋە كېيىن ئۇلار بىزنى ھەر خىل ئەكسىيەتچى تەلەپلەرگە قول قويۇشقا مەجبۇر قىلىپ باقتى. ئادەم ئۆلتۈرۈپ، ئۆيلەرنى چېقىپ ھەيۋە قىلىپ باقتى. لېكىن، نەتىجە ئۇلارنىڭ كۈتكىنىنىڭ تەتۈرىچە بولدى. بىز تەسلىم بولۇش تۈگۈل، تېخىمۇ قەتئىي، تېخىمۇ تىخىمۇ-تىخ كۈرەش قىلىدۇق. ئۇلار ئۆزى باشلاپ ئوينىغان ئويۇننىڭ

ئاقۇتىدىن ئۆزلىرى چۆچۈپ، ئويۇننى يىغالمىي قالدى. ھەقىقەتەن مەسىلە ئەخمەت ئەپەندىم ئېيتقانداك ئېغىر دەرىجىگە يەتكەندى: "ياكى ئىشكىنى ئېچىۋېتىپ بىزنى ئۆلتۈرۈشكە يول قويۇش..." بۇ ئۇلارغا تېخىمۇ چوڭ دەھشەت كەلتۈرەتتى. يا بولمىسا ئۆزلىرى قىلغان ئاتالمىش "نامايىشنى تىنچىتىش" كېرەك ئىدى. ئاخىر ئۇلار كېيىنكىسىنى تاللىۋالدى.

ئەتىسى ليۇ مېڭچۈن، چۈي ۋۇ، ليۇ زېرۇڭلار نەخۇايۇەنگە (ئەخمەت ئەپەندىمنىڭ ئۆيىگە) كېلىپ بىز بىلەن كۆرۈشتى. ئۇلار ئۆزلىرىچە، بىزدىن ھال سورىماقچى بولپتۇ. بىز تۈنۈگۈنكى "ۋەقە"گە قاتتىق نارازىلىقىمىزنى ئېلان قىلدۇق. شۇ كۈنى ليۇ زېرۇڭ تېپەي-يۈەن مۇنداق بىر ھەقىقەتنى ئېيتىشقا مەجبۇر بولدى. ئۇ "تۈنۈگۈن ناھايىتى چوڭ بىر خەتەرلىك ۋەقەدىن قۇتۇلۇپ قالدۇق، مەن ۋىجدانەن شۇنى ئېيتىشىم كېرەك، سىلەرنىڭ قەتئىي تۇرۇپ، ئاخىرىچە كۆرەش قىلىشىڭلار چوڭ ۋەقە تۇغۇلۇشىنىڭ ئالدىنى ئېلىپ كەتتى، سىلەرنىڭ غەيرىتىڭلارغا قايىلمىز" دېدى. چۈي ۋۇمۇ ئۆزىنىڭ قايىللىقىنى ئېيتتى. ئېيتىشىمۇ بۇ ئىككىلەن بىلەن تاۋسىيە (بۇ كۈنلەردە تاۋسىيە يوق، ھەربىي قوماندانلىق سۇڭ شىلىيەندىنىڭ قولىدا ئىدى) گومىنداڭنىڭ ئەشەددىي مىلتارىستلىرىدىن پەرق قىلاتتى. بىرمۇنچە مەسىلىلەردە بىزگە ھېسداشلىق قىلاتتى. دېمەك، ئۇلار ئەمەلىيەت ئالدىدا قايىل بولۇشقا مەجبۇر بولغانىدى. گومىنداڭچىلار ئۈرۈمچىدە پات-پات ھەربىي ھالەت ئېلان قىلىپ، ئاخشۇرۇش، قىرغىنچىلىق ئېلىپ باراتتى، بۇنداق ھەربىي ھالەتلەرنى ئۇلار كۆپىرەك نەزىياڭ تەرەپتە ئېلىپ باراتتى. بۇنىڭدىن مەقسەت، قورال تېپىش، ئاتالمىش تەشكىلاتلارنى تۇتۇش

ئۇچۇن ئىدى. ئاشۇنداق باھانىلەر بىلەن ئادەم قاماش، باستۇرۇش، ئېلىپ باراقتى. ھەر قېتىملىق ھەربىي ھالەتتە شەھەردە، شەھەر سىرتىدا نۇرغۇنلىغان ئادەمنى، ئۆزلىرى كۆزلەپ قويغان ئىلغارلارنى قولغا ئالاتتى. قولغا ئېلىنغانلارنىڭ ئىچىدىكى بىرمۇنچە كىشىلەر نېمە ئۇچۇنلىكىنى ئويلاشمۇ ئۈلگۈرمەي تۇرۇپلا ئۆلتۈرۈپ تاشلىدى. شۇنداق ھەربىي ھالەتلەردىن بىرى 1947-يىلى 3-ئاينىڭ بېشىدا يۈز بەردى.

مۇشۇ مەزگىلدە يېزىلغان خاتىرە دەپتىرىمىدىن پارچىلار كەلتۈرىمەن:

”ئوچۇق تېررورلۇق.“

تۆتىنچىدىن بەشىنچى مارتقا ئۆتەر كېچىسى سائەت ئىككىدە تېلېفون كەلدى، تۇرۇپ تۇرۇپكىنى ئالسام، ئابدۇكېرىم بىلەن شەھەرلىك ساقچى ئىدارىسىنىڭ باشلىقى ليۇياچى سۆزلىشىۋېتىتۇ. (ئابدۇكېرىم بىلەن ئىككىمىزنىڭ تېلېفون لىنىيىمىز بىر بولغانلىقتىن، قايسىمىزغا تېلېفون كەلسە سىگنالى تەڭ جىرىڭلايتتى ۋە ئوخشاش ئاڭلىناتتى). ليۇياچى: ”سائەت تۆتتىن باشلاپ ھەربىي ھالەت يۈرگۈزۈلىدىغان بولدى، خەلقنىڭ گۇۋاھنامىسى تەكشۈرۈلىدۇ“ دېگەن خەۋەرنى ئۇقتۇرغىلى تۇرۇپتۇ. ئابدۇكېرىم بۇنداق قىلىشقا قارشىلىق بىلدۈرۈۋېتىپتۇ. ليۇياچى ئۇنىڭ پىكرىنى قوبۇل قىلمايۋاتىدۇ.

ئاخىر، ئابدۇكېرىم ئەخمەت ئەپەندىگە تېلېفون بەردى ۋە مېنىڭ يېنىمغا ئۆزى چىقتى. بىز ئۈچىمىز تەڭ ساقچى ئىدارىسىگە تېلېفون بېرىپ قارشىلىق بىلدۈردۇق. ليۇياچى بىزگە: ”بۇ ھەربىي شتابنىڭ بۇيرۇقى، مەن رەت قىلالمايمەن“ دەپ جاۋاب بەردى ۋە بىزنىڭ تېلېفونلىرىمىزنى ئۇزۇپ تاشلىدى.

ئالە سەھەر سائەت تۆتتە پۈتۈن شەھەر بويىچە قاتتىق ئاڭتۇرۇش باشلاندى. ئاڭتۇرۇش نەنگۈەندىن باشلانغانىدى، كۆچىلەرغا قوراللىق



ۋانداملار توشۇپ كەتكەندى. ئاخشۇرۇش دائىرىسى بارغانسېرى بىز تۇرغان تەرەپكە يېقىنلاپ كەلمەكتە. ئابدۇكېرىم بىلەن ئىككىمىز بىزنىڭ بالىلارنى قوراللاندىرۇپ ئەيىبارلاپ قويدۇق. ھەرقانداق بىرسى باستۇرۇپ كىرىدىغان بولسا رۇخسەت قىلماسلىققا، ئەگەر زورلۇق بىلەن بىشەملىك قىلسا ئېتىشىشقا قارار قىلىپ قويدۇق.

ئاخشۇرۇش تاڭ ئاتتۇچە داۋاملاشتى. ساقچىلار بىزنىڭ ئەتراپىدە مېزدىكى قورۇلارنى تۇتاش ئاخشۇرۇپ چىقتى. ئەمما، بىزنىڭ قورۇغا كىرمىدى. بىراق، بىز ئەخمەت ئەپەندىم بىلەن ئالاقىشالماي ئەندەشكە چۈشۈپ قالدۇق. چۈنكى، ئۇلارنىڭ ھەربىي ھالەت دەپ قىلماقچى بولغىنى قانداقتۇر گۇۋاھنامە تەكشۈرۈش بولماستىن، ئۆزلىرىنىڭ قارا تىزىمىدىكى كىشىلەرنىڭ ئۆيلىرىگە كىرىپ قورال ئاخشۇرۇش ۋە ئادەم تۇتۇش ئىكەنلىكىنى بىلەتتۇق. دېگەندەكلا، ئىككى - ئۈچ سائەت ئىچىدە بىرمۇنچە ئادەملەرنى تۇتۇپ كەتكەنلىكى توغرىسىدا خەۋەر ئالدۇق.

كۈن كۆتۈرۈلگەندىن كېيىن ئابدۇكېرىم بىلەن ئىككىمىز بىر ماشىنىغا ئولتۇردۇق. ماشىنىنىڭ ئىككى يېنىغا ئىككى بالىنى ماۋزېر بىلەن تۇرغۇزدۇق - دە، كوچىغا چىقتۇق. كوچىنىڭ ئىككى چېتىدە ھېلىغىچە زىچ ئەسكەرلەر تۇرۇپ كېتىپتۇ. ھەر 20 - 30 مېتر ئارىلىقتا بىر كوچىنى توغرىسىغا توسۇپ تۇرغان ئەسكەرلەرمۇ بار. كوچىدا ھېچقانداق ھەرىكەت يوق. بىز ئەسكەرلەر ئارىسىدىن كېتىۋەردۇق، توغرىسىغا توسۇۋالغانلارنىڭ ئالدىغا بارغاندا سىگنال بېرىپ ئۆتۈۋەردۇق. ئۇلار بىزنىڭ كىملىكىمىزنى كۆرۈپ ماڭدۇرماسلىققا جۈرئەت قىلالىدى، شۇنداق قىلىپ ئەخمەت ئەپەندىمىلەرنىڭكىگە يېتىپ كەلدۇق. ئەخمەت ئەپەندىم تېخى بىزنىڭ غېمىمىز بىلەن ئولتۇرغانىكەن.

بىز ليۇ مېڭچۈن، ليۇ زېرۇڭ، چۈي ۋۇلارنى چاقىرتىپ كەلدۇق ۋە ئۇلارغا ھەربىي ھالەتنى دەرھال بىكار قىلىشنى تەلەپ قىلىدۇق، ئۇلار بۇ ئىشنى ھەربىي دائىرىلەر قىلغانلىقىنى سۆزلەپ، ئۇلار بىلەن

ئالاقىلىشىپ، ئىلاج قىلىپ بېقىشقا ۋەدە بەردى. ئۇلار كېتىپمۇ ھەربىي ھالەت داۋاملىشىۋەردى. ئاخىر، چۈشتىن كېيىن سائەت ئىككىدە ھەربىي ھالەت بىكار قىلىنغانلىقىنى ئېلان قىلدى.

كېيىن ئۇقساق، شۇ كۈنى شەھەرنىڭ ئۆزى ۋە ئەتراپىدىن بولۇپ ئوندىن ئارتۇق ئادەم "ھەربىي ھالەت قائىدىسىگە رىئايە قىلمىغان" دېگەن ئەيىب بىلەن ئېتىپ تاشلىنىپتۇ. ئاختۇرۇش جەريانىدا "قورال ساقلىغان" دېگەن ئەيىب بىلەن 60 قا يېقىن ئادەم قاماققا ئېلىنىپتۇ.

بىز قامالغان كىشىلەرنىڭ تېزىدىن قويۇپ بېرىلىشىنى ۋە كىشىلەرنى بىكاردىن - بىكار ئاتقانلارنى جاۋابكارلىققا تارتىپ جازالاشنى تەلەپ قىلدۇق. لېكىن، قامالغانلاردىن 20 گە يېقىن كىشى قويۇپ بېرىلگەن بولسىمۇ، باشقىلىرى قاملىۋەردى.

بۇ ھەربىي ھالەت نەنگۈەننى تەكشۈرۈش باھانىسىدا ئېلىپ بېرىلغان قىيالىغاچ تېررورلۇق بولۇپ، ھېلىغىچە مۇرەككەپ بولۇپ كېلىۋاتقان ئەھۋالنى تېخىمۇ جىددىيلەشتۈرۈۋەتتى.

گومىنداڭچىلار بىزدىن قۇسۇر تېپىشى ۋە شۇ ئارقىلىق بىزنى ئىلاج قىلىپ يوقىتىش ئۈچۈن ھەر خىل سۇيىقەستلەرنى يېڭىلاپ تۇردى. ھەتتا ئوچۇقتىن ئوچۇق ھەربىي ھەرىكەت قوللىنىشتىنمۇ يانمىدى.

بىر قېتىم، گومىنداڭنىڭ بىر لايىھىسى قوراللىق ئەسكىرى ئەخمەت ئەپەندىم ئولتۇرۇشلۇق نەنخۇايۇەننى قورشىۋالدى. بىز بۇ خەۋەرنى ئاڭلاپلا دەرھال نەنخۇايۇەنگە يىغىلدۇق. بىزدە ئۈچ ۋىلايەتتىن ئېلىپ كەلگەن 40-50 چە جەڭچى بار ئىدى. ئۇلارغا قوشۇلۇپ بىز ئۈچ ۋىلايەتنىڭ مەسئۇل كادىرلىرىمۇ يان قوراللىرىمىز بىلەن مۇداپىئەگە تەييارلاندىق. يەنە بىر تەرەپتىن گومىنداڭ ئەكسىيەتچىلىرىنىڭ بۇ يولسىز زوراۋانلىق قىلمىشىغا قەتئىي نارازىلىق

بىلدۈردۇق.

ئۇلارنىڭ مەقسىتى ھەربىي تەھدىت سېلىش ئارقىلىق بېسىم ئىشلىتىش، قورقۇتماقچى بولۇش، بىزنىڭ كۆڭلىمىزگە ئەندىشە، ۋەھىمە سېلىش ۋە ئاخىردا بىزنى ئىزۋىلىرىنىڭ گېپىگە كۆندىدىغان، نېمە دېسە ھە دەيدىغان "ياۋاش" لارغا ئايلاندۇرۇپ، ئاخىرقى ھېسابتا تەسلىم قىلىش ئىدى، بىز ئۇلارنىڭ بۇنداق نەپىرىگىنى خېلىدىن بېرى بىلەتتۇق. بىز قەتئىي چىڭ تۇردۇق، ئەخمەت ئەپەندىمۇ قايتا-قايتا تېلېفون بېرىش ئارقىلىق قارشىلىق بىلدۈر-گەندىن كېيىن، ئۇلار ئەتىسى ئەسكەرلىرىنى ئېلىپ كەتتى. ئۇلارنىڭ ئېيتىشىچە، بىزگە، يەنى ئۈچ ۋىلايەت ۋەكىللىرىگە قانداقتۇر خەۋپ تۇغۇلغاندەك، ئۇلار ئەسكەر ئەۋەتىپ بىزنى مۇھاپىزەت قىلغانىمىش. بۇنداق رەزىل ھەرىكەتلەر ۋە ئەپسانە ئويدۇرمىلار جىق بولۇپ تۇراتتى. ھەتتا ئەخمەت ئەپەندىمىنىڭ، ئابدۇكېرىمنىڭ ۋە بىزنىڭ ئۆيىگە ئىنقىلابچى دېگەن نام بىلەن ھەر خىل ئىشپىيون-لىرىنى ئەۋەتىشەتتى. بۇنداق ئادەملەرنى بىز بىلگەنلىكىمىز ئۈچۈن، ئۇلار شەرمەندە بولۇپ تىكىۋېتەتتى. كېيىنچە قەست قىلىپ ئۆلتۈرۈش ھەرىكىتىنى پىلانلاپ، قاتىللارنى ئەۋەتىدىغان ئىشلارنىمۇ قىلدى. گومىنداڭچىلارنىڭ ئاشۇنداق ئىشپىيونلىرىدىن بىرسى بىزنىڭ ئۆيىگە كەلگەندە، بىز ئۇنى تۇتۇۋالغانىدۇق. ئۇ ماتېرىيال ئوغرىلاش، پۇرسەت تاپسا مېنى ئۆلتۈرۈش ئۈچۈن كەلگەنلىكىنى ئىقرار قىلدى. بىز ئۇنى گومىنداڭچىلارغا تاپشۇرۇپ بەردۇق ئۇلار ئۇنى "قامدى"، لېكىن كېيىن "قېچىپ كەتتى".

## گومىنداڭ ئەكسىيەتچىلىرىنىڭ نەيرەڭگۈزلىمىغا قارشى كۈرەش

گومىنداڭ ئەكسىيەتچىلىرى ھەر خىل ئىغۋاگلارنى، سۈيىقەستلىك ۋە قاماش، ئۆلتۈرۈش ھەرىكەتلىرىنى ئېلىپ بارغاندىن تاشقىرى، خەلقنىڭ ئىرادىسىگە قارشى مەسئۇتىنى رەئىس قىلدى. جاڭ جىجۇڭ 1947-يىلى 5-ئايلاردا ئەخمەت ئەپەندىم بىلەن جەنۇبىي شىنجاڭغا بېرىپ كەلگەندىن كېيىن، ئەھۋالدىن قارىغاندا، قاتتىق ئاچچىقى كەلگەنلىكىنى يوشۇرالمىدى. ئۇ ئىلگىرىكى يۇمشاق قوللۇق سىياسىتىنى ئەمدى قاتتىق قوللۇققا ئالماشتۇرماقچى بولدى ۋە بىزنى سۆھبەتكە چاقىردى. ئۈچ كۈن سۆھبەت قىلدۇق، ئەمەلىيەتتە بۇ سۆھبەت جىددىي ئېلىشىش، قاتتىق كۈرەش بولدى. ئۇ: "سىلەر تىنچلىققا كاپالەتلىك قىلىشىڭلار كېرەك، ئىنقىلاب دەپ كىشىلەرنى قۇتىرتىپ، بىزگە ھۇجۇم قىلىشىڭلار توغرا ئەمەس" دېدى. بىز "دېموكراتىيە، ئەركىنلىك بولمىسا تىنچلىق بولمايدۇ، خەلقنىڭ نارازىلىقى، تەلپى ھەققانىي. بىتىم تولۇق ئىجرا قىلىنسۇن. ھەربىي مىلىتارىستلىق، ئۇرۇش، قاماش، ئۆلتۈرۈش-قىرىش ھەرىكەتلىرى تامامەن توختىتىلسۇن" دېدۇق. جاڭ جىجۇڭ بىزگە نۇرغۇن دوق قىلدى ھەم ئالدايدىغان گەپلەرنى سۆزلىدى. ئەخمەت ئەپەندىم ئۇنىڭغا نەزەرىيە، كۆپرەك ئەمەلىي پاكىتلار بىلەن رەددىيە بەردى.

سۆھبەت ياخشى نەتىجە بېرىش ئۈگۈل، زىددىيەت تېخىمۇ كۈچەيدى.  
شۇنىڭ بىلەن تىخىمۇ تىخىمۇ كۈرەش داۋام قىلدى. ئىددى جاڭ جىجۇڭ  
بىزگە قاننىق قوللۇق سىياسىتىنى قوللىنىپ، بىز بىلەن مەسلىھەتلەش-  
مەي، بىرلەشمە ھۆكۈمەت مەجلىسىنىمۇ ئۆتكۈزۈمەي، جاڭ جىيېشىغا  
تەستىقلىتىپلا 1947-يىلى مايدا ئۆزى رەئىسلىكتىن ئىستىپا بېرىپ،  
مەسئۇتنى ئۆلكىلىك بىرلەشمە ھۆكۈمەتنىڭ رەئىسلىكىگە تەيىنلىدى.  
گومىنداڭ ئەكسىيەتچىلىرى مەسئۇتنى رەئىس قىلغاندىن كېيىن، "مىللىي  
ھۆكۈمەت قۇرۇلدى، رەئىسى مىللىي بولدى، بۇ شىنجاڭدىكى ھەر  
مىللەت خەلقىنىڭ تەلپىنى قوللىغانلىق" دەپ تەشۋىق قىلدى.  
مەسئۇت رەئىس قىلىنغاندىن كېيىن، ئەخمەت ئەپەندى باشلىق ئۈچ  
ۋىلايەت ۋەكىللىرى ئۇنىڭغا نازارەتلىق بىلدۈرۈپ، جاڭ جىجۇڭغا  
خەت يازدى. ئۈرۈمچىدىكى ئىلغار خەلق ۋەكىللىرىمۇ قارشى چىقتى،  
ئۈرۈمچىدە ئېچىلىۋاتقان سىياسىي كېڭەش مەجلىسىنىڭ ۋەكىللىرىمۇ  
قارشى چىقىپ جاڭ جىجۇڭغا ئالاھىدە خەت يازدى. لېكىن، گومىنداڭ  
تەرەپ ئۆزىنىڭ قارارىدا قاننىق تۇرۇپ، مەسئۇتنى قەتئىي قوللايد-  
دىغانلىقلىرىنى بىلدۈردى. چۈنكى مەسئۇت ئۇلارغا ئىشەنچلىك،  
ئۇلار ئۈچۈن جان پىدالىق بىلەن خىزمەت قىلىشىدا گۇمان يوق  
ئادەم ئىدى. ئۇ ئىچكىرىگە بېرىپ گومىنداڭ ھۆكۈمىتىدە ئون يىلدىن  
ئوشۇقراق ئىشلىگەن، مەركىزىي ھۆكۈمەتنىڭ ھەيئەت ئەزاسى،  
گومىنداڭ ھۆكۈمىتى مەركىزىي تەپتىش ھەيئىتىنىڭ ئەزاسى قاتارلىق  
خىزمەتلىرىدە بولغان. نەنجىڭ ھۆكۈمىتى ئۇنى شىنجاڭغا ئېلىپ  
كېلىپ، شىنجاڭنىڭ باش تەپتىشلىكىگە قويغانىدى.  
مەسئۇت گومىنداڭ ئەكسىيەتچىلىرىنىڭ ئۈمىدىنى ئاقلاشقا  
قىررىتتى. ئۇ، شىنجاڭدىكى ھەر مىللەت خەلقىنىڭ مىللىي باراۋەر-

لىك، خەلقچىلىق ۋە ئەركىنلىكىنى قولغا كەلتۈرۈش يولىدىكى ئىنقىلابىي كۈرەشلىرىنى پارچىلاش ئۈچۈن، گومىنداڭ ھەربىيلىرىگە يۆلىنىپ نۇرغۇن ئەكسىيەتچى ئىشلارنى قىلدى، ئۇ جياڭ چىپىشى ئەكسىيەتچىلىرىنىڭ بۇيرۇقىنى سادىقلىق بىلەن ئىجرا قىلىپ، خەلقچىل كۈچلەرگە غالىپچىلىق ھۇجۇم قىلدى ۋە زىيانكەشلىك قىلدى. شۇنىڭدەك ئوسمان، جانمقان، يولۋاس، قالىبەك قاتارلىق باندىتلار بىلەن بىرلىشىپ، مىللىي دېموكراتىك ئىنقىلابىي كۈچلەرنى يوقىتىشقا ئۇرۇندى. ئۇلار گومىنداڭ ئەكسىيەتچىلىرى بىلەن بىرلىشىپ بىر قاتار ئەكسىيەتچى ئىدىيىۋى تەشۋىق ۋە تەرغىپ ئىشلىرىنى يۈرگۈزدى. ئۇلار ئۆز چاڭگىلىدىكى «ئەرك»، «يالقۇن»، «پۇرت» گېزىتى ۋە «ئالتاي» ژۇرنىلى قاتارلىق نۇرغۇن گېزىت، ژۇرناللارنى داۋاملىق نەشر قىلدى. ئۇلار بۇ تەشۋىقات قورال-لىرىدىن پايدىلىنىپ ئەكسىيەتچى پانىسلا مىزىم ۋە پانتۇركىزىم مەپكۇرىسىنى تاراتتى. ئۇلار بۇ قىلمىشلىرى بىلەن شىنجاڭدىكى ھەر مىللەت خەلقى ئالدىدا ئۆزلىرىنىڭ ئەكسىيەتچى ماھىيىتىنى ئوچۇق ئاشكارىلاپ بەردى. ئەخمەت ئەپەندىم: «يەنە بىر قېتىم شەرقىي تۈركىستان توغرىلىق» دېگەن ماقالىسىدە مۇنداق دېگەندى: «ئۇلار بۇنىڭدىن ئىككى ئاي ئاۋۋال گېزىتلەردە ئاغزىلىرىدىن كۆپۈكلەرنى چاپرىتىپ خەلققە بىر خۇش خەۋەر يەتكۈزۈشكە ئالدىراشتى. گېزىتلەرنىڭ سەھىپىلىرى 'چىنى تۈركىستان'، 'ئۇل-كىمىز چىنى تۈركىستان بولدى'، 'چىنى تۈركىستانى تەبرىك-لەيمىز... دېگەنگە ئوخشاش پەۋقۇلئاددە تەنتەنىلىك، چىرايلىق ۋە جاراڭلىق سۆزلەرنى تولدۇرۇۋەتتى. بىزنىڭ ئۆلكىمىزنىڭ سىرتىدا تۇرغان، بىزنىڭ ئىچكى ئەھۋالىمىزدىن خەۋىرى بولمىغان ئادەم

بولسا، بۇ گېزىتلەرنى ئوقۇغاندىن كېيىن شىنجاڭ خەلقىگە مەركىزىي ھۆكۈمەت چوڭ مەردلىك قىپتۇ، شىنجاڭ خەلقى قۇللۇقتىن قۇتۇ- لۇپتۇ، دېگەن چۈشەنچىلەردە بولۇشى مۇمكىن. ھالبۇكى، 'چىنى تۈركىستان' خۇش خەۋىرى ئۆلكە خەلقىمىزگە تېخىمۇ كۆپ قايغۇ، ھەسرەت كەلتۈردى. ئۆلكە خەلقىنىڭ بەخت- سائادەتلىك 'توق تۇرمۇشى' نى، 'مىللىي باشقان' نىڭ ① 1948- يىلى 17- ئىيۇندىن باشلاپ يۈرگۈزگەن گۆش يېمەسلىك چارىسى ئارقىلىق كۆرگىلى بولىدۇ. ئۆلكىمىزدە جانلىق مالنىڭ تۈگەپ كېتىۋاتقانلىقىنى خەلق- مىزنىڭ ساغلام بەدىنىگە يېپىشىۋالغان، ئۇنىڭ تومۇرلىرىدىكى ساپ قاننى شوراۋاتقان ئىككى ئاياغلىق سالجىلاردىن كۆرمەستىن، يېرىم ئاچ، يېرىم توق خەلقىمىزگە 'جانلىق مالنى يەپ يوقىتىۋېتىپ بارىدۇ.' دەپ تۆھمەت قىلىپ، فاشىست ساقچى ئىتلىرىنىڭ خەلق- مىزگە يەنە قوشۇمچە ئازاب سېلىشى ئۈچۈن سەۋەب تېپىپ بېرىش بىلەن بىزنىڭ غەزىپىمىزنى قوزغىۋەتتى... خەلقىمىزنىڭ ئەركىنلىك ھوقۇقلىرىنى ئۆز قولىغا تاپشۇرۇش — مانا بۇ بىزنىڭ بۈگۈنكى قىلىۋاتقان چېلىشىمىزنىڭ نىشانى.

گومىنداڭ ئەكسىيەتچىلىرى ۋە ئۇنىڭ ئارقا تېرىسى بولغان ئامېرىكا جاھانگىرلىكى شىنجاڭ خەلقىنىڭ مەسئۇتىنىڭ رەئىسلىكىگە قارشى ھەرىكىتىنى ۋەھشىيلىك بىلەن باستى. تەلەپ، پىكىرلىرىنى ئوتتۇرىغا قويغان كىشىلەرنى قامىدى، ئۆلتۈردى. لېكىن، ئۇلار ھەربىي ھۆكۈمرانلىقىنى ھەرقانچە كۈچەيتسىمۇ، مەقسىتىگە يېتە- ل- مىدى. شىنجاڭدىكى ھەر مىللەت خەلقىنىڭ مەسئۇتىنىڭ ئەكسىيەتچى

① مەسئۇتچىلار "رەئىس" نى تۈركچە "باشقان" دەيتتى.

ھۆكۈمرانلىقىغا قارشى ئاممىۋى كۈرىشى بارغانچە كۈچىيىۋەردى.  
تۇرپان خەلقى قوراللىق قوزغالدى. ئۆلكىنىڭ باشقا جايلىرىدىمۇ  
قوزغىلىش ئىپادىلىرى مانا مەن دەپ كۆرۈنۈپ قالدى (مۇشۇنداق  
ئەھۋالدا، ئەكسىيەتچى جياڭ جېيىشى گۇرۇھى مەسئۇتىنى داۋاملىق  
يۆلەۋېرىشكە ئامالسىز قالدى. ئاخىر، 1949-يىلى 1-ئايدا مەسئۇتىنى  
تەختتىن چۈشۈرۈشكە مەجبۇر بولدى، ئۇلار خەلقنى داۋاملىق  
ئالداش ۋە ئۆلكە ۋەزىيىتىنى بىر ئاز "يۇمشىتىش" ئۈچۈن، بۇرھان  
شەھىدىنى ئۆلكىك ھۆكۈمەتنىڭ رەئىسى قىلىپ بېكىتىشنى لايىق  
تاپتى).

گومىنداڭ ئەكسىيەتچىلىرىنىڭ يۇقىرىدىكى بىر قاتار ئىغۋاگەر-  
چىلىك، سۈيىقەستلىك، ئالدامچىلىق ھەرىكەتلىرىنى يۈرگۈزۈشى،  
ماھىيەتتىن ئېيتقاندا، شىنجاڭدىكى ھەر مىللەت خەلقىنىڭ ئۈچ  
ۋىلايەتنى مەركەز قىلغان مىللىي ئىنقىلابىي ھەرىكىتىنى ئۇجۇقتۇرۇش  
ئۈچۈن ئىدى. بۇنىڭ ئارقا كۆرۈنۈشىنى كۆرىدىغان بولساق، ئەكسى-  
يەتچى گومىنداڭ مەركىزىي ھۆكۈمىتى جۇڭگو كوممۇنىستىك پارتىيىسى  
بىلەن ئىمزالىغان چۆڭچىڭ بىتىمىنى بىشەملىك بىلەن يىرتىپ  
تاشلاپ، ئومۇميۈزلۈك ئىچكى ئۇرۇش قوزغاپ، ئامېرىكا جاھانگىر-  
لىكىگە يۆلىنىپ، خەلق ئىنقىلابىي كۈچلىرىگە قارشى ھۇجۇمغا ئۆتكە-  
ندى. جاڭ جىجۇڭنىڭ ئاتالمىش "يۇمشاق قوللۇقلۇقى" ۋە كېيىنكى  
"قاتتىق قوللۇقلۇقى" پۈتۈن مەملىكەتنىڭ ۋەزىيىتى بىلەن زىچ  
مۇناسىۋەتلىك ئىدىكى، ئۇنىڭ ئۆزىچە "يۇمشاق" ۋە ئۆزىچە  
"قاتتىق" قىلىۋالدىغان، ياكى گومىنداڭ مەركىزىي ھۆكۈمىتىدىن  
ئايرىم تۈزگەن مۇستەقىل "شىنجاڭ سىياسىتى" بولۇشى مۇمكىن  
ئەمەس ئىدى.



جاڭ جىجۇڭ ئەپەندىنىڭ ئۆزىگە كەلگەندە شۇنى ئېيتىش مۇمكىنكى، ئۇ گومىنداڭنىڭ يۇقىرى دەرىجىلىك ھەربىيلىرىدىن ئىدى. ئىدىيە ۋە ھەرىكىتىدە بولسا خېلىدىن بۇيان سول تەرەپكە مايىللىقى بىلەن گومىنداڭ ئوڭچىلىرىدىن پەرق قىلاتتى. جياڭ چېشىنىڭ ئۇنى شىنجاڭغا ئەۋەتىشى، ماھىيىتىدىن ئېيتقاندا گومىنداڭنىڭ شىنجاڭدىكى ھۆكۈمرانلىقىنى ساقلاپ قېلىش ۋە كۈچەيتىش ئۈچۈن ئىدى، ئۇنىڭ ئەمەلىيەتتە قىلغان - ئەتكەنلىرىمۇ مۇشۇ ھۆكۈمرانلىقىنى ساقلاش ۋە ئۇنى كۈچىنىڭ بارىچە كۈچەيتىش بولدى.

جاڭ جىجۇڭ شىنجاڭغا قوشۇمچە ئۆلكە رەئىسى بولۇپ كېلىپلا پۈتۈن زېھنىنى ئۈچ ۋىلايەت ئىنقىلابىنى مەركەز قىلغان شىنجاڭدىكى ھەر مىللەت خەلقىنىڭ گومىنداڭ ئەكسىيەتچىلىرىگە قارشى قوراللىق ئىنقىلابىنى كۈرىشىنى ئۆچۈرۈشكە سەرپ قىلدى. ئەمما، ئۇنىڭ ئەمەلىي ھەرىكىتىدە ئۆزىدىن ئىلگىرى ئۆتكەن ياكى زېڭىش، جىن شۇرېن، شېڭ شىسەي ۋە ۋۇ جۇڭشىنلارغا ئوخشىمايدىغان ئالامەتلەر روشەن كۆرۈلۈشكە باشلىدى. يەنى، جاڭ جىجۇڭ ھەر مىللەت خەلقىنىڭ ئازادلىق، ئەركىنلىك، باراۋەرلىك، دېموكراتىيە قاتارلىق ئارزۇلىرىنىڭ بىر قىسمىنى قاندۇرۇش ئۈچۈن كۈچ چىقىرىدىغانلىقى توغرىسىدا تەشۋىقات يۈرگۈزۈپ، ئەمەلىيەتتە ئىچكى جەھەتتە تىنچ بولۇش (بۇ تىنچ بولۇش دېگىنى، قورال كۈچى ئىشلەتمەي بېقىندۇرۇش سىياسىتى يۈرگۈزۈش شارائىتىنى يارىتىش)، تاشقى جەھەتتە سوۋېت ئىتتىپاقىغا يېقىنلىشىش يولىنى تۇتتى.

ئۇ شىنجاڭغا يېڭى كەلگەن ۋاقىتتا، ئىچكى جەھەتتە: "مەن شىنجاڭغا چوڭ خەنزۇچى ھۆكۈمرانلارنىڭ تارىختىكى خاتالىقلىرىنى

تۈزۈش، تارىختىكى جىنايەتلىرىنى يۇيۇش ئۈچۈن كەلدىم” دېگەنىدى. ئۇنىڭ قارىشىچە، “چىڭ سۇلالىسى گۇاڭشۈيىنىڭ 10-يىلى، يەنى زو زۇڭ-تاڭ شىنجاڭغا كىرگەندىن كېيىن، چىڭ ئوردىسىغا تەكلىپ سۇنۇش بىلەن شىنجاڭدا ئۆلكە تەسىس قىلىنغان. چىڭ سۇلالىسىدىن تارتىپ... شېڭ شىسەينىڭ زۇلمەتلىك ھۆكۈم-رانلىقى ئاخىرلاشقانغا قەدەر، شىنجاڭ رايونىدا، ئەمەلىيەتتە مۇستەملىكىچىلىك سىياسىتى يۈرگۈزۈلگەن. شىنجاڭ خەلقى زۇلۇم، ئېكسپىلاتاتسىيەگە چىدىماي قوزغىلىپ قارشىلىق كۆرسەتكەندە، ھۆكۈمرانلار ھامان قورال كۈچى بىلەن بېسىقتۇرۇپ، ئاندىن تېخىمۇ دەھشەتلىك زۇلۇم ۋە ئېكسپىلاتاتسىيە يۈرگۈزگەن. دەھشەت-لىك زۇلۇم ۋە ئېكسپىلاتاتسىيە ھەددىدىن ئېشىپ كەتكەندە خەلق يەنە قوزغىلىپ قارشىلىق كۆرسەتكەن... شىنجاڭنىڭ تارىخى مىللىي زۇلۇم ۋە مىللىي زۇلۇمغا قارشى تۇرۇش تارىخى بولۇپ شەكىل-لەنگەن. ھەرقايسى مىللەتلەرنىڭ سىياسىي، ئىقتىسادىي جەھەتلەردە ئەزەلدىن ھېچقانداق ئورنى بولماي كەلگەن، قانداقتۇر دېموكراتىيە، ئەركىنلىكتىن سۆز ئاچقىلى بولمايتتى...”<sup>①</sup>

ئۇ 1945-يىلى 10-ئاينىڭ 17-كۈنى ئۈچ ۋىلايەت ئىنقىلابى ھۆكۈمىتىنىڭ ۋەكىللىرى بىلەن سۆھبەتلەشكەن چاغدا، ئۆزىدىن ئىلگىرىكى ھۆكۈمرانلارنىڭ چوڭ خەنزۇچىلىق ئەكسىيەتچى سىياسەت-تىنى ھەر ھالدا سۆكۈپ: “بۇرۇنقى ئۆلكىلىك ھۆكۈمەت دائىرى-لىرىنىڭ بەزەن تەدبىرلىرىنىڭ پۈتۈن ئۆلكىدىكى قېرىنداشلار

---

③ چاڭ جىجۇڭ: «ئۈرۈمچى سۆھبىتىدىن شىنجاڭ تىنچ ئازاد بولغانغا قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى ئۇيغۇرچە نەشرى، 2، 3-بەتلەر.

ئالدىدا يۈز كېلەلمەيدىغان جايلىرى بار...»<sup>①</sup> دەپ ئىقرار قىلدى. جاڭ جىجۇڭنىڭ شىنجاڭ مەسلىسىنى ھەل قىلىشتا ھەر ھالدا خېلى سەمىمىيىتى بارلىقى ئۇنىڭ 1946-يىلى 1-ئاينىڭ 6-كۈنى جياڭ جىپىشىغا سۇنغان دوكلاتى ۋە گومىنداڭ 6-نۆۋەتلىك مەركىزىي كومىتېتى 2-ئومۇمىي يىغىنىغا شىنجاڭ مەسلىسىدىن بەرگەن دوكلاتىدىمۇ ئىپادىلىنىدۇ. ئۇ مۇنداق تونۇشقا كەلگەن: «پادىشاھ خەن ۋۇدى زامانىدا بۇيرۇققا بىنائەن غەربىي رايونلارغا بارغان جاڭ چەندىن تارتىپ، تاكى چىڭ سۇلالىسىنىڭ ئاخىرقى يىللىرىدا زو زۇڭتائىڭ شىنجاڭغا ئەسكەر تارتىپ چىققانغا قەدەر بولغان تارىخ ھەقىقەتەن ئىچىنىشلىق، زۈلمەتلىك تارىخ. شىنجاڭدىكى قېرىنداشلار ئۇچرىغان زۇلۇمغا قاتتىق ئىچ ئاغرىتىشىمىز، ئۇلارغا مېھرىبانلارچە قول سۇنۇپ ياردەم قىلىشىمىز كېرەك...»<sup>②</sup> ئۇ شىنجاڭدىكى يەرلىك مىللەتلەردىن ئالغان تەسىراتىنى مۇنداق بايان قىلىدۇ: «... مىللىي نۇقتىدىن قارايدىغان بولساق، بەزىلەر شىنجاڭدىكى مىللەتلەرنى قالاق دېيىپ-شىدۇ. مەن كۆپچىلىككە شۇنى ئۇقتۇرۇپ قويايىكى، شىنجاڭدا مەن ئۇچراتقان ھەرقايسى مىللەت خەلقلەرى ھەرگىزمۇ باشقىلار تەسەۋ-ۋۇر قىلغاندەك ئۇنچىۋالا قالاق ئەمەس. شىنجاڭ خەلقى بەك يېقىملىق ئىكەن. بىز ئۈرۈمچى كۈچلىرىدا كۆرگەن ئەر-ئايال

① جاڭ جىجۇڭ: «ئۈرۈمچى سوھبىتىدىن شىنجاڭ تىنچ ئازاد بولغانغا قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى ئۇيغۇرچە نەشرى، 41-بەت.

② جاڭ جىجۇڭ: «ئۈرۈمچى سوھبىتىدىن شىنجاڭ تىنچ ئازاد بولغانغا قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى ئۇيغۇرچە نەشرى، 49-بەت.

قېرىنداشلىرىمىز نېمىدېگەن كېلىشكەن، نېمىدېگەن گۈزەل! ئۇلارنىڭ ئۆزىگە خاس ئىسلامىيەت روھى، ئۇلارنىڭ جاپاغا چىداملىق ئەمگەكچان، ساغلام، تىتىك مىللىي ئالاھىدىلىكى ئادەمنى نەقەدەر ئۆزىگە جەلپ قىلدۇ. ھە؟ راستىنى ئېيتسام، بىزنىڭ شىنجاڭدىكى خەنزۇلىرىمىزنى ئۇلار بىلەن سېلىشتۇرىدىغان بولساق ئىزا تارتىپ قالغىمىز. ئۇ يەردىكى ھەر مىللەت خەلقى ماچاڭ ئوينىدۇ، مايدۇ، ئەپپىيۇن چەكمەيدۇ، ھەر كۈنى يۇيۇنىدۇ، تازىلىقى ياخشى.... بۈگۈن بىز ھەممە مىللەت ئىتتىپاقلاشسۇن دەيدىكەنمىز، شىنجاڭدىكى ھەر مىللەت خەلقىنى ئەڭ سۆيۈملۈك ئاكا-ئۇكا، ئاچا-سەڭگىل قېرىنداشلىرىمىز دەپ بىلىشىمىز كېرەك. ئۇلار حۇڭگو مىللەتلىرىنى تەشكىل قىلغان ئەڭ مۇنەۋۋەر مىللەتلەرنىڭ بىرسىدۇر.“... ئاھالىسى كۆپ ساننى تەشكىل قىلىدىغان ئۇيغۇر-لارنى ئېلىپ ئېيتساق، قەدىمكى تارىختا ئۇلارنىڭ مەدەنىيىتى قالاق ئەمەس، بەلكى ئىنتايىن نۇرلۇق سەھىپىلەرنى قالدۇرغانىدى. ئەپسۇسكى، مىڭ يىللاردىن بۇيان ئەكسىيەتچى ھۆكۈمرانلارنىڭ زۇلۇمى ۋە باشقا شارائىتلارنىڭ چەكلىمىسىگە ئۇچراپ، تولۇق راۋاجلىنىش ئىمكانىيىتىگە ئىگە بولالماي كەلگەن... بۇنىڭغا تارىخ-تىن بۇيانقى ئەكسىيەتچى ھۆكۈمرانلار جاۋابكار بولۇشى كېرەك.“① جاڭ جىجۇڭ ئەنە شۇنداق تونۇغانلىقتىن شىنجاڭ مەسىلىسىنى ھەل قىلىشتا مۇنداق پىرىنسىپقا ئاساسلانغان:

① جاڭ جىجۇڭ: «ئۈرۈمچى سۆھبىتىدىن شىنجاڭ تىنىچ ئازاد بولغانغا قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى ئۇيغۇرچە نەشرى، 49-، 51-بەتلەر.

”شىنجاڭ مەسىلىسى مىللىي مەسىلىدىن ئىبارەت. شىنجاڭ خەلقى تارىختا ئەكسىيەتچى ھۆكۈمرانلىقنىڭ دەھشەتلىك زۇلۇمىغا ۋە ئېكسپىلاتاتسىيە پىلاتاتسىيىسىگە ئۇچراپ كەلگەن. بۇ خىل زۇلۇم ۋە ئېكسپىلاتاتسىيە تۈپەيلىدىن خەلق قوزغىلىپ قارشىلىق كۆرسەتكەن. شۇڭلاشقا شىنجاڭ مەسىلىسىنى ھەل قىلىش ئۈچۈن، ئالدى بىلەن بۇرۇنقى پوزىتسىيە ۋە ئۇسۇللىرىمىزنى ئۆزگەرتىشىمىز ھەمدە مىللەتلەر باپباراۋەر دېگەن پىرىنسىپ بويىچە ئۇلارغا سىياسىي، ئىقتىسادىي جەھەتتە باراۋەرلىك ھوقوقى، ئالدى بىلەن سىياسىي جەھەتتە باراۋەرلىك ھوقوقىنى بېرىشىمىز كېرەك.“<sup>①</sup>

ئۇ تاشقى جەھەتتە توختىلىپ، شىنجاڭ مەسىلىسىنى يەنە ”دېلو-ماتىيە مەسىلىسى“ دەپ تونۇغان. ”شىنجاڭنىڭ سوۋېتلەر ئىتتىپاقى بىلەن ئەزەلدىن تارتىپلا تارىخىي، جۇغراپىيە، مىللىي ئىقتىساد جەھەتلەردە خىلمۇخىل، قويۇق مۇناسىۋىتى بار. شۇنى مۇقىملاشتۇرۇشقا بولىدۇكى، سوۋېتلەر ئىتتىپاقىنىڭ شىنجاڭغا نىسبەتەن ھەرگىز زېمىن غەرىزى يوق. لېكىن، ئۇ شىنجاڭدا سوۋېتلەر ئىتتىپاقىغا قارشى ۋەزىيەتنىڭ شەكىللىنىشىگە چىداپ تۇرالمىدۇ. شۇڭا، شىنجاڭنى سوۋېت ئىتتىپاقىغا قارشى قويۇشقا مۇتلەق بولمايدۇ، سوۋېت ئىتتىپاقى بىلەن چوقۇم دوستلۇق مۇناسىۋەتنى ساقلاپ قېلىش لازىم.“<sup>②</sup>

يۇقىرىقىدەك پىرىنسىپ بويىچە، جاڭ جىجۇڭ ئەپەندى ئىچكى جەھەتتە، ئۇزاق ۋاقىت داۋاملاشقان تىنچلىق سۆھبىتىدە ئۇچ

①② جاڭ جىجۇڭ: «ئۈرۈمچى سۆھبىتىدىن شىنجاڭ تىنچ ئازاد بولغانغا

قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى

ئۇيغۇرچە نەشرى، 9-، 10-بەتلەر.

ۋىلايەت ئىنقىلابىي ھۆكۈمىتى ۋە كىلىلېرىنىڭ سەمىيىتى ۋە يول قويۇشى بىلەن تەنچىلىق بىتىمى ئىمزالاش يولىدا بىرمۇنچە كۈچ سەرپ قىلدى ۋە بىتىم ئىمزالىنىپ، بىرلەشمە ھۆكۈمەت تەشكىل قىلىشقا ئېرىشتى. تاشقى جەھەتتىمۇ، ئاغزىدا ئېيتىپ قويۇشتىن ئەمەلىي ھەرىكەت قىلىشقا ئۆتۈپ، سوۋېت ئىتتىپاقىنىڭ شىڭشىيا ۋە قۇمۇلدا تۇرۇپ قالغان ماددىي ئەشيارىنى توشۇپ كېتىشكە ياردەملەشتى. جۇڭگو-سوۋېت ھاۋا قاتناش كېلىشىمى ئىمزالىنىشى ئۈچۈن كۈچ چىقاردى. ئۈرۈمچىدىكى جۇڭگو-سوۋېت جەمئىيىتىنىڭ پائالىيەتلىرىنى ئەسلىگە كەلتۈردى. "سوۋېت مۇھاجىرلىرى جەمئە-يىتى"نى قۇردى. جۇڭگو بىلەن سوۋېت ئىتتىپاقىنىڭ شىنجاڭدا سودا قىلىش ۋە ئىقتىسادىي ھەمكارلىق ئېلىپ بېرىش سۆھبەتلىرىنى ئىلگىرى سۈردى... ۋە ھاكازالار.

لېكىن، ئۇنىڭ بۇ بىر قاتار سۆز ۋە ھەرىكەتلىرىنىڭ ماھىيىتىدە گومىنداڭنىڭ ئەكسىيەتچى ھۆكۈمرانلىقىنى ساقلاش ۋە كۈچەيتىشنى ئالدىنقى شەرت قىلىش ئاساسىي ئورۇندا تۇراتتى. شۇڭا، ئۇنىڭ شىنجاڭ مەسىلىسىنى ھەل قىلىشتا ئاغزىدا دېگەن "خەلققە باراۋەر-لىك، ئەركىنلىك، دېموكراتىيە بېرىش" دېگەن شوئارى قۇرۇق گەپ بولۇپ قالماي مۇمكىن ئەمەس ئىدى. يەنە بىر تەرەپتىن ئۇ ئاغزىدا "شىنجاڭ مەسىلىسى مىللىي مەسىلە" دەپ تۇرۇقلۇق، بۇنى ھەل قىلىشتا ئەكسىيەتچى جىياڭ جىيېشىنىڭ "ئوچۇق ۋە سەمىي كۆرسەتمىلىرى"نى ئىزچىللاشتۇرماقچى بولغانلىقى، ھېچنېمىنى ھەل قىلالمايدىغانلىقىنىڭ بېشارىتى ئىدى.

ئۇنىڭ ئۈچ ۋىلايەت ۋە كىلىلېرىدىن ئۆزىنى يىراق تۇتۇپ، مەسئۇت، مەدەنىيىتى، ئەيسالارغا ھە دەپ يان بېسىشى، مەسئۇتىنى

رەئىس قىلىپ كۆتۈرۈپ شىنجاڭ خەلقنىڭ شىللىسىگە دەسسەشپ قويۇشى، سوۋېت ئىتتىپاقىغا قارشى، ئۈچ ۋىلايەت ئىنقىلابىغا قارشى ئوسمان باندېتىنى مەخپىي قوبۇل قىلىشى، ئۇنى رادىئو ئالاقە ئاپپا-راتى، ھەربىي قورال-ياراغ ۋە ھەربىي كۈچ ھەم مەسلىھەتچىلەر بىلەن تەمىنلىشى (گەرچە ئۇ بۇنى سۇڭ شىلىيەنگە ئارتىپ قويغان بولسىمۇ)، تۇرپان-توقسۇن-پىچان خەلقىنىڭ ئىنقىلابىي كۈرىشىنى "تىنچلىق بىتىمىنى بۇزدى" دېگەن بەتنام بىلەن قانلىق باستۇرۇشقا يول قويۇشى، بىتىم بۇزۇلغاندىن كېيىن جەنۇبىي شىنجاڭ تاغ ئىنقىلابىي (تاشقورغان ئىنقىلابىي) قاتناشچىلىرىنى رەھىمسىزلەرچە قىرغىن قىلىشقا يول قويۇشى ۋە ھاكازالار يۇقىرىقى پىكرىمىزنى تولۇق ئىسپاتلاش ئۈچۈن يېتىپ ئاشىدۇ.

ئوبېيكتىپ جەھەتتە، جاڭ جىجۇڭنىڭ شىنجاڭغا كەلگەن ۋاقتىدىكى ئەھۋال ناھايىتى مۇرەككەپ، ئىجتىمائىي زىددىيەت تولمۇ ئۆتكۈر ئىدى. سىنىپىي زۇلۇم ۋە مىللىي زۇلۇم ئۆتكەن ھەرقانداق ۋاقىتتىكىدىنمۇ كۈچەيگەنىدى. جاڭ جىجۇڭ بۇ زىددىيەتلەرنىڭ ھەممىسىنى "ئۈچ مەسلىھەتچىنىڭ كۈچى بىلەن شىنجاڭغا رەھبەرلىك قىلساقلا، شىنجاڭ چوقۇم بىزنىڭ رەھبەرلىكىمىزنى قوبۇل قىلىدۇ، ئۈچ مەسلىھەتچى شىنجاڭنى تىنچلاندۇرىدىغان بولساقلا، شىنجاڭ چوقۇم تىنچلىنىدۇ..."<sup>①</sup> دەپ سىلاپ-سىپاپ، زىددىيەتلەرنى يوشۇرۇش، سىنىپىي كېلىشتۈرۈمچىلىك قىلىش يولى بىلەن ھەل

① جاڭ جىجۇڭ: «ئۈرۈمچى سۆھبىتىدىن شىنجاڭ تىنچ ئازاد بولغانغا قەدەر»، شىنجاڭ خەلق نەشرىياتىنىڭ 1987-يىلى 5-ئايدىكى ئۇيغۇرچە نەشرى، 55-بەت.

## قىلالمايىتى .

يەنە بىر تەرەپتىن، ئۇنىڭ ئىچكى جەھەتتە "تىنچلىق" سىرتقى جەھەتتە "سوۋېت ئىتتىپاقى بىلەن يېقىنلىشىش" تىن ئىبارەت ۋاقتىلىق، بىرمەزگىلىك سىياسىتىگە گومىنداڭنىڭ مەركىزىي ھۆكۈمىتىدىن تارتىپ، ئۇنىڭ قول ئاستىدىكى بىر بۆلۈم جاھىل، خەلققە، كومپارتىيىگە، سوۋېت ئىتتىپاقىغا قارشى ئەكسىيەتچى - ئوڭچى كۈچلەر ئىزچىل كەسكىن قارشى تۇرۇپ كەلدى. بۇنداق ئەھۋالدا ئۇ شىنجاڭ خەلقىگە بەرمەكچى بولۇپ ۋەدە قىلغان "باراۋەرلىك، ئەركىنلىك، دېموكراتىيە" نى بېرەلمەيتتى. ئەمەلىدە يەتتە بېرەلمىدى، بۇنىڭغا جاڭ جىپىشى ئەكسىيەتچى گۇرۇھىمۇ يول قويمايتتى. شۇنداق قىلىپ، ئاخىردا ئۇنىڭ تىرىشچانلىقلىرى ئاساسەن مەغلۇبىيەت بىلەن ئاياغلىشىپ، بىتىم بۇزۇلدى، بىرلەشمە ھۆكۈمەت ساقلىنىپ قالالمىدى. جاڭ جىجۇڭنىڭ ئۆزى 1947 - يىلى 5 - ئايدا شىنجاڭ مەسلىسىنى ھەل قىلالماغانلىقىنىڭ ئاساسىي سەۋەبىنى ئۈچ ۋىلايەت ئىنقىلابىي ھۆكۈمىتىگە، ئازراق بىر قىسىمنى سۇڭ شىلېن قاتارلىقلارغا ئارتىپ قويۇپ، ۋەزىپىسىدىن ئىستىپا بېرىپ، غەربىي شىمال ھەربىي - مەمۇرىي مەھكىمىسىنى لەنجۇغا كۆچۈرۈپ ئېلىپ كەتتى.

ئۇ ئۆزىنىڭ مەسئۇتىنى رەئىسلىككە تەۋسىيە قىلىشىنىڭ خاتا ئىكەنلىكىنى تونۇپ، ئۇنى رەئىسلىكتىن قالدۇرۇش ۋە سۇڭ شىلېننى شىنجاڭدىن يۆتكىۋېتىش زۆرۈرلۈكىنى ھېس قىلغان ۋاقتىدا 1948 - يىلى ئاخىرلىشىپ دەپ قالغانىدى. ئۇنىڭ بۇنداق قارارغا كېلىشىدە ھەل قىلغۇچ رول ئوينىغان ئامىلنىڭ بىرى شۇكى، ئۇ جۇڭگو كوممۇنىستىك پارتىيىسى رەھبەرلىكىدىكى جۇڭگو خەلق ئازاد -



لىق ئارمىيىسىنىڭ پۈتۈن مەملىكەت مىقياسىدىكى غايەت زور غەلە-  
بىسىنى ۋە جياڭ جىيېشى ھۆكۈمرانلار گۇرۇھىنىڭ ئۈزۈل-كېسىل  
گۇمران بولۇش تەقدىرىگە يۈزلەنگەنلىكىنى كۆرگەندى.

جاڭ جىجۇڭ كېيىنكى كۈنلەردىمۇ شىنجاڭ مەسلىسىگە دىققەت  
قىلىپ، ئۆزىنىڭ شىنجاڭدا يۈرگۈزگەن سىياسىتىنىڭ ئۈنۈمگە  
ئېرىشىشىنى ئۈمىد قىلىپ تۇردى. لېكىن ئاخىرىغا كېلىپ، ئۇ شىنجاڭ  
مەسلىسىنىڭ پەقەت جۇڭگو كوممۇنىستىك پارتىيىسىنىڭ رەھبەر-  
لىكىدىلا تولۇق ۋە ھەقىقىي ھەل بولىدىغانلىقىنى چۈشەندى، ئۇ  
گومىنداڭنىڭ جۇڭگو كوممۇنىستىك پارتىيىسى بىلەن تىنچلىق سۆھ-  
بىتى ئۆتكۈزگۈچى ۋەكىلى بولۇپ بېيجىڭغا بېرىپ شۇ يەردە قېپقالغان  
كۈنلىرىدە، يولداش جۇ ئېنلەينىڭ پىكىر-مەسلىھەتلىرىگە ئاساسەن  
شىنجاڭنىڭ تىنچ يول بىلەن ئازاد قىلىنىشى ئۈچۈن خىزمەت  
قىلدى. 1949-يىلى 9-ئاينىڭ ئاخىرىدا شىنجاڭنىڭ تىنچلىق بىلەن  
ئازاد قىلىنىشى قانائەتلىنەرلىك ھەل بولدى. بۇ ئەمەلىيەتنى  
كۆرگەن جاڭ جىجۇڭ ئەپەندىنىڭ شۇ چاغدىكى ھېسسىياتى قانداق  
بولغانلىقى گەرچە ئۇ ئۆز ئەسلىمىسىدە تولۇق يازمىغان بولسىمۇ،  
لېكىن ھەممەيلەنگە چۈشىنىشلىك.

ئەسلى گېپىمىزگە كەلسەك، ئۆلكىنىڭ ۋەزىيىتى بارغانسېرى  
جىددىيلىشىپ كەتتى، گومىنداڭ ئەكسىيەتچىلىرى ئۆز ماھىيىتى  
بويىچە ئىش قىلىپ، ئۆزىنىڭ كۈچىنى ۋە خەلقنىڭ ئىنقىلابىي  
كۈچلىرىنى خاتا مۆلچەرلەپ، خۇددى جياڭ جىيېشى چۇڭچىڭ  
بىتىمىنى يىرتىپ تاشلىۋەتكىنىگە ئوخشاش، بۇ يەردىكى 11 بىتىمىمۇ  
قوپاللىق، بىر تەرەپلىملىك بىلەن يىرتىپ تاشلىدى.

مۇشۇنداق شارائىتتا بىز ئۈچ ۋىلايەت خەلقىنىڭ ۋەكىللىرىنىڭ

ئۈرۈمچىدە داۋاملىق تۇرۇۋېرىشىمىزنىڭ زۆرۈرىيىتى قالمىدى. ئەگەر يەنە تۇرۇۋەرسەك خەلقنىڭ توغرا، ھەققانىي تەلەپلىرىنىڭ ھۆددىسىدىن چىقىش، بۇنىڭ ئۈچۈن كۈرەشنى يەنە داۋام قىلدۇ. رۇشقا توغرا كېلەتتى. بۇنىڭ نەتىجىسى شۇ بولاتتىكى، خۇددى ئىچكىرى ئۆلكىلەردىكىدەك، خوجايىنى ئامېرىكا جاھانگىرلىكىنىڭ يۆلىشىگە ئېرىشىپ، كۆرەڭلەپ تېرىسىگە سىغماي قالغان گومىنداڭ ئەكسىيەتچىلىرىنىڭ قوراللىق توقۇنۇش پەيدا قىلىش ئۆكتەملىكىگە باھانە تېپىلاتتى. شۇڭا بىز ئىلىغا قايتىپ كېتىشنى قارار قىلدۇق. بىز ئۈرۈمچىدە ۋە يەتتە ۋىلايەتنىڭ باشقا جايلىرىدا تۇرۇشى خەتەر بولغان ئىلغار ئادەملەرنى، ھەربىر ۋىلايەتتىن كېلىپ كېڭەش مەجلىسىگە قاتنىشىۋاتقان ۋەكىللەرنىڭ بىر قىسمىنى، يەنە بىر قىسىم خەنزۇ ئىنقىلابىي ياشلىرىنى ئاۋۋال ماڭدۇردۇق. خەنزۇ يولداشلار خەنزۇ مەتبە ھەرىپىدىن بىرنەچچە يەشىك تەييارلىدى. بۇنىمۇ ئىلىغا ماڭدۇردۇق (ئۇ ۋاقىتلاردا ئىلىدا خەنزۇچە ھەرپ ئېھتىياجلىق ئىدى). بىزنىڭ كېتىپ قالغانلىقىمىزنى بىز ئېيتىمىساقمۇ گومىنداڭ تەرەپ بىلىپ تۇردى. لېكىن، ئۇلار توسىدى ھەم توسىيالىمىتى. بەلكى ئۇلار بىزنىڭ بۇ تەرەپتىكى بىر قىسىم ئىلغار كىشىلەرنى ئېلىپ كېتىشىمىزنى ئۆزلىرى ئۈچۈن پايدىلىق دەپمۇ ھېسابلايتتى.

## ئۈچىنچى باب بوغداغا ساياھەت (قوشۇمچە)

بىز ئۈرۈمچىدە تۇرغان مەزگىلدە بولغان بىر ۋەقە ئېسىمدە تۇرىدۇ، ئۇنى مۇشۇ جايدا ئېيتقاچ كېتەي:

1946 - يىلى 7 - ئايدا بىرلەشمە ھۆكۈمەت قۇرۇلۇپ ئىش باشلاندى. ئاندىن كېيىن، جاڭ جىجۇڭ ئەپەندى بوغدا كۆلگە چىقىپ ساياھەت قىلىش ۋە زىياپەت ئۆتكۈزۈپ تاماشا قىلىش ئۈچۈن بىر كاتتا سورۇن ئورۇنلاشتۇردى، بۇنداق پائالىيەتنىڭ نېمىگە زۆرۈر بولۇپ قالغانلىقىنى ئۇ مۇنداق چۈشەندۈردى: بىرسى، تىنچلىق بىتىمى ئىكەنلىكىنى بىلىپ، بىرلەشمە ھۆكۈمەت قۇرۇلغانلىقىنى تەبرىكلەش؛ يەنە بىرى، ئاشۇ ئۆلكىلىك بىرلەشمە ھۆكۈمەت قۇرۇلغانلىقىنى تەبرىكلەش مۇراسىمىغا قاتنىشىش ئۈچۈن نەنجىڭدىن كەلگەن قورچاق قانتۇن پالاتاسىنىڭ باشلىقى يۈي يۈرېنى كۈتۈۋېلىش؛ ئۈچىنچىدىن، بىتىم سۆھبەتگە ۋە بىرلەشمە ھۆكۈمەتكە قاتنىشىش ئۈچۈن كەلگەن بىز ئۈچ ۋىلايەت خەلق ۋەكىللىرىنى قارشى ئېلىش.

بۇ ساياھەت ۋە زىياپەتنىڭ ھەشەمىتى ئىشنىڭ ئالدىدىلا ئالەمنى مالەم قىلدى، رەسمىي يولغا چىققان كۈنى تېخىمۇ داغدۇغىلىق ۋە ھەيۋەتلىك بولدى. بىتىمگە ئەمدىلا تىن قول قويۇلغانلىقى، بىرلەشمە ھۆكۈمەت يېڭىلا قۇرۇلغانلىقى ئۈچۈن بىزمۇ قاتنىشىشقا رازى بولدۇق. 7 - ئاينىڭ تازا ئىسسىق كۈنلىرىدىن بىرى، ئەتىگەندىلا

ئۈرۈمچىدىن فۇكاگاغا قاراپ يولغا چىقتۇق. شەھەردىن چىقىشىمىز بىلەنلا يولنىڭ ئىككى چېتىگە تىزىلغان قوراللىق پەخرىي قاراۋۇل-لارنى كۆرۈپ، بۇ شەھەردىن مېھمانلارنىڭ مېڭىشىنى ئۈزۈش بولسا كېرەك، دەپ ئويلىدۇق. كېيىن شەھەردىن ئايرىلىپ ئۈرۈمچى بىلەن فۇكاگا ئارىلىقىدىكى چۆلگە چىققىنىمىزدا، ئوخشاشلا يولنىڭ ئىككى چېتىدە بىرەر يۈز مېتىردە بىردىن تەق تۇرغان قوراللىق قاراۋۇللار سېپى كۆرۈندى، ئۈرۈمچىدىن فۇكاگاغىچە 60 كىلومېتىر يۈل ئارىلىقىدا ئاشۇنداق پەخرىي قاراۋۇللار ئارىسىدا ماڭدۇق. ئۇزۇنغا سوزۇلۇپ باش- ئايىغى كۆرۈنمەي قالغان كىچىك ماشىنىلار قاتىرى ناھايىتى ھەشەمەتلىك كۆرۈنەتتى، جاڭ جىجۇڭ ئەپەندى ئالدىدا، ئۇنىڭدىن كېيىن نەنجىڭدىن كەلگەن مېھمانلار، چوڭ- كىچىك مەمۇرىي، ھەربىي ئەمەلدارلار، خانىملار، ئارتىس- ناخشە- چىلار، يەنە باشقىلار بار ئىدى. سوۋېت ئىتتىپاقى، ئامېرىكا ۋە ئەنگىلىيىنىڭ ئۈرۈمچىدە تۇرۇشلۇق كونسۇللىرىمۇ تەكلىپ قىلىنغا- ندى. فۇكاڭدىن بوغداغا بۇرۇلغاندىن كېيىن، پەخرىي قاراۋۇللارنى تۈگىدىمىكىن دېسەك، نەدىكىنى؟ يولنىڭ ئىككى چېتىدىكى تاغ باغرى ۋە تاغ چوققىلىرىغىچە تىزىلغان ئەسكەرلەر چوڭ يولدىكى- دىنمۇ كۆپ ئىدى. ئابدۇكېرىم ئابباسوۋ بىلەن ئىككىمىز بىر ماشىنىدا ئولتۇرۇپ بۈگۈنكى بۇ ساياھەتنىڭ تەنتەنىسى ئۈستىدە پاراڭلىشىپ ماڭدۇق. بۇ ساياھەت ۋە زىياپەتنىڭ مەنىسى شەكىلدە يۇقىرىدا ئېيتقانداك ئۈچ خىل بولۇشى مۇمكىن. لېكىن ئاساسىي مەقسەت بۇ ئەمەس، مەقسەت گېنېرال جاڭ جىجۇڭ ئەپەندى ئۆز- نىڭ ئابرويىنى ۋە گومىنداڭنىڭ ھەربىي كۈچلىرىنى كۆرسىتىشتىن ئىبارەت ئىدى (شۇ قېتىمقى مېھمانلارنى قوغداشقا بىر دىۋىزىيە

ئەسكەر قاتنىشىپتىكەن). ”چوڭ داغدۇغىلىق ساياھەت، — دېدى  
ئابدۇكېرىم ئابباسوۋ ساقچىلار ئارىسىدا سوزۇلۇپ كېتىپ بارغان  
ماشىنىلارغا قاراپ، — مىڭلىغان ئەسكەرلەردىن ئىبارەت پەخرىي  
قاراۋۇللار. بۇ نېمىدېگەن ھۆرمەت! بىراق، بۇلارنىڭ ھەممىسى  
شەكىل، ئۇلار ئۆزىنىڭ كۈچىنى نامايىش قىلىپ، بىزگە تەھدىت  
سالماقچى، ئەسكەرلەر بولسا، ھەربىي ئەمەلدارلارنىڭ قولى“ دېدى  
ئابدۇكېرىم ئابباسوۋ ئۇلارنى مەسخىرە قىلغان ئاھاڭدا. مەن بۇ  
سۆزلەرگە قوشۇلدۇم.

فۇكاڭدىن ئۆتۈپ بوغداغا بۇرۇلدۇق، تاغقا يېقىن بىر جايدا  
ئەسكەرلەر تۇتۇپ تۇرغان ئاتلارغا مىنىپ يەنە ئىلگىرىلىدۇق. تاغ  
ئاغزىغا كىرگەندە، بىر قىسىم ساقچىلىرى بىلەن ئاتلىق كېتىپ  
بارغان جاڭ جىجۇڭ ئەپەندىگە يېتىشتۇق، ئۇنىڭ يېنىدا مەخسۇس  
ئاتقا مىنىش كىيىملىرى بىلەن ياۋروپاچە ياسالغان چىرايلىق ئىككى  
قىز كېلىشكەن ئىككى ئاتقا مىنىپ ئات ئوينىتىپ كېتىپ بېرىپتۇ، بۇلار  
جاڭ جىجۇڭ ئەپەندىنىڭ يېقىنىدا شاخخەيدىن كەلگەن قىزلىرى  
ئىكەن. بىر قاراش بىلەنلا ئۇلار كىشىنى ئۆزىگە جەلپ قىلاتتى. خەنزۇ  
قىزلىرىنىڭ ئاتتا بۇنداق ئەركىن ئويناپ كېتىپ بارغانلىقىغا ھەيران  
قالدۇق، ”بۇلارغا ھەيران قالغۇلۇق ئەمەس، ياۋروپادا يۇقىرى  
تەبىقىلەرنىڭ ئائىلىسىدىكىلەر بىلەن ئاتقا مىنىپ ئوينىشى بىر خىل  
ئادەت. بۇلارمۇ ئاشۇلاردىن ئۆگەنگەن بولسا كېرەك“ دېدى  
ئەخمەت ئەپەندىم. جاڭ جىجۇڭ ئەپەندى بىزگە قىزلىرىنى تونۇش-  
تۇردى، بىز ئۇلار بىلەن ئامانلاشقاندىن كېيىن، ئۇلاردىن ئايرىلىپ  
ئىلگىرىلەپ كەتتۇق.

تاغ ئاغزىغا كىرىپ ئۆستەڭدىكى سۇدىن ئۆتۈپ ئوڭغا بۇرۇلۇ-

شىمىزغا مەخسۇس ياسالغان زەمبىللەردە (جودا) ئولتۇرۇپ ئېگىزگە قاراپ كۆتۈرۈلۈپ كېتىپ بارغان ئادەملەر كۆرۈنىدى. بۇ مەنزىرە بەك قىزىق تۇيۇلدى، فۇكاڭدىن بوغدا كۆلىگە چىققىچە يەنە 30 كىلومېتىردىن ئارتۇقراق يول بولۇپ، ماشىنا ماڭالمىقتى. ئاتتا ئولتۇرالمىدىغان بەزى بوۋاي ياكى ئاياللارغا زەمبىلدە ئولتۇرماي مۇمكىن ئەمەس ئىدى. ئەھۋالدىن قارىغاندا مۇشۇ تاغقا چىقىش ئۈچۈن بۇ زەمبىللەر ئالاھىدە ياسالغان ئوخشايدۇ، خېلى چىرايلىق ياسىلىپتۇ، ئۈستىگە كۆرپە - ياستۇقلار سېلىنغان، ئورۇندۇقتا ئولتۇرغاندەك ئولتۇرۇشقا ۋە يۆلىنىپ يېتىشىمۇ بولىدىكەن. ئالدىدا تۆت، كەينىدە تۆت بولۇپ سەككىز ئەسكەر زەمبىلنىڭ شوتىلىرىنى دولىسىغا قويۇپ كۆتۈرۈپ مېڭىپتۇ، يەنە تۆتتىن سەككىز ئەسكەر ئىككى تەرەپتە قاتار كېتىپ بېرىپتۇ، بۇلار نۆۋەتلىشىپ كۆتۈرىدىغانلار ئىكەن. ئىلگىرى زادى كۆرۈپ باقمىغان بۇ ئەھۋال بىزگە ئاجايىپ تۇيۇلدى. زەمبىلدە ئولتۇرغانلارنىڭ بەزىسى پۇتلىرىنى مىنگەش - تۈرۈپ ئارقىسىغا يۆلىنىپ بەھۇزۇر كېتىپ بارىدۇ، بەزىلىرى بولسا قورقۇپ زەمبىلنىڭ ئىككى چېتىنى چىڭ تۇتۇۋېلىپ ئولتۇرۇپتۇ. ئەخمەت ئەپەندىم بىلەن ئىككىمىز پاراڭلىشىپ ئارقىدا قالدۇق، ئابدۇكېرىم ئابباسوۋ ئات چاپتۇرۇپ ئىلگىرىلەپ كەتتى. بىر ۋاقىتتا دەرەخ ئارىسىدىن ئابدۇكېرىم ئابباسوۋنىڭ قاتتىق كۈلگەن ئاۋازى ئاڭلاندى، ئۇ بىر ياقىتىن كۈلۈپ، بىر ياقىتىن بىزنى؛ "چاپسان كېلىڭلار!" دەپ ۋارقىرايتتى. بىز ئاتلىرىمىزنى دېۋىتىپ، ئىلگىرىلەپ بارساق، ئابدۇكېرىم بىرقانچە يىلەن بىلەن زەمبىلدە كېتىپ بارغان بىر سېمىز ئادەمنى يانداپ ماڭغاچ كۈلۈشۈپ كېتىپ بېرىپتۇ. سېمىز ئادەم بولسا، زەمبىلدە ئارقىسىدىكى يۆلەككە يۆلىنىپ، زەمبىلنىڭ

ئىككى چېشىنى چىڭ تۇتۇپ تىترەيتتى، ئۇنىڭ چىرايى ئاقىرىپ كەتكەندى. ئۇ كۈلۈۋاتقانلارغا ئاچچىقى كېلىپ ئالسىياتتى. بۇ ئادەم بولسا قانۇن پالاتا باشلىقى يۈي يۈرپىن بىلەن نەنجىڭدىن كەلگەن بىر شائىر ئىكەن. ئەخمەت ئەپەندىم ئۇنىڭ يېنىغا كېلىپ: "شائىر ئەپەندىم، مۇنچە قىينالغۇچە ئاتقا مىنىسلە بولمامدۇ؟" دېگەندى. ئۇ: "توختا، زەمبىلىنى يەرگە قوي!" دەپ ۋارقىردى. زەمبىلىنى يەرگە قويغاندىن كېيىن ئۇ چۈشۈپ: "ئات ئەپكەل!" دەپ ۋارقىردى.

بىر پەستىن كېيىن، بىر ئەسكەر سېمىز، پاكار، سالىپاڭ قۇلاق ئېگەرلىك بىر ئاق ئاتنى يېتىلەپ كەلدى. ئۇ ئاتنىڭ ھۇرۇنلۇق بىلەن ئاياغ ئېلىشىدىن تەپسە تەۋرىمەس تازا قاشاڭ ئاتلىقى بىلىنىپ تۇراتتى. ئاتنى ئالدىغا ئېلىپ كەلگەندە شائىر ئاتقا قاراپ كەينىگە داچىپ كۆزلىرىنى ئالايىتى - دە، كىشىلەرنىڭ كۈلگىنىنى سېزىپ، دەرھال ئۆزىنى تۈزەپ "غەيرەت" كە كەلدى ۋە يەڭلىرىنى تۈرۈپ ئاتنىڭ يېنىغا باردى. ئات ئۆزىچە بىر پۇرقىغاندى، شائىر چۆچۈپ كەينىگە ئىككى قەدەم ياندى، كېيىن ئاتنىڭ بېشىنى سېلىپ شۇڭ تۇرغىنىغا قاراپ، يەنە ئىلگىرىلىدى، ئىككى ئەسكەر ئاتنىڭ بېشىنى ئىككى تەرەپتىن تىزگىنىدىن تۇتۇپ تۇراتتى. ئىككى ئەسكەر ئۇنىڭ قولتىقىدىن، بىر ئەسكەر ئارقىسىدىن يۆلەپ ئاران بالالىقتا ئۇنى ئېگەرگە چىقاردى. ئۇ ئېگەرنىڭ بېشىنى چىڭ تۇتۇپ، گويىكى بىر بومبىنىڭ ئۈستىدە ئولتۇرغاندەك، تىترەپ، قورقۇپ ئولتۇراتتى. ئەسكەرلەر ئاتنى يېتىلدى، ئىككى ئەسكەر ئىككى يېنىدا ئۈزەڭگىدىن پۇتلىرىنى تۇتۇپ ماڭدى. ئۇلار ئالدىمىزدا دەرەخلەر ئارىسىدىكى يولدىن ئوڭغا بۇرۇلغاندى، قاتتىق ۋارقىرىغان

بىر ئەنسىز ئاۋاز ئاڭلاندى. بىز ئاتنى ئىلداملىتىپ بارساق، شائىر بىرنېمىلەرنى دەپ ۋارقىراۋاتقانىكەن. ئات ماڭماي جىم تۇرۇپتۇ. ئابدۇكېرىم ئابباسوۋ بىزگە ئۇنىڭ: "مېنى چاپسان ئاتتىن چۈشۈ-رۈڭلار!" دەپ ۋارقىرىغانلىقىنى تەرجىمە قىلىپ بەردى. كېيىن ئەسكەرلەر ئولشىپ ئۇنى ناھايىتى قىيىنچىلىقتا ئاتتىن چۈشۈردى، ئۇنىڭ سىياقىدىن ھامان قورقۇنچلۇق بىر كەيپىيات بىلىنىپ تۇراتتى. ئۇ بىزگە قاراپ بىرنېمە دەپ غودۇڭشىدى. بۇ "مېنىڭ قورسۇقۇم ئاغرىۋاتىدۇ، سىلەر كېتىۋېرىڭلار" دېگەنى ئىكەن. بىز چاقچاق بېسىمى بىلەن ئۇنى ئاتقا مىنىشكە مەجبۇر قىلغانلىقىمىز ئۈچۈن پۇشايماق قىلدۇق، كېيىن ئابدۇكېرىم ئابباسوۋ ئەسكەرلەرگە ئۇ كىشىنى يەنە تاشۇ زەمبىلگە سېلىپ، ئاۋايلاپ ئېلىپ ھېڭىشىنى تاپشۇردى. ئاتقا مىنىپ باقمىغان كىشى ئۈچۈن بۇمۇ ھەيران قالارلىق ئىش ئەمەس ئىدى، ئەلۋەتتە.

بوغدا كۆلىنىڭ چوڭ داۋىنىغا كۆتۈرۈلۈشكە باشلىدۇق، ئايلىنىما يوللار بىلەن تاغ يوتىلىرىدىن ئايلىنىپ، كىچىك بوغدا كۆلىگە چىققاندا، قۇياش تاغنىڭ كەينىگە ئۆتۈپ بولغانىدى. بىز جاڭ جىجۇڭ ئەپەندىنىڭ قىزلىرىغا يېتىشىۋالدۇق. ئۇلار ماھىر ئاتچىلارغا ئوخشاش ئاتتا يېنىك ئولتۇرۇپ ئۆرلەپ كېتىپ باراتتى. ئابدۇكېرىم ئابباسوۋ بىلەن ئىككىمىز ئۇلارنى يانداپ كېلىپ بىللە ماڭدۇق. ئابدۇكېرىم ئابباسوۋ ئۇلارغا: "ئات مىنىشكە بەك ئۇستا ئىكەن-سىلەر، قازاق قىزلىرى بىلەن بىر بەيگىگە چۈشۈپ باقامسىلەر يا؟" دېدى چاقچاق ئارىلاش. "مېنىڭ سىز بىلەن بەيگىگە چۈشكۈم بار" دېدى جاڭ جىجۇڭ ئەپەندىنىڭ كىچىك قىزى چاقچاق قىلىپ، "مەيلى" دېدى ئابدۇكېرىم ئابباسوۋ. مەن "ئەگەر يېڭىلىپ قالسى-



ئىزچۇ؟“ دېگەندىم، ئۇنىڭ ئاچىسى: ”يېڭىلىپ قالسا شىنجاڭدا قالدۇ“ دېدى. ئابدۇكېرىم ئابباسوۋ: ”ئۇنداق بولسا مەن بەسلىشىپ يېڭىلىسام ئېلىپ كېتىدىكەنسىلەر - دە؟“ دېدى. ”شۇنداق بولمايچۇ؟“ دېدى قىز ئابدۇكېرىمگە قاراپ كۈلۈپ.

ئارقىمىزدىن ئەخمەت ئەپەندىم جاڭ جىجۇڭ ئەپەندى، بۇرھان ئەپەندى ۋە يەنە بىر قىسىم ئەربابلار بىلەن يېتىپ كەلدى. بىز داۋاملىق يۇقىرى ئۆرلەپ قارىغايىلار ئارىسىدىن ئۆتۈپ، گۈللۈك چۆپلەر بىلەن پۈركەلگەن تاغ ئۈستىگە چىققانىدۇق، ئالدىمىزدا گۈزەل بوغدا كۆلىنىڭ مەنزىرىسى ئېچىلدى. سۈپسۈزۈك، ئۇزۇنغا سوزۇلغان بوغدا كۆلىنىڭ سۈيى تۆت تەرىپىگە ھەم ئاسمانغا ھۆسنىنى چېچىپ تۇراتتى، كەڭ قارىغايلىق تاغلارنىڭ يۇقىرىسىدا بوغدا چوققىسى ”مانا مېنى كۆرۈپ قوي“ دېگەندەك قۇياش شولىسى ئىچىدە قەد كۆتۈرۈپ تۇراتتى. ئۇدۇلىمىزدا ئېگىز مۇز تاغ قۇياش - نىڭ قىزغۇچ نۇرى بىلەن پارقىراپ تۇراتتى. سول تەرەپتىكى تاغلارنىڭ دەرەخلىرى ئانچە ئېگىز بولمىسىمۇ، ئۆز ئالدىغا گۈزەل - لىكى بار ئىدى.

— ئاھ، بەك گۈزەل ئىكەن، ئىنتايىن گۈزەل ئىكەن، مېنىڭ تەسەۋۋۇر قىلغىنىدىنمۇ گۈزەل ئىكەن، — دېدى جاڭ جىجۇڭ ئەپەندى بوغدا مەنزىرىسىگە زوقلىنىپ.

— شۇنداق، ۋاڭمۇنياڭنىڭ بۇ يەرگە بىكارغا كەلمىگەن - دە؟ — دېدى بۇرھان ئەپەندى چاقچاق ئارىلاش.

— ۋاڭمۇنياڭنىڭ بۇ كۆلدە پۈتسىنى يۇغانلىقى بىر رىۋايەت بولسا، بىز راستتىنلا پۈتسىمىزنى يۇيىدىغان بولدۇق، بۇ سۇ بەزى كىرلەرنى يۇيۇپ چىقىرىۋەتسە ئەجەب ئەمەس، — دېدى

ئەخمەت ئەپەندىم بىزگە قاراپ كۈلۈپ.  
— شۇنداق بولمايچۇ، بوغدا سۈيى ھەممە سۇلاردىن كۈچلۈك،  
ئۇنىڭدا ئېرىتكۈچ مېتاللار بار ئىشىش، — دېدى ئابدۇكېرىم ئابباسوۋ  
چاقچاق ئارىلاش.

جاڭ جىجۇڭ ئەپەندى گەپلەرنىڭ مەنىسىنى سېزىپ بىزگە قاراپ  
كۈلۈپ قويدى، بىز ئاتلىرىمىزنى ئوڭغا بۇراپ كۆل ياقىسىدا بىر ئاز  
ماڭغاندىن كېيىن، ئوڭ تەرەپتىكى ئېگىزرەك تاغ باغرىدىكى تۈزلۈككە  
تىكىلگەن چېدىرلارغا قاراپ يول ئالدۇق.

بىز قونالغۇغا بېرىپ ئاتتىن چۈشتۇق، ھەممىمىز بەلگىلەنگەن  
چېدىرلارغا كىرىپ، سوزۇلۇپ يېتىپ بىرپەس دەم ئالغاندىن كېيىن  
تاماققا قىچقاردى. ئەمدى بوغدا كۆلنىڭ ئەتراپى تېخىمۇ گۈزەل.  
لىشىپ كەتكەن، بۇ دائىرىدە قاراڭغۇ چۈشەي دەپ قالغان، بوغدا  
چوققىسى بولسا ھامان قۇياش نۇرىدا پارقىراپ تۇراتتى. تاغ باغرى-  
دىكى ياپىيېشىل كەڭ قارىغايلىق كىشىگە زوق بېرىپ تۇراتتى، كەڭ  
دائىرىگە تىكىلگەن ئاق چېدىرلار ئەتراپىدا ئادەملەرنىڭ يۇقىرى-  
تۆۋەن ئاۋازدىكى پاراڭلىرى ئاڭلىنىپ تۇراتتى، مەيداننىڭ يۇقىرى-  
سىدىراق بۇتخانىغا ئوخشاپراق سېلىنغان بىر قەۋەتلىك بىر ئىمارەت  
بار ئىدى. قاتار تىزىپ قويۇلغان كەڭ دۈگىلەك شىرەلەر ئۈستىگە  
تاماققا كېرەكلىك نەرسىلەر. سەيلەر، ئىچىملىكلەر، تەخسە، پىچاق،  
قوشۇق ۋە چوكىلار... قويۇلغانىدى. ئىچىملىك — چىشۋىدىن تارتىپ  
پىۋا، ماۋتەي، ۋوتكا، كانىيەك، شامپانىسكىغىچە، ھەممىسى بار  
ئىدى.

مېھمانلار ئۈستەللەرگە ئولتۇرۇشقا باشلىدى، جاڭ جىجۇڭ  
ئەپەندى دۈگىلەك شىرەلەرنىڭ يۇقىرىسىغا قويۇلغان ئۇزۇن چاسا

ئۈستەل ئالدىدا تۇرۇپ، مېھمانلارنى ئورۇنلاشتۇراتتى، ئۇ ئۆزىنىڭ ئوڭ يېنىغا يۈي يۇرپىنى، ئاندىن كېيىن مەسئۇت ئەپەندىنى، ئۇنىڭ يېنىغا ئاھېرىكا كونسۇلىنى، ئاندىن ئەنگىلىيە كونسۇلىنى خوتۇنلىرى بىلەن ئولتۇرغۇزدى. سول يېنىغا ئەخمەت ئەپەندىنى، كېيىن سوۋېت كونسۇلىنى، ئاندىن باشقىلارنى ئولتۇرغۇزدى، بۇ ئاساسىي ئۈستەلگە ھۆكۈمەت ئەزالىرى مۇلكى ۋە ھەربىي ئەربابلار، چەت ئەل مەسئۇل خادىملىرى، نەنجىڭدىن كەلگەن مېھمانلار ئورۇنلاشتى، ئاندىن قالغان مېھمانلار دۈگىلەك شىرەلەر ئالدىدىكى ئورۇندۇقلارغا ئولتۇرۇشتى. بۈگۈنكى زىياپەت بىر ساياھەت زىياپىتى، تاغ ئۈستىدىكى زىياپەت بولسىمۇ، شەھەرلەردە تەييارلانغان تەنتەنىلىك زىياپەت-لەردىن قېلىشمايتتى. سەيلەر كېلىشكە باشلىدى، خەيساڭ، شىيا، ياخشى بېلىقلار، قارلغاچ چاڭگىسىدا قىلىنغان شورپىلار... كەينى-كەينىدىن كېلىپ تۇردى. خەنزۇچە تاماق دېسە، بىزنىڭ كۆز ئالدىمىزغا ئىلى توڭگان ئاشخانىلىرىدا يەيدىغان جاسارۇ بىلەن گويۇرۇ كېلەتتى. ئۈرۈمچىدە جاڭ جىجۇڭ ئەپەندى بىرىنچى قېتىم بىزگە زىياپەت بەرگەندىمۇ سەيلەر مۇنچىلىك جىق بولمىغاندى، مەن قىزىقىپ سەيلەرنى ساناپ تۇردۇم، ئون بەشكىچە سانغاندىن كېيىن، گەپ ئارىلاپ سانىيالماي قالدۇم.

بىرىنچى ئىسسىق سەي كېلىشى بىلەن جاڭ جىجۇڭ ئەپەندى ئورنىدىن تۇرۇپ قەدەھكە تەكلىپ قىلدى، ئۇ ئالدى بىلەن قانۇن پالاتا باشلىقى يۈي يۇرپىنى ۋە ئۈچ مەملىكەتنىڭ كونسۇللىرىنى ھەم بارلىق مېھمانلارنى بوغدا كۆلىدىن ئىبارەت مۇشۇ گۈزەل جايدا قارشى ئالدىغانلىقىنى بىلدۈرۈپ سۆزلىدى، ئۇندىن كېيىن، بارلىق خانىملار ۋە ئەپەندىلەرنىڭ سالامەتلىكى ئۈچۈن دەپ قەدەھ

كۆتۈردى.

بىرپەستىن كېيىن، قانۇن پالاتا باشلىقى يۈي يۈرېن قولغا قەدەھ ئېلىپ، شىنجاڭنىڭ مۇشۇ بوغدا تاغلىرىدەك ئاۋات بولۇشى ۋە بوغدا كۆلى سۈيىدەك تىنچ بولۇشى ئۈچۈن قەدەھ كۆتۈرۈشكە تەكلىپ قىلدى. ئەخەت ئەپەندىم شىنجاڭنىڭ ۋەيران قىياپىتىنى پاراۋانلىققا ئايلاندۇرۇش ئۈچۈن، مېھمانلارنىڭ سالامەتلىكى ئۈچۈن قەدەھ كۆتۈردى، ئاندىن كېيىن كەينى - كەينىدىن قەدەھ كۆتۈرۈشلەر بولدى، مەسئۇت ئەپەندى، بۇرھان ئەپەندى، خادىۋاڭ، چەت دۆلەت كونسۇللىرى، مۇھەممەت ئىمىن ھەزرەت قاتارلىقلار قەدەھكە تەكلىپ قىلىشتى.

بۈگۈنكى ئولتۇرۇش خېلى ئۇزاق داۋام قىلدى، زىياپەت باشلىدى. نىپ ئاز ئۆتمەيلا كۆل ئەتراپىنى ئاستا - ئاستا قاراڭغۇلۇق پۈركەشكە باشلىدى، بوغدا چوققىسىمۇ كۆرۈنمەيدىغان بولۇپ قالدى. مەيداندىكى بىرقانچە جايغا ئورۇنلاشتۇرۇلغان تۈۋرۈكلەرنىڭ ئىلمىكىگە كازلىق چوڭ لادىپىلار ئېسىلدى. بوغدا قولتۇقىدا كەچكى گۈزەل مەنزىرە پەيدا بولدى. تاماقتىن كېيىن، بىرقانچە خەنزۇ ئارتىسلار ئۆزلىرىنىڭ مۇزىكا ۋە ناخشىلىرىنى كۆرسەتتى.

ئەتىسى تۇرۇپ چېدىردىن چىققاندا، قۇياش كۈنچىقىش تەرەپ - تىكى تاغدىن ئەمدى كۆتۈرۈلۈۋاتقاندىن، كۆل، ئەتراپ، مۇز تاغ، ئورمان ھەممە تەرەپ قۇياش نۇرىغا چۆدۈلگەن. پاكىز ھاۋا، گۈزەل كۆرۈنۈش كىشىگە زوق بېغىشلايتتى. ئەتىگەندىكى تاماقنى يېگەندىن كېيىن، ئىختىيارىي ھەرىكەتلەر بولدى، بەزىلەر قارىغايلىرىنى ئارىلاپ تاغقا ياماشتى، بەزىلەر كۆل بويىغا ماڭدى. گاھىلار بولسا، ئۇ يەر، بۇ يەردە ئولتۇرۇپ، توپ - توپ

بولۇپ پاراڭلاشاتتى. ئابدۇكېرىم ئابباسوۋ بىلەن ئىككىمىز ئارقىدىكى تاغقا قاراپ كۆتۈرۈلۈشكە، قارىغايىلار ئارىسىدىكى بىر كەڭرەك چۆپلۈك بىلەن يۇقىرى ئۆزلەپ، كىچىكرەك سەينالىنى بىر دۆڭگە چىقتۇق. ئۇ يەردىن قارىغاندا، پۈتۈن بوغدا قولتۇقى تېخىمۇ تولۇق ۋە گۈزەل كۆرۈنەتتى، بىز ئازراق ئولتۇرغاندىن كېيىن، ئەخمەت ئەپەندىم بىرنەچچە ساقچى بالىلار بىلەن تاغنىڭ يۇقىرىسىدىن چۈشۈپ كەلدى. ئۇنىڭ قولىدا بىر تاياق، پېشانىسىدىن تەر چىقىپ تۇراتتى، ئۇ بىزنىڭ يېنىمىزغا كېلىپ ئولتۇرۇپ، تاغنىڭ يۇقىرىسىغا چىققانچە تېخىمۇ كۆڭۈللۈك ياخشى جايلارنىڭ بارلىقىنى ئېيتىپ بەردى. بىز ئولتۇرۇپ ساقچى بالىلار تېرىپ كەلگەن بۆلدۈرگەنلەرنى يەپ پاراڭلاشتۇق. كېيىن ئەخمەت ئەپەندىم تاغنىڭ بوغدا چوققىسىغا كۆتۈرۈلگەن بېلىدە بىر بۇتخانا بارلىقىنى ئېيتىپ، شۇ يەرگە بېرىشنى تەكلىپ قىلدى، بىز شۇ ياققا قاراپ ماڭدۇق.

بىز يۇقىرىلىغان سېرى قېلىن قارىغايلىقلار ئارىسىدىكى تىك يوللاردىن مېڭىشقا توغرا كەلدى. خېلى ماڭغاندىن كېيىن، ھېرىپ - چارچاپ دېگەندەك كىچىككىنە بۇتخانغا يېتىپ باردۇق، بۇ شەھەر - دىكى چوڭ، ھەشەمەتلىك سېلىنغان بۇتخانلارغا قارىغاندا، كىچىك ھەم ئاددىي بىر بۇتخانا ئىكەن، بىراق، بوغدا باغرىدىكى مۇشۇ قارىغايىلار بىلەن ئورالغان سەينادا بۇتخانا ئىمارىتى خېلى كۆركەم كۆرۈنەتتى. بۇتخاننىڭ ئىچىنى ئايلىنىپ چىقتۇق. كېيىن بىر ئاز دەم ئېلىپ ئاندىن كۆل بويىغا قاراپ تۆۋەنلەپ، ئوڭ تەرەپتىكى باشقا بىر يالغۇز تايغ يول بىلەن مېڭىپ چۈشتۇق. كۆلنىڭ بويىغا كەلسەك، ئۇ يەردە نۇرغۇن ئادەملەر بار ئىكەن. چاڭ جىجۇڭ ئەپەندىنىڭ ئىككى قىزى چىرايلىق سۇ ئۇزۇش كىيىملىرىنى كىيىپ، سۇغا چۈشمەكچى

بولۇپ تەييارلىنىپ تۇرغانىكەن. ئاڭغۇچە چاڭ جىجۇڭ ئەپەندى  
 ھەراھلىرى بىلەن كېلىپ قالدى - دە ئابدۇكېرىم ئابباسوۋ  
 بىلەن ئىككىمىزگە قاراپ: "قېنى دەپنىڭ قىزلىرىم بىلەن مۇسابىقىغە  
 چۈشلەنسەن؟" دېدى. ئابدۇكېرىم ئابباسوۋ بىلەن ئىككىمىز  
 مۇسابىقىغە چۈشمىز دەپ، ئوڭ قوللىرىمىزنى كۆتۈردۇق. كېيىن  
 دۆڭدىن تۆۋەنلەپ، كۆل قىرغىقىغا چۈشتۇق. بۇ ۋاقىتتا كۆل بويى-  
 دىكى ئادەملەر ئارىسىدا چاۋاڭ ھەم قىيىقاس - سۈرەن كۆتۈرۈلدى.  
 بىز كىيىملىرىمىزنى سېلىپ، قىسقا ئىشتانلىرىمىز بىلەنلا تەييار بول-  
 دۇق. چاڭ جىجۇڭ ئەپەندىنىڭ قىزلىرى بىزنى تەكلىپ قىلدى،  
 بىللە سۇغا كىردۇق. بوغدا كۆلىنىڭ سۈزۈك سۈيى تەنلىرىمىزنى  
 جۇغۇلدىتىۋەتتى، بىر ئاز قورۇنغاندىن كېيىن كۆنۈپ قالدۇق،  
 ئۈزدۇق، ئىككى تەرىپىمىزدە قارىغاي ياغاچلىرىدىن ياسالغان ئىككى  
 سالدا بىرنەچچىدىن مۇھاپىزەتچى ئەسكەرلەر ماڭماقتا. قارساق  
 چاڭ جىجۇڭ ئەپەندىنىڭ قىزلىرى بەك ئەركىن ئۈزۈۋاتىدۇ. مەن  
 ئابدۇكېرىم ئابباسوۋغا: "ھەي چاغلانماي چۈشۈپ قاپتەق جۇمۇ،  
 قاراڭ ماۋۇ قىزلارنىڭ ئۈزۈشلىرىنى؟" دېدىم، "ئاققا مىنگەشمە،  
 مىنگەشكەندىن كېيىن ئۈندەشمە دەپتىكەن، غەيرەت قىلىش  
 كېرەك." دېدى ئابدۇكېرىم ئابباسوۋ كۈلۈپ، يەنە بىر ئاز ئۈز-  
 گەندىن كېيىن، ھېلىقى ئىككى قىز بىردەم دۆم ئۈزۈپ، بىردەم  
 يېنىچە ئۈزۈپ، بىردەم ئوڭدىسىغا ئۈزۈپ، بىزنى زاڭلىق قىلغان-  
 دەك كۈلۈپ ئىلگىرىلەپ كەتتى. ئارقىمىزدا كۆل بويىدىن كۈلكە،  
 چاۋاڭ، ۋارقىراش ئاۋازلىرى ئاڭلىنىپ تۇراتتى. بىر - ئىككى يۈز  
 مېتىرچە ئۈزۈپ بارغاندىن كېيىن، ئابدۇكېرىم ئابباسوۋ ماڭا  
 قاراپ: "بولمايدىكەن، ئارقىمىزغا قايتايلى، تەسلىم بولايلى" دېدى.

ئۇ ۋاقىتلاردا سۇ ئۈزۈشتە ئەخمەت ئەپەندىم بىلەن ئىككىمىز خېلى ياخشى ئىدۇق. بىز ئىلى دەرياسىنى قىپچاق ئۈزۈپ ئۆتەلەيتتۇق. ئابدۇكېرىم ئابباسوۋ دەريانىڭ بىر چېتىدە، دۆڭرەك قولتۇقلاردا ئۈزەتتى. لېكىن، بۇ "مۇسابىقە"گە بىز راست دېگەندەك چاغلانماي چۈشۈپ قاپتىمىز. ئىككى ئۆسمۈر قىزنىڭ بىزنى ئارقىدا قالدۇرۇپ بۇنچىلىك ياخشى ئۈزۈپ كېتىدىغانلىقىنى ئويلاپمۇ باقماپتۇق، ئارقىغا قايتتۇق. قايتقاندىن كېيىن، كۆل بويىدا يەنە چاۋاك، قىيغاس - سۈرەن باشلاندى. كەينى - كەينىدىن توپلانغان ئادەملەر بىرنەچچە يۈزگە يېتەتتى. باردى - كەلدى تۆت يۈز مېتىرچە ئۈزۈش بىزگە ئاسان چۈشمىدى. ئابدۇكېرىم ئابباسوۋ ماڭا قارىغاندا خېلى ھېرىپ قالغاندەك كۆرۈندى. شۇنداقتمۇ ئۇ غەپىرەت بىلەن ئۈزدى.

ئارانلىقتا كۆلنىڭ قىرغىقىغا يېقىنلاپ پۈت تېگىدىغان يەرگە كەلگەندە ئۈزۈشنى توختىتىپ، مېڭىپ قىرغاققا چىقتۇق. كۆل بويىدا تۇرۇلۇۋاتقان چاۋاكلار ۋارقىراشلار ئەۋجىگە چىقىپ كەتتى. بۇ چاۋاكلار بىزنىڭ ئۇتۇقىمىزنى قارشى ئېلىش ئەمەسلىكى تەبىئىي ئىدى. شۇنىڭ ئۈچۈنمۇ چاۋاكلار بىزگە ئانچە ياخشى ئاڭلىنىپ كەتمىدى. لېكىن يېڭىلىگەن بولساقمۇ بوش كەلمەسلىك كېرەك دەپ، گەپنى چاقچاققا ئايلاندۇردۇق. جاڭ جىجۇڭ ئەپەندى: "قانداق، يېڭىلىگەنلىكىنى ئىقرار قىلامسىلەر؟" دەپ توۋلىدى، مەن: "كېچىك قىز بالىلارنى ھۈرمەت قىلىپ قويدۇق - دە؟" دېگەندىم، كۆپچىلىك كۈلۈشتى. كېيىن ئابدۇكېرىم ئابباسوۋ: "شاڭخەيچە ئۇزاق يەردىن كەلگەن مېھمانلار تۇرسا، يەنە كېلىپ شۇنداق گۈزەل قىزلار تۇرسا، بىز ئۇلارنى يېڭىپ قويساق مەردلىك بولمايدۇ - دە" دېدى. ئۇ

سۆزىنى خەنزۇچىغا ئۇرۇپ بەرگەندە، كۈلكە ئاۋازلىرى تېخىمۇ ئەۋجىگە كۆتۈرۈلدى. بۈگۈنكى بۇ "مۇسابىقە" ئاشۇنداق بىر كۈل-كىلىك ئويۇن بولۇپ تۇگىدى، بىز كىيىملىرىمىزنى كىيىپ قارىساق، ئۇ ئىككى قىز ئەركىن ئويىناپ ئۈزۈپ، ئىككى سالنىڭ ئارىسىدا قايتىپ كېلىۋېتىپتۇ.

چۈشتىن كېيىن ئابدۇكېرىم ئابباسوۋ بىلەن ئىككىمىز كۆلىنىڭ بويىدا ئولتۇراتتۇق، ئەيسابەگ كەلدى، ئۇ كېلىپ ئولتۇرۇپلا بىزگە چاقچاق قىلدى. بىز مەسئۇت، مەمتىمىن، ئەيسا بەگلەر بىلەن كۆز قاراشتا بىر بولمىغانلىقىمىز ئۈچۈن، ئەمەلىي مەسىلىلەردە دائىم توقۇنۇشۇپ تۇراتتۇق، بەزى ۋاقىتلاردا خېلى قاتتىق مۇنازىرىلەر قىلىپ، ھەتتا قىزىرىشىپمۇ قالاتتۇق. لېكىن، ئادەتتىكى ۋاقىتلاردا مۇئامىلىلىرىمىز يامان ئەمەس ئىدى. بولۇپمۇ، ئەيسابەگ بىر چاقچاقچى ئادەم بولغانلىقى ئۈچۈن، ئۇنىڭ بىلەن ئابدۇكېرىم ئابباسوۋ ئىككىمىز كۆپ چاقچاق قىلىشىدىغان ئىدۇق. ئۇ كېلىپلا: "ئىككى ئاداش بىر بولۇپتۇ، قۇلاقلىرى دىڭ بولۇپتۇ" دەپ كۈلدى، كېلىپ يېنىمىزدا ئولتۇرۇشقا ئابدۇكېرىم ئابباسوۋ ئۇنىڭغا قاراپ كۈلۈپ: "قەدەمنى چاغلاپ باسسلا، تۆگە ئۇسسۇلغا قوپسا، يەتتە تاختا زەدەكنى بۇزۇپتۇ" دېدى. ئۈچلىمىز كۈلۈش-تۇق (بىز ئەيسابەگنى ئۆزىنىڭ بويى ۋە مېڭىشىغا قاراپ تۆگە دەپ چاقچاق قىلاتتۇق). كۈلۈشمەكتىن كېيىن ئەيسابەگ قاتتىق چۈش-كۈردى. كېيىن مەن ئۇنىڭغا قاراپ: "خانىم سېغىنغان ئوخشايدۇ-دە؟" دېدىم، كېيىن ئەيسابەگ ئاغزىنى ياغلىق بىلەن سۈرتۈۋات-قاندا، ئابدۇكېرىم ئابباسوۋ كۈلۈپ، "ياغلىقتا لازا بولمىسۇن يەنە؟" دەپ چاقچاق قىلدى. ئەيسابەگ بۇ گەپنى چۈشەنمىدى.



ئاندىن ئابدۇكېرىم ئۇنىڭ مەنسىنى سۆزلەپ بەردى؛  
 "ئىككى ئادەم سەپەرگە چىقىپتۇ. سەپەر ئۈستىدە بىرسى چۈشكۈ-  
 رىۋېرىدىكەن، ئۇنىڭ ھەمىيى ئەجەب جىق چۈشكۈردۇڭغۇ دېسە،  
 ئۇ ئادەم خوتۇنۇم سېغىنغان ئوخشايدۇ، دەپتۇ. بۇنىڭ مەنسىنى  
 سورىسا ئۇ خوتۇننى سېغىنغاندا ئادەم جىق چۈشكۈرىدۇ، دەپتۇ،  
 كېيىن ھېلىقى ئادەم ئۆيىگە قايتىپ كەلگەندىن كېيىن، سەن مېنى  
 زادى سېغىنمايدىكەنسىن، دەپ خاپا بولۇپتۇ، خوتۇنى نېمە گەپ  
 دەپ سورىسا، ئاۋۇ ئاغىيەمنىڭ خوتۇنى سېغىنغانلىقتىن سەپەر  
 ئۈستىدە تازا چۈشكۈردى، دەپتۇ، خوتۇنى كۈلۈپ كۆڭلىگە پۈكۈپ  
 قويۇپتۇ، ئېرى يەنە بىر قېتىم سەپەرگە چىققاندا، ئۇ بىر ياقلىققا  
 لازىنى سۈركەپ، ئېرىنىڭ يانچۇقىغا سېلىپ قويۇپتۇ، ئېرى ھېلىقى  
 ئاغىيىسى بىلەن يەنە سەپەرگە چىقىپتۇ. ئۇلار يولدا بىر داۋاندىن  
 ئاشىدىغان بولغاندا، ئاتلىرى ھېرىپ قېلىپ، ئاتنى يېتىلەپ پىيادە  
 مېڭىشقا توغرا كېلىپتۇ. مېڭىپ-مېڭىپ قاتتىق تەرلەپتۇ، تەرلىگەن-  
 دىن كېيىن ھېلىقى ئادەم ياغلىقنى ئېلىپ يۈزىنى سۈرتكەنكىن،  
 چۈشكۈرۈپ كېتىپتۇ، چۈشكۈرگەنچە تەرلەۋېرىپتۇ، تەرلىگەنچە سۈرت-  
 ۋېرىپتۇ، سۈرتكەنچە چۈشكۈرۈۋېرىپتۇ، مۇشۇنداق قىلىپ بۇ بىچارە  
 ھېرىپ-ئېچىپ، ئولتۇرۇپ-قوپۇپ، ئاران بالالىقتا داۋاننىڭ  
 ئۈستىگە چىقىپتۇ، ئۇنىڭ ئاغىنىسى ۋاي ئاداش بۈگۈن خوتۇنۇڭلار  
 تازا سېغىندىمۇ نېمە دېسە، ئۇ ئاچچىقى كېلىپ، بۇنداق سېغىنغان-  
 دىن كۆرە، تىللىغان مەڭ ياخشى دەپتۇ، ئۇ سەپەردىن قايتىپ  
 ئۆيىگە كىرىشىڭلا خوتۇنى ۋاي قانداق كەلدىلە دەپ بولغۇچە ئۇ  
 ۋارقىراپ كېتىپتۇ، ۋاي نېم بوللا، نېمە گەپ؟ دېسە، بولدى بۇندىن  
 كېيىن سەپەرگە چىققاندا سېغىنمايلا قويغىن، سېغىنىشتىن تويدۇم،


دەپتۇ. خوتۇنى تازا راھەتلىنىپ كۈلۈپتۇ...

شۇنىڭدىن كېيىن بىز چاقچاق ئارىلاش ئۇ يەردىن، بۇ يەردىن پاراڭلىشىپ ئولتۇرغانىدۇق، بىزنىڭ يېنىمىزغا كىشىلەر كېلىشكە باشلىدى، ئاڭغۇچە نەنجىڭدىن قانۇن پالاتاسى باشلىقى بىلەن بىللە كەلگەن بىر ساقاللىق رەسسام يېڭى سېزىلىپ تاختايغا چاپلانغان رەسىمنى ئېلىپ يېنىمىزغا كەلدى، ئۇنىڭ رەسىمىنى قىزىقىش بىلەن كۆردۈق، ئۇ بوغدا چوققىسىنى، مۇز تاغىنى ئۆز ئىچىگە ئالغان بوغدا كۆلىنىڭ كەڭ مەنزىرىسىنى سىزىپتۇ. رەسىم خېلى ياخشى سىزىلغانىدى، ھەممىمىز بۇ ئادەمنى ماختىدۇق (بۇ رەسسام شىنجاڭدىكى ۋاقىتىدا يەنە بىرقانچە ئوبدان رەسىملەرنى سىزىغانىدى. ئىسمى يادىمدا قالماپتۇ، بۇ ئادەم مۇشۇ قېتىم شىنجاڭدا قېلىپ، كېيىن ئۈرۈمچىدىن ئايروپىلان بىلەن ئىچكىرىگە ماڭغاندا، قۇمۇلغا يېقىن تاغ ئۈستىدە ئايروپىلان ھادىسىسىگە ئۇچراپ قازا بولۇپ كەتتى).


ئۇنىڭدىن كېيىن ھېلىقى سېمىز شائىر بىرنەچچە ئادەم بىلەن دەرەخ ئارىسىدىن چىقىپ كەلدى، تەرلەپ ئۇزۇن پەلتوسىنى دولدۇرغا. سىغا ئارتىۋاپتۇ، ھەممىمىز ئۇنى قارشى ئېلىپ، مۇشۇ بوغدا ئىلھامى بىلەن بىر شېئىر ئوقۇپ بېرىشكە تەكلىپ قىلدۇق. ئۇ ئۇنچە تەكەل-لىۇپ قىلمايلا كۆزلىرىنى يېرىم يۇمۇپ، شائىرانە قىياپەت بىلەن يىراقلارغا تىكىلىپ بىردەم تۇردى-دە، ئوڭ قولىنى ھەرىكەتلەندۈرۈپ تۇرۇپ بىر شېئىرنى دېكلاماتسىيە قىلدى، ئۇنىڭ ئاۋازى بوغۇقراق چىقىمۇ، ئۆزىنىڭ قىياپىتىنىڭ مەغرۇرلۇقى بىلەن، تۈنۈ-گۈنكى زەمبىلدە قورقۇپ ئولتۇرغان، كېيىن ئاتقا مېنىپ تېخىمۇ قورقۇپ كەتكەن شائىرغا ئوخشاپتتى. تەرجىمە قىلىپ بەرگەندىن

كېيىن بىلسەك، بۇ بوغداننىڭ، بوغدا كۆلىنىڭ گۈزەل مەنزىرىسىنى تەسۋىرلىگەن شېئىر ئىكەن. ھەممىمىز ئۇنىڭ شېئىرىغا چاۋاك چالدۇق.

بوغدا كۆلىدىكى ساياھەت ئۈچ كۈن داۋام قىلدى، ساياھەت ياخشى، كۆڭۈللۈك ھەم تەنتەنىلىك ساياھەت بولدى. ئەسلىدە جاڭ جىجۇڭ ئەپەندى ساياھەتنىڭ ۋاقتىنى بىر ھەپتىگە ئورۇنلاشتۇر-غانىكەن، بىز قايتىشنى تەلەپ قىلدۇق، چۈنكى بىتىم ئېلان قىلىندى، بىرلەشمە ھۆكۈمەت ئەمدى قۇرۇلدى. ھېچقانچە ئىش قىلىنغىنى يوق، خەلق بىزدىن چوڭ ئۈمىدلەرنى كۈتمەكتە. بىزنىڭ ئىشنى تاشلاپ قويۇپ، مۇشۇنداق چوڭ يەپ، چوڭ ئىچىپ ساياھەت قىلىپ يۈرۈشىمىز توغرا ئەمەس ئىدى. بىز قايتىمىز دەپ چىڭ تۇرغاندىن كېيىن، جاڭ جىجۇڭ ئەپەندى قوشۇلۇشقا مەجبۇر بولدى، ئۈرۈمچىگە قايتتۇق. گۈزەل جاي بىزدە چوڭقۇر تەسىر قالدۇردى.



يەتتىنچى قىسىم  
ئازادلىق ئالدىدىكى يېڭى كۆرەشلەر



## بىرىنچى باب ئومۇمىي ۋەزىيەت

بىز ئۈچ ۋىلايەتكە قايتىپ بارغان ۋاقىتلاردا، يەنى 1947 - يىلىنىڭ ئىككىنچى يېرىمىدا، مەملىكەت بويىچە گومىنداڭ ئەكسىيەتچىلەر گۇرۇھى بارغانچە زاۋاللىققا يېقىنلىشىۋاتقان، كومپارتىيە رەھبەرلەر كىدىكى ئازادلىق ئۇرۇش قەدەم-مۇقەدەم چوڭ غەلبە قىلىۋاتقان، شىنجاڭدا ئۈچ ۋىلايەت خەلقى يەتتە ۋىلايەت خەلقى بىلەن بىرلىكتە گومىنداڭ ئەكسىيەتچىلىرىگە قارشى تېخىمۇ زور قىزغىنلىق بىلەن كۈرەش قىلىۋاتقان بىر ۋەزىيەت مەيدانغا كەلگەندى.

### 1. مەملىكەت ۋەزىيىتى

1947 - يىلىنىڭ بېشىدىن باشلاپلا، مەملىكەتنىڭ ۋەزىيىتىدە كىشىنى خۇش قىلىدىغان چوڭ ياخشى ئەھۋاللار مەيدانغا كېلىشكە باشلىدى. شۇ يىلى 2 - ئاينىڭ 1 - كۈنى جۇڭگو كوممۇنىستىك پارتىيىسى مەركىزىي كومىتېتى «جۇڭگو ئىنقىلابىنىڭ يېڭى دولقۇنىنى كۈتۈۋالايلى!» دېگەن يوليورۇقنى چىقىرىپ، جاھانگىرلىككە، فېئودال-لىزىمغا قارشى كۈرەشنىڭ پۈتۈن مەملىكەت مىقياسىدىكى تەرەققىياتى زور خەلق ئىنقىلابىنىڭ يېڭى باسقۇچىغا قەدەم قويغانلىقىنى كۆرسەتتى. بىلەن، چاڭ چېپىشنىڭ ھەربىي ھۇجۇمىنى ئۈزۈل - كېسىل

تارمار قىلىپ، ئازادلىق ئۇرۇشىنىڭ ئاخىرقى غەلبىسىنى قولغا كەلتۈرۈش ئۈچۈن داۋاملىق كۈرەش قىلىش فاكتورىنى بەلگىلىدى، خەلق ئازادلىق ئارمىيىسى ئازادلىق ئۇرۇشىنىڭ 1946 - يىلى 7 - ئايدىن 1947 - يىلى 6 - ئايغىچە بولغان بىرىنچى يىلىدا جياڭ جىيىشى ئارمىيىسىنىڭ ھۇجۇمىغا بىرقانچە ئۇرۇش مەيدانىدا پەشۋا بېرىپ، جياڭ جىيىشىنى مۇداپىئە كۆرۈش ئورنىغا چۈشۈرۈپ قويدى. ئازادلىق ئۇرۇشىنىڭ ئىككىنچى يىلىنىڭ 1 - پەسلىدە، يەنى 1947 - يىلى 7 - ئايدىن 9 - ئايغىچە، خەلق ئازادلىق ئارمىيىسى پۈتۈن مەملىكەت دائىرىسىدە ھۇجۇم باسقۇچىغا ئۆتۈپ، جياڭ جىيىشىنىڭ ئۇرۇشىنى ئازاد رايونلارغا داۋاملىق كېڭەيتىپ، ئازاد رايونلارنى پۈتۈنلەي ۋەيران قىلىشنى مەقسەت قىلغان ئەكسىلىنىقلاپى پىلاننى بىتچىت قىلدى. جۇڭگو كوممۇنىستىك پارتىيىسى مەركىزىي كومىتېتىنىڭ 1947 - يىلى 3 - ئاينىڭ 8 - كۈنى جياڭ جىيىشى ھۆكۈم - رانلىقىدىكى رايونلارنىڭ يېزىلىرىدا پارتىزان ئۇرۇشىنى قانات يايدۇرۇش توغرىسىدا چىقارغان يوليورۇقنىڭ ئىلھامى بىلەن ئازاد رايونلاردا ۋە دۈشمەننىڭ ئارقا سېپىدە پارتىزانلار ئۇرۇشى قانات يېيىپ، نۇرغۇن تايانچ بازىلار مەيدانغا كەلدى، پارتىيىنىڭ ئاممىنى ھەرىكەتلەندۈرۈپ جياڭ جىيىشى ھۆكۈمرانلىقىدىكى رايونلاردا ئىككىنچى جەڭ مەيدانىنى ئېچىش يوليورۇقنىڭ ئىلھامى ئاستىدا گومىنداڭ ھۆكۈمرانلىق قىلىۋاتقان رايونلاردىكى كەڭ ئوقۇغۇچىلارنىڭ ئاچار - چىلىققا، ئىچكى ئۇرۇشقا، زىيانكەشلىككە قارشى 1946 - يىلى 12 - ئايدىن ئېتىبارەن كۆتۈرۈلگەن دېموكراتىك ۋە تەنپەرۋەرلىك ھەرىكىتى ۋە شۇنىڭدىن كېيىن قوزغالغان ئىشچىلار ۋە باشقا ساھەلەردىكى خەلقنىڭ ئامېرىكا جاھانگىرلىكىگە، جياڭ جىيىشىغا قارشى كۈرىشى



1947 - يىلى 5 - ، 6 - ئايلارغا كەلگەندە تېخىمۇ ئەۋج ئېلىپ، 60 نەچچە چوڭ، ئوتتۇرا شەھەرلەرگىچە كېڭەيدى، دېمەك خەلق ئازادلىق ئارمىيىسىنىڭ جياڭ جېپىشى قوشۇنلىرىنىڭ ھۇجۇمىغا قارشى غەلبىلىك ئۇرۇشى بىلەن جياڭ جېپىشى ھۆكۈمرانلىق قىلىۋاتقان رايونلاردىكى ھەر ساھە خەلقىنىڭ دېموكراتىك ۋە تەننەپەرۋەرلىك ھەرىكىتىدىن ئىبارەت ئىككى سەپتىكى كۈرەشنىڭ غەلبىسى جياڭ جېپىشى ھۆكۈمىتىنى ئومۇمىي مۇھاسىرىگە چۈشۈرۈپ قويدى، مەملىكەت بويىچە مۇنداق ياخشى ۋەزىيەت شىنجاڭ خەلقىگە، جۈملىدىن بىز ئۈچ ۋىلايەت خەلقىگە زور ئىلھام ۋە مەدەت بولدى.

## 2. شىنجاڭ ۋەزىيىتى

شىنجاڭنىڭ ۋەزىيىتى شۇ چاغدا ھامان جىددىيلەشمەكتە ئىدى. گومىنداڭ ئەكسىيەتچىلىرى فاشىستىك قىرغىنچىلىقنى كۈچەيتتى. قەشقەردە قاسىمجان قەمبىرى، ئابلىز مۇھەممىدى، ئابدۇرەھىم ئىمىن، ئابلىق ئەزىزى قاتارلىق بىر تۈركۈم ئىنقىلابىي ياشلار تۇتقۇن قىلىندى. تاشقورغان پارتىزانلىرىنىڭ باشلىقلىرى ھەتتا ئادەتتىكى پارتىزانلارمۇ تۇتۇلۇپ، شەپقەتسىز ئۆلتۈرۈلدى. خوتەندە ئابدۇقادىر ھەسەن، ئابلىز قارىيلار ئۇرۇپ يارىلاندىرۇلدى ۋە زور بىر قىسىم ئىنقىلابچى ياشلار قولغا ئېلىندى. قەشقەر ۋالىيسى ئابدۇكېرىمخان مەخسۇم ۋالىيلىقتىن قالدۇرۇلۇپ، ئۆمەر داموللا ۋالىي قىلىندى. ئاقسۇ ۋالىيسى ئابلىز مەخسۇم ئېلىپ تاشلىنىپ، ئەكسىيەتچى گومىنداڭنىڭ يالاقچىسى بولغان سىيىت ئەخمەت خوجا ۋالىي قىلىندى. مۇشۇنداق تۇتقۇن قىلىشلار بىلەن قىرىش، ئۆلتۈ-

رۇش شىنجاڭ خەلقىنىڭ غەزىپىنى تېخىمۇ قوزغىدى.

### 3. تۇرپان قوزغىلىڭى

بىز ئىلغا قايتىپ كېلىپ، بىر - ئىككى ھەپتە ئۆتمەستىنلا تۇرپاندا خەلق قوزغالدى. تۇرپان قوزغىلىڭىنىڭ مەيدانغا كېلىشى گومىنداڭ ئەكسىيەتچىلىرىنىڭ بېسىمى، تەھلىكىسى، سۇيىقەستى نەتىجىسىدە بولغانىدى.

سۇڭ شىلېن «شىنجاڭ تارىخىي ماتېرىياللىرى» نىڭ 3 - كىتابىدا يازغان ماقالىسىدە بىر تەرەپتىن: "جاڭ جىجۇڭنىڭ جەنۇبىي شىنجاڭ سەپىرىدە قەشقەردە مۇشكۈللۈككە ئۇچراپ قايتقاندىن كېيىن، يول قويۇشتىن قاتتىق پوزىتسىيىگە ئۆزگىرىشى تۇرپان قوزغىلىڭىنى تېزلىتىشنىڭ ۋە ئىلى تەرەپ بىلەن ئاخىرقى بۇزۇلۇشنىڭ ئاساسىي سەۋەبى بولۇپ قالدى" دەپ ئەسلى پاكىتىنى ئېتىراپ قىلسا، يەنە بىر تەرەپتىن، ئۆزىنى ئۆزى كاجاتلاپ يۇقىرىقى سۆزلىرىگە قارىمۇ قارشى ھالدا قوزغىلاڭنى تۇرپان، توقسۇن، پىچانلىقلار ئۆزى باشلىدى، دېگەننى ئىسپاتلىماقچى بولغان ۋە بۇنىڭغا سەۋەب قىلىپ تۇرپاندا گومىنداڭ ئەسكەرلىرىنىڭ مىلتىقىنى بۇلىدى، قاتناش ئىش - لىرىغا كاشلا قىلدى، ئاشلىق بۇلىدى، ئابدۇراخمان باشلىق ئادەم - لەر مەجلىس ئېچىپ تەشكىلىي ھەرىكەت قىلدى، ئەخمەتجانلار ئۇيۇشتۇرغان 400 - 500 ئادەم 40 - 50 مىلتىق بىلەن توقسۇن ئالغۇيىدا ھەرىكەت قىلدى، لەمچىندە ساقچى ئىدارىسىگە ھۇجۇم قىلدى، ياڭخىدا ساقچى ئىدارىسىگە ھۇجۇم قىلدى، دېگەنلەرنى ئېيتىدۇ. بۇنىڭ بىر مۇنچىلىرى تۆھمەت، "ئەخمەتجان قاسىمى

ئادەم ئەۋەتىپ، ئالغۇيدا قوراللىق ھەرىكەت قىلدى” دېگەن سۆز تامامەن يالغان. بەزى جايلاردا گومىنداڭ ئەسكەرلىرى زورلۇق قىلغاندىن كېيىن مىلتىق تارتىۋېلىش، ساقچىغا كېلىپ ئادەم ئۇرۇشقا، قاماشقا قارشى تۇرۇشقا ئوخشىغان ۋەقەلەر بولغان. بۇنداق ۋەقەلەرنىڭ بولۇشىغا گومىنداڭ ھەربىيلىرىنىڭ ئۇرۇش، ئۆلتۈرۈشى سەۋەب بولغان. يەنى ئۇلار ئۆزلىرى قوراللىق ۋەقە چىقىرىپ، شۇنىڭ بىلەن باستۇرۇشقا باھانە تاپماقچى بولغان. “ئابدۇراخمان مەجلىس ئاچتى” دېگەن مەسىلىگە كەلسەك، ئابدۇراخمان مۇھىتى تۇرپانغا ھاكىم بولۇپ بارغاندىن كېيىن، تۇرپاندىكى ئىلغار ياشلار ۋە بىر قىسىم ئاممىنى ئۇيۇشتۇرۇپ، تەشۋىق ۋە تەربىيە ئىشنى ئېلىپ بارغانلىقى راست. ئابدۇراخماننىڭ ۋە تۇرپاندىكى باشقا مەسئۇل ئادەملەرنىڭ گومىنداڭ ھەربىيلىرىنىڭ زومىگەرلىكىگە قاراپ تۇردى. ۋېرىشى مۇمكىن ئەمەس ئىدى. بىز ئابدۇراخمان باشلىق يولداشلارنىڭ ئادىمغا چۈشەندۈرۈپ، قوراللىق قوزغىلاڭ قىلماسلىقىنى دائىم چېكىلەپ تۇرغاندۇق. ئەخمەتجان ئەپەندىم نامانجاننى ئالاھىدە چاقىرىپ نەسەھەت قىلغانىدى. ئابدۇكېرىم ئابباسوۋ بىلەن ئىككىمىز تۇرپانغا مەخسۇس ئادەم ئەۋەتىپ خىزمەت ئىشلىگەندۇق. كېيىن ئۇلار كېتىپ مەن ئۈرۈمچىدە قالغاندا، ھۇشۇر كېرىم، يەنە بىر-ئىككى كىشى (ئىسمىدە قالماپتۇ) كېلىپ ماڭا تۇرپان ئەھۋالىنىڭ جىددىيلىكىنى، ئەمدى قوزغىلاڭ قىلمىسا خەتەرلىك بولىدىغانلىقىنى، ئابدۇراخمان مۇھىتىنىڭ قوزغىلاڭ قىلىشقا رۇخسەت سوراپ ئەۋەتە كەنلىكىنى سۆزلىدى. ھەتتا ئۇلار قوزغىلىشنىڭ پىلان، خەرىتىلىرىنىمۇ ئېلىپ كەپتۇ. مەن كىشىلەرگە ئېيتىپ، قوراللىق بىغىۋېلىڭلار، قوزغىلاڭ قىلىشقا بولمايدۇ، مۇبادا قوزغىلاڭ قىلىش كېرەك

بولسا بىز ئېيتىمىز، دېدىم. بۇ گەپ ئۇلارنىڭ كاللىسىدىن ئۆتمىگەن بولسىمۇ قوزغىلاڭ قىلمىدى. كېيىن كۆتۈرۈلگەن قوزغىلاڭ ئۇلار- نىڭ ئۆزىنىڭ تەشەببۇسكارلىقى بىلەن بولماستىن، گومىنداڭچىلار- نىڭ ئىغۋاگەرچىلىكى نەتىجىسىدە، ئەڭ ئاخىرى تۇرپاندا ھەربىي ھالەت ئېلان قىلىپ، ئابدۇراخمان مۇھىتى، باۋۇدۇن يۈسۈپ قاتارلىق يولداشلارنى ناھىيىلىك ھۆكۈمەت قورۇسىدا مۇھاسىرىگە ئالغاندىن كېيىن، ئىلاجىسىزلىقتىن قوزغالغان. بۇنىڭدىن تۇرپان خەلقىنىڭ شۇ ۋاقىتتىكى بوزەك بولمايدىغان ئىرادىسىنى كۆرگىلى بولىدۇ. كىشىلەر گومىنداڭ ئەكسىيەتچىلىرىنىڭ ئاشۇنداق ھەر خىل زۇلۇم ۋە زوم- كەرلىكىگە چىداپ تۇرالمايۋاتقان چاغدا، گومىنداڭچىلار ئىلگىرىدىن باھانە قىلىپ كەلگەن يەنە بىر ئىشنى، يەنى شېڭ شىسەي ۋاقتىدا مۇسادىرە قىلىنغان يەر- مۈلۈكلەر (مىراس) نى ئىگىلىرى قايتۇرۇۋالغاندىن كېيىن، ئاشۇ يەر- مۈلۈكلەرنى باشتا سېتىۋالغان ئادەملەرنى قۇتۇرتىپ ھەرىكەتكە سالغان. يەر، كارىز ئاللىشىش چاتاقلىرى چىققاندا، شۇنى كۈتۈپ تۇرغان گومىنداڭچىلار دەرھال 400 دىن ئارتۇق ئەسكەر چىقىرىپ، تۇرپان بازىرىدا ھەربىي ھالەت ئېلان قىلغان. ئەمەلىيەتتە ئابدۇراخمان مۇھىتى قاتارلىقلارنى نەزەر- بەندكە ئېلىۋالغان. ئابدۇراخمان مۇھىتى باشلىق مەسئۇل ئادەملەر بۇنداق ئېغىر خەۋپ ئاستىدا بىرنەچچە كىشىنىڭ ياردىمى بىلەن تۈندە شەھەر سېپىلىدىن ئارغامچا بىلەن سىيرىلىپ چۈشۈپ قېچىپ كېتىشكە مەجبۇر بولغان، ئۇ يەردىن قېچىپ ئۇلار ئالدى بىلەن پاقابۇلاق كارىزى دېگەن يەرگە كېلىپ يوشۇ- رۇنغان. ئۇ يەردە ئاستانە پەيچۇسو باشلىقى رەجەپ توختى بىلەن خەۋەرلەشكەن. ئابدۇراخمان مۇھىتى ئاشۇ جايدا يوشۇرۇنۇپ تۇر-

غاندا تۇرپاندىكى ھەربىي ھالەت ئەھۋالىنى ۋە ئابدۇراخمان مۇھە-  
تىنىڭ قېچىپ چىققانلىقىنى ئاڭلىغان خەلق 7- ئاينىڭ 2- كۈنىگە  
كەلگەندە ئاللىقاچان خوجانىيازنىڭ زاۋۇتى دېگەن يەرگە يىغىلىپ  
تەييار بولغان. بۇ يەردە رەجەپ توختى ئابدۇراخمان مۇھىتىنىڭ  
قوزغىلىش توغرىسىدىكى خېتىنى ئۇلارغا يەتكۈزگەن، شۇنىڭ بىلەن  
سىڭگىم، ياڭخىلارغىمۇ ئادەم ئەۋەتىپ تەييارلىق قىلغان، ئۇ يەر-  
لەرگە يېزىلغان خەت ئاستانە پەيچۇسونىڭ باشلىقى رەجەپ توختى  
نامىدىن يېزىلغان. ئەتىسى يەنى 7- ئاينىڭ 3- كۈنى ئەتىگەندە سىڭگىم  
ئېغىزىدا تاغقا قاراپ ھۇجۇم باشلىغان. بۇ ۋاقىتتا ئابدۇراخمان  
مۇھىتى ئىمىن شىيەنجاڭ بىلەن كېلىپ ئۇرۇشقا قوماندانلىق قىلغان.  
ئىككى كۈن ئېلىشقاندىن كېيىن ئۇرپان تەرەپتىن بىرمۇنچە ئادەملەر  
مۇسۇلمانچە دىنىي خەت يېزىلغان بايراقلارنى كۆتۈرۈپ كېلىپ،  
يېقىن كەلگەندە قوزغىلاڭچىلارغا ئوق چىقارغان. بۇلار ئۆزلىرىنى  
ئۆزگەرتىۋالغان ھەزىيەلەر ئىكەن. بىرنەچچە كۈن ئېلىشقاندىن  
كېيىن، گومىنداڭنىڭ ھەربىي كۈچى كەينى-كەينىدىن كېلىپ  
قوشۇلۇپ، قوزغىلاڭچىلارغا قاتتىق ھۇجۇم قىلغان. ئابدۇراخمان  
مۇھىتىلار ئۆتەڭنىڭ يەرگە چېكىنىپ بېرىپ، ئادەملەرنى  
تەرتىپكە سېلىش، قوماندانلىق شتابىنى قۇرۇش ئىشىنى ئېلىپ  
بارغان. بۇ ۋاقىتتا ئۇلارنىڭ ئادەم سانى ئۈچ مىڭدەك بولمىكەن،  
پارتىزانلارنىڭ باشلىقلىقىغا ئابدۇراخمان مۇھىتى، مۇئاۋىنلىقىغا شېر  
بەگ، باۋۇدۇن يۈسۈپ، ئىمىن شىيەنجاڭ، نامانجانلار سايلانغان.  
يەنە ئابدۇقادىر ھەسەن، ھۇشۇر كېرىم، رەجەپ توختى، ئاۋۇت،  
ئابدۇجېلىل، ئەزىز قۇربان، ئىسكەندەر ئابدۇبەلەر ھەيئەتلىككە  
سايلانغان. شۇنداق قىلىپ، كېيىن بۇلار توقسۇندىن كەلگەن

ئادەملەرنىڭ رىغبىتى بىلەن توقسۇنغا بارغان. ئەمما، بۇ يەردە ئاشۇ كەلگەنلەر مەلۇم قىلغاندەك چىق ئادەم يوقكەن. گومىنداڭنىڭ ھۇجۇمى بولسا بارغانچە كۈچىيىۋەرگەن. ئاندىن، بۇ يەردە قوزغىلاڭ-چىلارنىڭ ئىتتىپاقى ياخشى بولمىغان، باشلىقلار كېلىشەلمىگەن. شۇندىن كېيىن گومىنداڭنىڭ 400 دەك ئەسكىرى كېلىپ، پارتىزان-لارنى چىقىمغا ئۇچراتقان. ئابدۇراخمانلار ئىلى تەرەپكە كېتىشنى قارار قىلىپ "قالغانلار قالسۇن، كېتىدىغانلار بىز بىلەن كەتسۇن" دەپ يولغا چىققان. ئۇلار ئاچزار ھالەتتە نۇرغۇن قىيىن يوللارنى بېسىپ، ئۇزاق سەپەردىن كېيىن ئاۋۋال ئاراتتۆپىگە كېلىپ دەم ئالغان، شۇ يىلى 11-ئاينىڭ 12-كۈنى يەنە يولغا چىقىپ، مىللىي ئارمىيە شتابىدىن ئەۋەتكەن ئادەملەرنىڭ باشلىشى بىلەن غۇلجىغا يېتىپ كەلگەن. ئەھۋال مانا مۇشۇنداق.

تۇرپان قوزغىلىڭىنى باستۇرۇش ئۈچۈن گومىنداڭ ھەربىي قوماندا ئىلىقى نۇرغۇنلىغان ھەربىي قوشۇنلىرىنى سەپەرۋەر قىلغان. سىڭگىمەندىكى قىسىملاردىن باشقا، تۇرپان، پىچاندىكى ئىككى يىڭ ئەسكەرنى ھەرىكەتكە كەلتۈرگەن، ئاندىن باشقا 78-كورپۇس قارمىقىدىكى 176-دېۋىزىيىنى ھەرىكەتكە كەلتۈرگەن. يەنە 78-دېۋىزىيىنى يار-دەمگە تەييارلىغان. مۇشۇنچىۋالا زور كۈچ بىلەن ھەر تەرەپتىن ھۇجۇم قىلىپ پارتىزانلارنى ناھايىتى چوڭ چىقىمغا ئۇچراتقان. يۇقىرىقىلاردىن باشقا يەنە گومىنداڭ ھەربىي قوماندا ئىلىقى 128-دېۋىزىيىنى، 46-دېۋىزىيىنى ئەسكەر ئەۋەتىپ قوزغىلاڭنى باستۇرۇش ۋە قوزغىلاڭچىلاردىن مۇداپىئە كۆرۈشكە بۇيرۇغان. شۇنداق قىلىپ گومىنداڭچىلار ئۆزى سەۋەبچى بولۇپ قالغان قوزغىلاڭنى باھانە قىلىپ تۇرپاندا چوڭ باستۇرۇش، دەھشەتلىك قىرغىنچىلىق ئېلىپ

بارغان. تۇرپاندا قوزغىلاڭغا قاتناشقانلارنى خالىغانچە قاماش، ئۆلتۈرۈشتىن باشقا، قوزغىلاڭغا قاتناشمىغان بىگۇناھ ئادەملەردىنمۇ نۇرغۇننى ئۆلتۈرۈۋەتكەن.

يىغىپ ئېيتقاندا، شىنجاڭ ۋەزىيىتى جىددىيلىشىۋاتقان بولسىمۇ، لېكىن ئومۇمىي ۋەزىيەت بىزگە، خەلققە پايدىلىق ئىدى. قىرىش، ئۆلتۈرۈشتەك فاشىستىك ھەرىكەت كۈچەيگەنسېرى خەلقنىڭ گومىنداڭ ئەكسىيەتچىلىرىگە قارشى ئىنقىلابىي جەڭگىۋار ئىرادىسى تېخىمۇ يۇقىرى ئۆرلىگەنىدى.

#### 4. ئۈچ ۋىلايەت ۋەزىيىتى

ئۈچ ۋىلايەت ۋەزىيىتى ئومۇمەن ياخشى ئىدى. بىتىم بولۇپ بىز ئۈرۈمچىگە مېڭىشنىڭ ئالدىدا ئۈچ ۋىلايەت ھۆكۈمىتىدە چوڭ ئۆزگىرىش بولغانىدى. بىتىم بويىچە ئۈچ ۋىلايەت ۋالىي مەھكىمىسى قۇرۇلۇپ، ئۆلكىگە بىۋاسىتە قارايدىغان بولغانلىقى ئۈچۈن، ئۈچ ۋىلايەت ۋاقىتلىق ئىنقىلابىي ھۆكۈمىتى ئەمەلدىن قالغانىدى. مۇنداق شارائىتتا، ئۈچ ۋىلايەت ئىنقىلابىي ھۆكۈمىتىنىڭ رەئىسى مارشال ئېلىخان تۆرىگە چەتتەرەك تۇرۇشقا توغرا كەلگەن، ئىلىغا ھاكىمبەگ خوجا، تارباغاتايغا باشۋاي، ئالتايغا دەلىللىقان ۋالىي بولغانىدى. بىز قايتىپ بارغاندىن كېيىن شەكىلدە ئۈچ ۋىلايەت يەنە ۋىلايەت بولۇپ تۇرىۋەردى. ئەمەلىيەتتە ئۈچ ۋىلايەتنى مۇئاۋىن رەئىس ئەخمەت ئەپەندىم يەتتە ۋىلايەتتىن سايلانغان باشقا ھۆكۈمەت ئەزا-لىرى بىلەن بىرلىكتە باشقۇرۇپ تۇردى. ئۈچ ۋىلايەت ئىنقىلابىنىڭ ئاساسىي رەھبىرى بولغان ئەخمەتجان قاسىمى مەمۇرىي جەھەتتە

ئومۇمىي رەھبەرلىك قىلدى. بۇ ۋاقىتتا ئەخمەت ئەپەندىگە بويىسۇن-  
مايمەن دېگەن ئوچۇق ئاۋازنى ئاڭلىغىلى بولمايتتى. بولۇپمۇ كۆپ-  
چىلىك ئىلغار ياشلار، خەلق ئاممىسى ئەخمەت ئەپەندىنى ھۆرمەت  
قىلاتتى، ئۇنى ھىمايە قىلاتتى، ئۈچ ۋىلايەت ۋەكىللىرىنىڭ ۋەزىپە  
ئۆتەشلىرىگە يېقىندىن ياردەم قىلاتتى. ھەربىيلەر ئىنتىزامچان،  
ئۆز جايىدا تۇراتتى. مالىيە يامان ئەمەس، مەدەنىيەت، مائارىپ،  
تەشۋىقات ئىشلىرىمۇ يۈرۈشۈپ كەتكەندى. بۇ— ۋەزىيەتنىڭ ياخشى  
تەرىپى. لېكىن ۋەزىيەتنىڭ ناچار تەرىپى، ئومۇمىي كۈرەشكە پايدى-  
سىز تەرىپىمۇ بار ئىدى. بۇ بىزگە خېلى قىيىنچىلىقلارنى كەلتۈردى.  
ئومۇمەن ئالغاندا، ئەخمەتجان قاسىمى باشلىق ئۈچ ۋىلايەت  
ۋەكىللىرى، مۇتلەق كۆپچىلىك ئىلغار ياشلار، خەلق ئاممىسى— بۇ بىر  
تەرەپ ئىدى. بۇلار ئىنقىلابىي كۈچ، ئاساسىي كۈچ ئىدى. يەنىمۇ  
مۇھىمى مىللىي ئارمىيە ئىسھاقبېكنىڭ قوماندانلىقىدا بۇ تەرەپتە  
ئىدى. باي-خوجىلار، ئىشان-روھانىيلار، پومپىشچىك-ئېكىسپلا-  
تاتسىيىچىلەر، يەنە بۇلارنى ياقلايدىغان، ياكى ئۇلارنىڭ تۈگىشىگە  
سۇ قۇيىدىغان يۈگەنسز ئاتالمىش "ئىنقىلابچى" قەھرىمانلار ياكى  
بەزى ھۆكۈمەتسىزلىك ھەرىكىتىنى قىلىپ يۈرگەن ئادەملەر يەنە بىر  
تەرەپ ئىدى. بۇ بىر تەرەپ سان جەھەتتىن چىق ئەمەس،  
ھەربىي كۈچ بۇلارنىڭ قولىدا ئەمەس ئىدى، لېكىن شۇ ۋاقىتتىكى  
ئىجتىمائىي ئەھۋالدىن ئالغاندا، ئۇلارنىڭ خەلق ئارىسىدا دىنىي،  
ئىجتىمائىي، ئىقتىسادىي تەسىرى چوڭ ئىدى، بولۇپمۇ باي-خوجى-  
لارنى قاتتىق قوللايدىغان، ئامما ئىچىدە تەسىرى چوڭ بولغان  
روھانىي كۈچلەرنىڭ كاشلىسى ناھايىتى زور ئىدى. يەنە ئۇلارنىڭ  
ئىچىدە سوۋېتتە، كوممۇنىزمغا قارشى ئىدىيىدىكى ئادەملەر ئاز



ئەمەس ئىدى، ھەتتا گومىنداڭ بىلەن تىلەكداش ئادەملەرمۇ يوق ئەمەس ئىدى. ئۇلار قولىدىن كەلگەن چارىلەر بىلەن ئۆز مەنپەئەتى، ئۆزىنىڭ ھۆكۈمرانلىقى ئۈچۈن كۈرەش قىلاتتى. بۇ ئىككى خىل كۈچ ئارىسىدىكى ئاساسىي مەسىلە — ھوقۇق مەسىلىسى، تېگى — تەكتىدىن ئېيتقاندا سىنىپىي مەسىلە، يېپىق ھالەتتىكى سىنىپىي كۈرەش مەسىلىسى ئىدى. ئەمما يۇقىرى تەبىقىلەر بىلەن ئوچۇق سىنىپىي كۈرەشنى باشلاشقا تېخى شەرت — شارائىت يوق ئىدى. بۇ ۋاقىتتا بىزنىڭ تۇتقان پرىنسىپىمىز گومىنداڭغا قارشى كۈرەشنى نىشان قىلغان بىرلىك سەپ سىياسىتىنى — ھەم كۈرەش قىلىش، ھەم ئىتتىپاق بولۇش سىياسىتىنى قوللىنىش بولدى. شۇنداق قىلىپ مۇشۇنداق مۇرەككەپ كۈرەش ۋەزىيىتىدە ھەم گومىنداڭغا قارشى كۈرەشتە خەلققە توغرا رەھبەرلىك قىلىش، ھەم خەلقنىڭ ئىقتىسادىي تۇرمۇشىدىكى يۈكنى ئازايتىپ، مەلۇم يەڭگىللىكلەرنى بېرىش سىياسىتى ئىجرا قىلىندى.

بىزنىڭ ئۈچ ۋىلايەتنىڭ ۋەزىيىتى ۋە شىنجاڭنىڭ ۋەزىيىتىگە ئاساسەن قوللانغان ئاساسىي پرىنسىپىمىز ۋە سىياسىتىمىز ئەنە شۇنداق بولدى. بۇ مەسىلىدە ئەخمەت ئەپەندىم نەزەرىيە ۋە ئەمەلىيەت جەھەتتە ناھايىتى چىق ئىشلارنى قىلدى.

بۇ مەزگىلدە قىيىنچىلىقلار چىق، ئاساسىي مەسىلە ئىلىدا ئىدى. ئالتايدا رەھبەرلىكتە مەسىلە يوق، ۋالىي دەلىلقان ئىلغار كۈچلەر بىلەن بىللە خەلققە تايىنىپ ئىش قىلدى. ئۇ ياقىتىكى جىددىي كۈرەش ئوسمان باندىتلىرىغا قارشى تۇرۇش، ئۇ ئارقىلىق گومىنداڭچىلارغا قارشى ھەربىي كۈرەش قىلىشتىن ئىبارەت بولدى.

ئوسمان گومىنداڭنىڭ يازدىمى بىلەن بىرمەزگىل كۇچىيىپ، بىر  
نۆۋەت سارسۇمبىگىمۇ بېسىپ كىرگەن بولدى، لېكىن دەرھال  
چېكىندۈرۈلدى. تارباغاتايغا كەلسەك، رەھبەرلىك ئىچىدە مەلۇم  
زىددىيەتلەر بار ئىدى.

## ئىككىنچى باب يېڭى ۋەزىپىلەر

بۇ ۋاقىتتا ئۈچ ۋىلايەتتە قىلىدىغان ئىشلار ناھايىتى جىق ئىدى. بىز بۇ ئىشلارنىڭ ئىچىدە تۆۋەندىكى ئۈچ خىزمەتنى ئاساسىي ۋەزىپە قىلىپ بەلگىلىۋالدۇق: بىرىنچىسى، ھەربىي خىزمەت؛ ئىككىنچىسى، ئىدىيە ۋە تەشكىلىي خىزمەت؛ ئۈچىنچىسى، مىللىي خىزمەت. بۇلار ئاساسىي ۋەزىپە. بۇلاردىن باشقا ئەلۋەتتە يېزا ئىگىلىكىنى ئاساس قىلغان ئىقتىسادىي خىزمەت، مەدەنىيەت - مائارىپ خىزمىتى، ئاياللار خىزمىتى ۋە باشقىلارمۇ بار ئىدى.

### 1. ھەربىي خىزمەت

بۇ ۋاقىتتا گومىنداڭ ئەكسىيەتچىلىرىنىڭ ئۈچ ۋىلايەتكە ھۇجۇم قىلىش ئېھتىمالى بار ئىدى. يەنە چاڭ جېيشىنىڭ ما بۇفانگنىڭ بىر قىسىم ئەسكەرلىرىنى شىنجاڭغا ئەۋەتىش نىيىتى بار ئىدى. بۇنداق ۋاقىتتا ھەربىي كۈچنى يەنە ئۇلغايىتىش، دۈشمەننىڭ قوراللىق ھۇجۇم قىلىش ئېھتىمالىغا تەييار تۇرۇش كېرەك ئىدى. بەلكى يالغۇز ئۈچ ۋىلايەتنى قوغداشلا ئەمەس، يەتتە ۋىلايەت خەلقلىرىغىمۇ ياردەم قىلىپ، پۈتۈن شىنجاڭنى ئازاد قىلىش كۈرىشىگە قاتنىشىش - قىمۇ تەييار تۇرۇش كېرەك ئىدى.

ئۈچ ۋىلايەت ئىنقىلابىنىڭ قوراللىق كۈچى ئاۋۋالقى پارتىزان شەكلىدىكى قوراللىق قوزغىلاڭچىلاردىن 1945- يىلى 4- ئايدا رەسمىي مىللىي ئارمىيە بولۇپ قۇرۇلغاندىن كېيىن، خېلى تەرەققىي قىلغانىدى. بىتىمگە قول قويۇلۇپ، بىرلەشمە ھۆكۈمەت قۇرۇلغاندا، بىتىمگە ئاساسەن ئەسكەرلەر سانى 12 مىڭغىچە قىسقارتىلىشى كېرەك ئىدى. ئەسلىدىكى ھەربىي قىسىم زاپاس كۈچ بىلەن قوشقاندا 30 مىڭغا يېقىن بولۇپ، بىتىمدىن كېيىن مەلۇم ساندا قىسقارتىلدى. لېكىن 12 مىڭغىچە قىسقارتىلغىنى يوق. چۈنكى گومىنداڭ ئەسكەر- لىرىمۇ قىسقارتىلمىغان، تەتۈرىچە كۆپەيتىلگەنىدى. مىللىي ئارمىيە ئەسكەرلىرىنىڭ سانى مەلۇم دەرىجىدە قىسقارتىلغاندىن تاشقىرى، بىرلەشمە ھۆكۈمەت ۋاقتىدا خىزمەت بىر ئاز بوشىشىپ قالغان، شۇڭا ھەربىي كۈچنى ئۇلغايتىشقا ۋە تەربىيەلەشكە توغرا كېلەتتى. بۇنىڭ ئۈچۈن قىسىملار ۋە قىسىملارنىڭ سېپى كۆپەيتىلدى. شۇنىڭ بىلەن ئارمىيىنىڭ ھەربىي تەييارلىقى ۋە ئىدىيىۋى تەربىيىسى ئۈچۈن خېلى چىق خىزمەتلەر قىلىندى. قوراللار تولۇقلاندى، جەڭگىۋارلىقى ئاشۇرۇلدى.

تىنچلىق بىتىم تۈزۈلگەندە مىللىي ئارمىيە قوماندانلىقى ۋە ئۇنىڭ قارمىقىدىكى قىسىملار مۇنداق ئىدى:

قوماندانلىق شتابى، باش شتاب، سىياسىي باشقارما، ئارقا سەپ، ئوپېراتىۋ بۆلۈم، قۇرۇلۇش بۆلۈمى، رازۋېت بۆلۈمى، شتاب ئالاقە ئېسىنادرونى، شەھەر كومېندانىتى، شتراپ روتىسى، مەركىزىي دوختۇرخانا، ئوپېراتىۋ دىۋىزىئون، ھەربىي مەكتەپ، شىخو دوختۇرخانىسى، ماتورلۇق روتا، زەمبىرەك دىۋىزىئونى، بىۋاسىتە روتا ۋە شىمالىي يۆنىلىش شتابى، قوماندانلىق باش

شتابدا يەنە "ئىنقىلابچىل ياشلار تەشكىلاتى" نىڭ ھەربىي كومىتېتى بار ئىدى.

مىللىي ئارمىيىنىڭ قىسىملىرى جەمئىي 11 پۈلك بولۇپ، ئالتە ئاتلىق پۈلك، بەش پىيادە پۈلك بار ئىدى. بۇ پۈلكلار: شىمالىي يۆنىلىش پۈلكى، شىخو پۈلكى، زاپاس پۈلك، تېكەس ئاتلىق پۈلكى، تارباغاتاي ئاتلىق پۈلكى، سارسۇمبە ئاتلىق پۈلكى، قوبۇق-سار ئاتلىق پۈلكى، ساۋەن ئاتلىق پۈلكى، موڭغۇل ئاتلىق پۈلكى، كەڭساي ئايرىم ئاتلىق پۈلكىدىن ئىبارەت ئىدى. ئۇنىڭدىن باشقا بىۋاسىتە قاراشلىق دىۋىزىئون، ئېسكادرون، روتىلارمۇ بار ئىدى. مەسىلەن: جەڭگىۋار دىۋىزىئون، زەمبىرەك دىۋىزىئونى، بىۋاسىتە ئاتلىق دىۋىزىئون، تۇڭگان دىۋىزىئونى، شوتا ئېسكادرونى، شىبە ئېسكادرونى، شىتاب ئالاقە ئېسكادرونى، كومېندانىت قىسمى، ماتورلۇق روتا، ئايرىم قاراۋۇل روتا قاتارلىق قىسىملار.

پىيادە پۈلكىنىڭ ئادەم سانى 1500 دىن 1900 گىچە، ئاتلىق پۈلكىنىڭ ئادەم سانى 1200 دىن 1500 گىچە، دىۋىزىئوننىڭ ئادەم سانى 400 - 500 گىچە، كومېندانىت ئېسكادرونىنىڭ ئادەم سانى 300 دىن ئارتۇق بولاتتى. مىللىي ئارمىيىنىڭ مىللىي تەركىبى ئۇيغۇر، قازاق، موڭغۇل، تۇڭگان، قىرغىز، رۇس، شىبەلەردىن ئىبارەت ئىدى. بىتىم بۇزۇلغاندىن كېيىن، مۇشۇ قىسىملار تولۇقلاندى، ئاۋۋالقى 11 پۈلك 13 كە كۆپەيتىلدى، سەپتىن قايتقانلار، زاپاستىكىلەر قايتىپ كەلدى.

ئىلگىرىكى ئاساستا مىللىي ئارمىيىنىڭ سىياسىي-ئىدىيەۋى خىزمىتى چىڭ تۇتۇلدى. بىر يېرىم ئايلىق تەشۋىقاتچىلار كۇرسى، ئىككى ئايلىق روتا-ئېسكادرون سىياسىي كومىسسار مۇئاۋىنلىرى كۇرسى، پۈلك

دەرىجىلىك ئوفتسىپەرلەر كۇرسى... غا ئوخشىغان قىسقا مۇددەتلىك كۇرسلار ئېچىلىپ، سىياسىي خادىملار تەربىيىلىنىپ تۇردى. ئارمىيە بويىچە ئون خىلدىن ئارتۇق گېزىت نەشىر قىلىنىپ تۇردى. ئۇندىن باشقا قىسىملارغا ئۆزىمىزدە چىقىدىغان ۋە چەتتە چىقىدىغان ھەر خىل ژۇرناللار، نەزەرىيىۋى كىتابلار تارقىتىلىپ تۇردى. «لېنىنىزم ئاساسلىرى توغرىسىدا»، «ماركىسىزم ۋە مىللىي مەسىلە» قاتارلىق كىتابلارمۇ تارقىتىلىپ، ئوفتسىپەرلەر ئۆگىنىش ۋە مۇزاكىرە قىلىشقا ئۇيۇشتۇرۇلدى. يەنە قىسىملاردا تىياتىر گۇرۇپپىلىرى، ساز كۇرۇۋوك-لىرى تەشكىل قىلىنىپ، سەنئەت ئىشلىرى يولغا قويۇلدى. ئارمىيە بويىچە 109 قىرائەتخانا ئېچىلىپ، 30 مىڭدىن ئارتۇق ھەر خىل كىتاب ھەم ژۇرناللار قويۇلدى. ئارمىيىدە ئومۇمىيۈزلۈك ساۋاتسىز-لىقنى يۇيۇش ھەرىكىتى يۈرگۈزۈلدى. 1949- يىلىغا كەلگەندە ساۋاتلىقلارنىڭ سانى 75 پىرسەنتكە يەتتى. مۇشۇ خىلدىكى بىر قاتار تەدبىرلەر بىلەن مىللىي ئارمىيە قىسىملىرىنىڭ جەڭگىۋارلىقى كۈچەيتىلگەندىن تاشقىرى، نەزەرىيە، ئىدىيە، سىياسىي ھەم مەدە-نىيەت سەۋىيىلىرى كۈندىن-كۈنگە يۇقىرى كۆتۈرۈلدى، مىللەتلەر ئىتتىپاقى مۇستەھكەملەندى. مىللىي ئارمىيىدىكى پۈتۈن ئوفتسىپەر ۋە جەڭچىلەرنىڭ گومىنداڭ ئەكسىيەتچىلىرىگە قارشى كۈرەش قىلىپ، خەلق ئازادلىقنى قولغا كەلتۈرۈش ئىرادىسى ۋە جەڭگىۋارلىقى ئۈستۈن بولدى. شۇنىڭ بىلەن ھەربىي ئىنتىزاممۇ بارغانچە كۈچ-يىپ باردى، پۈتۈن ئارمىيە بىر نىيەتتە ئۇيۇشۇپ، دۈشمەنگە تاقابىل تۇرۇش ئۈچۈن ھەر ۋاقىت تەييار تۇرغان ئاڭلىق، ئىنتى-زاملىق جەڭگىۋار قوشۇنغا ئايلاندى. بۇ يەردە شۇ ئېيتىپ ئۆتۈش كېرەككى، مىللىي ئارمىيىنىڭ قۇرۇلۇشىدا سوۋېت ھۆكۈمىتى

ھەر دەرىجىلىك مەسىلە تەپسىلەرنى ئەۋەتىپ چوڭ ياردەم قىلدى. ئارمىيىنىڭ قورالى ئاساسەن گومىنداڭ ئارمىيىسىدىن تارتىۋالغان قوراللار تىدى. سوۋېت ھۆكۈمىتىمۇ مەلۇم ساندا قورال بىلەن ياردەم قىلدى. سوۋېت ھۆكۈمىتىنىڭ بۇنداق ياردەملىرى مىللىي ئارمىيىنىڭ قۇرۇلۇشىدا چوڭ رول ئوينىدى.

ئۈچ ۋىلايەت ئىنقىلابىي توغرىسىدا گەپ قىلغاندا مىللىي ئازاد-لىق كۈرىشىدە جان پىدالىق بىلەن جەڭ قىلغان كۆپلىگەن قۇربان-لارنى ئەسلىمەي ئۆتەلمەيمىز. ھايات قالغان جەڭچى ۋە ئوفىتسېر-لەرنىڭ كۆرسەتكەن خىزمەتلىرىمۇ ئەبەدىي ئۇنتۇلمايدۇ. بولۇپمۇ ئارمىيە قۇرۇلۇشىدا ۋە جەڭلەردە رەھبەرلىك رولىنى ئۆتىگەن ئارمىيىنىڭ باش قوماندانى گېنېرال ئىسھاقبېك، مۇئاۋىن قوماندان-لىرى دەلىلقان سۇگۇربايوۋ، زۇنۇن تېيىپوۋ، ئابدۇرەھىمجان ھەسە-نوۋ ۋە باشقا مەسئۇل كادىرلىرىنى، مەسىلەن، پولك كوماندېرلىرىدىن ماجالوۋ، ئىمىننوۋ، لېسكىن، مەرغوپ، ئەسئەت، يۈسۈپجان، ئۇرايمىباي، موگۇتىنوۋ، غېنى باتۇر، يۈسۈپوۋ، ئىنئامجانوۋ، رەسولوۋ، بايچۇرىن، شۈيۈتۈڭ، يونۇچوۋ، ئالىپوۋ، بەدەلىقان قاتارلىق يولداشلارنى ئەسلىپ ئۆتۈش كېرەك. بۇلار شىنجاڭ خەلقىنىڭ مىللىي ئازادلىق ئىشى ئۈچۈن ئۆچمەس خىزمەتلەرنى كۆرسەتكەن. ئايرىم كادىرلار كېيىن ھەر خىل سەۋەبلەر بىلەن بەزى خاتالىقلارنى ئۆتكۈزگەن بولسىمۇ، لېكىن ئۇلارنىڭ ئۆز ۋاقتىدىكى خىزمىتىنى ئۇنتۇماسلىق كېرەك.

رەھبەرلىك جەھەتتە مىللىي ئارمىيىنىڭ ئومۇمىي رەھبەرلىكىدە چوڭ رول ئوينىغان ۋە سىياسىي ئىسدىيۋى خىزمەتنى ياخشى ئېلىپ بېرىشقا رەھبەرلىك قىلغان ۋە كۆڭۈل بۆلگەن ئۈچ ۋىلايەت

ئىنقىلابنىڭ رەھبىرى ئەخمەتجان قاسىمنى ۋە ئۇنىڭ سەپىدىشى ئابدۇكېرىم ئابباسوۋنى ئالاھىدە ئەسكە ئېلىشىمىز كېرەك. ئەخمەت ئەپەندىم مىللىي ئارمىيەگە ئىنتايىن كۆڭۈل بۆلگەنىدى. ئۇ، ئومۇمىي رەھبەرلىكتىن باشقا ۋاقىت چىقىرىپ، كۆپ ۋاقىتتا قىسىملارغا چۈشۈپ، جەڭچى - ئوفىتسېرلەرنىڭ ئىدىيە ئەھۋالىنى، قوراللىق شىنى ۋە تۇرمۇش تەسۋاتىنى كۆزدىن كەچۈرۈپ، ئەھۋال ئىگەلەپ، ئۇچرىغان مەسىلىلەرنى ئۆز ۋاقتىدا ھەل قىلىپ تۇراتتى. تۆۋەنگە چۈشكەندە، ھەربىي قىسىملار يېقىن جايدىن ئۆتكەندە قىسىملارغا كىرمەي ئۆتۈپ كەتمەيتتى. ئۇ، جەڭچى - ئوفىتسېرلەرگە سۆز قىلغاندا، ئۇلارغا چوڭ ئىلھام بېرىپ، ئىدىيە ئاكتىپلىقىنى، كۈرەشتە جەڭگىۋارلىقىنى ئاشۇرۇپ تۇراتتى. ئۇ جەڭچىلەر بىلەن چىقراق سۆزلىشىپ، تۆۋەندىن مەسىلە چىلىقتۇرۇش، ئۇنى ھەل قىلىشقا ئالاھىدە ئېتىبار بېرەتتى. شۇنىڭ بىلەن بىللە ئەخمەت ئەپەندىم ھەربىي تەسۋات ئىشىغا بەك كۆڭۈل بۆلەتتى، كىسىم - كېچەكلەرنىڭ پۇختا بولۇشى، ترانسپورتىنىڭ ياخشى بولۇشى، تاماق نورمىلىرىنىڭ يېتەرلىك ۋە سۈپەتلىك بولۇشىغا دىققەت قىلىپ، مەسىلىلەرنى ئۆز ۋاقتىدا ھەل قىلىپ تۇراتتى. ئابدۇكېرىم ئابباسوۋ بولسا، جەڭچى - ئوفىتسېرلەرنىڭ نەزەرىيە ئۆگىنىشىگە ۋە ئىدىيە تەرەققىياتىغا چوڭ كۆڭۈل بۆلەتتى، ھەر خىل كادىرلار كۇرسلىرىدا سىياسىي تېمىلاردا لېكسىيە سۆزلەيتتى، ئۇ باشتا باش شتاب سىياسىي باشقارمىسىدا ئىشلىگەن ۋاقتىدىمۇ شۇنداق ئىدى، كېيىن مەمۇرىي خىزمەتتە ئىشلىگەن چاغلىرىدىمۇ ھەربىيلەرنىڭ ئىدىيىۋى تەربىيىسىنى زادى ئەستىن چىقارمىدى. بىر قېتىم ئابدۇكېرىم ئابباسوۋ بىلەن ئىككىمىز شىخودا



ئېچىلغان ئوفىتسىپەرلەر كۇرسىغا دەرس بېرىشكە باردۇق. ئەسلىدە بىز بىر ھەپتىلىك مۇددەت بىلەن بارغان، ئابدۇكېرىم ئابباسوۋ ئوفىتسىپەرلەرنىڭ ئىدىيە ئەھۋالىنى ئىگەللىگەندىن كېيىن، غۇلجىدىكى ئىش شۇنچە ئالدىراش بولغىنىغا قارىماستىن، ئۇزاقراق تۇرۇشىمىزنى تەلەپ قىلدى. شۇنىڭ بىلەن ئىككىمىز دەرس بېرىش، تۈرلۈك سۆھبەت مەجلىسلىرىنى ئۆتكۈزۈش ئىشلىرى بىلەن بىرەر ئايغا يېقىن تۇرۇپ قالغاندۇق.

## 2. ئىدىيىۋى ۋە تەشكىلىي خىزمەت

بۇ ۋاقىتتا ئەمەلگە ئاشۇرۇلغان ئىككىنچى مۇھىم بىر مەسىلە ئىدىيىۋى ۋە تەشكىلىي خىزمەت بولدى. ئىدىيىۋى خىزمەتنى چىڭ تۇتۇش بۇ بىر مۇھىم ھالقا ئىدى. ئالدى بىلەن ئاممىنى تەربىيە-لەش، بولۇپمۇ شۇ ۋاقىتتىكى ئاساسىي ئالدىنقى كۈچ بولغان ئىلغار ياشلارنى تەربىيەلەش بەك مۇھىم ئىدى. ياشلار قوشۇنىدا ئىدىيە ئاساسەن ساغلام بولسىمۇ يەنە خېلى مۇرەككەپچىلىك بار ئىدى. ئاساسلىقى، ئىنقىلابنىڭ نىشانى مەسىلىسى، ئىنقىلابتىكى ئاساسىي كۈچلەرنى تەربىيەلەش، تەشكىللەش مەسىلىسى، رەھبەرلىك ھوقۇقىنى ئىلغار كۈچلەرنىڭ قولىغا تولۇق ئېلىش ۋە ئۇنىڭغا كاپالەتلىك قىلىش قاتارلىق مەسىلىلەر ئىدى. مۇشۇنداق بىر قاتار مەسىلىلەردە ئىدىيىنى توغرىلاش، مەيداننى ئېنىقلاش، يۆنىلىشنى ئايدىڭلاشتۇرۇش، بىرلىكتە غەيرەت بىلەن ئالغا بېسىش زۆرۈر ئىدى. ئەخمەت ئەپەندى-دىم باشلىق ئۈچ ۋىلايەت ۋەكىللىرى غۇلجىغا قايتىش بىلەنلا بۇ ۋەزىپىنى چىڭ تۇتتى. بىر ياقىدىن ئىدىيىۋى ئەھۋاللارنى تەكشۈ-

رۇپ، تەتقىق قىلىپ، يەنە بىر ياقىتىن كونكرېت خىزمەتلەرنى تۇتتى. ھوقۇق مەسلىسىدە ئاممىدا، ئىنقىلابىي زىيالىيلاردا تەلەپ قاتتىق ئىدى. يەنى خوجا - بەگلەردىن، روھانىيلاردىن ھوقۇقنى تولۇق قايتۇرۇۋېلىش كېرەك ئىدى. ئۇ ۋاقىتلاردا ئەخمەت ئەپەندىم ۋە ئۇنىڭ سەپداشلىرى ئومۇمىي ھوقۇققا ئىگە بولۇپ، ئىنقىلابىي زىيالىيلارغا ۋە ئاممىغا ۋەكىللىك قىلاتتى. لېكىن مەمۇرىي جەھەتتە - كى نۇرغۇن ئەمەلىي ھوقۇقلار يەنىلا يۇقىرى سىنىپ ۋە تەبىقە ۋەكىللىرىنىڭ قولىدا بولۇپ، ئۇلار ئىشقا چىق كاشىلا قىلاتتى. ئەمدى ھوقۇقنى قانداق قىلىپ ئىگەللەش كېرەك، بۇ شۇ چاغدىكى مۇھىم بىر مەسىلە بولۇپ قالغانىدى. ئەخمەت ئەپەندىم ۋە باشقا ئۈچ ۋىلايەت ۋەكىللىرى ھەربىيىدىكى كادىرلارغا، ھەربىي تەشكىللەرگە ھەم بىرقەدەر ئىنقىلابىي زىيالىيلارغا يۆلىنىپ، ئىدىيىۋى خىزمەت ئېلىپ بارغان بولسىمۇ، بۇ تازا ئۈنۈملۈك بولمىدى. ئىدىيىۋى خىزمەتنى ئۈنۈملۈك ئېلىپ بېرىش ئۈچۈن، ئۈچ ۋىلايەتكە ئورتاق بىر ئاممىۋى تەشكىلىي رەھبەرلىك زۆرۈرلۈكى كۆرۈنۈپ قالدى.

ئىدىيىۋى خىزمەتنى تەشكىللىك ئېلىپ بېرىش، ئۈچ ۋىلايەتنىڭ ھەربىي، مەمۇرىي، سىياسىي، ئىقتىسادىي، مەدەنىيەت - مائارىپ ئىشلىرىغا بىر تۇتاش رەھبەرلىك قىلىش ئېھتىياجى بىلەن كۆپ مۇزاكىرىدىن كېيىن، بىر ئاممىۋى تەشكىلات ھەم ھوقۇقلۇق تەشكىلات قۇرۇش قارارىغا كەلدۇق. مۇشۇ قارارغا ئاساسەن ئۈچ ۋىلايەت - تىن ۋە يەتتە ۋىلايەتتىن بولغان خەلقچىل زىيالىيلارنىڭ ئىنقىلابىي تەشكىلاتلىرى، خەلق ئىنقىلابىي پارتىيىسى، ئىنقىلابىي ياشلار تەشكىلاتى ۋە باشقا خەلق جەمئىيەتلىرى رەھبەرلىرى ۋە ئاكتىپ - لىرىنىڭ تەشەببۇسى بىلەن 1948 - يىلى 1 - ئاۋغۇستتا "شىنجاڭدا

تىنچلىق ۋە دېموكراتىيىنى ھىمايە قىلىش ئىتتىپاقى“ (كېيىن قىسقار-  
تىپ “ئىتتىپاق” دەپ ئاتىدۇق) قۇرۇلدى.

بۇ يەردە بىر ئىشنى ئېيتىپ ئۆتۈشكە توغرا كېلىدۇ، بىز يۇقىرىدا  
ئېيتقان خەلق ئىنقىلابىي پارتىيىسى “ئىتتىپاق” نىڭ قۇرۇلۇشى بىلەنلا  
ئۆز ئىشنى توختاتتى. بۇ مەسىلە خېلى ئۇزاق ھەم جىددىي  
مۇزاكىرە قىلىندى. مۇزاكىرە قىلىنغان ئاساسىي مەسىلە، ئەمدى  
خەلق ئىنقىلابىي پارتىيىسى ئاشكارا مەيدانغا چىقىپ، ھازىرقى  
ۋەزىپىنى ئۈستىگە ئالالامدۇ، يوقمۇ؟ دېگەندىن ئىبارەت بولدى.  
ئاشۇ شارائىتتا، كوممۇنىستىك پارتىيە خاراكتېرىنى ئالغان خەلق  
ئىنقىلابىي پارتىيىسىنىڭ ئاشكارا مەيدانغا چىقىشى مۇمكىن ئەمەس  
ئىدى. ئۇنىڭ پروگراممىسىنى ئۆزگەرتىپ، خەلق تەشكىلاتى ياكى  
جەمئىيەت خاراكتېرىدىكى بىر تەشكىلات نامى بىلەن ئىش قىلىشىغا  
تېخى بولمايتتى. شۇڭا، باشقىدىن يېڭى بىر خەلق تەشكىلاتى  
قۇرۇش، خەلق ئىنقىلابىي پارتىيىسىنى مۇشۇ تەشكىلاتقا قوشۇۋېتىپ،  
ئۇنىڭ پائالىيىتىنى توختىتىش قارار قىلىندى. شۇنىڭ بىلەن خەلق  
ئىنقىلابىي پارتىيىسىنىڭ پائالىيىتىنى توختىتىش مۇراجىئەتنامىسىنى  
تەييارلاپ چىقتۇق. بۇ مۇراجىئەتنامىدا خەلق ئىنقىلابىي پارتىيىسى  
قۇرۇلغاندىن كېيىنكى ئۇنىڭ خىزمەت ئۇنۋانلىرى، ئۇنىڭ توغرىلىقى  
توغرىسىدا سۆزلىنىش بىلەن بىللە ئۇنىڭ يۇقىرىدا ئېيتىلغان سەۋەب-  
لەر بىلەن ئەمەلدىن قالدۇرۇلغانلىقى ئېيتىلدى، لېكىن، خەلق  
ئىنقىلابىي پارتىيىسىنىڭ بارلىق مەسئۇل كادىرلىرى ۋە خەلق ئىنقىلابىي  
پارتىيىسىنىڭ ئەزالىرى “ئىتتىپاق” قا قوشۇلۇپ، “ئىتتىپاق”  
تەشكىلى ئىچىدە ئۆزىنىڭ ئىنقىلابىي رولىنى جارى قىلىشقا چاقىرىق  
قىلىندى. دېمەك، خەلق ئىنقىلابىي پارتىيىسى ئەمەلدىن قالدۇرۇ-

لۇپ، "ئىتتىپاق" قۇرۇلغاندىن كېيىن، ئىتتىپاقنىڭ مەركىزىي ۋە  
 ۋىلايەتلىك تەشكىلاتلىرىغا خەلق ئىنقىلابىي پارتىيىسىنىڭ ئاساسىي  
 مەسئۇل كادىرلىرى كىردى. ئەمەلىيەتتە خەلق ئىنقىلابىي پارتىيىسى-  
 نىڭ ئاساسىي كۈچى "ئىتتىپاق" نىڭ ئاساسىي كۈچى بولۇپ قالدى.  
 "ئىتتىپاق" قۇرۇلۇپ ئۇزاق ئۆتمەي پۈتۈن ۋىلايەت ۋە ناھىيە-  
 لەردە ئۇنىڭ ئەزالىرى بارلىققا كەلدى، تەشكىلاتلىرى قۇرۇلدى.  
 كېيىن ئۇنىڭدىن تۆۋەن ئورۇنلاردىمۇ يەرلىك تەشكىلاتلىرى قۇرۇل-  
 دى، ئاندىن كېيىن ئىتتىپاقنىڭ ھەربىي قىسىم تەشكىلاتى ھەم مايتاغ  
 بىۋاسىتە تەشكىلاتى قۇرۇلدى. "ئىتتىپاق" نامدا بىر خەلق تەشكىلاتى  
 ياكى بىر ئىجتىمائىي تەشكىلات بولسىمۇ، ئەمەلىيەتتە ئۈچ ۋىلايەت  
 بويىچە ھەربىي، مەمۇرىي، ئىقتىساد، مەدەنىيەت-مائارىپ ھەممە  
 ساھەدە رەھبەرلىك قىلىدىغان بىر ھوقۇقلۇق سىياسىي تەشكىلاتقا  
 ئايلاندى. "ئىتتىپاق" ئەزالىرى 1948-يىلغا كەلگەندە 60 مىڭدىن  
 ئېشىپ كەتتى. ئازادلىقتىن كېيىن، يەتتە ۋىلايەتتە ئىتتىپاق  
 تەشكىلاتى كېڭەيتىلگەندە، سانى 80 مىڭدىن ئېشىپ كەتتى. ئىتتى-  
 پاقنىڭ ئەزالىرى ھەممە مىللەتتىن تەركىب تاپقاندى. ئۇنىڭ  
 ئىچىدە دېھقانلار 21 مىڭدىن، ئىشچىلار 10 مىڭدىن ئارتۇق ئىدى.  
 ئاندىن قالسا چارۋىچىلار، خىزمەتچىلەر، ھۈنەرۋەنلەر، ئوقۇتقۇچىلار  
 ۋە يەنە باشقا تەبىقىدىكى ئادەملەرمۇ بار ئىدى. ئەزالارنىڭ ئىچىدە  
 ئىلغار ئىنقىلابىي زىيالىيلار ئاساسىي كۈچ بولۇپ گەۋدىلىنەتتى.  
 "ئىتتىپاق" ئۆزىنىڭ تەشۋىقات ئىشنى ئېلىپ بېرىشتا «ئالغا»  
 كېزىتى، «ئىتتىپاق» ژۇرنىلى، «ئوداق» ژۇرنىلىغا ئوخشاش  
 كېزىت-ژۇرناللارنى چىقارغانىدى. "ئىتتىپاق" قۇرۇلۇپ ئۇزاق  
 ئۆتمەي ھەر مىللەت خەلقىنىڭ مىللىي دېموكراتىك ئىنقىلابىي

كۈرۈشنىڭ ئۈزۈل - كېسىل غەلبىسىنى قولغا كەلتۈرۈشتە رەھبىرىي كۈچكە ئايلاندى. ئۇ قۇرۇلۇشى بىلەنلا خەلقنى تەشكىللەش ۋە تەربىيەلەش ئارقىلىق جاھانگىرلىككە، گومىنداڭ ئەكسىيەتچى ھۆكۈم - رانلىقىغا ۋە مىللەتچىلىككە قارشى تۇرۇپ، ھەر مىللەت خەلقىنىڭ ئۆزئارا ئىتتىپاقىنى چىڭىتىش بىلەن خەلقنىڭ ئەركىنلىكىنى، باراۋەرشكىنى ئەمەلگە ئاشۇرۇشنى ئاساسىي ۋەزىپىسى قىلىپ ئىشلىدى. "ئىتتىپاق" نىڭ يۇقىرى ھوقۇقلۇق ئورگىنى "ئىتتىپاق" ۋەكىللەر قۇرۇلتىيىسى بولۇپ، ئۇ "ئىتتىپاق" نىڭ مەركىزىي ھەيئەت ئەزالىرىنى ۋە مەركىزىي ھەيئەتنىڭ دائىملىق ئورگىنى بولغان تەشكىلىي ھەيئەت ئەزالىرىنى سايلايتتى. تەشكىلىي ھەيئەت مەملىكەت، ئۆلكە ۋە ئۈچ ۋىلايەتنىڭ سىياسىي ۋەزىيىتىنى تەتقىق قىلىپ، يېڭى ۋەزىپىلەرنى بەلگىلەيتتى. شۇنىڭ بىلەن زۆرۈر بولغان سىياسىي تەدبىرلەرنى ھەم مەمۇرىي، ئىقتىسادىي، مەدەنىي ئاقار - تىش، مائارىپ ساھەسىدىكى زۆرۈر تەدبىرلەرنى بەلگىلەپ، ئۇنى ئىجرا قىلاتتى. بۇ مەزگىلدىكى "ئىتتىپاق" نىڭ ئاساسىي يۆنىلىشى ئۈچ ۋىلايەت ئىنقىلابىنىڭ خىزمەت يۆنىلىشىنى چوڭ بۇرۇش، گومىنداڭ ئەكسىيەتچىلىرىگە قارشى كۈرەشنىڭ يېڭى پىرىنسىپلىرىنى بەلگىلەپ مىللىي دېموكراتىك ئىنقىلابنى ئالغا سۈرۈش، ئۈچ ۋىلايەت ئىنقىلابىنىڭ ئۇتۇقلىرىنى مۇستەھكەملەش بىلەن كەمچىلىك، خاتالىقلىرىنى تۈزىتىش بولدى. شۇنىڭ بىلەن بىللە "ئىتتىپاق" ئۆزىنىڭ گېزىت، ژۇرنالىلىرى ئارقىلىق ھەم ھەر خىل يىغىنلاردىن پايدىلىنىپ، جۇڭگو كوممۇنىستىك پارتىيىسىنىڭ سىياسىتى ۋە خەلق ئازادلىق ئۇرۇشىنىڭ غەلبىسى توغرىسىدىكى خەۋەرلەرنى تارقىتىپ تۇردى ھەم مەملىكەت بويىچە خەلق ئازادلىق كۈرۈشىنىڭ داۋاملىق

غەلبە قىلىۋاتقانلىقىنى تەشۋىق قىلىپ، شىنجاڭدىكى ھەر مىللەت خەلقىنىڭ ئىنقىلابىي كۈرەشلەردە تەربىيىلىنىشى ۋە ئىلھام ئېلىشىنى ئىلگىرى سۈردى. يىغىپ ئېيتقاندا، "ئىتتىپاق" ئۈچ ۋىلايەت ئىنقىلابىي جەريانىدا توغرا نىشانغا قاراپ بۇرۇلۇش ياسىغان يېڭى بىر باسقۇچنى پەيدا قىلدى. ئۇ بۇ يېڭى باسقۇچتا بىر قاتار خىزمەتلىرى ئارقىلىق ئۈچ ۋىلايەت ئىنقىلابىنىڭ، شۇنىڭ بىلەن پۈتۈن شىنجاڭ خەلقىنىڭ مىللىي دېموكراتىك ئىنقىلابىنىڭ مەملىكەت بويىچە ئازادلىق كۈرىشىگە ماسلىشىپ راۋاجلىنىشىنى ئىلگىرى سۈرۈشتە ۋە مەملىكەت بويىچە ئازادلىق كۈرىشىنىڭ غالبىيىتىنى كۈتۈۋېلىپ، پارتىيە رەھبەرلىكىدە شىنجاڭنىڭ ئازادلىقىنى بىر تۇتاش ھەل قىلىشتا مۇھىم تۆھپە قوشتى.

"ئىتتىپاق" ئازادلىقتىن كېيىن مەلۇم مەزگىل داۋام قىلدى. 1950- يىلى ئۇنىڭ تەشكىلى ئۆزگەرتىپ قۇرۇلۇپ، نىزامنامىسىمۇ ئۆزگەرتىلگەندىن كېيىن، كوممۇنىستىك پارتىيىنىڭ رەھبەرلىكىدىكى بىر بىرلىك سەپ تەشكىلاتلىق رولىنى ئوينىدى. بىراق، ئازادلىق- تىن كېيىنكى ئەمەلىي ئەھۋال، يەنى، شىنجاڭدا جۇڭگو كوممۇنىستىك پارتىيىسىنىڭ ھەر دەرىجىلىك تەشكىلاتلىرىنىڭ قۇرۇلۇشى ۋە پارتىيە تەشكىلاتلىرىنىڭ شىنجاڭنىڭ ئومۇمىي ئىشلىرىغا بولغان رەھبەرلىكىنى قولغا ئالغانلىقى مۇناسىۋىتى بىلەن "ئىتتىپاق" نىڭ داۋاملىق مەۋجۇت بولۇپ تۇرۇۋېرىشى ھاجەتسىز بولۇپ ئەمەلدىن قالدۇرۇلدى. "ئىتتىپاق" گەرچە ئەمەلدىن قالغان بولسىمۇ، لېكىن ئۆزىنىڭ زور تارىخىي ۋەزىپىسىنى تۆتەپ، شىنجاڭ خەلقىنىڭ مىللىي دېموكراتىك ئىنقىلابىنى ئالغا سۈرۈپ، شىنجاڭ خەلقىنىڭ ئازادلىققا چىقىشىدا مۇھىم رول ئوينىدى. "ئىتتىپاق" نىڭ تەشكىلى

ۋە ئۇنىڭ قىلغان ئوتتۇرلۇق خىزمىتى شىنجاڭنىڭ ئىنقىلابىي تارىخىدا  
مۇھىم سەھىپە ئىگەللىشى كېرەك. ئۈرۈمچىدىكى "خەلق تىياتىرى"  
"ئىتتىپاق" نىڭ قالغان مەبلىغى بىلەن قۇرۇلدى. مۇشۇ تىياتىر  
"ئىتتىپاق" نى ئەسكە ئېلىشتا مۇھىم بىر خاتىرە بولۇپ قالدى.

## ئۈچىنچى باب مىللىي خىزمەت

ئۈچ ۋىلايەت ئىنقىلابىي مەزگىلىدە، گومىنداڭ ئەكسىيەتچىلىرىگە قارشى كۈرەش قىلىش بىلەن بىر ۋاقىتتا، ئىچكى قىسىمدا، ئىدىئولو-گىيە ساھەسىدىمۇ جىددىي كۈرەشلەر بولۇپ تۇردى. تارىخىي نۇقتىدىن، ئۈچ ۋىلايەت ئىنقىلابىي مەزگىلىدىكى گومىنداڭ ئەكسىيەت-چىلىرىگە قارشى كۈرەش نۇقتىسىدىن قارىغاندا، شۇ چاغدا ئىدىئولو-گىيە ساھەسىدە ئىپادىلەنگەن مىللىي مەسىلىدىكى كۈرەش ۋەتەن-نىڭ بىرلىكىنى قوغداش بىلەن ۋەتەننىڭ بىرلىكىنى پارچىلاش ئوتتۇرىسىدىكى كۈرەش ئىدى.

بۇ كۈرەشنىڭ بىر تەرىپىدە ئەخمەتجان قاسىمى، ئابدۇكېرىم ئابباسوۋ قاتارلىق يولداشلار باشچىلىقىدىكى ئىلغار ئىنقىلابىي كۈچلەر، يەنە بىر تەرىپىدە ئېلىخان تۆرە باشچىلىقىدىكى مۇتەئەسسەپ كۈچلەر تۇراتتى. ئىلغار ئىنقىلابىي كۈچلەر ماركسىزم-لېنىنىزم نۇقتىسىنى زىرى مەيدانىدا تۇرۇپ، پانتۇركىزم، پانىئىسلامىزم تەرەپدارلىرى بولغان مۇتەئەسسەپ كۈچلەر بىلەن ئىزچىل كۈرەش قىلىپ كەلدى. بۇ كۈرەشنىڭ ئوتتۇقى ۋە ئەھمىيىتى ناھايىتى زور بولدى.

1946 - يىلى 6 - ئايدا ئېلىخان تۆرە باشچىلىقىدىكى يۇقىرى تەبىقە كىشىلىرى ئۈچ ۋىلايەت ئىنقىلابىي ھۆكۈمىتىنىڭ رەھبەرلىك ئورنىدە -



دىن چۈشۈپ، ئەخمەتجان قاسىمىنىڭ ئۈچ ۋىلايەت ئىنقىلابىدىكى رەھبەرلىك ئورنى تىكلەندى. شۇنىڭ بىلەن، ئۈچ ۋىلايەت ئىنقىلابىنىڭ گومىنداڭ ئەكسىيەتچى ھۆكۈمرانلىقىغا قارشى تۇرۇش، جاھانگىرلىككە قارشى تۇرۇش، سىياسىي دېموكراتىيىنى، مىللىي باراۋەرلىكنى قولغا كەلتۈرۈشتىن ئىبارەت نىشانىنى توغرا يول بىلەن تېخىمۇ تېز ئەمەلگە ئاشۇرۇلۇشقا باشلىدى. ئۈچ ۋىلايەت ئىنقىلابى جۇڭگو تېررىتورىيىسى بولغان شىنجاڭدىكى ھەر مىللەت خەلق ئاممىسىنىڭ گومىنداڭ ئەكسىيەتچىلىرىنىڭ مۇستەبىت ھۆكۈمرانلىقىغا قارشى ئېلىپ بېرىلۋاتقان ئىنقىلابىي ئۇرۇشى ئىكەنلىكى، ئۇ ۋەتەننىڭ بىرلىكىنى پارچىلاش ئۈچۈن ئەمەس، ۋەتەننىڭ بىرلىكىنى مۇستەھكەملەش ئۈچۈن بولۇۋاتقان كۈرەش ئىكەنلىكى ئوچۇق ئىپادىلەندى.

ئۈچ ۋىلايەت ئىنقىلابىنىڭ دەسلىپىدە يۈز بەرگەن مىللىي مەسەلىدىكى بەزى كەمچىلىك، خاتالىقلارنى ئەخمەتجان قاسىمى، ئابدۇ-كېرىم ئابباسوۋ باشلىق ئىلغار ئىنقىلابىي كادىرلار ئۆز ۋاقتىدىلا ئېنىق كۆرۈپ، بۇلارنى تۈزىتىش، داۋاملىق سادىر قىلماسلىق توغرىسىدا ھەر خىل تەدبىرلەر بىلەن بىرمۇنچە تىرىشچانلىق كۆرسەتكەن ۋە چىق كۈرەش ئېلىپ بارغانىدى. ئۇلار دەسلەپكى مەزگىللەردە يۈز بەرگەن مىللىي قىساسچىلىققا قارشى تەشۋىق تەربىيە ئېلىپ بېرىشتىن تاشقىرى، ناھايىتى ئاز ساندىكى بىر قىسىم پۇرسەتپەرەس لۈكچەكلەرنىڭ جەمئىيەت ئامانلىقىغا بۇزغۇنچىلىق سېلىشىنىڭ، ئادەم ئۆلتۈرۈش، بۇلاڭ-تالاڭ قىلىشىنىڭ ئالدىنى ئېلىش ئۈچۈن ئەمەلىي تەدبىرلەرنى قوللىنىش توغرىسىدىمۇ ئورۇن-لاشتۇرۇش ئېلىپ بارغانىدى. بۇ يولداشلار ھەر مىللەت خەلق

ئاممىسىغا خەنزۇ ھۆكۈمرانلار بىلەن خەنزۇ ئەمگەكچى ئاممىنىڭ پەرقى بارلىقىنى، تارىختىكى مىللىي زۇلۇم ۋە مىللىي قىرغىنغا جاۋابكار بولغۇچىلارنىڭ ئەكسىيەتچى ھۆكۈمرانلار ئىكەنلىكىنى، خەنزۇ ئەمگەكچىلەرنىڭمۇ باشقا مىللەت ئەمگەكچىلىرىگە ئوخشاشلا ئېزىلگەنلىكىنى چۈشەندۈرۈشتىن تاشقىرى، ئۈچ ۋىلايەت تەۋەسىدە دىكى، بولۇپمۇ غۇلجىدىكى خەنزۇ ئەمگەكچىلىرىنى قوغداش تەدبىر-لىرىنى كۆرگەندى. خەنزۇ ئەمگەكچىلىرىنىڭ ئەندىشىسىنى تۈگىتىش، خەنزۇلار ئىچىدىكى نىيىتى يامان مىللىي بۆلگۈنچىلەرنىڭ تەتۈر تەش-ۋىقات يۈرگۈزۈپ، ۋەھىمە پەيدا قىلىشىنىڭ زىيىنىنى چۈشەندۈرۈش، ئۈچ ۋىلايەت ئىنقىلابىنىڭ مەقسىتى، نىشانىنى ئۇقتۇرۇپ تۇرۇش ئۈچۈن خەنزۇچە گېزىت چىقارغان، خەنزۇلار ئويۇشمىسىنى قۇرغان، خەنزۇلارنىڭ بالىلىرى ئۈچۈن مەخسۇس مەكتەپلەرنى ئاچقانىدى.

1945 - يىلى 2 - ئاينىڭ 2 - كۈنىدىكى 17 - سانلىق ھۆكۈمەت ھەيئەتلىرىنىڭ مەجلىسىدە بايىكۇل، ھەرەمباغ، ئايرودروھنى ئىشغال قىلىش ئۇرۇشىدا قېچىپ كېتەلمەي قالغان بىر قىسىم گومىنداڭچىلار-نىڭ ۋەھشىيلىك بىلەن ئۆز بالىلىرىدىن بىرمۇنچىسىنى ئېتىپ تاشلاپ، يەنە بىرمۇنچىسىنى تاشلاپ قېچىپ كەتكەنلىكى توغرىسىدىكى دوكلات مۇزاكىرە قىلىنىپ، ئاشۇ تاشلاپ كېتىلگەن خەنزۇ بالىلىرى ئۈچۈن مەخسۇس يېتىم بالىلار ئۆيى ئېچىش قارار قىلىنغان، قاراردا مۇنداق دېيىلگەندى:

”گومىنداڭ ئەسكەرلىرى قېچىش ۋاقتىدا تاشلاپ كېتىلگەن يېتىم بالىلار ئۈچۈن دارىلئېتام (يېتىملەر ئۆيى) تەشكىل قىلىنسۇن؛  
1. دارىلئېتامنى ئېچىش ۋە ئىدارە قىلىش مائارىپ نازارىتىگە تاپشۇرۇلسۇن.

2. ئۆي بىلەن تەمىن قىلىش مالىيە نازارىتىگە تاپشۇرۇلسۇن.
3. مائارىپ نازارىتى تەرىپىدىن تۈزۈلگەن سىمىتا مالىيە نازارەتتىكى تەرىپىدىن تەمىنلەنسۇن.

4. غۇلجىغا يېقىن يەردىن دارىلىق ئۈچۈن يەر ئاجرىتىپ

بېرىلسۇن.

بۇلاردىن باشقا، نازارەت ۋە ئىدارىلەر ئىختىياردا بولغان خەنزۇ كادىرلار ۋە ئوقۇتقۇچىلارنى مائارىپ نازارىتىنىڭ ئىختىيارىغا ئۆتكۈزۈپ بېرىش توغرىسىدىمۇ ئۇقتۇرۇش چىقىرىلغان، خەنزۇلارنىڭ گومىنداڭ ھۆكۈمرانلىقى دەۋرىدىكى مال - مۈلۈكلىرى ئىنقىلابىي ئۇرۇش مەزگىلىدە زىيان - زەخمەتكە ئۇچرىغان بولسا ئۇلارنى بىر تەرەپ قىلىش، مۇشۇ خۇسۇستا كەلگەن ئەرزىلەر بولسا ۋاقىتتا ھەل قىلىش توغرىلىق ۋاقىتلىق ھۆكۈمەتنىڭ بۇيرۇقى ۋە ئالاقىلىرى چۈشۈرۈلگەن، مۇناسىۋەتلىك ئىدارىلەرنىڭ قانداق ھەل قىلغانلىقى توغرىسىدىكى دوكلاتلىرى ئاڭلانغان ۋە قاراپ چىقىلغانىدى.

ئۇرۇش ۋاقتىدا ۋە ئۇرۇشتىن كېيىن بەزى نىيىتى بۇزۇق ئادەملەر تەرىپىدىن قىسمەن مەسلىلەر سادىر قىلىندى. لېكىن، ئۈچ ۋىلايەت ئىنقىلابىي ھۆكۈمىتى بۇ مەسلىلەرنى ئوقۇللا ئۇمىللەت بىلەن بۇمىللەت ئوتتۇرىسىدىكى مەسلىلە دەپ قارىماي، ئادالەت بىلەن قانۇنىي يولدا ھەل قىلدى. مەسلىلەن، 1945 - يىلى 2 - ئاينىڭ 24 - كۈنىدىكى 24 - سانلىق ھۆكۈمەت ھەيئەت مەجلىسىدە بەزى بۇزۇق ئادەملەرنىڭ خەنزۇلارنىڭ ئۆيلىرىگە كىرىپ بۇلاڭچىلىق ۋە باسقۇنچىلىق بىلەن شۇغۇللانغان مەسلىسى مەخسۇس مۇزاكىرە قىلىنىپ مۇنداق قارار چىقىرىلدى:

”ئا. بۇلاڭچى، باسقۇنچىلارغا قارشى پەۋقۇلئاددە چارە

## كۆرۈلسۇن.

ب. بۇلاڭچى، باسقۇنچىلارغا ئەڭ ئېغىر ئالىي جازا قوللىنىلسۇن.  
ت. قوراللىق باسقۇنچىلىق قىلغان ئوسمان تۇڭگان ۋە قۇتلۇققا  
ئۆلۈم جازاسى بېرىلسۇن.

ئۈچ ۋىلايەت ئىنقىلابچىلىرى گومىنداڭدىن ئەسر ئېلىنغان  
خەنزۇ ئوفىتسېر ۋە ئەسكەرلەرگە مۇمىلىي نۇقتىدىن تۇرۇپ  
ئەمەس، ئىنسانپەرۋەرلىك نۇقتىسىدىن تۇرۇپ ياخشى مۇئامىلە  
قىلدى، خارلاش، قالايمىقان ئۆلتۈرۈش ۋە ئۇرۇش، بۇلاش بىلەن  
شۇغۇللانمىدى. 1946 - يىلى 6 - ئايدا ئۈچ ۋىلايەت ئىنقىلابىنىڭ ۋە -  
كىللىرى بىلەن گومىنداڭ تەرەپ سۆھبەت ئۆتكۈزۈپ كېلىشىم ھاسىل  
قىلغاندىن كېيىن، ئەسەرگە ئېلىنغان بەش مىڭدىن ئارتۇق گومىنداڭ -  
نىڭ ئوفىتسېر ۋە ئەسكەرلىرى سالامەت ئۆتكۈزۈپ بېرىلدى. بۇنىڭ  
ئىچىدە ئىككى - ئۈچ كېنېرال ۋە كۆپلىگەن ئوفىتسېرلەر بار ئىدى.  
بۇ ئىشقا مەسئۇل بولغان "ھەربىي ئەسەرلەرنى ئۆتكۈزۈپ بېرىش  
كومىسسېيىسى (ھەيئىتى)" نىڭ باشلىقى رەشىت بابا، مۇئاۋىن باشلىقى  
سىدىق يۈسۈپوۋ، ئەزالىرى ئاخۇنباي، غىياسىدىن، كامالىدىن تالىپ  
ۋە ئەمىرىدىنلەرنىڭ بۇ ئىشنى تولۇق تاماملىغانلىقى توغرىلۇق  
ھۆكۈمەتكە يازغان دوكلاتى قاراپ چىقىلغانىدى.

غۇلجىدا قوزغىلاڭ كۆتۈرۈلگەندىن كېيىن، ئۇرۇش جەريانىدا ۋە  
پاتىپاراقچىلىقتا بىرنەچچە يۈز بىگۇناھ خەنزۇلار ئۆلتۈرۈلۈپ  
كەتكەن، بۇ خاتا ئىش بىر تەرەپتىن خەنزۇ ۋە يەرلىك مىللەت  
ھۆكۈمرانلىرى پەيدا قىلغان ئۇزاق يىللىق مىللىي ئۆچمەنلىك،  
مىللىي قىساسچىلىقتىن پايدىلانغان ئاز سانلىق يامان ئادەملەر  
تەرىپىدىن قىلىنغان بولسا، يەنە بىر تەرەپتىن گومىنداڭنىڭ قانخور

ھەربىي ۋە ساقچىلىرىنىڭ بىگۇناھ يەرلىك پۇقرالارنى ۋە ھىساپلىرىغا قىيىنچىلىق ئۆلتۈرگەنلىكىدىن بولغان. مەسىلەن، ئىلى ۋىلايەتلىك ساقچى ئىدارىسى ئىشغال قىلىنغاندا، ئىدارە ئىچىدىكى قۇدۇق، تەرەتخانا، قوتاندېكى قىغ تېگىدىن باشلىرى كېسىلگەن، جادۇ بىلەن توغرىغان، قارنى يېرىپ ئۈچە يىلىرى تارتىپ ئۈزۈلگەن، يۈرىكى سۇغۇرۇۋېلىنغان 200 دىن ئارتۇق يەرلىك ھەر مىللەت كىشىلىرىدىن ئىككى جەستى تېپىلغان. ئۇلارنىڭ كۆپى قورچاق ئۆلكىلىك ساقچى ئىدارىسىنىڭ مۇئاۋىن باشلىقى ليۇ بىندې غۇلجىغا بارغاندىن كېيىنكى بىرنەچچە ئاي ئىچىدە قانۇنسىز تۇتۇپ كېتىلگەن بىگۇناھ سىياسىي "مەھبۇس" ۋە "گۇمانلىق" ئادەملەر ئىدى.

ئۇندىن باشقا گومىنداڭچىلار ئەسىرگە چۈشۈپ قالغان بىزنىڭ جەڭچىلىرىمىزگە ئىنسان قېلىپىدىن چىققان ۋە ھىساپلىرىغا مۇئامىلە قىلىپ، ئازابلانغان ئۆلتۈرگەن، ھەتتا ئىنقىلابچىلارنىڭ پەرزەنتى دەپ تۇتۇۋالغان نارەسىدە بالىلارنىمۇ قىلچە رەھىم قىلماي قىرغان. ھەبىب يوللىنىشى، قاسىمجان قەمبىرى، مىنشوۋلارنىڭ 1945 - يىلى 2 - ئاينىڭ 1 - كۈنى ۋاقىتلىق ھۆكۈمەتكە يوللىغان بىر ئىسپاتلىق دوكلاتىدا مۇنداق دېيىلگەن:

"1945 - يىلى 1 - فېۋرال كۈنى بىز تۆۋەندە قول قويغۇچىلار 13 نەپەر كىچىك نارەسىدە بالىلارنىڭ ئازابلانغان ئۆلتۈرۈلگەن جەسەتلىرىنى تېپىۋالدىق. بۇلارنىڭ بەزىلىرى بوغۇپ، بەزىلىرى پىچاق بىلەن ئۆلتۈرۈلگەن. بۇلارنى ئۆلتۈرگۈچىلەرنىڭ خەنزۇ چېرىكلىرى ئىكەنلىكى ئىسپاتلاندى."

دېمەك، يۇقىرىقى ئاز بىر قىسىم پاكىتلاردىنلا كىمىنىڭ مىللىي قىرغىن ئېلىپ بارغانلىقى ناھايىتى ئوچۇق كۆرۈنۈپ تۇرىدۇ.

ئۆزۈمىز ئەرەپكە كەلسەك، يۇقىرىقىدەك ئەھۋال ئاستىدا، بىزنىڭ ئىچىمىزدىكى ئاز بىر قىسىم يۇقىرى تەبىقە ۋەكىللىرى خەلق ئاممىسىنىڭ گومىنداڭ ئەكسىيەتچىلىرىگە قارىتىلغان غەزەپ، ئۆچمەن-لىكىدىن پايدىلىنىپ، گومىنداڭ جاللاتلىرىنىڭ مىللىتى خەنزۇ ئىكەن-لىكىنى تۇتۇۋېلىپ، گومىنداڭ دېمەك قانخور دېمەك، خەنزۇلارمۇ گومىنداڭچى بولغانلىقتىن ئۇلارمۇ گۇناھقا شېرىك دېگەندەك تەشۋىد-قاتلارنى يۈرگۈزدى. ئەخمەتجان قاسىمى، ئابدۇكېرىم ئابباسوۋ قاتارلىق ئىلغار ئىنقىلابىي كادىرلار بۇ تەشۋىقاتقا دەلمۇدەل قارشى تۇرۇپ، ئەكسىيەتچىلەرنىڭ ھەممە مىللەتتە تەڭ بولىدىغانلىقىنى ۋە ئاز ساننى تەشكىل قىلىدىغانلىقىنى، ئەمگەكچىلەرنىڭمۇ ھەممە مىللەتتە تەڭ بولىدىغانلىقىنى ۋە كۆپ ساننى تەشكىل قىلىدىغانلىقىنى مىللىي ئەكسىيەتچىلەر ھەممىدىن ئاۋۋال ئۆز مىللىتىنىڭ دۈشمىنى بولىدىغانلىقىنى تەكرار-تەكرار تەشۋىق قىلدى. شۇنداق قىلىپ، ئۈچ ۋىلايەت ئىنقىلابىنىڭ بەزى رەھبەرلىرىنىڭ مىللىي مەسلىدىكى خاتا كۆز قاراشلىرى تۈزىتىلدى، شۇنداقلا كىشىلەر ئارىسىدىكى بىر مۇنچە ئىدىيىۋى مەسلىلەر، بولۇپمۇ خاتا كۆز قاراشلار نېگىزىدىن تۈگەپ كەتتى.

مىللىي مەسلىدىكى يۇقىرىقىدەك خاتا كۆز قاراشلارنى تۈزىتىش ئۈچۈن بىر قاتار تەييارلىقلار كۆرۈلۈپ، ئەخمەتجان قاسىمى باشچىلىقىدىكى رەھبەرلەر بىرلىكتە مۇزاكىرە قىلىپ قارار قىلغاندىن كېيىن، 1948-يىلى 8-ئاينىڭ 5-كۈنى بىر دوكلات يىغىنى تۈتكۈزۈلدى. بۇ يىغىننى ئەخمەتجان قاسىمى ئۆزى باشقۇرۇپ ئابدۇكېرىم ئابباسوۋ «مىللىي مەسلىدىكى خاتالىقلارنى تۈزىتىش» دېگەن تېمىدا دوكلات بەردى. ئەخمەتجان قاسىمىمۇ يىغىن ئاخىرىدا

مۇھىم سۆز قىلدى.

ئابدۇكېرىم ئابباسوۋ ئۆز دوكلاتىدا، بىزنىڭ ئۈچ ۋىلايەت ئىنقىلابىمىزنىڭ خاراكتېرى، نىشانى، ئىنقىلاب جەريانىدا قوللىنىلغان سىياسەتلەر، جۈملىدىن مىللىي سىياسىتىمىز توغرىسىدا نۇقتىلىق توختالدى. ئۇ ئۆز سۆزىدە مۇنۇلارنى كۆرسەتتى: "بىزنىڭ مىللىي ئىنقىلابىي ھەرىكىتىمىز گومىنداڭ ئەكسىيەتچىلىرىگە ۋە سىرتقى جاھانگىرلارغا ھەم ئۇلارنىڭ قول چوماقلىرىغا قارشى مىللىي دېموكراتىك ھەرىكەت ئىدى. شۇنىڭ ئۈچۈن ئۇنىڭغا بىزنىڭ ئۆلكىمىزدىكى ھەر مىللەت ئېزىلگەن خەلق ئاكتىپلىق بىلەن ئاۋاز قوشتى ۋە قاتناشتى. بىزنىڭ مىللىي ئىنقىلابىي ھەرىكىتىمىزنىڭ ۋەزىپىسى گومىنداڭ ئەكسىيەتچىلىرىنىڭ شىنجاڭدىكى ھۆكۈمرانلىقىنى يوقىتىش ۋە سىياسىي جەھەتتە ئېزىلگەن، ئىقتىسادىي جەھەتتە كەمبەغەللەشكەن، مەدەنىي جەھەتتە قالاق ئەھۋالغا چۈشۈپ قالغان شىنجاڭنى سىياسىي جەھەتتە تەڭ ھوقۇقلۇق، ئىقتىسادىي جەھەتتە گۈللەنگەن، مەدەنىي جەھەتتە تەرەققىي تاپقان يېڭى ئۆلكە قۇرۇپ چىقىش." ئابدۇكېرىم ئابباسوۋ ئۆز سۆزىدە مىللىي سىياسەتنىڭ ئىجرا قىلىنىش ئەھۋالى ئۈستىدە توختىلىپ، يەنە مۇنداق دېدى: "بىز مىللەتلەرنىڭ ئازادلىق ھەرىكىتىدە يۇقىرىدىكى نىشانغا يېتىش ئۈچۈن ھەربىر مەسىلىنى توغرا ھەل قىلدۇق. شۇنىڭ بىلەن بىللە مىللىي مەسىلىگە مۇۋاپىق ئېھتىبار قىلدۇق. ئۇرۇشنىڭ دەسلەپكى مەزگىلىدە ئېلان قىلغان باياناتتا شىنجاڭدا كۆپ مىللەت بارلىقىنى كۆرسەتتۇق ۋە ئۇلارنىڭ ھوقۇقتا تەڭ-باراۋەر ئىكەنلىكىنى ئېيتىپ قىلدۇق." ئابدۇكېرىم ئابباسوۋ 1947-يىلى ئەخمەت ئەپەندىنىڭ ئۈرۈمچىدىكى بىر مەجلىستە بىزنىڭ ھەربىر مىللەتكە مۇئامىلە قىلىش

مەسىلىسى توغرىسىدا سۆزلىگەن سۆزىنى نەقىل كەلتۈرۈپ مۇنداق دېدى: "بىزنىڭ ئۆلكىمىزدە نۇرغۇن مىللەتلەر بار. بىز ھېچقاچان خەنزۇ مىللىتىگە قارشى ئەمەسمىز؛ بىز گومىنداڭنىڭ ئەكسىيەتچى سىياسىتىگە قارشى. گومىنداڭ ئەكسىيەتچىلىرىنىڭ مىللىي ئېزىش سىياسىتىگە ۋە ھۆكۈمرانلىقىغا قارشىمىز."

ئابدۇكېرىم ئابباسوۋ ئۆز سۆزىدە ئۈچ ۋىلايەت ئىنقىلابى باشلانغاندىن كېيىن مىللىي سىياسەتنى ئىجرا قىلىشتا قولغا كەلتۈرگەن بىر قاتار ئۇتۇقلارنى ئېيتىپ ئۆتتى. مەسىلەن، ھەربىر مىللەتنىڭ ئۆز تىلىدىكى مائارىپىنى يولغا قويۇش، ھەر مىللەت تىلىدا دەرسلىك كىتابلار نەشر قىلىش، ئۇيغۇر، قازاق، خەنزۇ، رۇس، شىبە، موڭغۇل تىللىرىدا گېزىت چىقىرىش، يەنە ئۇيغۇرچە، قازاقچە ئايلىق ژۇرناللارنى چىقىرىش، بۇندىن باشقا، بەزى مىللەتلەرنىڭ قۇرۇلتايلىرىنى ئېچىش، خەنزۇ مىللىتىنى ئۆز ئىچىگە ئالغان ھالدا ئاقارتىش ئۇيۇشمىلىرىنى تەشكىل قىلىش ۋە باشقىلار.

ئابدۇكېرىم ئابباسوۋ ئۆز دوكلاتىدا مىللىي سىياسەتنىڭ توغرا تەرىپىنى ۋە ئۇتۇقلارنى كۆرسىتىش بىلەن بىللە مىللىي مەسىلىدىكى يۈز بەرگەن خاتالىقلارنىمۇ كۆرسىتىپ ئۆتتى. ئۇ مۇنداق دېدى: "يۇقىرىدىكى ئەھۋاللاردىن بىز مىللىي ئازادلىق ئىنقىلابى جەريانىدا قىلچە خاتالىق ئۆتكۈزۈلمىدۇق، دېگەن مەنە چىقمايدۇ. بىز ئۆتكۈزگەن خاتالىقلىرىمىزنى يوشۇرمايمىز. بەلكى خاتالىقلارنى پاش قىلىمىز، خاتالىقنىڭ كېلىپ چىقىش تۈپ سەۋەبلىرىنى تېپىپ چىقىمىز ۋە بۇ خاتالىقلارنى تۈزىتىمىز. بىز جىق خاتالىق ئۆتكۈزدۇق. بىز مىللىي ئازادلىق ھەرىكىتىدە 'ئەزگۈچى مىللەت ئۆزى تۇغما مەۋجۇت ئەمەس' دېگەننى ياخشى ئويلاشمىدۇق. شۇنداقلا ئەزگۈچى



مىللەت ئىچىدىكى ئەزگۈچى بىلەن ئېزىلگۈچىلەرنى بەزى ۋاقىتلاردا ياخشى پەرق ئەتمىدۇق. شۇنىڭ بىلەن گومىنداڭ ئەكسىيەتچىلىرى بىلەن گومىنداڭ ھۆكۈمرانلىقى ئاستىدا ئوخشاشلا ئېزىلىۋاتقان خەنزۇ خەلقىنى ئارىلاشتۇرۇۋېتىش ئەھۋالىرى بولدى. مەسىلەن، بىزنىڭ ئىچىمىزدىكى ناھايىتى ئاز سانلىق يامان ئۇنسۇرلار خەنزۇ-لارنى ئۆزىنىڭ دۈشمىنى دەپ قارىدى. ئۇلارغا تەڭلىك پوزىتسىيىدە بولمىدى. ھەتتا ئۇلارغا تەھدىت سالدى، خەنزۇلارنىڭ مۈلكىنى تارتىۋېلىش، بۇرۇن خەنزۇلارغا قەرزدارلار قەرزىنى بەرمەسلىك، بەزى لۈكچەكلەر خەنزۇلارنىڭ مال-مۈلكىنى بۇلاش، ئۇلارنىڭ ھاياتىنىڭ بىخەتەرلىكىگە خەۋپ سېلىشقا ئوخشاش خاتا ئىشلار سادىر بولدى.

ئابدۇكېرىم ئابباسوۋ ئۆز سۆزىنىڭ ئاخىرىدا مۇنداق خاتالىق-لارنىڭ بىزنىڭ مىللىي ئازادلىق ھەرىكىتىمىزگە ئېغىر زىيانلارنى كەلتۈرۈۋاتقانلىقىنى، مۇندىن كېيىن، مىللىي مەسىلىدىكى مۇنداق ئېغىشلارنى قەتئىي تۈزىتىش، كادىرلار ۋە ئامما ئىچىدە كەڭ تەربىيە ئېلىپ بېرىش، ھەر مىللەت بىر ئىتتىپاق بولۇپ، بولۇپمۇ ئاز سانلىق مىللەت خەلقى خەنزۇ خەلقى بىلەن ياخشى ئىتتىپاق بولۇپ، گومىنداڭ ئەكسىيەتچىلىرىگە ۋە ئۇنىڭ ئارقا تېرىكى بولغان جاھانگىرلارغا قارشى كۈرەش قىلىشنى تەكىتلىدى. شۇنىڭ بىلەن ئۇ مىللىي ئىتتىپاقلىققا بۇزغۇنچىلىق قىلىدىغان ھەرقانداق ھەرىكەتكە قەتئىي قارشى تۇرۇش كېرەكلىكىنى سۆزلەپ ئۆتتى.

مۇشۇ قېتىمقى مەجلىس ئۈچ ۋىلايەت ئىنقىلابىدا مىللىي مەس-دىكى خاتالىقنى تۈگىتىشتە چوڭ بىر بۇرۇلۇش بولدى. ئەخمەت ئەپەندىم باشلىق ئۈچ ۋىلايەت ئىنقىلابىنىڭ رەھبەرلىرى ھەر خىل

ئۈنۈملۈك تەدبىرلەرنى قوللاندى. مەسىلەن، مەجلىسلەر ئۆتكۈزۈش، گېزىت - ژۇرناللاردا ماقالىلەر ئېلان قىلىش، ئىتتىپاق ئەزالىرىنى تەربىيەلەپ ئەمەلىي چارىلەرنى قىلىش، يەنى خەنزۇ مەكتىپى ئېچىش، خەنزۇلارنىڭ مەدەنىيەت ئىشلىرىنى يولغا قويۇشقا كۆڭۈل بۆلۈش، خەنزۇچە گېزىت چىقىرىش ۋە باشقىلار. مۇشۇنداق چارىلەر بىلەن كادىرلارنى، ئاممىنى تەربىيەلەپ، يېڭى بەلگىلەنگەن مىللىي سىياسەتنى قەتئىي ئىجرا قىلىشقا چاقىردى. ئەخمەت ئەپەندىم ئۆزى بۇ توغرىدا كۆپلىگەن ئۇنۇقلۇق تەدبىرلەرنى بىۋاسىتە ئېلىپ باردى. بولۇپمۇ ئۇ كۆپلىگەن دوكلات مەجلىسلىرىدە سۆزلىگەن سۆزلىرىدە ۋە يازغان ماقالىلىرىدە مىللىي مەسىلە توغرىسىدا كەڭ توختىلىپ، كۆپچىلىككە تەربىيە بەردى. ئۇ مۇنداق دېدى: "مىللەتچىلىك ھەممە مىللەتلەرنىڭ بىرلىك كۈچىنى تەشكىل قىلالمايدۇ، ئۇ مىللەت-لەر ئارىسىغا زىددىيەت ئوتىنى ياقىدۇ. باشقا مىللەتنىڭ ئۇنىڭ (مىللەتچىنىڭ) مىللىتىگە دۈشمەنلىكىنى ئاشۇرىدۇ. مىللەتچى مەنتىقىي جەھەتتە ئۆز مىللىتىدىن چىققان مىللىي مۇناپىق ۋە مىللىي سانقىنلارنى ھىمايە قىلىدۇ. دېمەك، ھەركىم ئۆز مىللىتىنىڭ ئازاد-لىقىنى خالايدىغان بولسا، ئۇ باشقا مىللەتلەرنىڭمۇ ئازادلىقى ئۈچۈن كۈرەش ئېلىپ بېرىشى لازىم. شۇنداق بولغاچقا مىللەتچىلىككە قارشى رەھىمسىز كۈرەش ئېلىپ بېرىش شەرت. مىللەتداش مىللىي مۇناپىق ھەرگىز ئۆز شەخسىي مەنپەئىتىدىن كېچىپ، مىللەتنىڭ مەنپەئىتى ئۈچۈن خىزمەت قىلمايدۇ."


ئۈچ ۋىلايەت ئىنقىلابىنىڭ رەھبەرلىرى مىللىي مەسىلىدىكى خاتالىقلارنى تۈزىتىش ۋە مىللەتچىلىككە قارشى ئۇرۇش بىلەن بىرلىكتە خەلق ئاممىسىغا ئىنقىلابىي كۈرەشنىڭ نشانىسىنى ھەم

ۋەزىپىسىنى ئوچۇق كۆرسىتىپ يېتەكچىلىك قىلدى. ئەخمەت ئەپەندىم ئۆزىنىڭ «مىللىي مەسىلىدىكى بەزىبىر خاتالىقلارنىمىز» دېگەن ماقالىسىدا مۇنداق دېگەنىدى: «بىزدىكى مىللىي ئازادلىق كۈرىشىنىڭ تىغى خەلق ئەركىنلىكىنىڭ دۈشمىنى بولغان مۇتتەھەم ئەكسىيەتچى-لەرگە ۋە ئۇنىڭ تايانچىسى بولغان جاھانگىرلىككە قارىتىلغان بولۇشى كېرەك... پۈتۈن جۇڭگو خەلقى ۋە جۇڭگودىكى دېموكراتىك تەبىقىلەر جۇڭگودىكى بىۋىروكرات- فېئودالىزمغا ۋە ئۇنىڭ ھەربىي، سىياسىي كۈچى بولغان ئەكسىيەتچى گومىنداڭ ھۆكۈمرانلىقىغا، شۇنىڭ بىلەن بىللە ئۇنىڭ ئىتتىپاقچىسى بولغان دۇنيا جاھانگىرلىكىگە قارشى كۈرەش ئېلىپ بارماقتا. پۈتۈن جۇڭگودىكى ئازادلىق ئۇچۇن كۈرىشىۋاتقان خەلق ھەم دېموكراتىك تەبىقىلەر بىزنىڭ ئىتتىپاق-چىلىرىمىز بولىدۇ. جۇڭگودىكى مىلتارىستلار، ئەكسىيەتچى گومىنداڭچىلار ۋە دۇنيا جاھانگىرلىكى بىزنىڭ ئازادلىقىمىزنىڭ ئەشەددىي دۈشمىنى بولىدۇ. بۈگۈنكى كۈندە مىللىي ئازادلىق ھەرىكىتى بىلەن دېموكراتىك ھەرىكەتنى ئايرىۋەتكىلى بولمايدۇ. ھەقىقىي خەلقچىل-لەرنىڭ ھازىرقى ۋەزىپىسى مىللىي ئازادلىق ھەرىكىتىمىزنىڭ بىرىنچى باسقۇچىدا سادىر بولغان مىللىي مەسىلىدىكى خاتالىقلارنى تېزىدىن تۈزىتىپ، قايسى مىللەتتىن ئىكەنلىكىگە قارىماي، مىللەت ئايرىماي، گومىنداڭسىز، جاھانگىرلىكنىڭ ھۆكۈمرانلىقىسىز، مىللەت-لەرنىڭ ھەقىقىي باراۋەرلىك ئاساسىغا قۇرۇلغان ئەمەلدىكى ئەركىن، يېڭى، خەلقچىل ئۆلكە قۇرۇشتىن ئىبارەت.»

1948 - يىلىنىڭ بىرىنچى يېرىمىدىن باشلانغان مىللىي مەسىلىدىكى خاتالىقلارنى تۈزىتىش خىزمىتى قەدەم-قەدەم چوڭ ئۇنۇقلارغا ئېرىشتى، 1949 - يىلىغا كەلگەندە ئۇنۇقلار كۆرۈنەرلىك

بولدى، مىللىي ئىتتىپاقلىق كۈچەيدى. ئەلۋەتتە، مىللىي مەسلىنى، مىللەتلەر مۇناسىۋىتى مەسلىسىنى ئۇ ۋاقىتتا ماركسىزم نۇقتىسىدىن تۇرۇپ تولۇق ھەل قىلىش مۇمكىن ئەمەس ئىدى. شۇنداقتىمۇ ئەڭ مۇھىمى، مىللىي مەسلىدە يۈز بەرگەن خاتا خاھىشلار تۈزىتىلدى. مىللىي ئىتتىپاقلىقنى بۇزىدىغان، خەنزۇلارغا دۈشمەنلىك بىلەن قارايدىغان، ھەتتا بەزى لۈكچەكلىك بىلەن بۇلاڭچىلىق ئىشلىرىنى قىلغان بۇنداق ئېغىر خاتالىق ۋە ئەشەددىي قىلىقلار چەكلەندى، تۈزىتىلدى. بىرمۇنچە يامان ئادەملەرگە قەتئىي زەربە بېرىلدى. بۇ كۈرەش ئاسان بولمىدى. بەزى ئەكسىيەتچى، باي پومبىشچىكلار ۋە بەزى روھانىيلار ئۆزلىرىنىڭ ھوقۇقىدىن پايدىلىنىپ خېلى قارشىلىق كۆرسىتىپ باقتى. بەزى ھوقۇقدارلار بەزى يامان ئادەملەرنى قۇترىتىپ، بۇ خىزمەتكە پۈتلىكاشاڭ بولدى. لېكىن، ئۈچ ۋىلايەت ئىنقىلابىنىڭ رەھبەرلىرى كەڭ ئىنقىلابىي زىيالىيلار، كادىرلار ۋە ئاممىغا يۆلىنىپ ئۇنداق قارشىلىق ۋە كاشىلىقلارنى سۇندۇرۇپ، ئۇلارغا يول بەرمەي، ئاخىر مىللىي مەسلىدىكى خاتالىقلارنى تۈزىتىش خىزمىتىنى ئۇتۇقلۇق ئېلىپ بېرىشقا مۇۋەپپەق بولدى. بۇ ئۇتۇق ئۈچ ۋىلايەت ئىنقىلابىنى جۇڭگو ئىنقىلابىنىڭ غالىبىيىتى بىلەن بىرلەشتۈرۈشتە چوڭ رول ئوينىدى.

سەككىزىنچى قىسىم  
ئۈچ ۋىلايەت ئىنقىلابىنىڭ  
تارىخى ئەھمىيىتى



## بىرىنچى باب

### ئۈچ ۋىلايەت ئىنقىلابىنىڭ مەيدانىغا كېلىشى ۋە غەلبە قازىنىشىنىڭ ئاساسىي ئامىللىرى

ئۈچ ۋىلايەت ئىنقىلابى مۇئەييەن تارىخىي شارائىتىنىڭ مەھ-  
سۇلى. ئۈچ ۋىلايەت ئىنقىلابىنىڭ مەيدانىغا چىقىشىدىكى ئاساسىي  
ئامىللارنى تۆۋەندىكى بىرنەچچە نۇقتىغا يىغىنچاقلاش مۇمكىن:  
1. شىنجاڭدىكى ھەر مىللەت خەلقىنىڭ گومىنداڭ ئەكسىيەتچى  
ھۆكۈمرانلىقىغا قارشى كۈرەش ئىرادىسىنىڭ ئۇلغىيىشى ۋە  
كۈچىيىشى.

بۇ ئۈچ ۋىلايەت ئىنقىلابىنىڭ كۆتۈرۈلۈشىدە ھەل قىلغۇچ ئامىل  
بولدى. ئەگەر گومىنداڭ ئەكسىيەتچىلىرىگە قارشى پۈتۈن ئۆلكىدىكى  
ھەر مىللەت خەلقىنىڭ مىللىي ئازادلىق، تەڭلىك - باراۋەرلىككە ئىنتى-  
لىشى ۋە زۇلۇمغا قارشى قەتئىي كۈرەش ئىرادىلىرى بولمىغان بولسا،  
ئۈچ ۋىلايەت ئىنقىلابىنىڭ تېزلا بىر تۇتاش كۆتۈرۈلۈشى مۇمكىن  
ئەمەس ئىدى.

1944 - يىلى مەيدانغا كەلگەن ئۈچ ۋىلايەت ئىنقىلابى شۇنىڭدىن  
ئىلگىرىدەك ھەر مىللەت خەلقىنىڭ ھەرقايسى جايلىرىدا باشلانغان ھەر  
خىل شەكىلدىكى كۈرەشلىرىنىڭ يىغىندىسى بولدى. ئىلى، تارباغاتاي،  
ئالتاي ئۈچ ۋىلايەتتە، بولۇپمۇ ئالتايدا جۈملىدىن تاشقورغان ئەتراپ-  
لىرىدا خېلى بۇرۇنلا شېڭ شىسەينىڭ ۋە گومىنداڭ ئەكسىيەتچىلىرىنىڭ

قانلىق ھۆكۈمرانلىقىغا قارشى قوراللىق قارشىلىق كۆرسىتىش كۈرىشى باشلانغانىدى.

1940 - يىلى شېڭ شىسەي تاغلىق رايونلاردىكى خەلقنىڭ قارشىلىقىدىن قورقۇپ قوراللارنى يىغىۋېلىش بۇيرۇقى ئېلان قىلدى. تاغ ئاھالىسىنىڭ قوراللىرى ئەسلىدە سانى چەكلىك ۋە ئوۋ ئوۋلاشقا ئىشلىتىدىغان قوپال، كونا قوراللار بولۇپ، ئۇلار بۇنىڭدىن ئايرىلسا تۇرمۇش كەچۈرۈشكە ئامالسىز قالاتتى. شۇڭا ئۇلارنىڭ كۆپ قىسمى بۇ ئوۋ قوراللىرىنى تاپشۇرۇشنى رەت قىلدى. شېڭ شىسەي شۇ يىلى 2 - ئاينىڭ 2 - كۈنى "ئالتاي قورال - ياراغ ئېنىقلاش كومىتېتى" دېگەن بىرنېمىنى قۇرۇپ، ئۇلارنىڭ خادىملىرىنى چارۋىچىلىق رايونلىرىدىكى خەلقنىڭ مىلتىقىنى زورلۇق بىلەن يىغىۋېلىشقا ئەۋەتتى. بۇ ئىش تاغلىق رايونلاردىكى چارۋىچىلارنىڭ قاتتىق نارازىلىقىنى قوزغىدى. كۆكتوقاي ناھىيىسىدىكى چارۋىچىلار ناھىيە ھاكىمى ۋە ساقچى ئىدارىسىنىڭ باشلىقى يېتەكچىلىكىدىكى شەرقىي يول قورال ئېنىقلاش خادىملىرىنى ئۆلتۈرۈپ، ئۈچ - تۆت يۈز ئادەم تويلىنىپ، كۆكتوقاي ناھىيە بازىرىغا ھۇجۇم قىلدى. بۇ ۋەقە ئالتاي ۋىلايىتىنى زىلزىلىگە سالغانىدى.

ياندۇرقى يىلى چىڭگىل ناھىيىسىدىكى چارۋىچىلار ئاقتاھاجى ۋە ئۇنىڭ ئوغلى راقت قاتارلىق كىشىلەرنىڭ يېتەكچىلىكىدە چىڭگىل ناھىيىسىدىكى چارۋىچىلار قاتناشقان، دائىرىسى تېخىمۇ كەڭ بولغان قوراللىق قوزغىلاڭنى باشلىدى. شېڭ شىسەي "بارىكۆل ۋە ئالتاي ئۇرۇش مەيدانى قوماندانلىق شتابى" تەسىس قىلىپ، زور ئارمىيە ئەۋەتىپ باستۇرۇش ئېلىپ بارغان بولسىمۇ، قوزغىلاڭچىلار كۆچۈپ يۈرۈپ ئۆزىنى تۇتقۇزمىغانلىقتىن، شېڭ شىسەينىڭ باستۇرۇش



پىلانى ئۇ كۈتكەن ئۈنۈمنى بېرەلمىدى.

1943 - يىلى ئەتىيازدا شېڭ شىسەي ئۆز ئارمىيىسى ئۈچۈن 10 مىڭ تۇياق ئات ئىئانە قىلىش بۇيرۇقىنى چىقىرىپ، غەزىپى تاشالماي تۇرغان خەلقنىڭ تېخىمۇ قاتتىق قارشىلىقىغا ئۇچرىدى. ئالتايدىكى قازاق چارۋىچىلار قوزغىلاڭ كۆتۈرۈپ چىڭگىل ناھىيىسىنى ئىشغال قىلدى. فۇكاڭ، بارىكۆل قازاقلرىمۇ تۇشمۇتۇشتىن ئاۋاز قوشۇپ دەلىلقان سۇگۇربايوۋنىڭ ئەتراپىغا ئۇيۇشتى. دەلىلقان 25 كىشى-لىك يادرو گۇرۇپپا رەھبەرلىكىدىكى "ئالتاي قازاق خەلق گۈللىنىش كومىتېتى" قۇرۇپ، ئۇنىڭ يېتەكچىلىكىدە پارتىزان ئەترىتى تەشكىللىدى.

دەل شۇ چاغلاردا تاشقۇرغان تاغلىرىدىمۇ ئۇيغۇر، قىرغىز، تاجىك خەلقىنىڭ قوراللىق قارشىلىق كۆرسىتىش پائالىيەتلىرى باشلانغان، ئۇلۇغچات بىلەن تاشقورغان ئارىسىدا ئىسھاقبېگىنىڭ باشچىلىقىدا قوراللىق پارتىزان ئەترىتى ھەرىكەت ئېلىپ بارغانىدى. شىمالىي ۋە جەنۇبىي شىنجاڭدا ھەر مىللەت خەلقىنىڭ تەڭلا كۆتۈرۈلۈشى، بۇ كۆتۈرۈلۈشنىڭ قوراللىق قارشىلىق كۆرسىتىش پائالىيىتى شەكلىنى ئېلىشى ئاسادىپىي ئەمەس، بۇ شېڭ شىسەينىڭ قانلىق ھۆكۈمرانلىقى تۈپەيلىدىن غەزەپ - نەپرەتنى چېكىگە يەتكەن ھەر مىللەت خەلق ئاممىسىنىڭ ئومۇمىي قارشىلىقىنىڭ تېخى دەسلەپكى بېشارىتى ئىدى.

شېڭ شىسەي كېتىپ ۋۇجۇڭشىن كەلدى، دېمەك شىنجاڭدا گومىن-داڭنىڭ ھۆكۈمرانلىقى باشلاندى. گومىنداڭنىڭ شىنجاڭغا ئېلىپ كەلگىنى، تېخىمۇ ھەددىدىن ئاشقان زۇلۇم، تېخىمۇ ئىتتىپاق قىلىپ، تېخىمۇ قىيپالباچ مىللىي كەمسىتىش بولدى، قىستىسى، بۆرە

كەتتى، چېلبۇرە كەلدى. جاللات كەتتى، باش كېسەر كەلدى. ئۇ ھەر مىللەت خەلقىگە "نەسىلداش ئۇرۇق" دېگەن ئەڭ ۋەھشىي چوڭ خەنزۇچىلىقنىڭ كىشەن-كويىزلىرىنى ئېلىپ كېلىپ، ئۇنى خەنزۇ بولمىغان يەرلىك مىللەتلەرنىڭ پۇت-قولغا سالدى. مۇشۇنداق ئۇچىغا چىققان چوڭ خەنزۇچىلىق، مىللىي زۇلۇم ۋە ئۇنىڭ ئۈستىگە تۆپىلەپ كەلگەن ئىقتىسادىي جەھەتتىكى ۋەيرانچىلىق، مەدەنىيەت-مائازىپ جەھەتتىكى قالاقلق، ھەربىي مىلتارىستلىق بىلەن ئاق تېررورلۇق — مانا مۇشۇلارنىڭ ھەممىسى، سىياسىي جەھەتتە شىنجاڭدىكى يەرلىك ھەر مىللەت خەلقىنى ھوقۇقتىن مەھرۇم قىلىپ، قۇللۇق گىردابىغا ئېلىپ باردى.

يۇقىرىقىدەك ۋەزىپەت ۋە شارائىت شىنجاڭدىكى ھەر مىللەت خەلقىنىڭ، بولۇپمۇ ئۈچ ۋىلايەتتىكى ھەر مىللەت خەلقىنىڭ گومىنداڭ ئەكسىيەتچىلىرىگە قارشى كۈرەش قىلىش، گومىنداڭ ئەكسىيەتچى ھۆكۈمىتىنى ئاغدۇرۇپ تاشلاش ئىرادىسىنى تېخىمۇ كۈچەيتتى.

2. مەملىكەت بويىچە ياپون جاھانگىرلىكىگە قارشى ئۇرۇشنىڭ ئۈزلۈكسىز غەلبىسى ۋە جۇڭگو كوممۇنىستىك پارتىيىسى باشچىلىقىدىكى ئىنقىلابىي كۈچلەرنىڭ بارغانچە ئۇلغىيىشى.

مانا بۇ ئۈچ ۋىلايەت ئىنقىلابىنىڭ مەيدانىغا چىقىشنىڭ يەنە بىر مۇھىم ئامىلى بولدى. 1943 — 1944-يىللىرى ياپون جاھانگىرلىكىنىڭ قىرغىنچىلىقى، بۇلاپ-تالاپ خانىۋەيران قىلىشى، ئۇنىڭ ئۈستىگە جياڭ جېشى ۋە تەن ساتقۇچ گۇرۇھىنىڭ سىرتقا نىسبەتەن تەسلىمچىلىك، ئىچكىرىگە نىسبەتەن كوممۇنىستىك پارتىيىگە قارشى تۇرۇش سىياسىتى جۇڭگو خەلقىنىڭ غەزىپىنى تېخىمۇ كۈچەيتكەن ۋاقىتلار ئىدى. جياڭ جېشى ئەكسىيەتچىلىرى ياپون جاھانگىرلىكىگە

نېسبەتەن ئۇرۇش قىلماسلىق يولىنى تۇتۇپ، ئەسكىرىي كۈچلىرىنى ساقلاپ قېلىپ، بۇ كۈچى بىلەن ياپون تاجاۋۇزچىلىرىغا قارشى بىرىنچى سەپتە باتۇرلارچە جەڭ قىلىۋاتقان 8-ئارمىيە ۋە يېڭى 4-ئارمىيىنى يوقىتىشقا ئۇرۇنۇۋاتاتتى. ئەمما، جۇڭگو كوممۇنىستىك پارتىيىسى ۋە ئۇنىڭ رەھبەرلىكىدىكى 8-ئارمىيە ۋە يېڭى 4-ئارمىيە يوقاپ كېتىش تۈگۈل، بارغانسېرى ئۆزىنىڭ كۈچ-قۇدرىتىنى نامايان قىلىۋاتاتتى. خەلقئارا ۋەزىيەتنىڭ فاشى-زىمما قارشى خەلق كۈچلىرىنىڭ كۈرىشىگە پايدىلىق تەرەپكە قاراپ يۈزلىنىشى، سوۋېت ئىتتىپاقىنىڭ گىتلىر فاشىزىمىغا قارشى ئۇرۇشتا غەلبە ئۈستىگە غەلبە قازىنىشى، فاشىستىك ئىتتىپاقنىڭ ئەزاسى بولغان ياپون جاھانگىرلىكىنىڭ ھالاكتىنىڭ مۇقەررەلىكىنى كۆر-سەتكەندى. بۇنداق بىر شارائىتتا، جۇڭگو كوممۇنىستىك پارتىيىسى-نىڭ رەھبەرلىكىدىكى ئازاد رايونلاردا، گومىنداڭ باشقۇرۇۋاتقان رايونلاردا ھەمدە ياپون جاھانگىرلىكى بېسىۋالغان رايونلاردا باشلانغان خەلقنىڭ قوراللىق ھەرىكىتى باسقۇچى بولمايدىغان دولقۇن بولۇپ كۆتۈرۈلۈپ، ئۇلغىيىپ، بىرلەشمەكتە ئىدى. دېمەك، پۈتۈن مەملىكەت بويىچە جۇڭگو كوممۇنىستىك پارتىيىسى رەھبەرلىكىدىكى 8-ئارمىيە ۋە يېڭى 4-ئارمىيە ھەم مەملىكىتىمىزدىكى ھەر مىللەت خەلقى ۋەتەن تۇپرىقىنى جەت ئەل تاجاۋۇزچىلىرىنىڭ قولىدىن قۇتقۇزۇش كۈرىشىگە ئاتلانغان، ياپون جاھانگىرلىكى ھالاكەتكە يۈزلەنگەن، جياڭ چىپىشى ۋەتەن سائقۇچ ئەكسىيەتچى گۇرۇھىنىڭ ھەقىقىي ئەپت-بەشىرىسى ئومۇمىيۈزلۈك پاش بولۇپ، خەلقنىڭ نەزىرىدىن چۈشكەن، بەلكى خەلق ئاممىسىنىڭ تېخىمۇ چوڭ غەزەپىگە دۇچار بولغان بىر پەيتتە ئۈچ ۋىلايەت ئىنقىلابى پارتلىدى.

مەملىكەت مىقياسىدىكى ئاشۇنداق بىر ياخشى شارائىت، ياخشى ۋەزىيەت بولمىغان بولسا ئۈچ ۋىلايەت ئىنقىلابىنىڭ قوزغىلىشى، قوزغالغاندىمۇ غەلبە قازىنىشى مۇمكىن ئەمەس ئىدى.

3. قۇدرەتلىك سوۋېت ئىتتىپاقىنىڭ قوللىشى ۋە ياردەم بېرىشى.

بۇ ئۈچ ۋىلايەت ئىنقىلابىنىڭ مەيدانغا چىقىشى ۋە غەلبە قىلىشىدىكى يەنە بىر مۇھىم ئامىل ئىدى. ئىلى، تارباغاتاي، ئالتاي ئۈچ ۋىلايەتنىڭ سوۋېت ئىتتىپاقى ۋە موڭغۇلىيە خەلق جۇمھۇرىيىتى بىلەن بولغان چېگراسىنىڭ ئۇزۇنلۇقى ئىككى مىڭ كىلومېتىردىن ئارتۇق، بۇنىڭ ئىچىدىكى 1500 كىلومېتىر ئۇزۇنلۇقتىكى چېگرا سوۋېت ئىتتىپاقىنىڭ قازاقىستان ئىتتىپاقداش جۇمھۇرىيىتى بىلەن تۇتىشاتتى. ئۈچ ۋىلايەتنىڭ تارىختىن تارتىپ بۇرۇنقى چارپادىشاھ دەۋرىدىكى روسىيە بىلەن بولسۇن ياكى ئۆكتەبىر ئىنقىلابىدىن كېيىنكى سوۋېت ئىتتىپاقى بىلەن بولسۇن، تارىخىي، جۇغراپىيىۋى، مىللىي، دىنىي، سىياسىي، ئىقتىساد قاتارلىق جەھەتلەردە مۇناسىۋەتلىك بولغان ئىدى. بۇ ئۈچ ۋىلايەتتىكى ھەر مىللەت خەلقى بىلەن سوۋېت ئىتتىپاقىدىكى قازاقىستان ئىتتىپاقداش جۇمھۇرىيىتى خەلقى. لىرىنىڭ ئوتتۇرىسىدا زىچ، ھەتتا تۇغقانچىلىق، تونۇش - بىلىشلىك مۇناسىۋەت قويۇق بولۇپ، ئۇ ياقتىكى ئىلغار ئىدىيە ۋە تەرەققىيات - نىڭ بۇ ياققا كىرىشى تېز، تەسىر قىلىشى تېز، ئەكس ساداسمۇ تېز ئىدى. بۇ ئۈچ ۋىلايەتتىكى ھەر مىللەت خەلق ئاممىسىنىڭ ئويغىنىشى، تەشكىللىنىشى ۋە گومىنداڭ ئەكسىيەتچىلىرىگە قارشى كۈرەش ئېلىپ بېرىشىغا پايدىلىق شارائىت يارىتىپ بەرگەنىدى. ئۈچ ۋىلايەت ئىنقىلابى باشلانماستىن ئىلگىرىلا بۇ تەرەپتىكى

ئىنقىلابىي زىيالىيلار ۋە ئىنقىلابچىلار، تەرەققىيپەرۋەر زاتلار گومىنداڭ ئەكسىيەتچىلىرىنىڭ زىيانكەشلىكىگە ئۇچراش خەۋپىگە دۇچ كەلدى. سىلا سوۋېت ئىتتىپاقى تەۋەسىگە چىقىپ كېشىپ پاناھلىنىپ، ۋەزىيەت سەل-پەل ئوڭۇشلۇق بولغاندا يەنە قايتىپ كېرەتتى. ئۈچ ۋىلايەت ئىنقىلابىنىڭ بەزى رەھبەرلىرى ۋە ئاساسىي تايانچلىرىمۇ سوۋېت ئىتتىپاقىدا تەربىيەلەنگەن كىشىلەر ئىدى. مەسىلەن، ئۈچ ۋىلايەت ئىنقىلابىنىڭ رەھبىرى ئەخمەتجان قاسىمى قاتارلىق يولداشلار سوۋېت ئىتتىپاقىدا تەربىيەلەنگەن، كوممۇنىستىك ئاڭغا ئىگە كىشىلەرنىڭ ۋەكىلى ئىدى. ئابدۇكېرىم ئابباسوۋ، ئىسھاقبېك، سەيپۇللايوۋ قاتارلىق يولداشلارمۇ ئىنقىلاب ھارپىسىدا سوۋېت ئىتتىپاقىدا تۇرغان ياكى بىرمەزگىل شۇ يەردە پاناھلانغانىدى.

يەنە بىر جەھەتتىن، سوۋېت ئىتتىپاقى ھۆكۈمىتىنىڭ ئۈچ ۋىلايەت ئىنقىلابىنى قوللىشى ۋە ياردەملىشىشىدە خەلقئارا سىياسىي ئارقا كۆرۈنۈشمۇ بار ئىدى، يەنى شېڭ شىسەي كوممۇنىزمغا، كوممۇنىستىك پارتىيىگە قارشى ماھىيىتىنى ئاشكارىلاپ، سوۋېت ئىتتىپاقىغا ئاسىيلىق قىلغانىدى.

شىنجاڭغا گومىنداڭ كۈچلىرىنىڭ كۆپلەپ ئېقىپ كىرىشى بىلەن تەڭ ئامېرىكا، ئەنگىلىيە كۈچلىرىمۇ سىڭىپ كىرىشكە باشلىغانىدى. 1943-يىللىرى ئامېرىكا، ئەنگىلىيەلەر ئۈرۈمچىدە كونسۇلخانا قۇردى. ئۇزاق ئۆتمەيلا ئامېرىكا قوشما شتاتلىرىنىڭ مۇئاۋىن زۇڭتۇڭى ۋېللىس شىنجاڭغا كېلىپ "كۆزدىن كەچۈرۈش" ۋە "تەك-شۈرۈش" پائالىيىتى بىلەن شۇغۇللاندى. ئۇندىن باشقا يەنە ئامېرىكا مونوپول كاپىتالىستلىرىدىن تەشكىللەنگەن ھەمدە ئامېرىكا نېفىت كومپانىيىلىرىنىڭ قارىمىقىدا بولغان "جۇڭگو نېفىت شىركىتى"مۇ

شىنجاڭغا كېلىپ شۆبە شىركەت قۇردى. بۇلارغا ئەگىشىپ زور تۈركۈمدىكى ئامېرىكا ھەربىي ئاخبارات خادىملىرى كەينى - كەينىدە - دىن شىنجاڭغا كېلىپ ھەرىكەت قىلىشقا باشلىدى. سوۋېت ئىتتىپاقى بۇ بىر قاتار خەلقئارا "ئويۇن"غا تاماشابىن سۈپىتىدە قاراپ ئولتۇرالمىتتى.

ئاشۇنداق ئەھۋاللار بېرىكىپ شەكىللەندۈرگەن كوممۇنىزمغا، كوممۇنىستىك پارتىيىگە ۋە سوۋېت ئىتتىپاقىغا پايدىسىز شارائىتتا، سوۋېت ئىتتىپاقى كوممۇنىستىك پارتىيىسى، سوۋېت ئىتتىپاقى ھۆكۈمىتى ئۆزىنىڭ ئىنتېرناتسىئونالنىزىملىق بۇرچىغا ئاساسەن ئۈچ ۋىلايەت خەلقىنىڭ قوزغىلىپ كۈرەش قىلىشىنى قوللىدى، كۈرەش جەريانىدا بولسا ماددىي ۋە مەنىۋى جەھەتتىن ياردەم بەردى. ئەگەر سوۋېت ئىتتىپاقىنىڭ ياردىمى بولمىغان بولسا، ئۈچ ۋىلايەت ئىنقىلابىنىڭ غەلبە قازىنىشى ئۈنچە تېز ۋە ئاسان بولمىغان بولاتتى.

## ئىككىنچى باب

### ئۈچ ۋىلايەت ئىنقىلابىغا جۇڭگو كوممۇنىستىك پارتىيىسى باشتىن ئاخىر كۆڭۈل بۆلدى

شىنجاڭدىكى ھەر مىللەت خەلقىنىڭ ئۈچ ۋىلايەتنى مەركەز قىل-  
غان كۈرىشى دۇنياۋى فاشىزمغا قارشى سەپنىڭ بىر ئۆلۈش كۈچى،  
جۈملىدىن جۇڭگو خەلقىنىڭ ئىچكى-تاشقى دۈشمەنگە قارشى  
ئىنقىلابىي سەپنىڭ بىر ئەزاسى، ئازادلىق ئۇرۇشىنىڭ قۇدرەتلىك  
بىر ئۆلۈشى سۈپىتىدە ئۆزىگە مۇناسىپ رول ئوينىپ، ئەكسىيەتچى-  
لەرنىڭ كۆزىگە قالدالغان مىخ، پۇتغا سانجىلغان تىكەن بولۇپ،  
تارىخىي تەرەققىيات ئېقىمىغا ۋەكىللىك قىلغانلىقى ئۈچۈن، تاشقى  
جەھەتتە سوۋېت ئىتتىپاقى كوممۇنىستىك پارتىيىسىنىڭ قوللىشى ۋە  
ياردىمىگە ئىگە بولۇش بىلەن بىللە، ئىچكى جەھەتتە جۇڭگو كوممۇ-  
نىستىك پارتىيىسىنىڭ غەمخورلۇقىغا ئېرىشتى.

ئۈچ ۋىلايەت ئىنقىلابى جۇڭگونىڭ ئەڭ يىراق غەربىي قاسنىد-  
قىدا، مەملىكەت بويىچە ئاساسىي دىققەت-ئېتىبارنى ۋە پۈتۈن  
كۈچىنى ياپون قاراقچىلىرىغا قارشى كۈرەشكە رەھبەرلىك قىلىشقا  
قارىتىۋاتقان جۇڭگو كوممۇنىستىك پارتىيىسى مەركىزىي كومىتېتىدىن  
ئۇزاققا جايلاشقان چېگرا رايوندا قوزغالغان ئىنقىلاب بولغاچقا، شۇ  
ئالاھىدە تارىخىي شارائىتتا، جۇڭگو كوممۇنىستىك پارتىيىسى ئۈچ  
ۋىلايەت ئىنقىلابى تەييارلىنىپ، باشلىنىپ تەكشى غەلبە قىلغانغا

قەدەر بولغان مەزگىلىدە ئادەم ئەۋەتىپ بىۋاسىتە رەھبەرلىك قىلىشقا يېتىشەلمىگەن بولسىمۇ، لېكىن شىنجاڭدىكى ھەر مىللەت خەلقىنىڭ بۇ ئىنقىلابىي كۈرىشىگە ۋاسىتىلىك تەسىر كۆرسىتىپ ۋە يېقىندىن كۆڭۈل بۆلۈپ كەلدى.

1945 - يىلى 4 - ئايدا چاقىرىلغان جۇڭگو كوممۇنىستىك پارتىيە - سىنىڭ مەملىكەتلىك 7 - قۇرۇلتىيىدا يولداش ماۋزېدۇڭ «بىرلەشمە ھۆكۈمەت ھەققىدە» دېگەن مەشھۇر سىياسىي دوكلاتىدا ئاز سانلىق مىللەتلەر مەسىلىسى ئۈستىدە توختالغاندا مۇنداق دەپ كۆرسەتتى: «گومىنداڭنىڭ خەلققە قارشى گۇرۇھى جۇڭگودا كۆپ مىللەت بارلىقىنى ئىنكار قىلىپ، خەنزۇلاردىن باشقا ئاز سانلىق مىللەتلەرنى 'نەسىلداش ئۇرۇق، دەپ ئاتىماقتا. ئۇلار پۈتۈنلەي چىڭ سۇلالىسى ھۆكۈمىتى ۋە شىمالىي مىلىتارىستلار ھۆكۈمىتىنىڭ ئەكسىيەتچىل سىياسەتلىرىگە ۋارىسلىق قىلىپ، ئاز سانلىق مىللەتلەرنى ئېزىش ۋە ئېكسپىلاتاتسىيە قىلىشتا قىلمىغىنى قالمىدى. 1943 - يىلى ئىككىجاۋ ئايمىقىدىكى موڭغۇل خەلقىگە يۈرگۈزۈلگەن قىرغىنچىلىق ۋەقەسى، 1944 - يىلدىن ھازىرغا قەدەر شىنجاڭدىكى ئاز سانلىق مىللەتلەر ئۈستىدىن يۈرگۈزۈلۈپ كېلىۋاتقان قوراللىق بېسىقتۇرۇش ۋەقەلىرى ۋە يېقىنقى بىرنەچچە يىلدىن بۇيان گەنسۇ خۇيزۇلىرى ئۈستىدىن يۈرگۈزۈلگەن قىرغىنچىلىق ۋەقەلىرى مانا بۇنىڭ ئوچۇق دېلىلىدۇر. بۇ - چوڭ خەنزۇچىلىققا ئاساسلانغان خاتا مىللىي ئىدىيە ۋە خاتا مىللىي سىياسەت. ① يولداش ماۋزېدۇڭ

---

① «ماۋزېدۇڭ تاللانما ئەسەرلىرى»، 3 - توم، ئۇيغۇرچە يېڭى يېزىق نەشرى، 1860 - 1861 - بەتلەر.



يۇقىرىقى سۆزىدە، شىنجاڭدىكى ھەر مىللەت خەلقىنىڭ ئۈچ ۋىلايەت ئىنقىلابىنى مەركەز قىلغان ئىنقىلابىي كۈرەشلىرىنىڭ پارتلىشىدىكى ئاساسىي سەۋەب، گومىنداڭنىڭ چوڭ خەنزۇچىلىققا ئاساسلانغان خاتا مىللىي سىياسەت يۈرگۈزۈپ، ھەر مىللەت خەلقىنى ئەزگەن ۋە ئېكسپىلاتاتسىيە قىلغانلىقىدىن ئىبارەت ئىكەنلىكىنى، شىنجاڭدىكى ھەر مىللەت خەلقىنىڭ بۇ ئىنقىلابىي كۈرىشىنىڭ ھەققانىيلىقىنى مۇئەييەنلەشتۈردى.

جۇڭگو كوممۇنىستىك پارتىيىسى مەركىزىي كومىتېتىنىڭ يەنئەندە چىقىدىغان ئورگان گېزىتى «ئازادلىق گېزىتى» ۋە چۇڭچىڭدە چىقىدىغان پارتىيە گېزىتى — «شىنخۇا گېزىتى» قاتارلىقلار شۇ چاغدىكى ئىنتايىن قىيىن شارائىت ئاستىدىمۇ، گومىنداڭ ئەكسىيەتچىلىرىنىڭ شىنجاڭدىكى ھەر مىللەت خەلقىنى ئەزگەن ۋە ئېكسپىلاتاتسىيە قىلغان جىنايى قىلمىشلىرىنى پاش قىلدى ۋە ئوبزور ئېلان قىلىپ، پۈتۈن مەملىكەت خەلقىنىڭ شىنجاڭدىكى ئۈچ ۋىلايەت ئىنقىلابىنى مەركەز قىلغان خەلق ئىنقىلابىي كۈرىشىنىڭ پارتلىشىدىكى ھەقىقىي سەۋەبىگە بولغان تونۇشىنى ئايدىڭلاشتۇرۇپ، شۇ ئارقىلىق پۈتۈن مەملىكەت خەلقىنى شىنجاڭدىكى ھەر مىللەت خەلقىنىڭ ئۈچ ۋىلايەت ئىنقىلابىنى مەركەز قىلغان ئىنقىلابىي كۈرىشىگە ھېسداشلىق قىلىش ۋە قوللاشقا سەپەرۋەر قىلدى.

1945 - يىلى 6 - ئاينىڭ 24 - كۈنىدىكى يەنئەن «ئازادلىق گېزىتى» گومىنداڭ ئەكسىيەتچىلىرىنىڭ شىنجاڭدىكى ھەر مىللەت خەلقىنى ئىقتىسادىي جەھەتتىن بۇلاڭ - تالاڭ قىلىۋاتقان جىنايىتىنى پاش قىلىپ، «شىنجاڭ قالايمىقانلىشىپ، مال باھاسى ئۆرلەپ، بىر تۇخۇم 200 كويغا چىقتى» دېگەن ماۋزۇدا تىۋەندىكىدەك خەۋەر

ئېلان قىلدى: "تۆتكەن يىلىدىن باشلاپ مال باھاسى ئۇچقاندەك ئۆرلەپ، بۈگۈنكى كۈندە مەملىكەت بويىچە مال باھاسى ئەڭ يۇقىرى بولغان ئۆلكە بولۇپ قالدى. بىر تۇخۇم ھۆكۈمەت پۇلىغا 200 كويغا، بىر خالتا ئۇن ھۆكۈمەت پۇلىغا 30 مىڭ كويغا چىقىپ، ئادەتتىكى كىشىلەرنىڭ بىر ئايلىق تاماق راسخوتى 30-40 مىڭ كوي ھۆكۈمەت پۇلىغا توغرا كېلىدىغان بولۇپ قالدى. بۇلاردىن باشقا شېكەر، چاي، رەخت قاتارلىقلارنىڭ باھاسى كىشىنى ھەيران قالدۇرىدىغان دەرىجىگە يەتتى."

1945 - يىلى 12 - ئاينىڭ 31 - كۈنىدىكى يەنئەن «ئازادلىق گېزىتى» شىنجاڭدىن چۈكچىڭغا قايتقان بىر پروفېسسورنىڭ سۆھبىتىنى «گومىنداڭنىڭ چىرىك سىياسىتىدىن بىر كۆرۈنۈش - شىنجاڭ خەلقى ئازاب - ئوقۇبەتتە!» دېگەن ماۋزۇ بىلەن ئېلان قىلدى. بۇ پروفېسسور مۇنداق دېگەن: "شىنجاڭدىكى مەسىلە، ئاساسلىقى، چىرىكلىكتە. بۇرۇن شىنجاڭدا شېڭ شىسەيدىن ئىبارەت بىرلا ئادەم خىيانەتچى بولسىمۇ، بىراق ئۇ باشقىلارنىڭ خىيانەتچىلىك قىلىشىنى مەنئى قىلاتتى. ھازىر يۇقىرىدىن تۆۋەنگىچە خىيانەت قىلمايدىغان ئەمەلدار قالمىدى. خەلق تۇرمۇش كەچۈرۈشكە ئامالسىز قالدى. مەسىلەن، ئادەتتىكى پۇقرالار ئىچكىرىگە بېرىش ئۈچۈن بىر پارچە يول خېتى ئېلىشقا 200 مىڭ كوي پۇل خەجلىشى كېرەك. شىنجاڭدا كۆپ مىللەتلەر بارلىقى ئېنىق تۇرسىمۇ، بەزىلەر ئۇلارنىڭ مىللەت ئىكەنلىكىنى ئېتىراپ قىلماي، ئۇلارنى پەقەت 'نەسىلداش ئۇرۇق' دەپلا ئاتاۋاتىدۇ. يېقىندىن بۇيان ئاللىقانداق ھال سوراش ئەمەلدارلىرى ئەۋەتىلىۋاتىدۇ، ئۇلار ئاز سانلىق مىللەتلەرنى قىلچىسىۋ ھۆرمەت قىلمىدى. بۇنداق ئىكەن، مەسىلە پەيدا بولۇشى ئەجەپلىك.

نەرلىك ئىش ئەمەس، ئەلۋەتتە.

1946 - يىلى 3 - ئاينىڭ 28 - كۈنىدىكى يەنئەن «ئازادلىق گېزىتى» سالۇڭ ئىمزا سىدا «شىنجاڭدىكى مىللىي ھەرىكەتنىڭ ھەقىدە - قىي ئەھۋالى» ماۋزۇلۇق ئوبزور ئېلان قىلدى. ئوبزوردا مۇنداق دېيىلگەن: «شىنجاڭدىكى مىللىي ھەرىكەتنىڭ ھەقىقىي ئەھۋالىنىڭ زادى قانداقلىقىنى بۇرۇن گومىنداڭنىڭ ئاخبارات قامالچىلىقى ۋە بۇرمىلىما تەشۋىقاتى ئارقىسىدا (مەسىلەن، شىنجاڭدىكى مىللىي ھەرىكەتنى 'توپىلاڭ' دەپ ھاقارەتلىگەنلىكى قاتارلىقلار) ناھايىتى ئاز ساندىكى كىشىلەرلا بىلەتتى. شۇنىڭدىن كېيىن ماقالىدە دېيۈك - راتىك ئىنقىلاب نەزەرىيىسى ۋە پارتىيىنىڭ مىللىي سىياسىتىنى تەتبىق قىلىش ئارقىلىق، ئۈچ ۋىلايەت ئىنقىلابىنىڭ پارتلاش سەۋەبى، خاراكتېرى ۋە بۇ ئىنقىلابىي كۈرەشنىڭ مۇۋەپپەقىيىتى، شۇنداقلا ئۇنىڭ ئىستىقبالى قاتارلىق مەسىلىلەر ئۈستىدە ئومۇم - يۈزلۈك تەھلىل يۈرگۈزۈلۈپ، كەڭ خەلق ئاممىسىغا ئۈچ ۋىلايەت ئىنقىلابىنىڭ قوزغىلىش سەۋەبى كۆنىرىپت، ئەتراپلىق تەھلىل قىلىپ بېرىلگەن، ماقالىدە مۇنداق دەپ كۆرسىتىلگەن: تارىختىن ئېلىپ ئېيتساق، شىنجاڭدىكى ھەرقايسى ئاز سانلىق مىللەتلەر چىڭ سۇلالىسى ھۆكۈمرانلىق قىلغان مەزگىلدە "ئۇزاق مۇددەت چىڭ خاندانلىقى ۋە چوڭ خەنزۇچىلىقنىڭ مۇستەبىت ھۆكۈمرانلىقى ئاستىدا تۇردى. شۇنىڭ بىلەن بىرۋاقىتتا، ئۇلارمۇ ئۇزاق مۇددەتلىك مىللىي ھەرىكەت ئېلىپ باردى ھەمدە بۇ خىل كۈرەشلەر بۇ يەردە پەسەيسە، ئۇ يەردە كۆتۈرۈلۈپ، گاھى پەسسىنىپ، گاھى ئۆرلەپ ئىزچىل داۋاملىشىپ كەلدى. " شىنخەي ئىنقىلابىي خەنزۇ، مانجۇ، موڭغۇل، مۇسۇلمان ۋە زاڭزۇلارنى بىرلىشىشكە چاقىردى. بىراق،

جۇمھۇرىيەت ھوقۇقىنى مىلتارىستلار تارتىۋالغانلىقتىن، چىڭ خاندانلىقىنىڭ مىللىي زۇلۇمنىڭ ئورنىنى يەنىلا چوڭ پومپىشچىك ۋە چوڭ بۇرژۇئازىيىنىڭ چوڭ خەنزۇچىلىقتىن ئىبارەت زۇلۇمى دەس-سىدى. ھەر مىللەت خەلقى باراۋەرلىك ھوقۇققا ئىگە بولالمىدى. بۇ ۋاقىتتا "شىنجاڭدا چوڭ خەنزۇچى پومپىشچىكلارنىڭ ۋەكىلى ياكى زېڭشىن، جىن شۇرېن قاتارلىق مىلتارىستلار كەينى-كەينىدىن ھۆكۈمرانلىق يۈرگۈزۈپ، يەرلەرنى زورلۇق بىلەن ئىگەللەش ۋە ئېغىر باج-سېلىق يىغىشنى يولغا قويۇپ، ئاز سانلىق مىللەتلەر ئۈستىدىن تېررورلۇق ھۆكۈمرانلىق يۈرگۈزدى." نەتىجىدە، شىنجاڭدىكى ھەر مىللەت خەلقى ئۈزلۈكسىز قوزغىلىپ كۈرەش قىلدى. ماقالىدە يەنە ئۈچ ۋىلايەت ئىنقىلابىنىڭ پارتلىشىدىكى بىۋاسىتە سەۋەب ئالاھىدە تەھلىل قىلىنغان. ئۇ بولسىمۇ، شېڭ شىسەي ھۆكۈمرانلىقىنىڭ ئاخىرقى مەزگىلىگە كەلگەندە، "ئۇ ئۆزى ئېلان قىلغان پروگراممىغا ئاساسلىق قىلىپ، ئاز سانلىق مىللەتلەرنى قىرغىن قىلىش سىياسىتىنى يۈرگۈزۈپ، ئىلگىرى-ئاخىر بولۇپ 100 مىڭدەك ئادەمنى ئۆلتۈردى." 1941-يىلىدىن باشلاپ گومىنداڭغا بىۋاسىتە قاراشلىق قوشۇنلار شىنجاڭغا كۆپلەپ كىرگەندىن كېيىن، ئاز سانلىق مىللەتلەرگە قارىتىلغان ئېكسپىلاتاتسىيە ۋە ئېغىر بېسىم تېخىمۇ ھەددىدىن ئاشتى. ئۇلار شىنجاڭنىڭ تاۋار ۋە بايلىقلىرىنى زورلۇق بىلەن سېتىۋېلىشتى ھەم بۇلاڭ-تالاڭ قىلدى. خەلقنىڭ تۇرار جاي، كىگىز ئۆيلىرىنىمۇ ئىگەللەۋالدى. پۇل پاخاللىشىپ، مال باھاسى ئۇچقاندەك ئۆرلىدى. نەتىجىدە، ھەر مىللەت خەلقى تۇرمۇش كەچۈرەلمەيدىغان ئەھۋالغا چۈشۈپ قالدى. قىسقىسى، چوڭ خەنزۇچىلىق يولىنى تۇتقان چوڭ پومپىشچىك ۋە چوڭ بۇرژۇئازىيىنىڭ

زۇلمى تۈپەيلىدىن، شۇنداقلا 'ئەمەلدارلار' غالجىرلاشسا خەلق ئىسيان كۆتۈرىدۇ' دېگەن قانۇنىيەتكە ئاساسەن، شىنجاڭدىكى مىللىي ھەرىكەتلەر شەددەت بىلەن پارتلىدى. شۇڭا، شىنجاڭ مەسىلىسى 'مىللىي زۇلۇم كەلتۈرۈپ چىقارغان يامان ئاقىۋەتتىن ئىبارەت'. ماقالىدە يەنە ئۈچ ۋىلايەت خەلقىنىڭ ئىنقىلابىي كۈرىشىنىڭ ھەققانىي ئىكەنلىكى چۈشەندۈرۈلگەن، گومىنداڭ ئەكسىيەتچىلىرىنىڭ زۇلۇم ۋە ئېكسپىلاتاتسىيىسى ئەيىبلەنگەن.

1946 - يىلى 7 - ئاينىڭ 29 - كۈنىدىكى يەنئەن «ئازادلىق گېزىتى» «شىنجاڭدىكى ئاز سانلىق مىللەتلەر گومىنداڭنىڭ زوراۋانلىق ھۆكۈمرانلىقىغا قارشى تۇردى» دېگەن سەرلەۋمە بىلەن ماقالە ئېلان قىلىپ، شىنجاڭدىكى ئۈچ ۋىلايەت خەلقىنىڭ ئىنقىلابىي كۈرىشىنىڭ غەلبىلىك ۋەزىيىتىنى خەۋەر قىلدى. خەۋەردە، ئۈچ ۋىلايەت خەلقىنىڭ ئىنقىلابىي كۈرىشى يۈز بەرگەندىن بۇيان "گومىنداڭ دائىرىلىرى باستۇرۇشنى كۈچەيتىش ئۈچۈن 30 مىڭ كىشىلىك زور قوشۇننى شىنجاڭغا ئەۋەتتى. لېكىن، قارشىلىق كۆر - سەتكۈچىلەرنىڭ قوشۇنى كۈنساين كېڭەيدى. ئۆتكەن يىلى 11 - ئايدا مۇسۇلمان خەلق قارشىلىق كۆرسەتكۈچىلىرىنىڭ كۈچى ئۈرۈم - چىگە يۈز چاقىرىمۇ كەلمەيدىغان يەرگىچە يېتىپ كەلدى. ئۆتكەن يىلى 11 - ئايدا قارشىلىق كۆرسەتكۈچىلەر شىنجاڭنىڭ شىمالىي قىسمىدىكى ئالتاي شەھىرىنى ئىشغال قىلدى...، قارشىلىق كۆرسەت - كۈچىلەر يەنە چۆچەك بىلەن ئىلى رايونلىرىنى كونترول قىلىپ تۇرماقتا" دېيىلگەن.

ئۈچ ۋىلايەت خەلق ۋەكىللىرى جاڭ جىجۇڭ بىلەن كۆپ قېتىم سۆھبەت ئۆتكۈزۈش ئارقىلىق 1946 - يىلى 1 - ئاينىڭ 2 - كۈنى

”قوراللىق توقۇنۇشنى تىنچ يول بىلەن ھەل قىلىش توغرىسىدىكى 11 ماددىلىق بىتىم“ ۋە ”قوشۇمچە ھۆججەت 1“ رەسمىي ئىمزالاند. خانىدىن كېيىن، جۇڭگو كوممۇنىستىك پارتىيىسى ئىككى تەرەپ تىرىشىپ ھاسىل قىلغان بىتىمنى قوللىدى. جاڭ جىجۇڭ 1- ئاينىڭ 6- كۈنى چۇڭچىڭغا بارغاندىن كېيىن، «شىنخۇا گېزىتى» 3- ئاينىڭ 8- كۈنىدىن باشلاپ «جاڭ جىجۇڭنىڭ ئىلى ۋە قەسىنى ھەل قىلىش جەريانى توغرىسىدا ئېيتقانلىرى» ماۋزۇلۇق خەۋەر ئېلان قىلدى. خەۋەردە جاڭ جىجۇڭنىڭ ئىككى تەرەپنىڭ كېلىشىم ھاسىل قىلىش سەۋەبى ئۈستىدە توختىلىپ: ”مىللىي باراۋەرلىك روھى ۋە سىياسىي دېموكراتىيە فاڭجېنىدا چىڭ تۇرۇپ ھەمدە ئوچۇق- يورۇق، سەمىيى، تۈز كۆڭۈل بولۇش پوزىتسىيىسىنى قوللىنىپ، خەلق تېپە- تىپايچلىق بولغانلىكى دېموكراتىك ھوقۇق ۋە تۈرلۈك ئەركىنلىكلەرنى ئىمكانىيەتنىڭ بارىچە بېرىش ئارقىلىق ھاسىل بولدى“ دېگەن سۆزىنى ئەينەن نەقىل كەلتۈردى.

1946 - يىلى 7- ئايدا شىنجاڭدا مىللىي دېموكراتىك بىرلەشمە ھۆكۈمەت قۇرۇلغانلىقى جاكارلاندى. بۇ شىنجاڭدىكى ھەر مىللەت خەلقىنىڭ ئۈچ ۋىلايەت ئىنقىلابىنى مەركەز قىلغان ئىنقىلابىي كۈرد- شىنىڭ غەلبە مېۋىسى ئىدى. بۇ مۇناسىۋەت بىلەن يەنئەندىكى «ئازادلىق گېزىتى» ناھايىتى تېزلىكتە، يەنى 7- ئاينىڭ 5- كۈنى بىرىنچى بېتىگە «شىنجاڭدىكى ئاز سانلىق مىللەتلەرنىڭ ئاپتونومىيە ھەرىكىتىنىڭ غەلبىسى» دېگەن روشەن ماۋزۇ ئاستىدا خەۋەر ئېلان قىلدى.

1946 - يىلىنىڭ ئاخىرىدا يولداش ئابدۇكېرىم ئابباسوۋ نەنجىڭغا بارغاندا، يولداش دۇڭ بىۋۇ بىلەن ئۈچ قېتىم كۆرۈشۈپ، شىنجاڭ-

دىكى ئۈچ ۋىلايەت ئىنقىلابىنىڭ ئومۇمىي ئەھۋالىنى تەپسىلىي دوكلات قىلدى. يولداش دۇڭ بىۋۇ پارتىيە مەركىزىي كومىتېتىنىڭ يوليورۇ-قىغا ئاساسەن ئابدۇكېرىم ئابباسوۋ بىلەن سەمىي سۆھبەتلەشتى. ئۇ ئۈچ ۋىلايەت ئىنقىلابىنى تولۇق مۇئەييەنلەشتۈرۈپ، شىنجاڭدىكى ھەر مىللەت خەلقىنىڭ ئازادلىقىغا كۆڭۈل بۆلىدىغانلىقىنى ئالاھىدە تەكىتلىدى ۋە ئابدۇكېرىم ئابباسوۋنىڭ تەلەپلىرىنى ئاساسەن قوبۇل قىلدى.

يولداش ئابدۇكېرىم ئابباسوۋ بىلەن يولداش دۇڭ بىۋۇنىڭ ئەنجىڭدىكى ئۇچرىشى ۋە سۆھبىتى جۇڭگو كوممۇنىستىك پارتىيىسى بىلەن ئۈچ ۋىلايەت ئىنقىلابىي ئوتتۇرىسىدا بىۋاسىتە ئالاقە بارلىققا كەلگەنلىكىنى كۆرسىتىدىغان مۇھىم پاكىت بولدى.

شىنجاڭدىكى مىللىي دېموكراتىك بىرلەشمە ھۆكۈمەت ئىشقا چۈش-كەندىن كېيىن، گومىنداڭ ئىچىدىكى بىر قىسىم ئەكسىيەتچى كۈچلەر تىنچلىق بىتىمىگە ئەمەل قىلماي، ئۇنى بۇزدى. جۇڭگو كوممۇنىستىك پارتىيىسىنىڭ شەنشى-چاخار-خېبېي رايونىدىكى «خەلق گېزىتى» گومىنداڭ ئەكسىيەتچىلىرىنىڭ تىنچلىققا بۇزغۇنچىلىق قىلغان ھەرد-كەتلىرىنى رەھىمسىزلىك بىلەن پاش قىلىپ، شىنجاڭدىكى ئۈچ ۋىلايەت خەلقىنىڭ كۈرىشىگە قىزغىن مەدەت بەردى. 1947-يىلى 7-ئاينىڭ 16-كۈنىدىكى «خەلق گېزىتى» شىنجاڭدىكى سۆھبەت بۇزۇلدى، جياڭ جېيىشى مىللىي ئاپتونومىيە ئەلپىنى رەت قىلدى، خەلق مەسئۇتىنىڭ رەئىس بولۇشىنى ئېتىراپ قىلمىدى» دېگەن ماۋزۇدا ماقالە ئېلان قىلىپ، «گومىنداڭ ئەكسىيەتچىلىرىنىڭ بىتىمگە بۇزغۇنچىلىق قىلىپ، جەنۇبىي ۋە شىمالىي شىنجاڭدا زور قوشۇن نۇرغۇزۇپ، شىنجاڭ خەلقىنى ئەزگەن ۋە قورقۇتۇپ بۇلاڭ-تالاڭ

قىلغان، قوزغىلاڭچى خەلقنىڭ قوراللىق كۈرىشىگە سۈيىقەست بىلەن ھۇجۇم قىلىشقا ئۇرۇنغان“ جىنايى قىلمىشلىرىنى پاش قىلىپ، ئۈچ ۋىلايەت خەلقىنىڭ ئەكسىيەتچى ئۇنسۇر مەسئۇتقا قارشى كۈردى. شىنى قوللىدى. شۇ يىلى 11 - ئاينىڭ 25 - كۈنى بۇ گېزىت «شىنجاڭ - دىكى توقۇنۇش يەنە داۋام قىلماقتا. خەلق قوشۇنى سارسۇمبىنى قايتا ئىشغال قىلدى» دېگەن تېمىدا خەۋەر ئېلان قىلىپ، “گومىن - داڭ دائىرىلىرى جەنۇبىي شىنجاڭ ۋە ئۈرۈمچىگە 50 - 60 مىڭ كىشىلىك زور قوشۇن توپلاپ، خەلقنىڭ ئالاھىدە رايونلىرىغا ھۇجۇم قىلىشقا تەييارلاندى. جياڭ جىيىشنىڭ قوشۇنلىرى بىلەن گومىنداڭ ئىشپىيونلىرى مۇسۇلمانلارنى ھە دەپ قولغا ئالدى ۋە ئۆلتۈردى. جياڭ جىيىشى باندېت مىلتاترىستلىرى كۆرۈنۈشتە خەلقنىڭ سايلام ئېلىپ بېرىشىغا رۇخسەت قىلغان بولسىمۇ، ئەمەلىيەتتە، خەلق نام - زاتلىرىنى تۇتۇپ قاماپ قويۇپ، خەلقنى جياڭ جىيىشنىڭ باندېت قورچاقلىرىنى سايلاش ئۈچۈن ئاۋاز بېرىشكە مەجبۇرلىدى. خەلق ۋەكىللىكىگە سايلانغۇچىلارنى يالغان جىنايى پاكىت ئويدۇرۇپ چىقىد - رىپ قولغا ئالدى” دەپ پاش قىلدى. ماقالە يەنە “خەلق چىداپ تۇرالمىي شىنجاڭنىڭ دېموكراتىيە ۋە تىنچلىقى ئۈچۈن داۋاملىق كۈرەش ئېلىپ بېرىشقا ئاتلاندى” دەپ يېزىپ، ئۈچ ۋىلايەت خەل - قىنىڭ قوراللىق كۈرىشىنى داۋاملاشتۇرۇشنىڭ ھەققانىيلىقىنى تەكىت - لىدى ۋە ئۈچ ۋىلايەت مىللىي ئارمىيىسىنىڭ قەھرىمانلارچە جەڭ قىلىپ، 10 - ئاينىڭ 18 - كۈنى گومىنداڭ ئارمىيىسىنىڭ ياردىمىگە ئېرىشكەن ئوسمان باندېت ئىشغال قىلىۋالغان ئالتاي ۋىلايىتىنىڭ مەركىزى سارسۇمبىنى قايتۇرۇۋالغانلىقىنى، شۇنىڭ بىلەن ئۈچ ۋىلايەت “ئاھالىسى 700 مىڭدىن ئېشىپ، پۈتۈن شىنجاڭدىكى ئومۇم -



مىي ئاھالىنىڭ ئۈچتىن بىر قىسمىدىن كۆپرەكىنى ئىگىلىدى. خەلق قوراللىق قوشۇنى تەرەققىي قىلىپ 40 - 50 مىڭ كىشىگە يەتتى " دەپ خەۋەر قىلدى.

«خەلق گېزىتى» 7 - ئاينىڭ 27 - كۈنى يەنە «شىنجاڭنىڭ خەلق ئاپتونومىيە ھەرىكىتى تەڭرىتېغىنىڭ جەنۇبىغا قەدەر كېڭەيدى. بىرقانچە مىڭ پىيادە، ئاتلىق ئاممە بىر تۇتاش تەشكىللىنىپ، تۇرپان ئويمانلىقىدا جانلىق پائالىيەت ئېلىپ بېرىپ، جياڭ جېشى باندىتلىرىغا زەربە بەردى» دېگەن تېمىدا تۇرپان، توقسۇن، پىچان ئۈچ ناھىيىدىكى خەلق قوزغىلىڭىنىڭ ئەھۋالىنى خەۋەر قىلىپ، پۈتۈن مەملىكەت خەلقىگە شىنجاڭدىكى ئۈچ ۋىلايەتنى مەركەز قىلغان خەلق ئىنقىلابىي كۈرىشىنىڭ جۇش ئۇرۇپ راۋاجلىنىۋاتقانلىقىنى، بۇ ئىنقىلابىي كۈرەشنىڭ پۈتۈن مەملىكەت بويىچە قانات يېپىۋاتقان ئازادلىق ئۇرۇشىنىڭ ئايرىلماس بىر قىسمى ئىكەنلىكىنى بىلدۈردى. جۇڭگو خەلق ئازادلىق ئارمىيىسىنىڭ لياۋشېن، خۇەيخەي، پىڭ - جىن ئۈچ چوڭ جېڭىنىڭ غەلىبىسىنى قولغا كەلتۈرۈشى شىنجاڭدىكى ھەر مىللەت خەلقىنىڭ كۈرەش ئىرادىسىنى ناھايىتى زور دەرىجىدە ئىلھاملاندۇردى. 1949 - يىلى 4 - ئاينىڭ 21 - كۈنى يولداش ماۋزېدۇڭ ۋە باش قوماندان جۇدې خەلق ئازادلىق ئارمىيىسىنىڭ پۈتۈن مەملىكەت مىقياسىدا يۈرۈش قىلىشى توغرىسىدا بۇيرۇق چۈشۈردى. خەلق ئازادلىق ئارمىيىسىنىڭ 1 - دالا ئارمىيىسى غەربىي شىمالغا ئىچكىرىلەپ يۈرۈش باشلىدى، شىنجاڭنىڭ ئازاد بولۇشىمۇ يېقىنلىشىپ قالدى. مۇشۇنداق بىر ۋەزىيەت ئاستىدا، 1949 - يىلى 8 - ئاينىڭ 15 - كۈنى، جۇڭگو كوممۇنىستىك پارتىيىسى مەركىزىي كومىتېتى يولداش دىڭ لىچۇننى يولداش ماۋزېدۇڭنىڭ ئۈچ ۋىلا -

يەت ئىنقىلابغا يۇقىرى باھا بېرىپ ئەخمەتجانغا يازغان خېتى بىلەن ئۈچ ۋىلايەتكە ئالاقىچى قىلىپ ئەۋەتتى. شۇنىڭدىن ئېتىبارەن، ئۈچ ۋىلايەت خەلقىنىڭ ئىنقىلابىي كۈرىشى پۈتۈن مەملىكەتنىڭ ئازادلىق ئۇرۇشى بىلەن بىۋاسىتە تۇتىشىپ كەتتى.

ئۈچ ۋىلايەت ۋەكىللىرى ماۋجۇشنىڭ تەكلىپىگە ئاساسەن 1949-يىلى يېڭى سىياسىي مەسلىھەت كېڭىشى يىغىنىغا قاتناشتۇ. رۇلدى. بۇمۇ جۇڭگو كوممۇنىستىك پارتىيىسىنىڭ ئۈچ ۋىلايەت ئىنقىلابىنى جۇڭگو يېڭى دېموكراتىك ئىنقىلابىنىڭ بىر قىسمى ھېسابلاپ ئالاھىدە كۆڭۈل بۆلگەنلىكىنىڭ روشەن ئىپادىسى.

## ئۈچىنچى باب ئۈچ ۋىلايەت ئىنقىلابىنىڭ ئاساسىي ئۇتۇق ۋە تۆھپىلىرى

ئۈچ ۋىلايەت ئىنقىلابىي گەرچە كىچىككىنە بىر دائىرىدە قوزغىلىپ غەلبە قىلغاندەك كۆرۈنىسىمۇ، ئۇنىڭ قولغا كەلتۈرگەن ئۇتۇق ۋە تۆھپىسى مۆلچەردىكىدىن كۆپ يۇقىرى ئورۇندا تۇرىدۇ. بىز ئۇنىڭ ئۇتۇق ۋە تۆھپىسىنى چوڭ جەھەتتە ئىككى تەرەپتىن كۆرۈشمىز مۇمكىن.

بىرىنچى، ئۈچ ۋىلايەت ئىنقىلابىي كۈچلىرى ۋە ئۇنىڭ غەلبىسى ماھىيەتتە خەلقئارا فاشىزمغا قارشى ئىلغار كۈچلەرنىڭ بىر قىسمى بولۇش رولىنى ئوينىدى. ئۈچ ۋىلايەت ئىنقىلابى تاشقى جەھەتتە سوۋېت ئىتتىپاقىنىڭ گېرمانىيە فاشىزمىنى دەپنە قىلىش ئۇلۇغ كۈرىشىگە مەنسۇپ ھەم ماددىي جەھەتتىن مەلۇم مەدەت بېرىش بىلەن بىللە، ئىچكى جەھەتتە ياپون جاھانگىرلىكىگە قارشى كۈرەش-كىمۇ قاتنىشىپ بىر ئۇلۇش كۈچىنى تەقدىم قىلدى. ئۈچ ۋىلايەت ئىنقىلابى ئۈچ ۋىلايەت تەۋەسىدە مەيلى گېرمانىيە، مەيلى ياپونىيە ياكى باشقا جاھانگىر كۈچلەرنىڭ سىڭىپ كىرىشىگە، ئۇلارنىڭ خەلقئارا فاشىزمغا قارشى كۈچلەرگە تەھدىت سېلىشىغا يول قويمىدى. مۇشۇ نۇقتىلاردىن ئېلىپ ئېيتقاندا، ئۈچ ۋىلايەت ئىنقىلابىنى مەركەز قىلىپ كۈرەش ئېلىپ بارغان شىنجاڭدىكى ھەر مىللەت خەلقىمۇ

دۇنياۋى فاشىزمغا قارشى سەپتە تۇرغۇچى مىللەتلەرنىڭ قاتارىدىن تېگىشلىك ئورۇن ئېلىشقا مۇناسىپ.

ئىككىنچى، ئۈچ ۋىلايەت ئىنقىلابى جۇڭگو كوممۇنىستىك پارتىيىسى رەھبەرلىك قىلغان جۇڭگو خەلقىنىڭ ئازادلىق ئۇرۇشىنىڭ قۇدرەتلىك بىر ئۇلۇشى بولۇش رولىنى ئوينىدى. ئۈچ ۋىلايەت ئىنقىلابى 1944 - يىلدىن 1949 - يىلىغىچە بولغان شانلىق ئىنقىلابىي كۈرەش دەۋرىدە گومىنداڭ ئەكسىيەتچى ئارمىيىسىنىڭ 100 مىڭ كىشىلىك مۇنتىزىم قوشۇنىنى بەنت قىلىپ تۇرۇپ، شىنجاڭدىمۇ بىر ئازادلىق ئۇرۇش سېپى ئاچتى. ئەگەر ئۈچ ۋىلايەت ئىنقىلابى بولمىغان ۋە غەلبە قازانمىغان بولسا ياكى ئۆز غەلبىسىدىن كېيىن گومىنداڭنىڭ ئالداپچىلىق نەپرىگە ئىشىنىپ كېتىپ، ئىنقىلاب مېۋىسىنى گومىنداڭ ئەكسىيەتچىلىرىگە تارتتۇرۇپ قويغان بولسا، گومىنداڭ ئەكسىيەتچىلىرى 100 مىڭ كىشىلىك زور قوشۇننىڭ 80 پىرسەنتىنى، ھېچ بولمىغاندىمۇ 50 پىرسەنتىنى ئىچكىرىگە يۆتكەپ ئايرىپ خەلق ئازادلىق ئارمىيىسىگە قارشى سالغان، خەلق ئازادلىق ئۇرۇشىنىڭ غەلبىلىك ئېلىپ بېرىلىشىغا توسقۇنلۇق قىلغان، پۈتۈن مەملىكەتنىڭ ئازادلىقىنى چۈملىدىن غەربىي شىمالنىڭ ئازادلىقىنى كەينىگە سۆرىگەن بولاتتى. شىنجاڭنىڭ تىنچلىق بىلەن ئازاد بولۇشىمۇ تەسىرگە ئۇچرىغان بولاتتى.

شىنجاڭنىڭ ئۆزىدىن ئالغاندا، ئۈچ ۋىلايەت ئىنقىلابىنىڭ ئۇتۇق ۋە تۆھپىلىرىنى تۆۋەندىكىچە كۆرسىتىشكە بولىدۇ:

1. ئۈچ ۋىلايەتنى تولۇق ئازاد قىلدى، ئۈچ ۋىلايەت ئىنقىلابىي باشلىنىش بىلەنلا، يەنى 1944 - يىلى 11 - ئايدىن تارتىپ 1945 - يىلى 8 - ئايغىچە بولغان بىر يىلغا يېقىن ۋاقىت ئىچىدە

ئىلى، تارباغاتاي، ئالتاي ئۈچ ۋىلايەتنى گومىنداڭ ئەكسىيەتچىلىرىنىڭ ھۆكۈمرانلىقىدىن تولۇق ئازاد قىلدى. گومىنداڭ ئەكسىيەتچىلىرىنىڭ شۇ جايلاردىكى سىياسىي، مەمۇرىي، ھەربىي كۈچىنى تولۇق تارمار قىلدى. ئۈچ ۋىلايەتنىڭ گومىنداڭ ئەكسىيەتچىلىرىنىڭ ھۆكۈمرانلىقىدىن قۇتۇلۇشى پۈتۈن شىنجاڭ خەلقىگە زور ئىلھام بېرىپ، شىنجاڭنىڭ ئازاد قىلىنىشى ئۈچۈن مۇھىم شەرت تەييارلىدى.

ئىلىدىن باشلانغان خەلق قوراللىق قوزغىلىڭىنىڭ بىر يىلغا يەتمىگەن قىسقا ۋاقىت ئىچىدە ئىزلىك بىلەن كېڭىيىپ، پۈتۈن ئۈچ ۋىلايەتنى ئازاد قىلىشى ئاسان ئىش ئەمەس ئىدى. بۇ بىرقەدەر چوڭ ئۇتۇق بولدى. بۇ ئۇتۇقنى قولغا كەلتۈرۈشنىڭ ئاساسىي شەرتى — ئالدى بىلەن ئۈچ ۋىلايەت خەلقى ئىنقىلابنى قوللىدى، ئۇرۇش ئوتى پارتىلىغاندىن كېيىن، ھەممە يەردە خەلق ئاۋاز قوشۇپ، چاپسانلىق بىلەن كۈرەشكە ئاتلىنىپ كەتتى. ئادەم كۈچى ۋە ماددىي كۈچ جەھەتتىن ئىنقىلابقا يار-يۆلەك بولدى. پارتىزانلىق ھەرىكىتىدىن تارتىپ رەسمىي ئارمىيە قۇرۇلغانغىچە خەلق ئۈچۈن، ئەركىنلىك ئۈچۈن، ئازادلىق ئۈچۈن جېنىنى ئايىماي، پىداكارلىق بىلەن ئۇرۇشقا قاتناشقان خەلقنىڭ سانى ئوغۇل-قىزلىرى ساپ قانلىرىنى ئاققۇزۇپ، ئۆچمەس تۆھپىلەرنى ياراتتى.

ئۈچ ۋىلايەتنىڭ قوراللىق كۈچلىرى ئىلى، تارباغاتاي، ئالتاي ئۈچ ۋىلايەتنى ئازاد قىلىش بىلەن ئۇرۇمچىگە ۋە باشقا يەتتە ۋىلايەتتىكى گومىنداڭ ئەكسىيەتچىلىرىگە چوڭ تەھدىت سالىدى، پۈتۈن شىنجاڭ زىلزىلىگە كەلدى.

2. پۈتۈن ئۆلكە دائىرىسىدە خەلقنىڭ گومىنداڭ ئەكسىيەتچىلىرىگە قارشى ئىنقىلاب دولقۇنىنى ئىلگىرى سۈردى. ئۈچ ۋىلايەت

ئىنقىلابى باشلىنىش بىلەنلا شىنجاڭنىڭ باشقا يەرلىرىدە كۆتۈرۈلگەن ئىنقىلابىي كۈرەشلەر يەنە بىر بالداق يۇقىرى كۆتۈرۈلدى. خەلقنىڭ ئۈچ ۋىلايەت ئىنقىلابىغا بولغان ھېسداشلىقى، قوللىشى ۋە ئۈچ ۋىلايەت ئىنقىلابىنىڭ غەلبىسىنى تەقەززالىق بىلەن كۈتۈشىدىن ئىبارەت ئومۇمىي جۇشقۇن ۋەزىيەت مەيدانغا كەلدى. بۇنىڭ بىلەنلا قالماستىن تاشقورغاندىكى پارتىزانلىق كۈرىشى ئۈچ ۋىلايەت ئىنقىلابىنىڭ بىر قىسمى سۈپىتىدە مۇنتىزىم قوراللىق ھەرىكەت بولۇپ شەكىللەندى. بۇ گومىنداڭنىڭ قەشقەر ۋىلايىتىدىكى ھەربىي كۈچىگە تەھدىت سالدى. قۇمۇلدا پارتىزانلىق ھەرىكىتى مەيدانغا چىقتى. تۇرپاندا ۋە يەنە باشقا جايلاردا خەلقنىڭ قوراللىق ھەرىكەت تەييارلىقى ئېلىپ بېرىلدى. ئۈچ ۋىلايەت ئازاد قىلىنىپ، ئۈچ ۋىلايەتنىڭ قوراللىق كۈچى ماناس دەرياسىغا كەلگەندە ۋە ئۈرۈمچىگە ھۇجۇم قىلىشقا تەييارلانغان ۋاقىتتا، گومىنداڭنى قوراللىق بېسىقتۇرۇشنى توختىتىشقا مەجبۇر قىلدى ۋە گومىنداڭ ھۆكۈمىتىنى تىنچلىق سۆھبىتى ئۈستىلىدە ئۆلتۈرۈپ تىنچلىق بىتىمى تۈزۈشكە قىستىدى. تىنچلىق بىتىم تۈزۈلۈپ، بىتىمگە ئاساسەن بىرلەشمە ھۆكۈمەت قۇرۇلدى، بىز يۇقىرىدا ئېيتقاندا، گەرچە گومىنداڭ ئەكسىيەتچىلىرىنىڭ كاشىلىسى ۋە قارشىلىقى بىلەن بىتىم بۇزۇلغان ۋە بىرلەشمە ھۆكۈمەت تارقالغان بولسىمۇ، لېكىن، بىرلەشمە ھۆكۈمەت داۋام قىلغان ئاشۇ بىر يىل ئىچىدە پۈتۈن ئۆلكە بويىچە، بولۇپمۇ ئۆلكىنىڭ تېخى ئازاد بولمىغان يەتتە ۋىلايىتىدە ئۈرۈمچىنى مەركەز قىلغان ھالدا خەلقنىڭ گومىنداڭ ئەكسىيەتچىلىرىگە قارشى زور ئىنقىلابىي دولقۇنى تېخىمۇ يۇقىرى باسقۇچقا كۆتۈرۈلدى. گومىنداڭ ئەكسىيەتچىلىرىنىڭ بىتىمگە خىلاپلىق قىلىشى، بولۇپمۇ 1947 -

يىلنىڭ باشلىرىغا كەلگەندە، مىلتاتارستىلىق ھەرىكىتىنى كۈچەيتىپ، ئىلغار زىيالىيلارنى، گومىنداڭ ئەكسىيەتچىلىرىگە قارشى بولغان ئاممىنى ئۆلتۈرۈشى ۋە باستۇرۇشى، 25-فېۋرال ۋەقەسىنى چىقىرىپ، ئۈچ ۋىلايەت رەھبەرلىرىگە قاتتىق تەھدىت سېلىشى، خەلقنىڭ ئىرادىسى بويىچە ئۆتكۈزۈلمەكچى بولغان كېڭەش ھەمدە ناھىيە ھاكىملىرى سايلىمىغا بۇزغۇنچىلىق قىلىشى خەلقنىڭ غەزىپىنى تېخىمۇ كۈچەيتتى. خەلق گومىنداڭ ئەكسىيەتچىلىرىنىڭ بىتىم ئارقىلىق ئالداش قىياپىتىنى تونۇدى. شۇنداق قىلىپ، گومىنداڭ ئەكسىيەتچىلىرىگە نىسبەتەن ھەرقانداق دەرىجىدىكى خام خىيالدا بولۇشنىڭ خاتا بولىدىغانلىقى، پەقەت خەلق كۈچى، قوراللىق كۈچ بىلەن ئۇلارنىڭ ئەكسىيەتچى ھاكىمىيىتىنى ئاغدۇرمىغىچە ھىللەت-لەرنىڭ تەڭلىك، ئەركىنلىك، ئازادلىقنى قولغا كەلتۈرۈش مۇمكىن بولمايدىغانلىقى توغرىسىدىكى تونۇش تېخىمۇ ئايدىڭلاشتى.

3. ئۈچ ۋىلايەت ئىنقىلابىنىڭ ئاساسىي ئۇتۇقلىرىدىن بىرى ھەربىي جەھەتتە قولغا كەلتۈرگەن مۇۋەپپەقىيەتلەر بولدى. ئۈچ ۋىلايەت ئىنقىلابىدا ئاۋۋال قوزغالغان قوراللىق پارتىزانلاردىن باشلاپ غۇلجا ئازاد قىلىنغىچە، ئۈچ ۋىلايەتتە ۋاقىتلىق ھۆكۈمەت قۇرۇلۇپ، مىللىي ئارمىيە تەشكىل قىلىنغىچە بولغان مۇشۇ مەزگىل ئىچىدە ئۈچ ۋىلايەت ئىنقىلابىنىڭ خەلق قوراللىق كۈچلىرى زور ھەل قىلغۇچ جەڭ قىلدى، ئىلى ۋىلايىتىنى ئازاد قىلىپ، باشقا ۋىلايەتلەرنى ئازاد قىلىشنىڭ شەرتىنى ھازىرلىدى. مۇشۇ مەزگىل ئىچىدە گەرچە پارتىزان شەكلىدە بولسىمۇ، لېكىن بىرلەشكەن تەشكىلىي رەھبەرلىككە تولۇق بويسۇنۇپ، ھەربىي پىلان ۋە تەرتىپ بويىچە ئۇرۇش ئېلىپ باردى. 1945-يىلى 3-ئايدا ئاۋۋاللىق خەلق

قوراللىق كۈچلىرى ئاساسىدا ئۈچ ۋىلايەت ئىنقىلابىنىڭ مىللىي ئارمىيىسى تەشكىل قىلىندى. مىللىي ئارمىيە قوماندانلىق شتابىدىن تارتىپ تا تۆۋەنگىچە ئەسكىرىي بىرلىك تەشكىلاتلىرى تولۇق تەشكىل قىلىندى. مىللىي ئارمىيە ئۆز ۋاقتىنىڭ ھەربىي كىيىمى ھەم چىرايىلىق پاكىزلىرى بولغان قوراللىق، جەڭگىۋار، ئىنتىزاملىق ھەم گۈزەل قىياپەتلىك بىر ئارمىيە بولۇپ تەشكىل قىلىندى. مىللىي ئارمىيە قۇرۇلۇشى بىلەنلا ئىلى ۋىلايىتىدىكى ئوتۇقلارنى مۇستەھكەملەش بىلەن تارباغاتاي ۋە ئالتاي ۋىلايەتلىرىنى ئازاد قىلىشقا يۈرۈش قىلدى ۋە يۈرەكلىك يۈرۈش ۋە جىددىي ئۇرۇشلار بىلەن ئۈچ-تۆت ئاي ئىچىدە تارباغاتاي، ئالتاي ۋىلايىتىنى ئازاد قىلدى. مىللىي ئارمىيە گومىنداڭ تەرەپ بىلەن بىتىم تۈزۈپ بىرلەشمە ھۆكۈمەت تەشكىل قىلىنغان مەزگىلدەمۇ ئۆزىنىڭ جەڭگىۋار كۈچىنى بوشاشتۇرمىدى، بەلكى تېخىمۇ كۈچەيتتى. گەرچە سانى ئازايغان بولسىمۇ، سۈپەت جەھەتتە جەڭگىۋارلىشىپ، قىلچە بوشاشمىدى. بىتىم بۇزۇلۇپ ئۈچ ۋىلايەت ۋەكىللىرى ئۈرۈمچىدىن غولجىغا قايتقاندىن كېيىن، مىللىي ئارمىيە سېپى يەنە تولۇقلاندى. مىللىي ئارمىيە يۈز بېرىشى ئېھتىمالى بولغان ھۇجۇمغا قارشى زەربە بېرىشكە تەييار تۇردى. مىللىي ئارمىيە 1949-يىلىنىڭ ئاخىرىغا كەلگەندە، يەنى شىنجاڭ ئازاد بولۇشنىڭ ئالدىدا ئىسمى جىسمىغا لايىق خەلق قۇراللىق كۈچى، خەلق ئازادلىقىنى قولغا كەلتۈرۈش ئۈچۈن كۈرەش قىلىشقا تەييار تۇرىدىغان، خەلق مەنپەئىتىنى قەتئىي ياقلايدىغان بىر خەلق ئارمىيىسى بولۇپ يېتىشتى. مىللىي ئارمىيىنىڭ ئوفىتسىپىر-جەڭچىلىرى ئىدىيە جەھەتتە خەلق ئازادلىقى ئۈچۈن كۈرەش قىلىش دېگەن ئىدىيىنى ياخشى تىكلەنگەن، دۈشمەنگە قارشى پىداكارلىق



بىلەن ئۇرۇشقا تەييار تۇرغان، ھەربىي ئىنتىزامى مۇستەھكەم، شۇنىڭ بىلەن بىللە مەدەنىي سەۋىيىسى خېلى كۆتۈرۈلگەن بىر ياخشى خەلق ئارمىيىسىگە ئايلاندى. مىللىي ئارمىيە ئاشۇ تۆت - بەش يىل ئىچىدە ئۆزىنىڭ سېپىدە ھەربىي مەشخۇلات، سىياسىي ئىدىيىۋى تەربىيە، مەدەنىي سەۋىيىنى ئۆستۈرۈش ۋە جەڭلەردە چېنىقىش ئارقىلىق نۇرغۇن كادىرلارنى يېتىشتۈردى. مىللىي ئارمىيىنىڭ بۇ كادىرلىرى ئۆز ۋاقتىدا مىللىي ئارمىيىنى باشقۇرۇش، مىللىي ئارمىيىگە قوماندانلىق قىلىشتا ئۆزىنىڭ رولىنى ياخشى كۆرسەتتى. پۈتۈن ئۆلكە ئازاد بولغاندىن كېيىن مىللىي ئارمىيىنىڭ قىسىملىرى ئۈرۈمچىگە ۋە جەنۇبىي شىنجاڭغا ئەۋەتىلىپ، خەلق ئازادلىق ئارمىيىسىگە ياردەملىشىپ، جەمئىيەت ئامانلىقىنى قوغداش، مەمۇرىي ھاكىمىيەت ئورۇنلىرىنى تىكلەش ۋە ئالتاي، بارىكۆل تەۋەلىرىدە باندىتلارنى يوقىتىش ئۈچۈن كۈرەش قىلدى. مەھەممەتتىن ئىمىنوۋ باشچىلىقىدا قەشقەرگە بارغان بىر پولك بىر قىسىم كادىرلارنى ئاجرىتىپ پۈتۈن جەنۇبىي شىنجاڭنىڭ ھاكىمىيەت ئىشلىرىغا رەھبەرلىك قىلىش خىزمەتلىرىگە قاتناشتى. ئاندىن باشقا غۇلجىدىن جەنۇبقا يەنە بىر قىسىم كادىرلار ئەۋەتىلگەندى. ھازىر شۇ ۋاقىتتا ئۈچ ۋىلايەتتىن، يەتتە ۋىلايەتتىن پارتىيىگە ئۆتۈپ، پارتىيىنىڭ رەھبىرىي خىزمەتلىرىدە ئىشلىگەن، مەمۇرىي جەھەتتە رەھبەرلىك خىزمىتىنى ئۆتىگەن، خەلق ئازادلىق ئارمىيىسىدە رەھبىرىي خىزمەتتە بولغان سابىق مىللىي ئارمىيىنىڭ كادىرلىرى ئاز ئەمەس، بۇ كادىرلار ئۈچ ۋىلايەت ئىنقىلابىي ۋاقتىدا مىللىي ئارمىيە سېپىدە ئالغان تەربىيىسى ئاساسىدا، كېيىن پارتىيە رەھبەرلىكىدە ئۆسۈپ يېتىشىپ، پارتىيە ئىشلىرى ئۈچۈن خەلق مەنپەئىتى ئۈچۈن،

ئىنقىلاب ئۈچۈن مۇھىم خىزمەتلەرنى قىلدى ۋە قىلىپ كەلمەكتە.  
بىز مىللىي ئارمىيە توغرىسىدا گەپ قىلغاندا، ئىلگىرى قوراللىق پارتىزان قىسىملىرى ۋاقتىدا، كېيىن مىللىي ئارمىيە قۇرۇلغاندىن كېيىن بولسا، ئۈچ ۋىلايەت ئىنقىلابىي ۋاقتىدا گومىنداڭ ئەكسىيەتلىرىگە قارشى قوراللىق كۈرەشلەردە قۇربان بولغان ئىنقىلابىي قۇربانلارنى ئەسلىشىمىز كېرەك. شۇنىڭ بىلەن بىللە سابىق مىللىي ئارمىيىنىڭ پۈتۈن جەڭچى - ئوفىتسېرلىرىنىڭ ئۆز ۋاقتىدا كۆرسەت-كەن شەرەپلىك ئىنقىلابىي خىزمەتلىرىنى ئەستىن چىقارماسلىقىمىز كېرەك. ھازىرغىچە پارتىيە رەھبەرلىكىدە ھەربىر ساھەدە خەلق ئۈچۈن ئىشلەۋاتقان سابىق مىللىي ئارمىيە كادىرلىرىنىڭ تۆھپىلىرىنى ئۈنۈتماسلىقىمىز كېرەك. ئۈچ ۋىلايەت ئىنقىلابىنىڭ مىللىي ئارمىيىسى ئۆزىنىڭ جەڭگىۋارلىقى، ھەرىكەتچانلىقى، ئىستىزامچانلىقى ۋە مەدەنىي تۇرمۇشى بىلەن شىنجاڭ تارىخىدا، خەلق قوراللىق كۈچلىرى تارىخىدا بىر يېڭى، شەرەپلىك سەھىپە ئاچقان ئارمىيە. بىز مىللىي ئارمىيىنىڭ قەھرىمان جەڭچى - ئوفىتسېرلىرىنى دائىم ئەسلەيمىز. خەلق ئۇلارنى ھەرگىز ئۈنۈتمەيدۇ، ئۇلار خەلقنىڭ كۆڭلىدە دائىم، ئەبەدىي بىللە بولىدۇ.

4. ئىقتىسادىي خىزمەت پۇختا ئىشلەندى. ئۈچ ۋىلايەت ئىنقىلابىي جەريانىدا ئىقتىسادىي جەھەتتىمۇ خېلى چوڭ ئۆتۈقلەر قولغا كەلدى. ئۈچ ۋىلايەت ئىنقىلابىي قوراللىق كۈرىشى پارتلىغان چاغدا، كېيىن ئۈچ ۋىلايەت ۋاقىتلىق ھۆكۈمىتى قۇرۇلۇپ، گومىنداڭ ئەكسىيەتچى كۈچلىرى يوقىتىلغان چاغدا، ئۈچ ۋىلايەتنىڭ ئىقتىسادىي ئەھۋالى باشقا ۋىلايەتلەردىكىگە ئوخشاشلا ناھايىتى قىيىن ئەھۋالدا ئىدى. يەرلىك سانائەت يوق دېيەرلىك بولۇپ

بىرلا تېرە زاۋۇتى، بىر سۇ ئېلېكتر ئىستانسىسىلا بار ئىدى. خەلق تۇرمۇشىغا لازىمەتلىك بۇيۇملار ئاساسەن قول ھۈنەرۋەنچىلىكىگە يۆلەنەتتى. يېزا ئىگىلىكى بولسا قالاق فېئوداللىق تۈزۈمدە ئىدى. ئۇنىڭ ئۈستىگە گومىنداڭ ئەكسىيەتچىلىرىنىڭ ھەر خىل ئېغىر باج-سېلىقلار بىلەن ۋە باشقا يوللار بىلەن بۇلاپ-تالاشلىرى نەتىجىسىدە دېھقان، ھۈنەرۋەنلەرنىڭ تۇرمۇشى بەك خارابلاشقاندى. دېھقانلار ئىككى تەرەپلىمە ئېزىلەتتى. بازار ئەھۋالى ئوخشاشلا قىيىن ئىدى. شىنجاڭدا شېڭ شىسەي سوۋېتتە پۇت ئېتىپ ئالاقىنى ئۈزگەندىن كېيىن، پۈتۈن شىنجاڭ بويىچە سودا ئىشى ئېغىر كۈنگە قالغان، سوۋېتتىن ساناۋەت ماللىرىنىڭ كېلىشى توختىغان، ئىچكىرىدىن مال كېلىشى بەك قىيىن ئىدى. كۈندىلىك تۇرمۇشقا كېرەكلىك نەرسىلەرنىڭ ھەممىسى خەلقنىڭ ئۆزىگە، يەرلىك مەھسۇلاتلارغا، قول ھۈنەرى مەھسۇلاتىغا تايىناتتى. لېكىن، ئۈچ ۋىلايەتتە مائا، چەكمەن، يىپەك رەختلەرنى توقۇش ئىشلىرى يوق ئىدى. بۇنداق ماللارنى ئۇزاق يوللارنى بېسىپ ئۈچ ۋىلايەتكە يەتكۈزۈش كېرەك ئىدى. يىغىپ ئېيتقاندا، ئۈچ ۋىلايەت ئىقتىسادى ناھايىتى قىيىن ئەھۋالدا ئىدى. ئۈچ ۋىلايەت ھۆكۈمىتى ئۈچ ۋىلايەتنىڭ مۇنداق قىيىنچە-لىقنى ھەل قىلىش ئۈچۈن بىرمۇنچە تەدبىرلەرنى قوللاندى. ئالدى بىلەن خەلق ئاممىسىنىڭ تۇرمۇشىنى ياخشىلاش، بولۇپمۇ دېھقان-لارنىڭ تۇرمۇشىنى ياخشىلاش ۋە باج-سېلىقنى ئازايتىش تەدبىر-لىرىنى قوللاندى. گومىنداڭ ۋاقتىدا خەلقنىڭ باج-سېلىقى بىر-بىرىدىن ئېغىر ئىدى. ئۈچ ۋىلايەت ھۆكۈمىتى قۇرۇلغاندىن كېيىن، 1948-يىلى 1944-يىلغا قارىغاندا ھەر خىل باجلار 50 پىرسەنت كېمەيدى. بۇندىن باشقا تېرىلغۇ يەر مەيدانىنى كېڭەيتىش، دېھقان-

لارغا پۇل قەرز بېرىش، ئۇرۇق قەرز بېرىش ۋە باشقا ياردەملەرنى بېرىش يولغا قويۇلدى. ئۈچ ۋىلايەتنىڭ تېرىلغۇ يەر كۆلىمى 1944 - يىلىغا قارىغاندا تەخمىنەن يېرىم ھەسسە كۆپەيدى. 1948 - يىلى غۇلجىدا ئاشلىق ۋە كۈندىلىك تۇرمۇشقا كېرەكلىك نەرسىلەرنىڭ باھاسى ئۈرۈمچىگە نىسبەتەن 5 باراۋەردىن 12 باراۋەگىچە ئازايتىلدى. 1948 - يىلىدىن 1949 - يىلىغىچە ئۈچ ۋىلايەت ئىنقىلابىي ھۆكۈمىتىنىڭ مەدەنىيەت - مائارىپنى راۋاجلاندۇرۇش ئىشلىرىغا سەرپ قىلغان خىراجەت نىسبىتى ئومۇمىي خىراجەت نىسبىتىنىڭ 33 پىرسەنتىنى تەشكىل قىلىدۇ. ناھىيىلىك بانكا قۇرۇلۇپ، دېھقانلارغا ياردەم بېرىش يولغا قويۇلۇپ، ھەر يىلى دېھقانلارغا پۇل ۋە ئۇرۇق قەرز بېرىلدى. بەزىدە دېھقانلارنىڭ ھالىغا قاراپ ۋاقىتنى كېچىكتۈرۈپ قايتۇرۇۋېلىندى. ئەھۋالى قىيىن دېھقانلارنىڭ قەرزلىرى كۆتۈرۈۋېتىلدى. بۇ يەردە شۇنى ئېيتىپ ئۆتۈش كېرەك، ئاۋۋالقى ۋاقىتلاردا دېھقانلارغا بېرىلگەن قەرز دېھقانلارغا تەگمەستىن يەنە ئوتتۇرا يولدا پوھېشچىك، باي دېھقانلارنىڭ قولىغا چۈشۈپ كەتكەنلىكى مەلۇم بولدى. كېيىن بەزى رەھبىرىي كادىرلاردا بولۇپمۇ مالىيە ساھەسىدە ئىشلىگۈچىلەردە قەرزنى تۆلىيەلەيدىغانلارغا بېرىش كېرەك، دېگەن پىكىر پەيدا بولدى، قول ئىچىگە ئېگىلىش ئەھۋالى كۆرۈلدى. بۇنداق ئەھۋاللارنى سىزگەندىن كېيىن ئەخمەت ئەپەندىم باشلىق ئۈچ ۋىلايەت رەھبەرلىرى بۇنىڭغا قارشى قاتتىق كۈرەش قىلدى. مەجلىسلەردە ئېيتىش، قارار قىلىش، تاپشۇرۇق بېرىش بىلەن قانائەت قىلماستىن، مەسئۇل كادىرلاردىن تەكشۈرۈش گۇرۇپپىلىرى تەشكىل قىلىپ، ئۈچ ۋىلايەتنىڭ ناھىيىلىرىگە چۈشۈرۈپ تەكشۈرۈش ئېلىپ بېرىپ مەسئۇلنى ھەل قىلدى. ئاساسىي ۋەزىپە (مۇنداق

گۇرۇپپىلار ئەتىيازدىكى تېرىلغۇ ۋاقتىدا چۈشۈرۈلەتتى) ئەتىيازلىق تېرىلغۇ ئەھۋالىنى ۋە بېرىلگەن قەرزلەرنىڭ قەرزگە موھتاج دېھقانلارغا يەتكەن - يەتمىگەنلىكىنى تەكشۈرۈش ئىدى. بىر قېتىم، 1948 - يىلىنىڭ ئەتىيازى بولسا كېرەك، ئەخمەت ئەپەندىم باشلىق بىرنەچچىمىز تۆۋەنگە چۈشتۇق، ئەخمەت ئەپەندىم غۇلجا ناھىيە - سىگە چۈشتى. ئابدۇكېرىم ئابباسوۋ جىڭغا، مەن سۇيدۇڭگە باردىم. قارساق دېھقانلارنىڭ ئەتىيازلىق تېرىلغۇ تەييارلىقى ناھايىتى جىددىي ئىكەن. لېكىن، دېھقانچىلىق سايىمانلىرى جەھەتتە قىيىنچى - لىقى كۆپ ئىكەن. ئۇنىڭ ئۈستىگە ئۇرۇق يوق، ياكى ناچار ئىكەن. يەنە بىر جەھەتتىن يۇقىرىدىن بېرىلگەن قەرز ئۇرۇقلار دېھقانلارنىڭ قولغا يەتمەپتۇ. بىز كەسكىن چارلەر بىلەن پومبېشچىك، باي دېھقانلارغا بىر تىيىنمۇ ياردەم بەرمەسلىك، بۇ ياردەمنى كەمبەغەل، نامرات دېھقانلارنىڭ قولغا يەتكۈزۈش پىرانىسىپى بويىچە ھەرىكەت قىلدۇق. بىز قايتىپ كەلگەندىن كېيىن ئەخمەت ئەپەندىم يەنە مەجلىس ئېچىپ، يېڭى قارار چىقىرىپ، يېزا ئىگىلىك بانكىسىغا ئالاھىدە تاپشۇرۇق بەردى. شۇ ۋاقىتتىكى يېزا ئىگىلىك بانكىسىنىڭ باشلىقلىرى ۋە مالىيە ئىشلىرىدىكى رەھبىرىي كادىرلارنى قاتتىق تەنقىد قىلدى. قەرزنى قەرزنى تۆلىيەلەيدىغانلارغا بېرىش كېرەك، ئۇلار ھۆكۈمەتنىڭ ياردىمى بىلەن ئىشلەپ تۆلىيەلەيدۇ، تۆلىيەلەمسىمۇ مەيلى. تۆلىيەلەيدىغانلار قەرزگە موھتاج ئەمەس دېگەن مەسىلىنى ئەخمەت ئەپەندىم قايتا - قايتا تەكىتلىدى. ئۇندىن باشقا ئىقتىسادىي جەھەتتە سودا ئىشلىرى يولغا قويۇلدى، ئىچكى يېرىك مەھسۇلات ۋە قول ھۈنەر مەھسۇلاتىنى كۆپەيتىپ، خەلق تۇرمۇشىنى تەمىن قىلىش، بازارلارنى ئاۋات قىلىشتىن باشقا، سوۋېت ھۆكۈمىتى

بىلەن سودا مۇئامىلىسى قىلىندى. بىز ئاساسەن تىرىك مال ۋە چارۋا مەھسۇلاتلىرى، تېرە - ئۈچەي ۋە باشقىلارنى چىقاردۇق، ئۇلار گەزمال ۋە باشقا كۈندىلىك تۇرمۇش ئېھتىياجىغا كېرەكلىك نەرسىلەرنى بەردى. بۇنىڭ بىلەن سودا ئىشلىرى خېلى ياخشى يولغا قويۇلۇپ، بازارلار ئاۋات بولۇپ، خەلق تۇرمۇشى خېلى ياخشى بولۇپ قالدى. بۇ ھەقتە باھا چىڭ تۇتۇلۇپ، باھانىڭ قالايمىقان ئۆزلىشى چەكلەندى، باھا مۇقىملاشتى ۋە تۆۋەنلەپ باردى. بۇ ۋاقىتتا ئۈچ ۋىلايەتنىڭ پۇل مۇئامىلىسىدە ۋاقىتلىق ھۆكۈمەت ئۆز ئالدىغا پۇل چىقاردى. پۇلنىڭ قىممىتى مۇقىم بولۇپ، پۇل پاخاللىقى مەيدانغا چىقمىدى. مانا مۇشۇنداق چارىلەر بىلەن ئۈچ ۋىلايەتنىڭ ئىقتىسادىي ئەھۋالى ئومۇمەن ياخشى بولدى. ئاشلىق، كۈندىلىك تۇرمۇشقا كېرەكلىك بۇيۇملار ۋە كىيىم - كېچەك بىلەن ئۆزىنى ئۆزى نورمال تەمىنلەيدىغان ياخشى بىر ئىقتىسادىي ۋەزىيەت مەيدانغا كەلدى. ئۈچ ۋىلايەت ئىنقىلابىي ھۆكۈمىتىنىڭ ئىقتىسادىي جەھەتتە تىكى بۇ ئۇنۇقلىرى بولمىغاندا، ئۈچ ۋىلايەت ئىنقىلابىنىڭ ھەربىي ۋە سىياسىي كۈرەشلىرىگە كاپالەتلىك قىلغىلى بولمايتتى.

5. مەدەنىيەت - مائارىپ، سەھىيە ئىشلىرى تەرەققىي قىلدى. ئۈچ ۋىلايەت ئىنقىلابىي مەزگىلىدە مەدەنىيەت، مائارىپ ئىشلىرىدا خېلى زور ئۇنۇقلار مەيدانغا كەلدى. ئۈچ ۋىلايەت ئازاد بولۇش ھارپىسىدا بۇ رايونلاردىكى مائارىپ ئىشلىرى بەك ناچار ئىدى، مەكتەپلەر، ئوقۇغۇچىلار ناھايىتى ئاز بولغىنىغا قارىماي، سۈپەت جەھەتتىمۇ قالاق، دەرسلىكلەر، بولۇپمۇ مىللىي يېزىقتىكى دەرسلىكلەر يوق ئىدى. ئوقۇتقۇچىلار يېتىشمەيتتى، بار ئوقۇتقۇچىلارمۇ سىياسىي تەھدىت ئاستىدا ۋە ھەر خىل قىيىنچىلىقلار بىلەن كۆڭۈل بېرىپ

دەرس ئۆتەلمەيتتى.

ئۈچ ۋىلايەت ۋاقىتلىق ھۆكۈمىتى قۇرۇلغاندىن كېيىن، مائارىپ نازارىتى دەرھال مەكتەپلەرنى ئېچىش ۋە تەرەققىي قىلدۇرۇشقا كىرىشتى. تەرەققىيات تېز، سۈپىتى خېلى يۇقىرى بولدى. 1948 - 1949 - ئوقۇش يىلىغا كەلگەندە ئىلى ۋىلايىتىدە ئوتتۇرا، باشلانغۇچ مەكتەپلەر 270 كە، سىنىپ 1100 دىن ئارتۇققا، ئوقۇغۇچى 34700 دىن كۆپرەككە يەتتى. تارباغاتاي ۋىلايىتىدە باشلانغۇچ مەكتەپ 210 غا، سىنىپ 490 غا، ئوقۇغۇچى 4511 غا يەتتى، ئالتاي ۋىلايىتىدە باشلانغۇچ مەكتەپ 65 كە، سىنىپ 234 كە، ئوقۇغۇچى 7590 غا يەتتى (تارباغاتاي بىلەن ئالتاينىڭ بەزى باشلانغۇچ مەكتەپلىرىنىڭ يېنىدا ئوتتۇرا مەكتەپ سىنىپلىرىمۇ ئېچىلدى). شۇنداق قىلىپ پۈتۈن ئۈچ ۋىلايەت بويىچە ئالغاندا 1948 -، 1949 - يىلى ئوقۇش يىلىغا يەتكەندە 545 باشلانغۇچ ۋە ئوتتۇرا مەكتەپ، 1830 سىنىپ، 56900 ئوقۇغۇچى، 2000 دىن ئارتۇق ھەر مىللەت ئوقۇتقۇچى ۋە خىزمەتچىلىرى بارلىققا كەلدى. مۇندىن باشقا، كادىرلار يېتىشتۈرۈش ئۈچۈن ئىلىدا بىر تېخنىكوم قۇرۇلدى. بۇ تېخنىكومدا 18 سىنىپ 500 دىن ئارتۇق ئوقۇغۇچى بولۇپ، زۆرۈر بولغان بىرقانچە سىنىپلار ئېچىلدى. بىلىم يۇرتى دەپ ئاتالغان بۇ مەكتەپ ئۈچ ۋىلايەت بويىچە كادىر يېتىشتۈرىدىغان مۇھىم مەكتەپ بولۇپ، بۇنىڭدا ھەر مىللەت ئوقۇغۇچىلىرى ئۆز تىلىدا ئوقۇيتتى. بۇلاردىن باشقا ھەر مىللەت يېزىقىدا ھەر خىل دەرسلىك كىتابلار تەييارلاندى ۋە بۇ دەرسلىك كىتابلار مەكتەپلەرنىڭ ئېھتىياجىنى ئاساسەن قاندۇردى. پەقەت ئىلى ۋىلايىتىنىلا ئالغاندا، مەكتەپلەر ئۈچۈن 37900 نۇسخا ھەر تۈرلۈك دەرسلىك كىتابلار

بېسىلىپ تارقىتىلدى. يەنە ساقلىقنى ساقلاش، تىببىي خىزمەتلەرگىمۇ ئەھمىيەت بېرىلدى. بۇرۇنقى بەزى دوختۇرلار خىزمەتكە سېلىنىپ، داۋاملىق ئىشلىتىلگەندىن تاشقىرى، غۇلجىدا بىر تىببىي مەكتەپ ئېچىلىپ، بىرنەچچە يۈز ئوقۇغۇچى تەربىيەلەندى. ۋىلايەتلىك دوختۇرخانىلار رەتكە سېلىنىپ، كېڭەيتىپ قۇرۇلدى. ناھىيەلەردە دوختۇرخانىلار، رايونلاردا تىببىي پونكىتلار تولۇق قۇرۇلدى. دوختۇرلۇق ئىشلىرىغا كېزەكلىك ماتېرىيال، دورا قاتارلىق نەرسىلەرمۇ تولۇقلاپ بېرىلدى. بۇ ۋاقىتتا سوۋېت دوختۇرخانىلىرى تىببىي ئىشلارنى ئالغا سۈرۈشتە خېلى رول ئوينىدى.

مەدەنىيەت ساھەسىدىمۇ ۋىلايەتلەردە سەنئەت ئۆمەكلىرى قۇرۇلۇپ، ھەر مىللەت سەنئىتى راۋاجلاندى، يېڭى مەزمۇنلۇق، مەلۇم سەۋىيىگە ئىگە بولغان كونسېرت نومۇرلىرى بارلىققا كەلدى. مۇزىكا ئىشلىرى مەلۇم دەرىجىدە تەرەققىي قىلىپ، راۋاجلاندى. غۇلجىدىكى سەنئەت ئۆمىكى يېڭى - يېڭى كونسېرتلارنى ۋە ھەر خىل سەنئەت نومۇرلىرىنى ئىشلەپ خەلققە كۆرسەتكەندىن تاشقىرى، بەزى سەھنە كىتابلىرىنىمۇ ئويناپ چىقتى. ئاممىنىڭ مەدەنىي تۇرمۇشىنى بېيىتىش ئۈچۈن ۋىلايەت، شەھەر، ناھىيىگىچە قىرائەتخانىلار قۇرۇلۇپ، كىشىلەرنى ئوقۇش ماتېرىياللىرى بىلەن تەمىنلەش ئىشى خېلى ئۇتۇقلۇق ئېلىپ بېرىلدى. ساۋاتسىزلىقنى يۇيۇپ، ساۋاتسىزلارنىڭ ساۋاتىنى چىقىرىش ئىشى خېلى چىڭ تۇتۇپ ئىشلەندى. شەھەرلەردە، يېزىلاردا ساۋات چىقىرىش كۇرسلىرى ئېچىلىپ ھەر يىلى خېلى چىق ئادەملەرنىڭ ساۋاتى چىقىرىلدى. 1949 - يىلغا كەلگەندە ئۈچ ۋىلايەت بويىچە ساۋاتلىقلارنىڭ سانى 70 پىرسەنتتىن ئېشىپ كەتتى. مىللىي ئارمىيە



بويىچە ئېلىپ بېرىلغان ئىدىيىۋى تەربىيە، مەدەنىيەت، مائارىپ، تىببىي ئىشلارنىڭ ھەممىسى تېخىمۇ تېز سۈرئەت بىلەن تەرەققىي قىلدى. شۇنىڭ بىلەن بۇ ساھەدە خېلى ياخشى كادىرلار يېتىشىپ چىقتى. يىغىپ ئېيتقاندا، مەدەنىيەت، مائارىپ، سەھىيە، سەنئەت، ساۋاتسىزلىقنى يۇيۇش ئىشلىرىدا تۆت - بەش يىل قىسقىغىنا ۋاقىت ئىچىدە خېلى چوڭ ئۇتۇقلار قولغا كەلدى. بۇ ئۇتۇقلارنى گومىنداڭ ھۆكۈمرانلىقى ئاستىدا تۇرغان يەتتە ۋىلايەتتىكى بىلەن سېلىشتۇرغاندا يەر بىلەن ئاسمانچە چوڭ پەرق قىلدۇ.

6. سىياسىي - ئىدىيىۋى خىزمەت ئالاھىدە يۈكسەلدى. ئۈچ ۋىلايەت ئىنقىلابىي ھۆكۈمىتى قۇرۇلغاندىن باشلاپ، سىياسىي - ئىدىيىۋى خىزمەتتە كادىرلارنى، ئاممىنى تەربىيەلەش مەسلىسىگە ئالاھىدە ئەھمىيەت بېرىپ كەلدى. ئىنقىلابىي خىزمەت جەريانىدا يۈز بەرگەن كەمچىلىك - خاتالىقلار داۋاملىق تۈزىتىلدى. ئىدىيىۋى - سىياسىي تەربىيىنىڭ ئاساسىي مەزمۇنى - ھەر مىللەت خەلقىنىڭ مىللىي ئازادلىقنى قولغا كەلتۈرۈش ئۈچۈن گومىنداڭ ئەكسىيەتچىلىرىگە قارشى قەتئىي كۈرەش قىلىش توغرىسىدا، خەلق مەنپەئىتىنى قوغداش، سوۋېت ئىتتىپاقى تەرەپتە تۇرۇش، جاھانگىرلىككە، فاشىزمغا قارشى تۇرۇش توغرىسىدا تەشۋىق - تەربىيە ئېلىپ بېرىلدى. 1948 - يىلدىن تارتىپ جۇڭگو كوممۇنىستىك پارتىيىسىنىڭ رەھبەرلىكىدە كۈندىن - كۈنگە چوڭ غەلىبىلەر بىلەن ئىلگىرىلەۋاتقان خەلق ئازادلىق ئارمىيىسىنىڭ ئۇتۇقلىرى تەشۋىق قىلىندى، ئامما ۋە كادىرلار پۈتۈن مەملىكەتنىڭ ئازادلىق ئىنقىلابىي ھەرىكىتىدىن خەۋەرلەندۈرۈلۈپ، سەۋىيىسى كۆتۈرۈلدى. مانا مۇشۇنداق خىزمەتلەر نەتىجىسىدە ئۈچ ۋىلايەت ئىنقىلابىي ھۆكۈمىتى سىياسىي

جەھەتتە، ئىدىيە جەھەتتە ۋە نەزەرىيە جەھەتتە خېلى ئىلغار ۋە بىرقەدەر يۇقىرى بىلىمگە ئىگە بولغان بىر قىسىم ئاكتىپ زىيالىيلارنى تەربىيەلىدى. شۇنىڭ بىلەن ئاممىنى ئىنقىلابىيلىققا باشلىدى. ئەكسىيەتچىلەرنىڭ، يامان ئادەملەرنىڭ سىياسىي جەھەتتىكى بۇزغۇنچىلىقىغا قارشى تۇردى. ئاخىر كېلىپ ئۈچ ۋىلايەت خەلقىگە توغرا باشچىلىق قىلىپ جۇڭگو كوممۇنىستىك پارتىيىسىنىڭ رەھبەر-لىكىدە مەملىكەت بويىچە ئېلىپ بېرىلغان ئۇلۇغ ئازادلىق كۈرىشىنىڭ غالىبىيىتىنى تىپىك ئۈلگە قىلغان ھالدا، شىنجاڭنى پۈتۈن مەملىكەت بىلەن بىرلىكتە ئازادلىققا چىقىرىشقا ئېرىشتى.

ئۈچ ۋىلايەت ئىنقىلابىي ۋاقىتدا قولغا كەلگەن بۇ غالىبىيەتلەر خەلقنىڭ تولۇق ئازادلىقىنى قولغا كەلتۈرۈش تەلپىدىن ئېيتقاندا تېخى يىراق بولسىمۇ، لېكىن شۇ ۋاقىتتىكى شارائىت، شۇ ۋاقىتتىكى ئەمەلىي ئەھۋالدىن ئالغاندا بۇ ئۇتۇقلارنى كىچىك مۆلچەرلەشكە بولمايدۇ. قىسقىغىنا بەش يىل ئىچىدە كىچىككىنە قوراللىق قوزغىلاڭ-دىن ئونىڭلىغان جەڭچى-ئوفىتسېرلەرگە ئىگە بولغان مۇنتىزىم ئارمىيىنى قۇرۇپ چىقىپ، ئۈچ ۋىلايەتنى تولۇق ئازاد قىلىپ، گومىنداڭنىڭ 100 مىڭدىن ئارتۇق ھەربىي كۈچىگە خەۋپ تۇغ-دۇرۇش، سىياسىي-ئىدىيىۋى جەھەتتە يالغۇز ئۈچ ۋىلايەت بويىچىلا ئەمەس، پۈتۈن ئۆلكە بويىچە گومىنداڭ ئەكسىيەتچىلىرىگە قارشى كۈرەشكە رەھبەرلىك قىلىپ، ئۇنى يۇقىرى بالداققا كۆتۈرۈش، ئىقتىسادىي جەھەتتە نورمال ئەھۋالنى تىكلەپ، ئۈچ ۋىلايەت ئۆزىنى ئۆزى تەمىنلەش، مەدەنىيەت-مائارىپ-ساقلىقنى ساقلاش جەھەتلەردە بىرمۇنچە تەرەققىياتلارنى قولغا كەلتۈرۈش — بۇ كىچىك ئىش ئەمەس ئىدى. شۇنىڭ بىلەن بۇ ئۇتۇقلارنى قولغا كەلتۈرۈش

ئاسانمۇ ئەمەس ئىدى.

بۇ ئۇتۇقلار ئۈچ ۋىلايەت ئىنقىلابىي رەھبەرلىكىنىڭ ھەر مىللەت خەلقىگە رەھبەرلىك قىلىپ، بىر ياقىتىن گومىنداڭ ئەكسىيەتچىلىرىگە، يەنە بىر ياقىتىن ئىچكى ئەكسىيەتچى - مۇئەسسەپ كۈچلەرگە قارشى قەتئىي نىيەت بىلەن جاپالىق كۈرەش قىلىپ، قاتمۇقات قىيىنچىلىق - لارنى يېڭىشى ئارقىسىدا قولغا كەلدى. شۇنىڭ ئۈچۈن ئۈچ ۋىلايەت ئىنقىلابىنىڭ خەلقىنىڭ ئەركىنلىك ھوقۇقىنى ۋە ئازادلىقىنى قولغا كەلتۈرۈش ئۈچۈن كۆرسەتكەن زور تۆھپىسىنى ھەرگىز ئۇنتۇماسلىق كېرەك.

## تۆتىنچى باب ئۈچ ۋىلايەت ئىنقىلابىنىڭ خاراكتېرى

شىنجاڭدىكى ھەر مىللەت خەلقىنىڭ گومىنداڭ ئەكسىيەتچى ھۆكۈمرانلىقىغا قارشى 1944 - يىلى پارتلاپ تا 1949 - يىلىغىچە داۋام قىلغان مىللىي ئازادلىق ۋە باراۋەرلىكنى قولغا كەلتۈرۈش يولىدىكى قوراللىق كۈرىشىنىڭ خاراكتېرى تېگى - تەكتىدىن ئېيتقاندا يېڭىچە مىللىي دېموكراتىك ئىنقىلابىي ھەرىكەتتىن ئىبارەت. يولداش ماۋزېدۇڭ 1949 - يىلى 8 - ئاينىڭ 18 - كۈنى بېيجىڭدىن ئەخمەتجان قاسىمغا يازغان خېتىدە (بۇ خەت ئۈچ ۋىلايەت ئىنقىلابچىلىرىنىڭ بېيجىڭدا 1949 - يىلى 9 - ئاينىڭ ئوتتۇرىلىرىدا ئېچىلماقچى بولغان يېڭى سىياسىي كېڭەش يىغىنىغا ۋەكىللەر ئۆمىكى ئەۋەتمىشى توغرىسىدىكى تەكلىپ ئىدى): "سىلەرنىڭ كۆپ يىللاردىن بۇيان داۋاملاشتۇرۇپ كەلگەن كۈرىشىڭلار پۈتۈن جۇڭگو خەلقىنىڭ دېموكراتىك ئىنقىلابىنىڭ بىر قىسمى دەپ كۆسەتتى. بۇ شۇنداق دېگەنلىك بولىدۇكى، گومىنداڭ ئەكسىيەتچىلىرىنىڭ ھاكىمىيەتلىك، فاشىست ھۆكۈمرانلىقىنى ئاغدۇرۇپ، ئەركىن، دېموكراتىك يېڭى شىنجاڭ قۇرۇشنى مەقسەت قىلغان ئۈچ ۋىلايەت ئىنقىلابى جۇڭگودا بىرىنچى دۇنيا ئۇرۇشىدىن ۋە ئۆكتەبىر ئىنقىلابىدىن كېيىن يۈز بەرگەن، 1919 - يىلىدىكى 4 - ماي ھەرىكىتىدىن باشلانغان، كەڭ خەلق ئاممىسىنىڭ پرولېتارىيات رەھبەرلىكىدە جاھانگىرلىككە، فېئوداللىزىمغا

قارشى ئېلىپ بارغان يېڭى دېموكراتىك ئىنقىلابنىڭ بىر قىسمىدۇر. دېمەك يولداش ماۋزېدۇڭنىڭ بۇ ئىلمىي باھاسى ئۈچ ۋىلايەت ئىنقىلابىنىڭ خاراكتېرى ۋە تارىخى ئەھمىيىتىنى ناھايىتى ئوچۇق ۋە توغرا چۈشەندۈرۈپ بەردى.

ئۈچ ۋىلايەت ئىنقىلابىنىڭ بۇنداق خاراكتېرىنى شىنجاڭنىڭ شۇ چاغدىكى جەمئىيەت خاراكتېرى ۋە بۇ ئىنقىلابنىڭ ئوبيېكتى بەلگىلىگەندى. شىنجاڭنىڭ شۇ چاغدىكى جەمئىيەت خاراكتېرى فېئوداللىق جەمئىيەتتىن ئىبارەت ئىدى. شۇ فېئوداللىق جەمئىيەت مۇھىتىدا قوزغالغان بۇ ئىنقىلابنىڭ ئوبيېكتى ناھايىتى تەبىئىكى، باشتا شېڭ شىسەي مىلىتارىزمى ۋە ئۇنىڭدىن كېيىن سىرتقى جاھانگىر كۈچلەر بىلەن ئىچكى فېئوداللىق كۈچلىرىگە تايانغان ۋە شۇلارغا ۋەكىللىك قىلغان گومىنداڭ ئەكسىيەتچىلىرى بولدى. ئۈچ ۋىلايەت ئىنقىلابى قوزغىلىشى بىلەنلا گومىنداڭ ئەكسىيەتچى ھاكىمىيىتىنى قەتئىي ئاغدۇرۇش نىشانىنى ئوتتۇرىغا قويدى ۋە ئاخىرىغىچە بۇ نىشاندىن چەتلىمەي كۈرەش قىلدى.

ئۈچ ۋىلايەت ئىنقىلابى باشتىن تارتىپ ئاخىرىغىچە، گومىنداڭ ئەكسىيەتچى ھاكىمىيەتكە ۋە ئۇنىڭ ئارقا تېرىكى بولغان چەت ئەل جاھانگىرلىرىغا قارشى كۈرەش قىلىش بىلەن بىللە، گومىنداڭ ئەكسىيەتچىلىرى بىلەن تىل بىرىكتۈرگەن ۋە جاھانگىرلارغا سېتىلغان مىللىي خائىنلارغىمۇ، مىللىي باندىتلارغىمۇ قارشى مۇرەسسەسىز كۈرەش قىلدى. ئۈچ ۋىلايەت ئىنقىلابىنىڭ مىللىي دېموكراتىك ئىنقىلاب خاراكتېرىنى ئىپادىلەيدىغان يەنە بىر پاكىت شۇكى، ئۇ جاھانگىرلارغا ۋە ئۇلارنىڭ قولتۇقىغا كىرىۋالغان گومىنداڭ ئەكسىيەتچىلىرى ھاكىمىيەتكە قارشى تۇرىدىغان، ئۇنى ئاغدۇرۇپ

تاشلاشقا بەل باغلىغان ياكى ھېسداشلىق قىلىدىغان، مىللىي ئازادلىق، تەڭلىك ۋە دېموكراتىيىنى ياقلايدىغان ھەممە سىنىپ، ھەممە تەبىقە، ھەممە ئىجتىمائىي گۇرۇھلار، ھەممە مىللەتلەرنى ئۆز قوينغا تارتىپ، ئۇلار بىلەن ئىتتىپاقلىشىپ كۈرەش قىلدى. بۇ ئىنقىلابقا قاتناشقانلار تەركىبىدە شىنجاڭنىڭ شۇ چاغدىكى شارائىتىغا مۇناسىپ كېلىدىغان ياش پرولېتارىياتمۇ، دېھقان - چارۋىچىلارمۇ، زىيالىيلارمۇ، شەھەر ئۇششاق بۇرژۇئازىيىسىمۇ، جاھانگىرلارغا ۋە گومىنداڭ ئەكسىيەتچىلىرىگە قارشى سەپتە تۇرغان پومېشچىكلار سىنىپىنىڭ، مىللىي بۇرژۇئازىيىنىڭ ۋە كىلىپىرىمۇ بار ئىدى. ئىنقىلاب مىللىي دېموكراتىك سەپتە تۇرغان بۇ سىنىپلارنىڭ ھېچقايسىسىنى چەتكە قاقىدى، ياكى قارشى تۇرۇش ئوبيېكتىگە قوشۇۋەتمىدى. ئۈچ ۋىلايەت ئىنقىلابىي جاھانگىرلارغا ۋە گومىنداڭ ئەكسىيەتچىلىرىگە قارشى سەپتە تۇرۇشنى خالايدىغانلا بولسا مىللىتىنى، دىنىنى سۈرۈشتۈرمەي ھەممە مىللەت خەلقىگە ئۆز سېپىدىن ئورۇن بەردى. بۇ ئىنقىلابقا قاتناشقانلار ئىچىدە ئۇيغۇر، قازاق، قىرغىز، خەنزۇ، خۇيزۇ، رۇس، شىبە، تاجىك، تاتار، موڭغۇل قاتارلىق، ئىشقىلىپ شۇ چاغدا شىنجاڭدا بار مىللەتلەرنىڭ ھەممىسى دېگۈدەك قاتناشتى. ئۈچ ۋىلايەت ئازاد قىلىنغاندىن كېيىن قۇرۇلغان ئىنقىلابىي بىرلەشمە ھۆكۈمەت تەركىبىدىمۇ ھەممە مىللەت ۋەكىللىرى تولۇق ھوقۇق بىلەن يۇقىرى دەرىجىلىك ۋەزىپە ئۆتىدى. شۇنداقلا بۇ ئىنقىلاب جاھانگىرلارغا ھەم ئۇلارنىڭ ۋەكىلى، ئىتتىپاقىدىشى بولغان گومىنداڭ ئەكسىيەتچىلىرىگە سېتىلغان، ئۇلار بىلەن تىل بىرىكتۈرگەنلەرنى قايسى مىللەتتىن بولۇشىغا قارىماي ئۆزىنىڭ قارشى تۇرۇش ئوبيېكتى قىلدى. بۇنىڭغا مىللىي

خائىن مەسئۇت، ئىمىن، ئەيسالاردەك ئۇيغۇرلارنى، ئوسمان، جانىمقان، سالىس قاتارلىق قازاقلارنى، ليۇبىندې قاتارلىق خۇيزۇ-لارنى كۆرسىتىش كۇپايە.

ئۈچ ۋىلايەت ئىنقىلابىنىڭ رەھبەرلىك تەركىبىدە ئىلگىرى-ئاخىر بولۇپ، كوممۇنىستىك ئىدىيىگە ئىگە ماركسىزم ئېتىقاد-چىلىرىدىن ئەخمەتجان قاسىمى، ئابدۇكېرىم ئابباسوۋ، لوجى، لى تەييۈي قاتارلىقلار، بۇرۇن ئىسلاھاتچىلىرىدىن رەھىمجان سابىر ھاجى، ئەنۋەر موسابايوۋ قاتارلىقلار، فېئودال دىنىي يۇقىرى تەبىقىدىكىلەردىن ئېلىخان تۆرە، ھېكىم بەگ خوجا قاتارلىقلار بار ئىدى ياكى ئۇلار مۇھىم ۋەزىپە ئۆتىگەنىدى. ئىنقىلابنىڭ رەھبەرلىك تەركىبىدە مۇشۇنداق ھەر خىل، ھەتتا بىر-بىرىگە زىت ئىدىيىۋى ئېتىقادقا ئىگە كىشىلەرنىڭ بولۇشىدىن قەتئىينەزەر، بۇ ئىنقىلاب جاھانگىرلار ۋە ئۇلارنىڭ غالىپسى بولغان گومىنداڭ ئەكسىيەتچىلىرى ھاكىمىيىتىنى ئاغدۇرۇشتىن ئىبارەت ئەڭ تۈپ نىشانىدىن چەتكە چىقىپ كەتمىدى. ئۇنىڭدىن چەتلەش خاھىشلىرىغا يول قويۇلمىدى. ئىنقىلابنىڭ دەسلەپىدە بەزىلەرنىڭ شىنجاڭنى پانىسلاڭ دىكتا-تۇرلىقىدىكى ياكى پانتۇرك دىكتاتۇرلىقىدىكى جەمئىيەتكە ئايلاند-دۇرۇش تەشەببۇسىغا قارشى كۈرەش قىلىندى. شۇنىڭدەك ئىنقىلابنىڭ رەھبەرلىك قاتلىمىدا يادرولۇق ئورۇنغا ئىگە بولغان ئەخمەتجان-قاسىمى، ئابدۇكېرىم ئابباسوۋ قاتارلىق كوممۇ-نىستىك ئاڭغا ئىگە كىشىلەرمۇ ئىنقىلابنىڭ شۇ چاغدىكى تەلپىدىن ھالقىپ، سوتسىيالىستىك ئىدىيىنى تەشۋىق قىلىپ، سوتسىيالىستىك ئىنقىلاب ئېلىپ بېرىش تەشەببۇسىنى ئوتتۇرىغا قويمىدى. سىياسىي جەھەتتە بۇ ئىنقىلاب ئۈچ ۋىلايەت

ئەۋەسىدە جاھانگىرلار ۋە ئۇلار بىلەن تىل بىرىكتۈرگەن گومىنداڭ ئەكسىيەتچىلىرى، مىللىي خائىن - مۇناپىقلارنىڭ مۇستەبىت ھاكىمى - يىتىنى ئاغدۇرۇپ تاشلاپ، بىرقانچە ئىنقىلابىي سىنىپلار ئىتتىپاقىنىڭ گومىنداڭ ۋە مىللىي خائىن ئەكسىيەتچىلەرگە قارشى ئىنقىلابىي دېموكراتىك دىكتاتۇرىسىنى تىكلدى؛ ئىقتىسادىي جەھەتتە، بۇ ئىنقىلاب گومىنداڭ ئەكسىيەتچىلىرى ۋە مىللىي خائىنلارنىڭ زور كۆلەمدىكى كاپىتالىنى، بوش يەر، تاغ، ئورمان، كانلارنى ھۆكۈمەت ئىلكىگە ئۆتكۈزۈۋېلىپ، بوش يەرلەرنى دېھقانلارغا تېرىشقا بەردى، شۇنىڭ بىلەن بىرگە، خۇسۇسىي يەرگە ئىگىدارچىلىق قىلىش تۈزۈمىنى، باي دېھقانلار ئىگىلىكىنى قوغدىدى، شەخسىي كارخانا، دۇكانلارنىڭ ساقلىنىپ قېلىشىغا يول قويدى.

قىسقىسى يېڭىچە مىللىي دېموكراتىك ئىنقىلاب بولغان ئۈچ ۋىلايەت ئىنقىلابى مەيلى ئىنقىلابىي كۈرەش سېپىدە بولسۇن. مەيلى ئۇ غەلبە قىلغاندىن كېيىن بەرپا قىلغان ھەر دەرىجىلىك ھاكىمىيەت تۈزۈلمىسىدە بولسۇن، شىنجاڭدىكى ھەر مىللەت خەلقىنىڭ ئازادلىقىنى، تەڭ - باراۋەرلىكىنى، دېموكراتىك - ئەركىنلىكىنى قولغا كەلتۈرۈش تەلپىنى نامايان قىلدى.

دېمەك، ئۈچ ۋىلايەت ئىنقىلابىنىڭ ئوبيېكتى ۋە ئۇ ئورۇنلىغان ۋەزىپىلەر ئۇنىڭ ئۆز خاراكتېرىگە مۇناسىپ دەرىجىدە، شۇ چاغدا جۇڭگو كوممۇنىستىك پارتىيىسى ئوتتۇرىغا قويغان جۇڭگو يېڭى دېموكراتىك ئىنقىلابىنىڭ ئوبيېكتى ۋە ۋەزىپىسىگە ئاساسەن ئوخشاش بولدى، ئۇ ئۈچ ۋىلايەتتە جۈملىدىن ئۆز تەسىرىدە تۇتۇپ تۇر - غان شىنجاڭنىڭ باشقا جايلىرىدا مەملىكەت بويىچە كېيىنچە ئېلىپ بېرىلغان سوتسىيالىستىك ئىنقىلابنىڭ بىر مۇنچە زۆرۈر شەرتلىرىنى



يېتىلدۈرۈپ، پۈتۈن ئېلىمىزنىڭ سوتسىيالىستىك قۇرۇلۇش ئېلىپ بېرىش قەدىمىگە تەڭ ماسلىشىپ مېڭىش ئىمكانىيىتىنى ياراتتى. ئۈچ ۋىلايەت ئىنقىلابى تەييارلىغان خېلى زور تۈركۈمدىكى ئاڭلىق، ئىلغار كىشىلەر، ناھايىتى تېزلىكتە ئەسلىدىكى ئاساسغا كۆرە جۇڭگو كوممۇنىستىك پارتىيىسى رەھبەرلىكىدىكى جۇڭگو پرولېتارىياتىنىڭ ئاكتىپ جەڭچىلىرىگە ئايلىنىپ، سوتسىيالىستىك ئىنقىلاب ۋە سوتسىيالىستىك قۇرۇلۇش سېپىدە خۇددى ئۈچ ۋىلايەت ئىنقىلابى دەۋرىدىكىدەك، بەلكى ئۇنىڭدىن ھەسسىلەپ ئاڭلىق تۈردە داۋاملىق كۈرەش قىلدى.


1944 - يىلى شىنجاڭدىكى ھەر مىللەت خەلقىنىڭ ئۈچ ۋىلايەتتە پارتلىغان مىللىي دېموكراتىك ئىنقىلابى باشتا جۇڭگو كوممۇنىستىك پارتىيىسى بىلەن بىۋاسىتە ئالاقە باغلىيالمىغان بولسىمۇ، لېكىن جۇڭگو كوممۇنىستىك پارتىيىسىنىڭ رەھبەرلىكىگە ئىگە بولۇش ۋە شۇنىڭ بىلەن غەلبىسىز تېخىمۇ ئوڭۇشلۇق ئىلگىرىلەش ئۈچۈن، جۇڭگو كوممۇنىستىك پارتىيىسىنى تەشەببۇسكارلىق بىلەن كۆپ قېتىم ئىزدىدى. ئۇ خەلقئارا فاشىزمغا قارشى سەپنىڭ يېتەكچىسى سوۋېت ئىتتىپاقىنى ھىمايە قىلىپ، سوۋېت ئىتتىپاقىنىڭ بىۋاسىتە ياردىمىگە ۋە مەدەنىيەتكە ئېرىشىپ، تاشقى جەھەتتە خەلقئارا جاھانگىرلارغا، ئىچكى جەھەتتە چوڭ پومپىچىك، چوڭ بۇرژۇئازىيىنىڭ ۋەكىلى گېرمىنىڭ ئەكسىيەتچىلىرىگە ۋە مىللىي خانىئانلارغا قارشى تۇرۇش تەشەببۇسىدا ۋە كۈرىشىدە چىڭ تۇرغان جۇڭگو كوممۇنىستىك پارتىيىسى بىلەن بىر سەپتە تۇردى، دېمەك، ئۇ ئويىپىكتىپ جەھەتتە، باشتىن ئاياغ سوۋېت ئىتتىپاقى تەرەپتە، ھەرقايسى ئەلەر پرولېتارىياتى ۋە مىللىي ئازادلىق ھەرىكىتى تەرەپتە ئېغىشماي

تۇرۇپ، خەلقئارا جاھانگىرلىككە، دۇنيا كاپىتالىزمىغا، ئىچكى جەھەتتە جاھانگىرلارنىڭ گۇماشتىلىرى — گومىنداڭ ئەكسىيەتچىلىرىگە قارشى كۈرەش قىلدى. ئۇنىڭ كۈرىشى باشتا دۇنيا فاشىزمىغا قارشى دۇنيا پرولېتارىياتىنىڭ جۈملىدىن جۇڭگو گۇڭچەنداڭى رەھبەرلىك قىلغان پۈتۈن جۇڭگو خەلقىنىڭ كۈرىشى بىلەن بىر سەپتە تۇرغان بولسا، ئۇنىڭ غەلبىسىمۇ دۇنيا پرولېتارىياتىنىڭ فاشىزمىغا قارشى ئۇرۇشى غەلبىسى بىلەن، جۇڭگودا جۇڭگو كوممۇنىستىك پارتىيىسى رەھبەرلىك قىلغان جۇڭگو خەلقىنىڭ ياپون باسقۇنچىلىق-رىغا قارشى ئۇرۇشىنىڭ غەلبىسى بىلەن چەمبەرچاس باغلىنىپ كەتتى. شۇنىڭدىن كېيىن ئۇنىڭ چىڭ تۇرۇپ ئېلىپ بارغان ئىنقىلابىي كۈرىشىمۇ ئوخشاشلا خەلقئارا مىقياستا جاھانگىرلىككە، مەملىكەت ئىچىدە فېئودالىزمغا ۋە بىئوروكرات كاپىتالىزمىغا قارشى كۈرەش بىلەن ياندىشىپ، ئاساسەن ئوخشاش مەقسەت ۋە نىشاننى بويلاپ تەرەققىي قىلدى.

شۇ بىرقاتار پاكىتلار ۋە يۇقىرىدا كۆرسىتىلگەن بىرنەچچە تەرەپتىنلا ئۇچ ۋىلايەت ئىنقىلابىنى جۇڭگو يېڭى دېموكراتىك ئىنقىلابىنىڭ ئاجرىتىۋېتىشقا بولمايدىغان بىر قىسمى دەپ قاراش ناھايىتى جايىغا چۈشكەن خاراكتېرىستىكا.

ئۇچ ۋىلايەت ئىنقىلابى ئەنە شۇنداق خاراكتېرى ۋە خۇسۇسىيىتى بىلەن جۇڭگو يېڭى دېموكراتىك ئىنقىلابىنىڭ تارىخىي سەھىپىسىگە يېزىلدى. ئۇنىڭ تارىخىي تۆھپىسى، تارىخىي ئەھمىيىتى شىنجاڭدىكى جۈملىدىن پۈتۈن مەملىكىتىمىزدىكى ھەر مىللەت خەلقىنىڭ قەلبىدە مەڭگۈ ئۆچمەيدۇ.

توققۇزىنچى قىسىم  
جۇڭخۇا مىللەتلىرى ئورنىدىن دەس تۇردى



## بىرىنچى باب جۇڭگو خەلق سىياسىي مەسلىھەت كېڭىشى يىغىنىنىڭ چاقىرىلىشى

1949 - يىلغا كەلگەندە ئىلگىرىكى غالبىيەتلەر ئاساسىدا، پۈتۈن مەملىكەتنىڭ ئىنقىلابىي ۋەزىيىتىدە ئىنتايىن چوڭ ئۆزگىرىشلەر بولدى. جۇڭگو گۇڭچەنداڭىنىڭ يېتەكچىلىكىدە ئېلىپ بېرىلغان ئازادلىق ئۇرۇش مەملىكەتنىڭ مۇتلەق كۆپ جايىدا كەينى - كەينىدىن غەلبە قازاندى. جياڭ جېيىشى خاندانلىقىنىڭ تەختى چاڭ - چېكىدىن يېرىلىپ كەتتى. ئەنە شۇنداق شارائىتتا، 1948 - يىلى 5 - ئاينىڭ 1 - كۈنى ج ك پ مەركىزىي كومىتېتى ئۆزى ئېلان قىلغان "1 - ماي" ئەمگەكچىلەر بايرىمىنى تەبرىكلەش شوئارلىرىدا، يولداش ماۋ زېدۇڭنىڭ تەكلىپىگە بىنائەن، دېموكراتىك پارتىيە - گۇرۇھلار، خەلق تەشكىلاتلىرى ۋە جامائەت مۇئەۋەرلىرىنىڭ تېزىدىن سىياسىي مەسلىھەت كېڭىشى يىغىنىنى ئۆتكۈزۈپ خەلق قۇرۇلتىيىنى چاقىرىشىنى، دېموكراتىك بىرلەشمە ھۆكۈمەت قۇرۇشىنى مۇزاكىرە قىلىشى ھەم ئىشقا ئاشۇرۇشىنى چاقىرىق قىلدى. بۇ چاقىرىق ھەرقايسى دېموكراتىك پارتىيە - گۇرۇھلار ۋە خەلق تەشكىلاتلىرىنىڭ، پارتىيە - گۇرۇھسىز زاتلارنىڭ ھەمدە ھەرقايسى مىللەتلەر، لىيەرنىڭ قىزغىن ئاۋاز قوشۇشىغا ئىگە بولۇپ، جىددىي تەييارلىقلار باشلىنىپ كەتتى. شۇ كۈنلەردە خەلق ئازادلىق ئارمىيىسى ئارقا -

ئارقىدىن ئاچايىپ چوڭ غەلىبىلەرنى قولغا كەلتۈرگەندى.  
1949 - يىلى 1 - ئاينىڭ 1 - كۈنى يولداش ماۋ زېدۇڭنىڭ «ئىنقىلابنى ئاخىرغىچە ئېلىپ بارايلى» دېگەن يېڭى يىل بېغىشلىمىسى ئېلان قىلىندى. 8 - كۈنى ج ك پ مەركىزىي كومىتېتى سىياسىي بىۋروسى «ھازىرقى ۋەزىيەت ۋە پارتىيەنىڭ 1949 - يىلدىكى ۋەزىيەت - ھالىسى» دېگەن قارارنى ماقۇللاپ، پارتىيەنىڭ ئىنقىلابىنى ئاخىرغىچە ئېلىپ بېرىش ئىرادىسىنى تەكىتلەپ، پۈتۈن مەملىكەتكە كەڭ كۆلەمدە يۈرۈش قىلىش پىلانىنى ئوتتۇرىغا قويدى، 14 - كۈنى يولداش ماۋ زېدۇڭ ۋەزىيەت توغرىسىدا بايانات ئېلان قىلىپ، چاڭ جېيىشنىڭ يېڭى يىلىنىڭ 1 - كۈنىدىكى سۆزى تەلپ قىلىش باياناتىغا رەددىيە بەردى. ئەكسىيەتچى كۈچلەرنى ئۈزۈل - كېسىل يوقىتىش ئاساس قىلىنغان 8 ماددىلىق تىنچلىق سۆھبىتى شەرتىنى ئوتتۇرىغا قويدى. 21 - كۈنى جياڭ جېيىشنى ئائىلاچ «ئىستېپا» بەرگەنلىكىنى جاكارلىدى. لى زۇڭخېن نەنجىڭ ھۆكۈمىتىنىڭ مۇۋەققەت زۇڭتۇڭى بولدى.

1949 - يىلى 3 - ئاينىڭ 5 - كۈنىدىن 13 - كۈنىگىچە ج ك پ شىبەيپو كەنتىدە 7 - نۆۋەتلىك مەركىزىي كومىتېتنىڭ 2 - ئومۇمىي يىغىنىنى ئۆتكۈزدى. يىغىندا يولداش ماۋ زېدۇڭ مۇھىم دوكلات بەردى. يىغىندا گومىنداڭنىڭ ھۆكۈمرانلىقىنى ئۈزۈل - كېسىل - پاپاچا - لاپ تاشلاپ، مەملىكەت بويىچە غەلىبىنى قولغا كەلتۈرۈش، پارتىيە خىزمىتىنىڭ مەركىزىنى يېزىلاردىن شەھەرگە يۆتكەش، ئىشلەپچىقىرىش قۇرۇلۇشىنى مەركىزىي ۋەزىيەت قىلىش مەسلىسى مۇھاكىمە قىلىندى، شۇنىڭ بىلەن بىللە مەملىكەت بويىچە غەلىبە قازانغاندىن كېيىن، پارتىيەنىڭ جۇڭگونى يېزا ئىگىلىك مەملىكىتىدىن سانائەت

مەملىكىتىگە ئايلاندۇرۇش، يېڭى دېموكراتىك جەمئىيەتنى سوتسىيالىستىك جەمئىيەتكە ئۆتكۈزۈشتىن ئىبارەت باش ۋەزىپىسى ھەم ئۇنى ئىشقا ئاشۇرۇشنىڭ ئاساسىي يوللىرى ئالاھىدە مۇھاكىمە قىلىندى. يىغىن پۈتۈن پارتىيىنى غەلبە ئالدىدا كەمتەر بولۇش، ئېھتىياتچان بولۇش، مەغرۇرلانماسلىق، ئالدىراقسانلىق قىلماسلىق، جاپا-مۇشەققەتكە چىداپ كۈرەش قىلىش ئىستىلىنى ساقلاشقا چاقىردى. 3- ئاينىڭ 25- كۈنى ج ك پ، مەركىزىي كومىتېتى شىبە يېۋدىن بېيىڭغا كۆچتى.

4- ئاينىڭ 21- كۈنى يولداش ماۋزېدۇڭ، جۇدې پۈتۈن مەملىكەتكە يۈرۈش قىلىش بۇيرۇقىنى چىقاردى. گومىنداڭ ئەكسىيەتچى ھۆكۈمىتى ئىچكى تىنچلىق كېلىشىمىگە ئىمزا قويۇشنى رەت قىلغاندىن كېيىن، خەلق ئازادلىق ئارمىيىسى رەئىس ماۋزېدۇڭ ۋە باش قوماندان جۇدېنىڭ مۇشۇ بۇيرۇقىغا بىنائەت، تېخى ئازاد قىلىنمىغان كەڭ رايونلارغا مىسلىسىز كەڭ كۆلەمدە يۈرۈش قىلدى. 2- دالا ئارمىيىسى بىلەن 3- دالا ئارمىيىسىدىكى تۈمەننىڭ قەھرىمان ئۇزۇنلۇقىنىڭ چاقىرىمىدىن ئاشىدىغان سەپ بويىچە چاڭجياڭدىن بۆسۈپ ئۆتۈپ، دۈشمەننىڭ باركۈچى بىلەن ئۈچ يېرىم ئايدا قۇرۇپ چىققان چاڭجياڭ مۇداپىئە سېپىنى ئۈزۈل-كېسىل يىمىرىپ تاشلاپ، 1949- يىلى 4- ئاينىڭ 23- كۈنى 22- يىلىدىن بۇيان گومىنداڭ ئەكسىيەتچى ھۆكۈمرانلىقىنىڭ مەركىزى بولۇپ كەلگەن نەنجىڭنى ئازاد قىلدى. شۇنىڭ بىلەن گومىنداڭ ئەكسىيەتچى ھۆكۈمرانلىقىنىڭ گومىران بولغانلىقى جاكارلاندى. شۇندىن كېيىن ئارقا-ئارقىدىن شاڭخەي، شىئەن، چاڭشا، فۇجۇ، لەنجۇ ئازاد قىلىندى. 9- ئايدا سۈيۈەن ۋە شىنجاڭ تىنچلىق بىلەن ئازاد قىلىندى.

خەلق ئازادلىق ئارمىيىسىنىڭ ئومۇميۈزلۈك يۈرۈش قىلىپ، چاقماق تېزلىكىدە ئىلگىزىلەپ، قولغا كەلتۈرگەن بۇ غەلبىلىرى جۇڭگونىڭ يېڭى ھاكىمىيىتىنى قۇرۇشقا ئىمكانىيەت تەييارلاپ بەردى. دەل شۇ ۋاقىتتا يەنى 1949 - يىلى 6 - ئاينىڭ 30 - كۈنى يولداش ماۋ زېدۇڭ «خەلق دېموكراتىيىسى دىكتاتورىسى ھەققىدە» دېگەن ئەسەرنى ئېلان قىلىپ، قۇرۇلۇش ئالدىدا تۇرغان جۇڭخۇا خەلق جۇمھۇرىيىتىنىڭ خاراكتېرىنى ۋە ھەرقايسى سىنىپ-لارنىڭ دۆلەت ھاكىمىيىتىدىكى ئورنىنى شەرھلىدى. يولداش ماۋ زېدۇڭنىڭ بۇ ماقالىسى پۈتۈن پارتىيە، ئارمىيە ۋە خەلقنىڭ نۆۋەتتىكى ۋەزىپىلىرىنى ئوچۇق كۆرسىتىپ بېرىش بىلەن بىللە، يەنە ئۇ قۇرۇلغۇسى جۇڭخۇا خەلق جۇمھۇرىيىتىنىڭ پروگراممىسى ئىدى. مۇشۇ پروگراممىغا ئاساسەن، جۇڭخۇا خەلق جۇمھۇرىيىتى مەركىزىي خەلق ھۆكۈمىتىنى تەشكىل قىلىدىغان جۇڭگو خەلق سىياسىي مەسلىھەت كېڭىشىنى چاقىرىشقا جىددىي تەييارلىق قىلىندى. بېيجىڭدا خەلق سىياسىي مەسلىھەت كېڭىشىگە تەييارلىق بولۇۋات-قان مۇشۇ مەزگىللەردە، يەنى 1949 - يىلى 8 - ئايدا پارتىيە مەركىزىي كومىتېتى يولداش دېڭ لىچۈنىنى مەخسۇس ئالاقە ئاپپاراتى بىلەن شىنجاڭغا - غۇلجىغا ئەۋەتتى. بۇ ۋاقىتتا شىنجاڭ-نىڭ يەتتە ۋىلايىتىدە گومىنداڭ ئەكسىيەتچىلىرى قاتتىق ئەندىشىگە چۈشۈپ قالغان بولسىمۇ، يەنىلا جان تالىشىپ، خەلقنى ئازابلىماقتا ئىدى. ئۈچ ۋىلايەتتە بولسا، ئۈچ ۋىلايەت ئىنقىلابىنىڭ رەھبەرلىرى جۇڭگو كوممۇنىستىك پارتىيىسىنىڭ رەھبەرلىكىدە قۇرۇلغۇسى يېڭى جۇڭگو ھۆكۈمىتىنى قۇرۇش توغرىسىدىكى خەۋەرنى تەشەنالىق بىلەن كۈتەتتى. شۇنىڭ بىلەن پۈتۈن شىنجاڭنى چاپساقراق ئازاد قىلىشنى



ئوبلايىتى. شۇڭا يولداش دېڭ لىچۇننىڭ خۇش خەۋەر ئېلىپ غۇلجىغا كېلىشى بىز ئۇچۇن ئىنتايىن خۇشاللىق بولدى. يولداش دېڭ لىچۇن يولداش ماۋزېدۇڭنىڭ ئەخمەتجان قاسسىمغا يازغان خېتىنى تاپشۇردى.

خەتنىڭ ئۇيغۇرچە تەرجىمىسى تۆۋەندىكىچە:

”شىنجاڭ غۇلجا پەۋقۇلئاددە رايونلۇق خەلق ھۆكۈمىتى

ئەخمەتجان ئەپەندىگە:

ئېلىمىزنىڭ جاھانگىرلىككە، فېئوداللىققا، بىئوردالىققا، كاپىتالىزمغا ۋە جياڭ جېيىشى باشچىلىقىدىكى گومىنداڭنىڭ ئەكسىيەتچى ھۆكۈمرانلىقىغا قارشى خەلق ئازادلىق ئۇرۇشى پات ئارىدا پۈتۈن جۇڭگو مىقياسىدا غەلبە قىلىدۇ. پۈتۈن جۇڭگودىكى دېموكراتىك پارتىيە - گۇرۇھلار، خەلق تەشكىلاتلىرى، خەلق ئازادلىق ئارمىيىسىنىڭ دالا ئارمىيىلىرى، ئازاد رايونلار، دۆلەت ئىچىدىكى ئاز سانلىق مىللەتلەر ۋە چەت ئەللەردىكى جۇڭگو مۇھاجىرلىرىنى ئۆز ئىچىگە ئالغان يېڭى مەملىكەتلىك خەلق سىياسىي مەسلىھەت كېڭىشى ئەستايىدىل تەييارلىقلار ئارقىلىق 9-ئاي ئىچىدە ئومۇمىي يىغىن ئاچىدۇ. بۇ نۆۋەتلىك ئومۇمىي يىغىن مەملىكەتلىك خەلق سىياسىي مەسلىھەت كېڭىشىنىڭ تەشكىلى قانۇنىنى تۈزۈش، ئۆزىنىڭ مەملىكەتلىك كومىتېتىنى سايلاپ چىقىشتىن باشقا، يەنە جۇڭخۇا خەلق جۇمھۇرىيىتى مەركىزىي خەلق ھۆكۈمىتىنىڭ تەشكىلى قانۇنىنى تۈزۈپ چىقىدۇ، مەركىزىي خەلق ھۆكۈمىتى ھەيئىتىنى سايلاپ چىقىدۇ. سىلەرنىڭ كۆپ يىلدىن بۇيانقى كۈرىشىڭلار پۈتكۈل جۇڭگو خەلقىنىڭ دېموكراتىك ئىنقىلابىي ھەرىكەتنىڭ بىر قىسمى. غەربىي شىمالدىكى خەلق ئازادلىق ئۇرۇشىنىڭ غەلبىلىك راۋاجلىنىشىغا ئەگىشىپ، شىنجاڭ تولۇق ئازاد بولىدىغان ۋاقىتقا ئانچە ئۇزاق قالمايدى، سىلەرنىڭ كۈرىشىڭلار پات ئارىدا ئەڭ ئاخىرقى مۇۋەپپەقىيەتكە ئېرىشىدۇ. بىز سىلەرنىڭ ئۆز ۋەكىلىڭلار

سۈپىتىدە بەش كىشىنى مەملىكەتلىك خەلق سىياسىي مەسلىھەت كېڭىشىنىڭ ئومۇمىي يىغىنىغا قاتنىشىشقا ئەۋەتىشىڭلارنى چىن قەلبىمىزدىن قارشى ئالىمىز. ئەگەر قوشۇلساڭلار 9-ئاينىڭ دەسلەپكى 10 كۈنى ئىچىدە بېيجىڭغا يېتىپ كېلىشىڭلارنى سورايمىز. تېلېگرامما يېتىپ بارغاندىن كېيىن جاۋاب قايتۇرۇشۇڭلارنى ئۈمىد قىلىمىز.

يېڭى سىياسىي كېڭەش تەييارلىق كومىتېتىنىڭ مۇدىرى

ماۋزېدۇڭ

1949 - يىلى 8 - ئاينىڭ 18 - كۈنى، بېيجىڭ.

بۇ خەت ئەخمەتجان قاسىمىنىڭ قولىغا تەگكەن چاغدا مەن ئايدەم بىلەن ھاۋالىق، گۈزەل جاي - كەڭسايىدىكى كۆكسالادا دەم ئېلىۋاتاتتىم. بىر كۈنى يولداش سەيپۇللايوۋ ئەخمەتجان قاسىمىنىڭ ئۆز قولى بىلەن يازغان بىر پارچە خېتىنى ئېلىپ بىز تۇرغان جايغا كەلدى. خەتتە ماڭا دەرھال غۇلجا شەھىرىگە كېلىڭ، مەسلىھەتلىشىدەن دىغان مۇھىم ئىش بار، دېيىلگەنىمكەن. مەن شۇ كۈنىلا يولداش سەيپۇللايوۋ بىلەن غۇلجىغا قايتتىم. غۇلجىغا بارغان ۋاقىتىمدا كەچ كىرىپ قالغانىدى. شۇنداق بولسىمۇ ئۇدۇللا يولداش ئەخمەتجان قاسىمىنىڭ ئۆيىگە باردىم. قارىسام، ئابدۇكېرىم ئابباسوۋ، ئىسھاق - بېك مۇنونوۋ، رەھىمجان سابىر ھاجىلار مۇشۇ يەردە ئىكەن.

مەن كۆپچىلىك بىلەن ئەھۋال سوراشقاندىن كېيىن، ئەخمەتجان قاسىمى خۇشال - خۇراملىق بىلەن ماڭا مۇنداق دېدى: "ۋاقتىدا ئۆلگۈرۈپ كەلدىڭىز، سىزگە ناھايىتى مۇھىم بىر خۇش خەۋەرنى يەتكۈزۈمەن. جۇڭگو كوممۇنىستىك پارتىيىسى مەركىزىي كومىتېتى ئەۋەتكەن ئالاقىچى دېڭ لىچۈن بىزگە ماۋجۇشنىڭ خېتىنى ئېلىپ كەپتۇ، مانا، كۆرۈپ بېقىڭ، - دېدى ۋە بىر پارچە خەتنى سۇنۇپ

تۇرۇپ سۆزنى داۋام قىلدى، — قاراڭ، يولداش ماۋ زېدۇڭ بىزنىڭ ئىنقىلابىمىزغا نەقەدەر يۇقىرى باھابەرگەن. — ھە! مەن خەتنى قولۇمغا ئالغۇچە ئارىلىقتا ئابدۇكېرىم ئابباسوۋ ھاياجان بىلەن مۇنداق دېدى: ”يولداش ماۋ زېدۇڭ بىلەن يولداش جۇدې رەھبەر-لىك قىلغان جۇڭگو ئىنقىلابى غەلبە قىلدى. بىزنىڭ كۈرەشتە كۆزلىگەن ئازادلىق، گۈللىنىش، قۇدرەت تېپىش مەقسىتىمىز ئەمدى ئەمەلگە ئاشدۇ.“

مەن خۇشاللىقتا ھاياجاننى باسالماي خەتنى قولۇمغا ئالدىم. بۇ ئىككى بەتلەك ئۇيغۇرچە خەت بولۇپ، بىر قاراپلا خەنزۇچىدىن ئابدۇكېرىم ئابباسوۋنىڭ ئۆز قولى بىلەن تەرجىمە قىلىپ چىققانلىقىنى بىلگىلى بولاتتى. مەن خەتنى دەسلەپ بىر قېتىم تېزلا ئوقۇپ چىقتىم. ئاندىن ئالدىنقى يەنە بىر قېتىم ئوقۇدۇم. ئولتۇرغان باشقا يولداشلار خۇشاللىق نەزىرى بىلەن ماڭا قاراپ، مېنىڭ بىرىنچە دېيىشىمنى كۈتەتتى. ”بۇ ھەقىقەتەن ناھايىتى چوڭ خۇش خەۋەر ئىكەن، جۇڭگو خەلقى ۋە شىنجاڭ خەلقىنىڭ ئۇلۇغ غايىسى ئىشقا ئاشىدىغان كۈن ئاخىر يېتىپ كەپتۇ“ دېدىم مەن.

يولداش ماۋ زېدۇڭنىڭ بۇ خېتى ھەقىقەتەن مۇھىم تارىخىي ئەھمىيەتكە ۋە چوڭقۇر رېئال ئەھمىيەتكە ئىگە ئىنتايىن مۇھىم خەت ئىدى. مەركەزنىڭ يولداش دېڭىز لىچۇننى ئازاد ئۇچ ۋىلايەتكە ئەۋەتىشى بىز بىلەن ئالاقە باغلاش ئۈچۈن ئىدى. بولۇپمۇ يولداش ماۋ زېدۇڭنىڭ ۋەكىل ئەۋەتىشىمىزنى تەكلىپ قىلىپ خەت يېزىشىنىڭ ئۆزى ماۋ زېدۇڭ باشچىلىقىدىكى جۇڭگو كوممۇنىستىك پارتىيىسىنىڭ شىنجاڭ ئۇچ ۋىلايەت ئىنقىلابىنى رەسمىي ئېتىراپ قىلغانلىقى بولۇپلا قالماستىن، ئۇچ ۋىلايەت ئىنقىلابى ھۆكۈمىتىنىڭ ۋەكىل

ئەۋەتسە، چۇڭخۇا خەلق جۇمھۇرىيىتى مەركىزىي خەلق ھۆكۈمىتى تەشكىل قىلىنىدىغان سىياسىي كېڭەشكە قاتناشتۇرۇشنى تەكلىپ قىلىش خېتى ئىدى. بۇ خەتنىڭ يەنە بىر ئالاھىدە ئەھمىيىتى شۇنىڭدىكى، خەتتە "شىنجاڭ ئىلى پەۋقۇلئاددە رايونلۇق خەلق ھۆكۈمىتى ئەخمەتجان ئەپەندىگە" دەپ يېزىلغانىدى. "پەۋقۇلئاددە رايون" دېگەن سۆز ئازاد رايون دېگەن مەنىنى بىلدۈرەتتى. دېمەك خەتتە پەۋقۇلئاددە رايوننىڭ ھۆكۈمىتىنى ۋە ئۇنىڭ رەھبىرىنى ئېتىراپ قىلغانلىقى ۋە ھۆرمەت قىلغانلىقى ئوچۇق كۆرۈنۈپ تۇراتتى.

ھەممىدىن مۇھىمى شۇكى، يولداش ماۋزېدۇڭ ئۆز خېتىدە ئۈچ ۋىلايەت ئىنقىلابىغا بەك توغرا باھا بەرگەنىدى. خەتتە: "سىلەرنىڭ ئۇزۇن يىلدىن بېرى قىلغان كۈرىشىڭلار پۈتۈن جۇڭگو خەلقىنىڭ دېموكراتىك ئىنقىلابىي ھەرىكىتىنىڭ بىر قىسمى" دېيىلگەن. شۇنىڭ بىلەن بىللە: "سىلەرنىڭ كۈرىشىڭلار يېقىندا ئاخىرقى غەلىبىگە ئېرىشىدۇ." دېيىلگەنىدى (بىز، شۇ ۋاقىتتىكى ئادەت بويىچە پەۋ-قۇلئاددە رايون دېگەننى "ئۈچ ۋىلايەت" دەپ، "سىلەرنىڭ ئۇزۇن يىلدىن بېرى قىلغان كۈرىشىڭلار" دېگەن سۆزنى مەنىسىگە ئاساسەن "ئۈچ ۋىلايەت ئىنقىلابىي" دەپ قوللاندىق. يەنى "ئۈچ ۋىلايەت ئىنقىلابىي جۇڭگو خەلق دېموكراتىك ئىنقىلابىنىڭ بىر قىسمى" دەپ ئىشلەتتۇق. بۇ يېزىقتا پەرق قىلىشىمۇ مەنىسى بىر ھەم ئۆز ۋاقتىدىكى ئاتىلىشىغا ماس كېلىدىغان چۈشىنىشلىك سۆز ئىدى). يولداش ماۋزېدۇڭ ئۈچ ۋىلايەت ئىنقىلابىنى خېلى ئىلگىرىلا ۋاسىتىلىك ئېتىد-راپ قىلغانىدى. ئۇ 1945-يىلى پۈتۈن مەملىكەت خەلقىنىڭ گومىن-داڭغا قارشى قوزغالغان ئىنقىلابىي ھەرىكىتى توغرىسىدا گەپ قىل-غاندا، شىنجاڭدىكى ئۇيغۇر، قازاق ۋە باشقا مىللەت خەلقلەرنىڭ

گومىنداڭ ئەكسىيەتچىلىرىنىڭ مىللىي زۇلۇم ۋە مۇستەبىت ھۆكۈمران-لىقىغا قارشى قوزغالغانلىقىنى، ئىلى رايونىدا خەلق قوراللىق كۈچ-لىرى ئۇتۇقلۇق كۈرەشلەر قىلىۋاتقانلىقىنى ئېيتىپ، ئۇ كۈرەشنى (يەنى ئۈچ ۋىلايەت ئىنقىلابىنى) قوللىغانلىقىنى بىلدۈرگەنىدى. يولداش ماۋزېدۇڭ بۇ قېتىمقى خېتىدە تېخىمۇ مۇقىملاشتۇرۇپ ئۈچ ۋىلايەت ئىنقىلابىنى "پەۋقۇلئاددە رايون" دەپ ئاتاپ، خەلق-نىڭ كۈرەشلىرىنى، يەنى ئۈچ ۋىلايەت ئىنقىلابىنى "پۈتۈن جۇڭگو خەلقىنىڭ دېموكراتىك ئىنقىلابىي ھەرىكىتىنىڭ بىر قىسمى" دەپ ئاتىدى. يولداش ماۋزېدۇڭنىڭ بۇ خېتى ۋە بۇ خەتتە ئۈچ ۋىلايەت ئىنقىلابىغا بېرىلگەن باھا ئۈچ ۋىلايەت ئىنقىلابىنىڭ خاراكتېرىنى ئوچۇق كۆرسىتىپ بېرىش بىلەن بىللە، ئۈچ ۋىلايەت ئىنقىلابىنىڭ غالبىيىتىنى مۇقىملاشتۇرۇپ، "سەلەرنىڭ كۈرىشىڭلار يېقىندا ئاخىرقى غەلبىگە ئېرىشىدۇ" دېگەننى مۇئەييەنلەشتۈرگەنىدى. بۇ خەتنى ئوقۇپ بىز پەۋقۇلئاددە خۇش بولىدۇق ۋە دەرھال ئەخمەتجان قاسىمى نامىدىن جاۋاب خەت يوللىدۇق:

مەملىكەتلىك سىياسىي كېڭەش تەييارلىق كومىتېتىنىڭ مۇدىرى،  
قەدىرلىك ماۋزېدۇڭ ئەپەندىگە:

خېتىڭىزنى تاپشۇرۇۋالدىم، خەتتە ئېيتىلغان مەسىلىلەر ئۆلىمىز-دىكى بارلىق خەلقنىڭ ئۇزاقتىن بۇيانقى ئارزۇسى ئىدى.

بىز جۇڭگو خەلق ئازادلىق ئارمىيىسىنىڭ ئۇلۇغ غەلبىسىنى ئۆلكىمىز ۋە دۇنيا خەلقىنىڭمۇ ئۇلۇغ غەلبىسى دەپ ھېسابلايمىز.

خېتىڭىزدە ئوتتۇرىغا قويۇلغان مەسىلىلەرگە چەكسىز مىننەتدارلىق بىلدۈرمىز، شۇنىڭ بىلەن بىر ۋاقىتتا، بىز بېيپىڭغا ۋەكىل ئەۋەتىشكە

قوشۇلدىغانلىقىمىزنى خۇشاللىق بىلەن بىلدۈرمىز.

پەۋقۇلئاددە رايون خەلقىنىڭ ۋەكىلى

ئەخمەتجان قاسىمى

1949 - يىلى 8 - ئاينىڭ 20 - كۈنى.

ماۋجۇشغا جاۋاب خەتنى يېزىۋەتكەندىن كېيىن، مەسلىھەتلى-  
شىپ، بېيجىڭغا، خەلق سىياسىي مەسلىھەت كېڭىشىگە بارىدىغان  
ۋەكىللەرنىڭ ئىسمىلىكى قارار قىلىندى: ۋەكىللەر ئۆمىكىنىڭ باشلىقى  
ئەخمەت ئەپەندىم؛ ۋەكىللەر: مىللىي ئارمىيە باش قوماندانى ئىسھاق-  
بېك، ئۆلكىلىك (بىرلەشمە) ھۆكۈمەت مۇئاۋىن باش كاتىپى ئابدۇ-  
كېرىم ئابباسوۋ، مىللىي ئارمىيە مۇئاۋىن باش قوماندانى دەلىلقان  
سۇگۇربايوۋ، خەنزۇ زىيالىيلىرىدىن لوجىلار ئىدى. خىزمەتچىلىككە  
كەرموۋ ۋە ئابدۇرىشىتلار تەيىنلەندى. شۇنىڭ بىلەن ئالدىراش  
تەييارلىققا تۇتۇش قىلدۇق. تەييارلىق بىر ياقىتىن بېيجىڭغا ئېلىپ  
بارىدىغان دوكلات ۋە ماتېرىياللارنى تەييارلاش، يەنە بىر ياقىتىن  
بۇ ياقىتىكى ئىشلارنى ئورۇنلاشتۇرۇش ئىدى. ۋەكىللەر ئۆمىكىنىڭ  
تەركىبىدىكى يولداشلارنى دېڭ لىچۇن بېيجىڭغا خەۋەر قىلغاندىن  
كېيىن، مەركەزدىن ماقۇللاپ جاۋاب كەلدى. ئىككى ھەپتە جىددىي  
تەييارلىقتىن كېيىن، ۋەكىللەر 8 - ئاينىڭ 23 - كۈنى سەھەردە يولغا  
چىقماقچى بولدى. ئۇ كېچىسى ھەممىمىز دېگۈدەك ئۇخلىمىدۇق.  
ئاخىشى ھەممىمىز ئەخمەت ئەپەندىمنىڭ ئۆيىگە يىغىلىپ يەنە بىر  
قاتار ئىشلارنى مۇزاكىرە قىلدۇق. كۆپرەك ئويلاشقان مەسلىھەت شۇ-  
جاڭنىڭ مەسلىسى بولۇپ، ئازادلىقنىڭ ئالدىدا گومىنداڭ قانداق  
قىلىشى مۇمكىن؟ ئۈچ ۋىلايەتكە چېقىلىپ بېقىش ئېھتىمالى بارمۇ،  
يوقمۇ؟ تەسلىم بولۇشى مۇمكىنمۇ، يوقمۇ؟ ياكى كاتتىباشلىرى قېچىپ

كېتىشى مۇمكىنمۇ؟ قېچىش ئالدىدا ئۆلتۈرۈپ، ئوت قويۇپ كېتىش ئېھتىمالى بارمۇ، يوق؟... دېگەنلەر ئىدى، بۇ ئېھتىماللارنىڭ ھەممىسى بار ئىدى. بۇنىڭ ئىچىدە ئۈچ ۋىلايەتكە ھۇجۇم قىلىش ئېھتىماللىرى ئازراق ئىدى. خەلق ئازادلىق ئارمىيىسى قىستاپ كەلگەندە گومىنداڭ باشلىقلىرىنىڭ بىر قىسمى تەسلىم بولۇشى، بىر قىسمى ھىندىستان تەرەپكە قېچىپ كېتىشى مۇمكىن ئىدى. مۇشۇ قېچىش ئالدىدا ئۆلتۈرۈش، ئوت قويۇش ئېھتىمالى كۆپرەك ئىدى. شۇنداق بولسا قانداق قىلىش كېرەك؟ مۇشۇ مەسىلىلەرنى كەڭ مۇزاكىرە قىلغاندىن تاش-قىرى، ئۈچ ۋىلايەتنىڭ ئەھۋالى نېمە بولار دەپ ئويلىشاتتۇق؟ ئۈچ ۋىلايەتنىڭ سىياسىي ئەھۋالى، بولۇپمۇ ئىككى يىلدىن بېرى ئالاھىدە ياخشى بولۇپ قالغانىدى. لېكىن مەسىلىمۇ يوق ئەمەس ئىدى.

مۇزاكىرە نەتىجىسىدە ئۈچ ۋىلايەت ئىنقىلابىنىڭ ئاساسىي رەھ-بەرلىرىنىڭ باشقىسى بېيجىڭغا كېتىپ، مەن قالدىغان بولدۇم. مەن ئومۇمىي رەھبەرلىك ئىشىغا مەسئۇل بولغاندىن تاشقىرى، ھەربىي ئىشلارغا لېسكىن (مىللىي ئارمىيە شتاب باشلىقى)، مەمۇرىي ئىشلارغا ئەسكەت، جامائەت خەۋپسىزلىكى ئىشلىرىغا نەبىجان، تەشۋىقات ئىشلىرىغا ۋە ياشلار خىزمىتىگە سەيدۇللا سەيپۇللايوۋ مەسئۇل بولدۇم. ئەخمەت بولدى. ئەخمەت ئەپەندىلەر يوشۇرۇن كەتمەكچى ئىدى. بۇنىڭدىن مەقسەتمۇ ئۈچ ۋىلايەت ئىچىدە بىرەر ۋەقە چىقىشىنىڭ ئالدىنى ئېلىش ئىدى. لېكىن ئەخمەت ئەپەندىلەر بېيجىڭغا بېرىپ مەجلىسكە قاتناشقاندىن كېيىن ئاشكارا بولاتتى، ئۇ ۋاقىتتا مەسىلە چىقماسمۇ؟ مۇشۇنداق مەسىلىلەرنى ئۇزاق مۇزاكىرە قىلغاندىن كېيىن، ئاخىر "ھەم ھوشيار بولۇش، ھەم ئىتتىپاق بولۇش،

ھەربىي جەھەتتە تەييار تۇرۇش، تەشۋىقانى كۈچەيتىش، جامائەت خەۋپسىزلىكىنى كۈچەيتىش لازىم دېگەن قارارغا كېلىشتۇق. كەچ سائەت 11 لەردە تارقىلىپ ئابدۇكېرىم ئابباسوۋ بىلەن ئىككىمىز بىزنىڭ ئۆيگە كەلدۇق. ئەھۋال توغرىسىدا پاراڭلىشىپ، يەنە ئىلىدىن خاتىرجەم بولالمىدۇق. ئىككىمىز چىق ئويلاشقاندىن كېيىن ئاخىر ئەخمەت ئەپەندىنىڭ غۇلجىدىن يۆتكەلمىگىنى ياخشى، دېگەن پىكىرگە كەلدۇق. بىز دەرھال ئەخمەت ئەپەندىنىڭ ئۆيىگە قايتىپ بېرىپ بۇ پىكىرىمىزنى ئېيتتۇق. كېيىن ئىسھاقبېك بىلەنمۇ مەسلىھەتلەشتۇق. ئۇ ئىككىلىسى قوشۇلدى. ئەخمەت ئەپەندىم قېلىپ ئۇنىڭ ئورنىغا مەن بارىدىغان بولدۇم. بۇ ئىشنى يولداش دېڭ لىچۇنگە ئېيتىپ، مەركەزگە خەۋەر قىلىشقا كېلىشتۇق. شۇ ئارىدا ئەخمەت ئەپەندىم ھەر جەھەتتىن كۆپ ئويلانغاندىن كېيىن يەنىلا ئۆزىنىڭ بېرىش پىكىرىنى ئېيتتى: "مەن زادى بېرىپ ئاشۇ مەجلىسكە بىر قاتنىشاي، يولداش ماۋ زېدۇڭنى ئۆز كۆزۈم بىلەن بىر كۆرەي دېگەن قارارغا كەلدىم" دېدى ئۇ. شۇنىڭ بىلەن بۇ پىكىرنى يەنە ھەممىمىز قوبۇل كۆرۈپ، ئابدۇكېرىم بىلەن ئىككىمىز يەنە بىزنىڭ ئۆيگە قايتىپ كەلدۇق، بىردەم دەم ئالايلى دەپ ياتساقمۇ ئۇيغۇمىز كەلمىدى، بولۇپمۇ ئابدۇكېرىم ئابباسوۋ بەك ھاياجانلىنىپ ئۇخلىمىدى، ئۇ "مەن ماۋجۇشنى كۆرىدىغان بولدۇم، بىلەمسىز؟ بۇ نېمىدېگەن خۇشاللىق! قانداقمۇ كۆزۈگە ئۇيقۇ كەلسۇن..." دەپ ھاياجان بىلەن زادى ئۇخلىيالمىدى.

ئەخمەت ئەپەندىلەر ئەتىسى كەچلىكى يۈرۈپ كەتتى. ھەممە ئېغىرچىلىق ماڭا قالدى.

بىر - ئىككى ھەپتىدىن بېرى بېيجىڭغا بېرىش تەييارلىقى بىلەن



بېسىلىپ قالغان ئىشلار ناھايىتى چىق ئىدى، ئۇنىڭدىن باشقا يەنە يېڭى ئىشلارمۇ بار ئىدى. بۇ ئىشلارنى ئەسئەت، سەيپۇللايوۋ، لېسكىن، نەبىجانلار بىلەن باش قوشۇپ مەسلىھەتلىشىپ بىر تەرەپ قىلاتتۇق. "ئىتتىپاق" نىڭ رولىنى تېخىمۇ كۈچەيتىشكە توغرا كېلە-دىغانلىقىنى سۆزلىشەتتۇق، نۆۋەتتىكى ئىشلار ئالدىراش بولغاندىن تاشقىرى، جەمئىيەت ئەھۋالى توغرىسىدا ئەندىشىلىك خەۋەرلەرمۇ كۆپىيىپ قالغانىدى. بىردەم لېسكىن، بىردەم نەبىجان يېڭى - يېڭى ئاخباراتلارنى ئېلىپ كېلەتتى، تۇن بويى تېلېفون ئۇزۇلمەيتتى، شۇنىڭ بىلەن بىرنەچچە كۈن تۈزۈكرەك ئۇخلىغىنىمنىمۇ بىلمەيمەن. بىز ئۈچ ۋىلايەتنىڭ ئىشلىرى ئۈستىدە يەنە يولداش دېڭىز لىچۈن بىلەنمۇ سۆزلىشىپ تۇراتتۇق، مەن ئاساسەن دېڭىز لىچۈنگە ئۈچ ۋىلايەت ئەھۋالىنى، ئۈچ ۋىلايەت ئىنقىلابىنىڭ قوزغىلىش ئەھۋالى، جەريانى ۋە ھازىرقى سىياسىي ۋەزىيەت ۋە باشقىلار توغرىسىدا سۆزلەپ بېرەتتىم (يولداش چىڭ شىخۇا تەرجىمانلىق قىلاتتى).

## ئىككىنچى باب ئىنقىلابىي قۇربانلار مەڭگۈ ھايات!

1949 - يىلى 9 - ئاينىڭ 3 - كۈنى چۈش مەزگىلىدە مەن «ئالغا» ژۇرنىلىنىڭ بىر باش ماقالىسىنى تەكشۈرۈش يۈزىسىدىن ئادەتتىكىدىن بالدۇرراق ئىشخانىغا كەلگەنىدىم. چۈشتىن كېيىن سائەت ئىككىدە ئىش ئۈستىلىمدىكى ھەربىي ئىشلارغا ئىشلىتىلدىغان تېلېفون ئۇش - تۆمۈت قاتتىق جىرىڭلاپ كەتتى، بۇ تېلېفون جىددىي ئىشلارغىلا ئىشلىتىلەتتى. تۇرۇپكىنى قولۇمغا ئېلىشىم بىلەن تەڭ، دەرھال نۆۋەتچى ئوفىتسېرنىڭ ئاۋازى ئاڭلاندى: "يولداش سەيپىدىن ئەزىزى، سىزگە مەلۇمات، سوۋېت ئىتتىپاقى كونسۇلخانىسى سىزگە ئۆقتۈرىدىغان مۇھىم بىر ئىش بار دەيدۇ."

مەن تېلېفوننى قويۇپ، كۆرۈپ بولغان ماقالىنى يېنىمدا كۈتۈپ تۇرغان تەھرىرگە تاپشۇرۇپ، دەرھال سوۋېت ئىتتىپاقى كونسۇلخانىسىغا ماڭدىم. ماشىنا ئاۋات كوچىلاردىن ئۆتۈپ، سوۋېت ئىتتىپاقى كونسۇلخانىسىغا كىرگەندە، مېنى دەرۋازا ئىچىدىكى چىملىقتا بىر خىزمەتچى كۈتۈپ تۇرغانىكەن، ئۇ سىپايلىق بىلەن مېنى كونسۇلخانىنىڭ مېھمان كۈتۈش ئۆيىگە باشلاپ ماڭدى. مېنى ھەيران قالدۇرغىنى شۇكى، كونسۇل، مۇئاۋىن كونسۇل ۋە كونسۇلخانىنىڭ يۇقىرى دەرىجىلىك بىر خىزمەتچىسى مېھمانخانىنىڭ ئوتتۇرىسىدا جىددىي ھالەتتە تۇراتتى. ئۇلار مېنىڭ كىرگەنلىكىمنى كۆرۈپ

ئىتتىك ئالدىمىغا كەلگەن بولسىمۇ، ئادەتتىكى كۈنلەردىكىدەك قىز - غىنى ئەھۋال سورىمىدى. كونسۇل مەن بىلەن قول ئېلىشىپ كۆرۈشكەندىن كېيىن، مېنى ئولتۇرۇشقا تەكلىپ قىلدى. مەن گەپ قىلىپ بولغۇچە ئۇ شىرەنىڭ تارتىمىدىن بىر نۇسخا تېلېگراممىنى چىقىرىپ، قايغۇلۇق تەلەپپۇز بىلەن: "بىز موسكۋادىن بىر جىددىي تېلېگرامما تاپشۇرۇۋالدۇق" دېدى. دە، ماڭا تېلېگراممىنى رۇسچە ئوقۇپ بەردى: "تەخمىنەن قاسىمى باشچىلىقىدىكى ۋەكىللەر ئۆمىكى ئولتۇرغان ئايروپىلان ئېركۇتسكى شەھىرىدىن ئۆتۈپ زاپايكالى تېغىنىڭ يېنىغا كەلگەندە ھاۋا بۇزۇلغانلىقتىن، بەختكە قارشى تاغقا سوقۇلۇپ كېتىپ ئايروپىلاندىكى 17 كىشىنىڭ ھەممىسى قازاغا ئۇچرىدى."

بۇ شۇم خەۋەرنى ئاڭلىغىنىمدا، بېشىمغا چاقماق چۈشكەندەك بولدى، ئەس - ھوشۇمنى يوقىتىپ قوياي دېدىم. شۇ چاغدا مەن ئۇلارنىڭ ماڭا بىرنەپەسلىرىنى دەۋاتقانلىقىنى ئارانلا ئاڭلىيالىدىم، ئۇلارنىڭ چىرايىدىكى قايغۇ ئالامەتلىرىنى غۇۋا پەرق ئېتەلىدىم. مەن خۇدۇمنى يوقاتقان ھالدا غاچچىدە ئورنۇمدىن تۇرۇپ، ئۈنلۈك ئاۋاز بىلەن: "ئۇنداق بولۇشى مۇمكىن ئەمەس!" دېدىم. دە، كونسۇلنىڭ قولىدىن ھېلىقى تېلېگراممىنى يۇلۇۋېلىپ، ئىچىمدە ئىتتىك ئوقۇدۇم. بۇ ئايروپىلاندا ۋەكىللەر ئۆمىكىنىڭ بەش ئەزاسى، خىزمەتچى خادىملىرىدىن باشقا، موسكۋا ئەۋەتكەن ئۈچ نەپەر ئۇزاتقۇچى ئەمەلدار ۋە ئالتە نەپەر ئايروپىلان خادىمى بولۇپ جەمئىي 17 كىشى بار ئىكەن.

مەن دەرھال كونسۇلخانىدىن چىقىپ پىكاپ بىلەن يولداش دېڭىز لىچۇن تۇرغان جايغا بېرىپ، ئۇنىڭغا ناھايىتى تەسلىكتە بۇ شۇم

خەۋەرنى يەتكۈزدۈم. يولداش دېڭ لىچۈن بۇ تاسادىپىي خەۋەرنى ئاڭلاپ چۆچۈپ كەتتى. ئۇنىڭ چىرايى بىردىنلا تۈزگىرىپ، ياغاچ- تەك قېتىپ تۇرۇپلا قالدى. بىرھازادىن كېيىن كۆزىگە لىق ياش ئېلىپ گويا ئۆزىگە سۆزلەۋاتقاندا: ”شۇم خەۋەر، بەك ئېچىنىش- لىق!“ دېدى.

ئەقىل- ئىدراك قايغۇ- ھەسرەت ئۈستىدىن ئاخىر غالىب كەلدى، كېيىن ئەمدى قانداق قىلىش توغرىسىدا مۇنداق مەسلىھەت- لەشتۇق: يولداش دېڭ لىچۈن بۇ خەۋەرنى دەرھال تېلېگرامما ئارقىلىق مەركىزىي كومىتېتقا ئۇقتۇرماقچى بولدى، بىز مەركەزنىڭ يولىيورۇقىنى كۈتمەكچى بولدۇق. شۇنىڭ بىلەن بىرۋاقىتتا، ئەخمەتجان قاسىمى قاتارلىق يولداشلارنىڭ قازاغا ئۇچرىغانلىقىنى ۋاقىتنىچە مۇتلەق مەخپىي تۇتۇشنى، ئەسئەت ئىسھاقوۋ، سەيپۇللايوۋ، لېسكىن، نەبىجان قاتارلىق يولداشلاردىن باشقا ھېچكىمگە ئۇقتۇر- ماسلىقنى قارار قىلدۇق. چۈنكى، ئەينى زاماندا ئىلىنىڭ ۋەزىيىتى بىزنىڭ مۇشۇنداق قىلىشىمىزنى تەلەپ قىلاتتى. ئۇ چاغدا كىشىلەر يولداش ئەخمەتجان قاسىمى قاتارلىق يولداشلارنى ئالتاينىڭ خىزمىتىنى كۆزدىن كەچۈرۈشكە كەتتى، دەپ بىلەتتى.

مەن بۇ بەش يولداش بىلەن ھەر خىل ۋاقىت، ھەر خىل ئورۇن ۋە ھەر خىل شارائىت ئاستىدا تونۇشقان، لېكىن، ئەكسىيەتچىلەرگە قارشى بىر ئىنقىلابىي سەپتە بىرلىكتە كۈرەش قىلغاندىم، شۇڭا، ئۇلارنىڭ مەندە قالدۇرغان دوستلۇق ۋە سەپداشلىق تەسىرى بىلەن مېھىر- مۇھەببەتتى 40 يىلدىن بۇيان كۆز ئالدىمدىن كەتمىدى، قەلبىمدىن ئۆچمىدى.

1. يولداش ئەخمەتجان قاسىمى 1914- يىلى 4- ئايدا غۇلجا

شەھىرىنىڭ دۆڭكۆۋرۈك مەھەللىسىدە بىر كەمبەغەل ئائىلىدە دۇنياغا كەلگەن. دادىسى نادىر ئاكا كەمبەغەللىك ئازابىدا ۋاپات بولغاندىن كېيىن، ئائىلە يۆلەنچۈكىدىن ئايرىلغان ئانىسى شەرۋانسخان يەتتە ياشلىق ئەخمەتجاننى ئەگەشتۈرۈپ باي، پومبېشچىكلارنىڭ ئىشىنى قىلىش ۋە كۆپ ھاللاردا تىلەمچىلىك بىلەن كۈن ئۆتكۈزگەن. ئۇ سەككىز ياشقا كىرگەندە ئانىسىغا ياردەملىشىپ تۇرمۇشنىڭ ئېغىرچىلىقىنى ئاز-پاز بولسىمۇ ئەڭ تارتىشقا بەل باغلاپ، ئوتۇنچىلىق قىلغان. بىر قېتىم ئوتۇن كەسلەۋاتقاندا بىر يېرىندى چاچراپ چىقىپ ئوڭ كۆزىنىڭ قىرىنى يېرىۋەتكەن. بۇ چاغدا ئۇ يىغلىمىغان ۋە ئېقىۋاتقان قاننى چاپىنىنىڭ پاختىسىنى كۆيدۈرۈپ بېسىپ توختاتقان. ئۇنىڭ ئوڭ كۆزىنىڭ ئاجىزلىقى ۋە تاتۇقى ھەم زۇلۇمنىڭ يالدامىسى، ھەم قەيسەرلىكنىڭ بەلگىسى بولۇپ قالغان.

1924-يىلى تاغىسى ئۆمەر قاسىمى ئەخمەتجان ئانا-بالا ئىككىسىنىڭ كۆرۈۋاتقان كۈنلىرىگە چىدىماي، ئۇنى سوۋېت ئىتتىپاقىنىڭ يەركەت شەھىرىگە ئېلىپ كەتكەن. باي، پومبېشچىكلارنىڭ زۇلمى بولمىغان، ئادەم ئادەنى ئېزىدىغان ۋە ئېكسپىلاتاتسىيە قىلىدىغان تۈزۈم بولمىغان يېپيېڭى بىر جەمئىيەت ئۇنىڭ ئۆسمۈرلۈك قەلبىدە مۇشۇنداق داق بىر جەمئىيەتكە سۆيگۈ ئويغىتىپ، ئۆز يۇرتىدىمۇ مۇشۇنداق بىر جەمئىيەت بەرپا قىلىشقا تىرىشىش ئىستىكىنى ئويغانغان. ئۇ تاغىسى ئۆمەر قاسىمىنىڭ تونۇشتۇرۇشى ئارقىلىق سوۋېت ھۆكۈمىتى يېتىم بالىلار ئۈچۈن ئاچقان دارىلمېتادىدا ئوقۇغان. باشلانغۇچ مەكتەپنى تۈگەتكەندىن كېيىن، بىر تەرەپتىن ئوقۇپ، يەنە بىر تەرەپتىن ئاخشاملىرى كىنوخانىدا بېلەت يىغىش، زال سۇپۇرۇش قاتارلىق ئىشلارنى قىلىپ، ھەم ئوقۇش خىراجىتىنى ھەل قىلغان،

ھەم تۇرمۇشىنى قامدىغان. ئۇ 1936- يىلى ئەلا نەتىجە بىلەن تولۇق ئوتتۇرا مەكتەپنى تاماملاپ، 1937- يىلى موسكۋادىكى شەرق سوت-سىياسىنىڭ ئەمگەكچىلەر داشۆسىگە ئىمتىھان بېرىپ كىرگەن. بۇ يەردە ئۇ باشقا پەنلەرنى قىتتىرقىنىپ ئوقۇشتىن تاشقىرى، جەمئىيەت تەرەققىيات تارىخى، سوۋېت ئىتتىپاقى كوممۇنىستلار (بولشېۋىك) پارتىيىسىنىڭ تارىخى، لېنىن ئەسەرلىرىنى تىرىشىپ ئۆگەنگەن ۋە شىنجاڭنىڭ شۇ چاغدىكى (شېڭ شىسەي دەۋرىدىكى) ئەمەلىي ئەھۋالىغا تەتبىقلاپ تەتقىقات ئېلىپ بارغان ۋە شۇ مەزگىللەردە سوۋېت ھۆكۈمىتى قوللاۋاتقان شېڭ شىسەينىڭ ئىلغارلىق نىقابى ئاستىدا قىلىۋاتقان بەزى ئىشلىرىغا تىل تەڭكۈزگەن. ئۇزاق ئۆتمەي ئۇ سوۋېت ئىتتىپاقىدا ھە دەپ كېڭەيتىۋېتىلگەن "ئەكسىلىتىقلاپچى-لارنى تازىلاش" ھەرىكىتىنىڭ دائىرىسىگە كىرىپ قېلىپ قولغا ئېلىندى. خان. بىراق، ئۇنىڭ تەتقىقاتتىكى كۆز قارىشى ۋە چۈشەنچىسى سوۋېت ئىتتىپاقىنىڭ ئىچكى سىياسىتىگە زىت بولمىغانلىقى، سوۋېت ئىتتىپاقى ھۆكۈمىتىمۇ شېڭ شىسەينىڭ ئالدامچىلىق، مەككارلىقىنى سېزىپ، ھوشيار بولۇشقا باشلىغانلىقى ئۈچۈن، ئۇ قويۇپ بېرىلىپ، داۋاملىق ئوقۇشىغا رۇخسەت قىلىنغان. شۇنداقتىمۇ ئۇ 1942- يىلى مەكتەپنى پۈتتۈرۈپ مائارىپ ساھەسىدە بىرمەزگىل ئىشلىگەندىن كېيىن، ئۆزىگە ئوخشاش "گۇمانلىق" 12 كىشى بىلەن شىنجاڭغا گۇناھىنى يۇيۇش ئۈچۈن ئەۋەتىلگەن. بۇ 12 كىشىدىن 11 ى ئالماس دېگەننىڭ باشچىلىقىدا جەنۇبىي شىنجاڭغا، ئەخمەتجان چۆچەككە كەلگەن. شېڭ شىسەينىڭ موسكۋادا تۇرۇپلا گۇمانغا قال-خان ئەخمەتجانغا قانداق مۇئامىلە قىلىدىغانلىقى چۈشىنىشلىك، ئەلۋەتتە. ئەخمەتجاننىڭ ھەربىر ئېغىز سۆزى، ھەربىر ھەرىكىتى

ئىشپيونلارنىڭ قاتتىق نازارىتى ئاستىدا تۇرغان.

مېنىڭ ئەخمەتجان قاسىمىنى دەسلەپ كۆرگەن ۋاقتىم دەل ئۇنىڭ چۆچەكتە تۇرغان چاغلىرى بولۇپ، شۇ چاغدا مەن گېزىتخا-  
ندا تەھرىر ئىدىم. ئۇ ھەر كۈنى ئەتىگەن ئوخشاش بىر ۋاقتتا شۇ  
كۈنكى گېزىتنى سېتىۋېلىپ گېزىتخانىنىڭ ئۇدۇلىدىكى بەندىگدا  
ئولتۇرۇپ تەپسىلىي ئوقۇيتتى. باشقا چاغلاردا بولسا ئۇنىڭ بەزىدە  
كېسەك قۇيۇۋاتقان، تام ئاقلاۋاتقانلىرىنى كۆرەتتىم. ئۇ چاغلاردا  
ئاشۇنداق كەسىپ بىلەن شۇغۇللىنىدىغان بىر ياشنىڭ يەنە خەلقئارا  
ۋە ئىچكى ۋەزىيەتكە شۇنچىۋالا قىزىقىپ گېزىت كۆرۈپ تۇرۇشى  
مېنىلا ئەمەس، ھەرقانداق ئادەمنى ئەجەبلەندۈرەتتى. مەن ئۇنىڭ  
بىلەن تونۇشۇپ كىم ئىكەنلىكى، نېمە ئوي-پىكىرلىرى بارلىقىنى  
بىلىشكە قىزىقتان بولساممۇ، لېكىن ئۆزەممۇ شېڭ شىسەي تەرىپىدىن  
“پالاندى” قېلىنغان، سۆز-ھەرىكىتىم قاتتىق نازارەت ئاستىدا تۇر-  
غان، ئەخمەتجانمۇ ئىشپيونلارنىڭ نازارىتى ئاستىدا تۇرغان كىشى-  
لەر بولغانلىقىمىزدىن ھەر ئىككىمىز ئۆز ئەھۋالىمىز بىلەن بولۇپ  
ئۆزئارا يېقىنلىشىش-تونۇشۇش ئىمكانىيىتى بولمىغانىدى. ئۇزاق  
ئۆتمەي ئۇنىڭ قولغا ئېلىنىپ كەتكەنلىكى ئاڭلىدىم.

ئەخمەتجان دەسلەپ ئىلى تۇرمىسىدە ياتقان، ئۈچ ئايدىن كېيىن  
ئۈرۈمچىدىكى ئىككىنچى تۈرمىگە يۆتكىۋېتىلگەن. شېڭ شىسەينىڭ  
جاللاتلىرى ئۇنى بولۇشىغا قىيىنچىلىق ھېچبىر نەپ ئالالمىغان، قويۇپ  
بېرىشكە تېخى چىدىمىغان. شۇنداق قىلىپ، ئۇ سوپۇن زاۋۇتىدا  
مەجبۇرىي ئەمگەككە سېلىنغان. مۇشۇ زاۋۇتتا مەجبۇرىي ئەمگەككە  
سېلىنغان “مەھبۇس”لار ئىچىدە مېنىڭ ئاكام ھىلالىددىنمۇ بار ئىدى.  
ئۇ ئۆزىگە خاس ئىشەنچلىك يوللار بىلەن (بۇ ۋاقتتا “مەھبۇسلار”

غا بولغان رىجىم بىر ئاز بوشاشقان) بىزگە خەت ياكى گەپ چىقىرىپ تۇراتتى. ئۇ بىر - ئىككى قېتىملىق خېتىدە، "مەھبۇس" لۇق تۇرمۇش - نىگمۇ ئۆزىگە يارىشا "شادلىقى" بولۇپ، كۈنلىرى "مەنىلىك" ئۆتۈۋاتقانلىقىنى، بۇنداق بولۇشىدا ئەخمەتجان قاسىمى ئاتلىق بىر "ئۇكا" كاتتارول ئويناۋاتقانلىقىنى يازغانىدى. بۇ ئەخمەتجان قاسىمىنىڭ ئۈچ ۋىلايەت ئىنقىلابىي جەريانىدا ئەڭ يېقىن سەپداشلىرىم - نىڭ بىرسى بولۇپ قالدىغانلىقىنى ئۇ چاغدا زادىلا ئويلىمىغانىدىم. لېكىن مەھبۇسلار تۇرمۇشىغا شادلىق، كۈنلىرىگە مەنىلىك تەم بەرگەن بۇ كىشىنىڭ تۇرمىسىمۇ ئىنقىلابنى تەشۋىق قىلىپ توختىتىدىغانلىقى ۋە كىشىلەردە ئازادلىق ئۈچۈن ئۈمىد، كۈرەش ئۈچۈن جاسارەت ئۇرغۇتۇۋاتقانلىقى شۈبھىسىز ئىكەنلىكىنى چۈشىنىپ، كۆڭلۈمدە غايىبانە ھۈرمىتىم ئاشقانىدى. كېيىن ئاكام ماڭا قىسقىلا گەپ چىقارتىپ، ئۆز ئەھۋالىنى تۈرمىدىن قويۇپ بېرىلىپ غۇلجىغا كەتكەن "ئۇكا" ئەخمەتجاندىن ئاڭلىشىمنى ئېيتىپتۇ. مەن ئۇ ئېيتىپ بەر - گەن ئادرېس بويىچە ئىزدەپ ئەخمەتجاننى تاپقان چاغدا كۆزلىرىمگە ئىشەنمەي قالدۇم. بۇ چۆچەكتىكى ۋاقىتتا كۈندۈزلىرى كېسەك قۇيۇپ، ئاقلامچىلىق بىلەن شۇغۇللىنىدىغان، ھەر كۈنى ئوخشاش ۋاقىتتا گېزىت سېتىۋېلىپ ئوقۇيدىغان ھېلىقى يىگىتنىڭ دەل ئۆزى ئىدى. بىز خۇددى كونا تونۇش، كونا دوستلاردەكلا كۆرۈشۈپ كۆڭۈل - قارىمىزنى بوشىتىپ قىزغىن پاراڭلىشىپ كەتتۇق. خوشىل - شىدىغان چاغدا ئۇ پات - پات ئۇچرىشىپ، پىكىرلىشىپ تۇرۇش ئارزۇسىنى بىلدۈردى. مەنمۇ بۇ ئوچۇق، خۇش خۇي، سۆزلىرىنىڭ مەنىسى كۈچلۈك يىگىت بىلەن سەپداش بولۇپ قالدىغانلىقىمغا خۇشال بولۇپ قايىتتىم.



دېگەندە كلا بىز پات - پات ئەمەس، ھەمىشە ئۇچرىشىپ، پىكىر - لىشىپ تۇرىدىغان بولدۇق. ئۈچ ۋىلايەت ئىنقىلابىنىڭ دەسلەپكى غەلبىسىدىن كېيىن ۋاقىتلىق ئىنقىلابىي ھۆكۈمەت قۇرۇلغاندا ئەخمەتجان قاسىمى گېزىتخانىدا ئىشلىدى، مەن مائارىپ نازارىتىدە بولغانلىقتىن ئىككىمىزنىڭ ئۇچرىشىپ تۇرىدىغان ۋاقتىمىز كۆپەيدى. بۇ مەزگىللەردە ئەخمەتجان قاسىمىنىڭ بىلىملىك ۋە قابىلىيەتلىك ئىكەنلىكى، تەشكىلاتچىلىق ئىقتىدارى ناھايىتى تېزلىكتە ئاشكارا - لاندى. ئۇ باشقۇرغان گېزىتنىڭ يۆنىلىشى ئېنىق، تەشۋىقاتى كۈچ - لۈك بولۇپ، گېزىتخانىنىڭ تەھرىرى، مۇخبىرلىرى ئۇنىڭ ئەتراپىغا زىچ ئۇيۇشۇپ، بىر دىل، بىر نىيەتتە ئىنقىلابنىڭ نىشانى ۋە مەقسىد - تىنى تەشۋىق قىلىپ، داۋاملىشىۋاتقان قوراللىق كۈرەشنىڭ مۇھىم بىر قاناتلىق رولىنى ئوينىدى.

ئەخمەتجان قاسىمىنىڭ تالانتى ۋە قابىلىيىتى دەرھال ئېتىراپ قىلىنىپ، ئۇ ھۆكۈمەت ئىشخانىسىنىڭ مۇئاۋىن باش كاتىپلىقىغا يۆت - كەلدى، شۇ چاغدىكى ھۆكۈمەتنىڭ باش كاتىپى ئابدۇرۇتۇپ مەخ - سۇم ھەممە ئىشلارنى ئاساسەن ئەخمەتجان قاسىمىغا تايىنىپ قىلىد - غان بولغانىدى. ئەخمەتجان قاسىمى ھۆكۈمەتنىڭ خىزمەتلىرىنى رەتكە سېلىش، يولغا قويۇش، ۋەزىيەتنى تەھلىل قىلىش ۋە مۇھىم قارار چىقىرىشتا ئەقىل كۆرسىتىش قاتارلىق خىزمەتلەردە بارغانسېرى كۆزگە كۆرۈندى. ئۇنىڭ تەشەببۇسلىرى ئىنقىلابچىلارنىڭ قوللىشىغا ئېرىشتى، ئۇنىڭ ئىنقىلابىي قىزغىنلىقى ۋە ھېرىپ - چارچاشتىن قورقمايدىغان ئىنقىلابىي روھى ھەر مىللەت خەلقىنىڭ چۈشىنىشىگە ۋە ھىمايىسىگە ئىگە بولدى. گومىنداڭ ھۆكۈمىتى بىلەن تىنچلىق بىتىمى تۈزۈش سۆھبىتىگە ۋەكىل تاللايدىغان ۋاقىتتا (بۇ ۋاقىتتا ئۇ ھۆكۈ -

مەت ئەزاسى ھەم ھۆكۈمەت ھەربىي بۆلۈمىنىڭ باشلىقى ئىدى) ئۇ  
ۋاقىتلىق ھۆكۈمەت تەرىپىدىن بىر ئېغىزدىن ۋەكىللىككە تاللاندى.

ئەخمەتجان قاسىمنىڭ تىنچلىق سۆھبىتى جەريانىدىكى خىزمىتى  
ئۇنىڭ ماھىر سىياسىي رەھبەر، يىراقنى كۆرەر، تەدبىرلىك ۋە  
ئۆتكۈر تەھلىل كۈچىگە باي تالانت ئىكەنلىكىنى نامايان قىلدى.  
ئۇ گومىنداڭ ئەكسىيەتچىلىرىنىڭ "تىنچلىق سۆھبىتى" باھانىسىدا  
خەلق ئىنقىلابىي كۈچلىرىنى يوقىتىش، خەلقنى قورالسىزلاشتۇرۇش،  
ئۆزلىرىنىڭ زۈلمەتلىك ھۆكۈمرانلىقىنى ساقلاش ئۇرۇنۇشىنى ئۆز  
ۋاقتىدا رەھىمسىزلىك بىلەن پاش قىلىپ ۋە ئېچىپ تاشلاپ،  
گومىنداڭچىلارنى تىنچلىق سۆھبىتى ئۈچۈن سەمىمىيەت كۆرسىتىشكە  
قايتا-قايتا مەجبۇر قىلدى. ئۇنىڭ بۇنچىۋالا ئۆتكۈرلۈكىنى كۆرگەن  
ۋاقىتلىق ئىنقىلابىي ھۆكۈمەت سۆھبەت ۋەكىللىرى ئۆمىكىنىڭ  
باشلىقى رەھىمجان سابىر ھاجى: "بۇ باشلىقلىقنى مەن ئەپلەشتۈرەلەيمەن.  
گىدەكمەن، ئەڭ ياخشىسى ئەخمەتجان بىزنى باشلىسۇن!" دېگەندى.  
دېيىشىمۇ ئەخمەتجان قاسىمى ئاللىبۇرۇن سۆھبەتتە گومىنداڭچىلار  
بەۋا كېلەلمەيدىغان ئاساسلىق رەقەبەت ئايلىنىپ قالغانىدى.

تىنچلىق بىتىمىنىڭ ئىمزالىنىشىنىڭ ئالدى-كەينىدە ئەخمەتجان  
قاسىمنىڭ ئىناۋىتى ئۈچ ۋىلايەت تەۋەسىدىكى ھەر مىللەت خەلقى  
ئارىسىدا ئەڭ يۇقىرىغا كۆتۈرۈلگەندى. ھەر مىللەت خەلقى  
ئەخمەتجان قاسىمى باشچىلىقىدىكى بىر بۆلۈك ئىلغار رەھبىرىي  
كادىرلارنىڭ ئىدىيىسى، ئەمەلىيىتى ئارقىلىق ئۆزلىرىنىڭ  
كەلگۈسىنى كۆرگەندى، يۆنىلىشىنى بىلگەندى، شۇڭا ئۇلار  
ئەخمەتجان قاسىمىنى ھەقىلىق يوسۇندا ئۆزلىرىنىڭ رەھبىرى  
قىلىپ تاللىدى. ئۇ ئۈچ ۋىلايەت ئىنقىلابىنىڭ ئەڭ ئالىي رەھبىرى

ۋە ئۈچ ۋىلايەت خەلقىگە ۋە كالىتەن ئۆلكىلىك بىرلەشمە ھۆكۈمەت-  
نىڭ مۇئاۋىن رەئىسى بولدى.

ئەخمەتجان قاسىمى ئۆلكىلىك بىرلەشمە ھۆكۈمەتنىڭ يەنىلا  
گومىنداڭ ھۆكۈمىتىنىڭ سىزىپ بەرگەن سىزىقىدىن چىقىمايدىغان،  
خەلق ئاممىسى كۈتكەن تۈپ مەنپەئەتنى بەرمەكتە يوق، ئەمەلىيەتتە،  
گومىنداڭ ئەكسىيەتچىلىرىنىڭ خەلقنى داۋاملىق بۇلاپ-تالىشىدا،  
خەلققە ئالدامچىلىق قىلىشىدا ۋاسىتە بولۇپ بېرىۋاتقان قىلمىشلىرىغا  
قارشى بوشاشماي، پاكىتلىق مىساللار بىلەن دەلىلمۇدەل كۈرەش  
قىلدى. گومىنداڭ ئەكسىيەتچىلىرى ئىچكىرى رايونلاردا تىنچلىق  
سۆھبىتى شەرتلىرىنى يىرتىپ تاشلاپ، جۇڭگو كوممۇنىستىك  
پارتىيىسى رەھبەرلىكىدىكى ئازاد رايونلارغا ئومۇميۈزلۈك ھۇجۇم  
قىلىش بىلەن تەڭلا، شىنجاڭدىمۇ تىنچلىقنى بۇزۇپ، ئەخمەتجان  
قاسىمى باشچىلىقىدىكى ئۈچ ۋىلايەت ۋەكىللىرىگە توختىماي ئىغۋا-  
گەرچىلىك يۈرگۈزۈپ، ئۈچ ۋىلايەت ئىنقىلابىغا بۇزغۇنچىلىق  
قىلغان ئەھۋال ئاستىدا، ئەخمەتجان قاسىمى قاتارلىق يولداشلار  
بىر تەرەپتىن گومىنداڭ ئەكسىيەتچىلىرىنىڭ تىنچلىق بىتىمىنى ئۆز  
ئالدىغا يىرتىپ تاشلاپ، دېموكراتىيىگە بۇزغۇنچىلىق قىلغان  
بىشەملىكىگە قارشى تىغمۇتىخ كۈرەش قىلسا، يەنە بىر تەرەپتىن  
دېموكراتىك ئىنقىلابنى ئاخىرغىچە ئېلىپ بېرىش، گومىنداڭ ئەك-  
سىيەتچىلىرىنىڭ يۇقىرى بېسىمىغا تىز پۈكۈمەسلىك ئىرادىسىنى  
بىلدۈرۈش ئۈچۈن، غۇلجىغا قايتىپ كېتىشنى قارار قىلدى.

ئەخمەتجان قاسىمى غۇلجىغا قايتىپ بارغاندىن كېيىن، ئۈچ  
ۋىلايەت خەلقىگە داۋاملىق رەھبەرلىك قىلىپ، ئىنقىلابنىڭ غەلىبە-  
سىنى قوغداش ۋە مۇستەھكەملەش، ئۈچ ۋىلايەت خەلقىنىڭ مىللىي

دېموكراتىك ئىنقىلابنى پۈتۈن مەملىكەتنىڭ ئازادلىق ئۇرۇشىغا ماسلاشتۇرۇش يولىدا بوشاشماي كۈرەش قىلدى. شۇ ئاساستا "شىنجاڭدا تىنچلىق ۋە دېموكراتىيىنى ھىمايە قىلىش ئىتتىپاقى" قۇرۇشقا يېتەكچىلىك قىلىپ ھەم بۇنىڭ رەئىسلىكىنى ئۈستىگە ئېلىپ، شىنجاڭ مەسلىسىنى پۈتۈن جۇڭگونىڭ ئازادلىق ئىشلىرى بىلەن زىچ ماسلاشتۇرۇپ ھەل قىلىش، ھەر مىللەت خەلقىنى يېڭى جۇڭگو ۋە يېڭى شىنجاڭنى كۈتۈۋېلىشقا سەپەررە قىلىش بويىچە ئۆچمەس خىزمەتلەرنى ئىشلىدى. ئاخىر شۇ مەقسەت بىلەن بېي-جىڭدا ئۆتكۈزۈلدىغان تارىخىي ئەھمىيەتلىك 1- نۆۋەتلىك خەلق سىياسى مەسلىھەت كېڭىشىگە قاتنىشىش ئۈچۈن ماڭغان سەپىرىدە شەرەپ بىلەن قۇربان بولدى.

2. ئابدۇكېرىم ئابباسوۋ ئۈچ ۋىلايەت ئىنقىلابىنىڭ ياشتا ھەممىدىن كىچىك، لېكىن تالانتلىق، ئىدراكلىق، يىراقنى كۆرەر ئاساسىي رەھبەرلىرىدىن بىرى ئىدى. ئۇ يەنە، ئۈچ ۋىلايەت ئىنقىلابىنىڭ رەھبەرلىرى ئىچىدە كوممۇنىزمغا بولغان ئېتىقادىنىڭ كۈچلۈك ئىكەنلىكى، ماركسىزم كلاسسىكىلىرىنىڭ ئەسەرلىرى بىلەن كۆپرەك تونۇش ئىكەنلىكى، ئۆزىگە بىر كوممۇنىست ئۆلچىمى بويىچە قاتتىق تەلەپ قويىدىغانلىقى بىلەن رەھبەرلەر ۋە ئاممە ئارىسىدا يۇقىرى ئىناۋەتكە ئىگە يېتەكچى ئىدى.

ئابدۇكېرىم ئابباسوۋنىڭ تېگى ئاتۇشلۇق بولۇپ، بوۋىسى تۇرمۇشنىڭ قىيىنچىلىقىدىن ئائىلىسىدىكىلەرنى ئېلىپ روسىيەگە چىقىپ تىرىكچىلىك قىلغان. ئابدۇكېرىم ئابباسوۋ 1921- يىلى 9- ئايدا سوۋېت ئىتتىپاقىنىڭ قازاقىستانغا تەۋە پېرىۋارسكى شەھىرىدە تۇغۇلغان. ئۇنىڭ دادىسى ھاشىم ئاكا شۇ يەردىكى جۇڭگو

مۇھاجىرلىرىنىڭ ئىشلىرىغا مەسئۇل بولۇپ، شىنجاڭ ۋە سوۋېت ئوتتۇرا ئاسىياسى ئارىلىقىدا قاتناپ، ھەم مۇھاجىرلار ئىشىنى بىر تەرەپ قىلغان (بۇنداق ئىشنى باشقۇرغانلارنى جۇڭگو گراۋدانلىرى باشلىقى مەنىسىدە "ئاقسال" دەپ ئاتايتتى. كىشىلەر ئۇنى ھۈرمەت-لەپ "ھاشىم ئاقساقال" دەپ ئاتاشقان)، ھەم ئاز-تولا سودىگەر-چىلىك بىلەنمۇ شۇغۇللانغان. 1927-يىلى ئابدۇكېرىم ئابباسوۋ ئىنىسى ئابدۇلھىيت بىلەن بىللە ئانىسىغا ئەگىشىپ قايتىپ كېلىپ قورغاستىكى تاغسىنىڭ ئۆيىدە تۇرغان. 1928-يىلى دادىسى بىلەن ئاكىسى ئابلىزىمۇ قايتىپ كەلگەندىن كېيىن، ئۇ دادىسى بىلەن ئۇچتۇرپانغا بېرىپ يەرلەشكەن. ئابدۇكېرىم ئابباسوۋنىڭ ئۆسمۈر-لىك چاغلىرى ئۇچتۇرپاندا ئۆتكەن. ئۇ شوخ، ئەقىللىق، تىرىشچان ۋە سوراپ ھارمايدىغانلىقى بىلەن دوستلىرىنىڭ، مۇئەللىملىرىنىڭ، قولۇم-قوشنىلىرىنىڭ ياخشى كۆرۈشىگە ئېرىشكەن.

ئۇنىڭ بىلىم ئىگەللەشكە بولغان ئىشتىياقى ناھايىتى يۇقىرى بولۇپ، شۇ ۋاقىتتىكى ئۇچتۇرپاننىڭ قالاق، تۆۋەن مائارىپىدا بۇ ئىشتىياقنىڭ ئەمەلگە ئاشمايدىغانلىقىنى ھېس قىلغان. دادىسى ھاشىم ئاكىمۇ سوۋېت ئىتتىپاقىنىڭ ئىلغار مائارىپىنى كۆرگەن، سوۋېت ئىتتىپاقىدىكى ئىنقىلابىي ئىدىيىنىڭ تەسىرىنى قوبۇل قىلغان كىشى بولغانلىقتىن، ئوغلنىڭ چوڭقۇرراق، ياخشىراق ۋە كۆپرەك بىلىم ئىگەللەش ئارزۇسىنى قوللاپ، ئۇنىڭ دۆلەت ۋە خەلققە ياراملىق ئادەم بولۇشىنى تىلگەن ۋە ئۈرۈمچىگە بېرىپ داۋاملىق ئوقۇشىغا ماقۇل بولغان.

1936-يىلى يازدا ئابدۇكېرىم ئابباسوۋ ئاتا-ئانىسى، ئۇرۇق-تۇغقانلىرىدىن ئايرىلىپ ئۈرۈمچىگە كەلگەن. ئۇنىڭ ئۆز سۆزى

بىلەن ئېيتقاندا، ئۆز ھاياتى ۋە تەقدىرىنىڭ چۆلۈۋۇرىنى ئۇشلاپ تۇرمۇشقا قاراپ ئات سالغان. ئۇ باشتا دادىسىنىڭ ھاۋالىسى بويىچە شۇ چاغدىكى ئۆلكىلىك ھۆكۈمەتنىڭ مۇئاۋىن رەئىسى خوجا نىياز ھاجىنىڭ ئورۇنلاشتۇرۇپ قويۇشى بىلەن سوۋېتتە بېرىپ ئوقۇش نىيىتىدە ئۈرۈمچىدىكى رۇس ئوتتۇرا مەكتىپىدە ئوقۇغان. لېكىن سوۋېتتە بېرىپ ئوقۇش ئىلاجى بولمىغانلىقىدىن ئۆلكىلىك 1-ئوتتۇرا مەكتەپنىڭ مىللىي 2-سىنىپىغا يۆتكۈلۈۋالغان. 1938-يىلى ئۇ بۇ مەكتەپنى پۈتتۈرۈپ، شىنجاڭ شۆيۈەن قارمىقىدىكى تولۇق ئوتتۇرا مەكتەپكە كىرگەن.

ئابدۇكېرىم ئابباسوۋنىڭ مۇشۇ دەۋرى ئۇنىڭ ھاياتىدىكى تازا ھەل قىلغۇچ بۇرۇلۇش نۇقتىسى بولغان. ئابدۇكېرىم ئابباسوۋ شىنجاڭ شۆيۈەن قارمىقىدىكى تولۇق ئوتتۇرا مەكتەپكە كىرگەن چاغدا، كومپارتىيە ئەزاسى يولداش لىن جىلۇ شىنجاڭ شۆيۈەننىڭ ئىلمىي مۇدىرى ئىدى. بىلىم ئىگەللەش ئارزۇسى ناھايىتى كۈچلۈك بولغان، لېكىن بىلىم ئىگەللىگەندىن كېيىن قانداق قىلىش، بىلىمنى كىم ئۈچۈن، نېمىگە ئىشلىتىش قاتارلىق تەرەپلەردە ئېنىق چۈشەنچىسى بولمىغان ئابدۇكېرىم ئابباسوۋقا لىن جىلۇ بىلەن تونۇشۇش مىسلى كۆرۈلگەن ئامەت، ئۇنىڭ ئۆز تىلى بويىچە ئېيتقاندا "خىزىرغا ئۇچرىغان" دەك ئىش بولغان.

ئۇ لىن جىلۇ، چى تىيەنمىن، ياكى مېيشىڭ قاتارلىق كوممۇنىست ۋە ئىنقىلابچىلارنىڭ دوكلات ۋە دەرسلىرىنى ئاڭلىغان، ئۇلارنىڭ ئوقۇغۇچىلارغا ياپون باسقۇنچىلىرىغا قارشى تۇرۇپ ۋە تەننى قۇتقۇزۇش توغرىسىدا سۆزلىگەن لېكسىيىلىرىدىن تەربىيە ۋە ئىلھام ئالغان، ماركسىزىملىق نۇقتىئىننەزەر بىلەن ئۆتۈلگەن «سىياسىي-ئىقتىساد»،

«جۇڭگونىڭ يېقىنقى زامان تارىخى»، «دۇنيا ئىنقىلابى تارىخى» قاتارلىق دەرسلەرنى ئەستايىدىل ئۆزلەشتۈرگەن. دەرىستىن سىرتقى ۋاقىتلىرىدا، ئوقۇتقۇچىلىرىنىڭ تاپىلىشىغا ئاساسەن ماركسىزم كلاس-سىكىلىرىنىڭ ئەسلى ئەسەرلىرىنى، «لېنىننىڭ بالىلىق دەۋرى»، «يېڭى پەلسەپە، كىشىلىك تۇرمۇشقا قاراش» قاتارلىق ئىجتىمائىي ئوقۇشلۇقلارنى ۋە «پولات قانداق تاۋلاندى» قاتارلىق ئەدەبىي ئەسەرلەرنى قولدىن چۈشۈرمەي ئوقۇغان. ياشلىق دەۋرى ئۇرغۇپ تۇرغان ئابدۇكېرىم ئابباسوۋ جۇڭگو كوممۇنىستىلارنىڭ ۋە ئىنقىلابىي ئىدىيىنىڭ تەسىرى ئاستىدا كۆزى ئېچىلىپ، نەزەر دائىرىسى كېڭىيىپ، بارغانسېرى ساغلام ئۆسۈپ يېتىلىش دەۋرىنى باشتىن كەچۈرگەن.

1938 - يىلى قىشتا شېڭ شىسەي بىر "توپىلاڭ كۆتۈرۈش سۈيە-قەستلىك ئەنزىسى"نى ياساپ چىقىپ، ئىككى مىڭدىن ئارتۇق بىگۇناھ ئاممىنى تۇتقۇن قىلدى. مۇشۇ تۇتقۇندا ئابدۇكېرىم ئابباسوۋنىڭ دادىسى ھاشىم ئاقساقالمۇ تۈرمىگە تاشلىنىپ، ئۇزاق ئۆتمەي تۈرمىدە ۋاپات بولدى. بۇ ئابدۇكېرىم ئابباسوۋقا غايەت ئېغىر روھىي زەربە بولدى. ئۇ شېڭ شىسەينىڭ ئاغزىدا دەۋاتقانلىرى بىلەن ئەمەلدە قىلىۋاتقانلىرىنىڭ ئوخشاش چىقمايۋاتقانلىقىنى چوڭقۇر ھېس قىلىپ، يەنە بۇنىڭ سەۋەبىنى يېشەلمەي يولداش لىن جىلۇدىن: "لىن مۇئەللىم، ئالتە بۈيۈك سىياسەت"نىڭ ئاخىرقى مەقسىتى كۈم-مۇنۇزىمۇ؟ سىنىپلارنى يوق قىلىشىمۇ؟" دەپ سورىدى. لىن جىلۇ ئۇنىڭغا سورىغان سوئالى دائىرىسىدىلا ئەمەس، بەلكى تېخىمۇ ئىچكى-رىنلەپ ماركسىزمنىڭ سىنىپى كۈرەش، مىللەت، دۆلەت تەلىمات-لىرىنى، كوممۇنىزمنىڭ نېمە ئىكەنلىكىنى تەپسىلىي چۈشەندۈردى ۋە

ماركس، ئېنگېلس، لېنىن، ستالىن، ماۋزېدۇڭلارنىڭ بىرنەچچە پارچە ئەسىرىنى ئوقۇپ ئۆگىنىشى ئۈچۈن بەردى. ئابدۇكېرىم ئابباسوۋ شۇنىڭدىن تارتىپ يولداش لىن جىلۈنى مەخسۇس ئۇستاز تۇتۇپ، ئۇنىڭدىن بىۋاسىتە تەلىم ئالىدىغان، چۈشەنمىگەن مەسىلە-لىرىگە جاۋاب ئالىدىغان بولدى. ئۆگىنىشنىڭ چوڭقۇرلىشىشى بىلەن ئۇ ئۆزىنىڭ ئىستىقبالىنى ۋە تەننىڭ تەقدىرى بىلەن بىرلەشتۈرۈپ قارايدىغان يېڭى دۇنيا قاراشقا ئىگە بولدى. 1939 - يىلى ئۇ كوممۇ-نىستلار يېتەكچىلىك قىلغان، جاھانگىرلىككە قارشى تۇرىدىغان ۋە تەنپەرۋەر ئاممىۋى تەشكىلات - "شىنجاڭ خەلقىنىڭ جاھانگىرلىككە قارشى بىرلەشمىسى" گە قاتنىشىپ، جاھانگىرلىككە قارشى ۋە تەنپەر-ۋەر جەڭچى بولۇپ قالدى. ئابدۇكېرىم ئابباسوۋنىڭ شىنجاڭ شۆيۈەندىكى ۋاقتىدا ئالغان ئاشۇ تەربىيىلىرى ئۇنىڭ كېيىنچە ئىنقىلابىي يولدا بوشاشماي مېڭىشىدا مۇستەھكەم ئىدىيىۋى ئاساس بولغان.

1940 - يىلى 5 - ئايدا ئۇ دادىسىنىڭ "مەسلىسى" گە چېتىلىپ، "خائىننىڭ ئەۋلادى" دېگەن بەتنام بىلەن ساۋەن ناھىيىسىگە سۈر-گۈن قىلىندى. ئۇ بۇ يەردە ئۇيغۇر - قازاق باشلانغۇچ مەكتىپىنىڭ ئوقۇتقۇچىلىقىنى قىلىپ مۇشەققەتلىك ئىككى يىلنى باشتىن كەچۈردى. ئەمما، بۇ ئىككى يىل ئىچىدە ئۇ ساۋەندىكى ھەر مىللەت خەلقىگە بىرمۇنچە ئۇنتۇلماس ياخشى ئىشلارنى قىلىپ بېرىش بىلەنلا قالماي، ئۆزىمۇ تىرىشىپ ئۆگەندى. ئۇ ئۈرۈمچىدىن ئۆزى يوشۇرۇن ئېلىپ كەلگەن ۋە كېيىن ساۋاقداشلىرى ئارقىلىق ئالدۇرۇپ كەلگەن «سوۋېت ئىتتىپاقى كوممۇنىستىلار (بولشېۋىك) پارتىيىسىنىڭ تارىخى»، «كوممۇنىستىك پارتىيە خىتابنامىسى»، «دۆلەت ۋە ئىنقى-



لاب»، «ئۇزاققا سوزۇلدىغان ئۇرۇش توغرىسىدا»، «يېڭى باسقۇچ توغرىسىدا»، «يېڭى دېموكراتىزم ھەققىدە»، «لېنىنىزم ئاساسلىرى» ۋە «جۇڭگونىڭ ھازىرقى زامان ئىنقىلابىي ھەرىكىتىنىڭ تارىخى» قاتارلىق ئەسەرلەرنى بېرىلىپ ئۆگىنىپ نەزەرىيىۋى بىلىمنى ئاشۇردى، ئىنقىلابىي ئىدىيىسىنى ئۇرغۇتتى. شۇنداق قىلىپ ئۇ، ئىنقىلابىي غايىگە ۋە كۈرەش نىشانىغا ئىگە بىر جەڭچى بولۇپ قالدى.

1942 - يىلى يازدا ئۇ ئىككى يىللىق سۈرگۈن مۇددىتىنى تۈگىتىپ غۇلجىغا كەلدى. ئىلگىرى - كېيىن بولۇپ ئىلى مەمۇرىي مەھكىمىسىدە مائارىپ ئىدارىسىنىڭ مۇپەتتىشى، تەرجىمانى، غۇلجا قىزلار ئوت - تۇرا مەكتىپىنىڭ ئوقۇتقۇچىسى بولۇپ ئىشلەش جەريانىدا جەمئىيەت ۋە ھەرقايسى ئىجتىمائىي قاتلاملارغا كەڭ ئارىلىشىپ، بىرمۇنچە ئۈنۈملۈك تەكشۈرۈشلەرنى ئېلىپ باردى. مۇشۇ ئاساستا 1943 - يىلى ئەتىيازدا شىنجاڭدىكى تۇنجى ئىلغار تەشكىلات - "ماركسىزم - لېنىنىزم گۇرۇپپىسى" نى قۇردى. بۇ تەشكىلات ئاستا - ئاستا كېڭەيدى ۋە پائالىيىتىمۇ كۆپەيدى. بۇ تەشكىلات ئاساسلىقى ماركس، ئېنگېلس، لېنىن، ستالىن ۋە ماۋزېدۇڭ ئەسەرلىرىنى ئۆگىنىش، ئۇنى شىنجاڭنىڭ ئەمەلىي ئەھۋالى بىلەن بىرلەشتۈرۈپ مۇزاكىرە قىلىپ، ئىنقىلابىي نەزەرىيە بىلىمنى ئاشۇرۇش ۋە چوڭقۇرلاشتۇرۇش بىلەن شۇغۇللاندى. بۇ تەشكىلات جۇڭگو ئىنقىلابىنىڭ ھازىرقى ئەھۋالى، شىنجاڭدا ئىنقىلاب ئېلىپ بېرىشنىڭ چارىسى ۋە ئىنقىلابىنىڭ كەلگۈسى ھەققىدە نۇقتىلىق مۇھاكىمە ئېلىپ باردى. ئابدۇكېرىم ئابباسوۋ بۇ چاغلاردا مەمۇرىي مەھكىمىنىڭ "كاماندېروپكا" سىدىن پايدىلىنىپ جايلارغا خىزمەتكە بارغان پۇرسەتتە خەلققە ئىنقىلاب

قىلىش توغرىسىدا تەشۋىق.. تەربىيە ئېلىپ بېرىشنى ئۇنتۇپ قالىدى.

ئابدۇكېرىم ئابباسوۋنىڭ پائالىيىتى بارغانسېرى كەڭ دائىرىدە قانات يېيىپ باردى. ئۇ شۇ چاغدىكى شىنجاڭنىڭ، بولۇپمۇ ئىلى رايونىنىڭ ئەمەلىي ئەھۋالىنى ئاساس قىلىپ، ئىنقىلاب ئېلىپ بېرىش ئۈچۈن ھەممە ساھە، ھەممە تەبىقىلەرنى ھەرىكەتكە كەلتۈرۈش ۋە تەشكىللەش مۇھىملىقىنى چۈشەندى ۋە ئاشۇنداق تەركىبلەرنى ئۆز ئىچىگە ئالغان "ئازادلىق تەشكىلاتى" قۇرۇش پائالىيىتىگە ئاكا-تىپ قاتناشتى. ئۇنىڭ كۈتكىنىدەك، ئازادلىق تەشكىلاتى دىنىي ساھەدە، سودا ساھەسىدە، زىيالىيلار ئارىسىدا، ئىشچى، قول ھۈنەرۋەن، دېھقان-چارۋىچىلار ئىچىدە كەڭ كۆلەمدە ئىنقىلابىي تەرغىبات ئېلىپ بېرىپ، ئۈچ ۋىلايەت ئىنقىلابىنىڭ ھارپىسىدا توسقلى بولمايدىغان ئىنقىلابىي جامائەت پىكرى تەييارلىدى.

ئەمما ئۇ 1944 - يىلىنىڭ بېشىدا گومىنداڭ ساقچىلىرى قولغا ئېلىشقا ئورۇنغاندا سوۋېتكە كەتتى ۋە 1944 - يىلى 10 - ئاينىڭ ئاخىرىدا تولۇق قوراللانغان 60 قا يېقىن پارتىزاننى (بۇ ياقىتىن ئۆتۈپ كەتكەنلەردىن قۇرۇلغان) باشلاپ، 20 ئات، قورال - ياراغ، ئىككى توننا ئوق - دورا، بىر يېنىك پىلىموت ۋە بىر مىنامىوت بىلەن قايتىپ كېلىپ، قوراللىق قوزغىلاڭغا قاتناشتى ھەم غۇلجا شەھىرىنى ئاساسەن ئازاد قىلىپ، تۇنجى خەلق ھاكىمىيىتى - ۋاقىتلىق ھۆكۈمەتنى قۇرۇشتا مۇھىم رول ئوينىدى.

ئابدۇكېرىم ئابباسوۋ ۋاقىتلىق ھۆكۈمەت ئەزاسى قوشۇمچە ئىچكى ئىشلار نازارىتىنىڭ نازىرى ۋە تەشۋىقات ئىدارىسىنىڭ باشلىقى بولدى، ئۇنىڭ زىمىنىدىكى ۋەزىپە تېخىمۇ ئېغىرلاشتى.

ئۇ ئىنقىلاب غەلبىسىنى قوغداش ۋە مۇستەھكەملەش يولىدا نۇرغۇن خىزمەتلەرنى ئۆزى باش بولۇپ ۋە قول سېلىپ، بىرىنچى سەپكە بېرىپ ئىشلىدى. ھەر مىللەت خەلقىنىڭ ئۇنىڭغا بولغان ھۆرمىتى ۋە مۇھەببىتىمۇ بارغانسېرى ئاشتى. 1945 - يىلى 4 - ئايدا مىللىي ئارمىيە قۇرۇلغاندا ئۇ سىياسىي بۆلۈمنىڭ مۇدىرلىقىغا تەيىنلەندى.

ئابدۇكېرىم ئابباسوۋنىڭ قوراللىق ئىنقىلابتىكى مۇھىم بىر خىزمىتى جەنۇبىي شىنجاڭغا يۈرۈش قىلىپ تاشقۇغىچە غەلبىلىك چەك قىلىپ بارغانلىقىدا ئىپادىلىنىدۇ (بۇ ھەقتە يۇقىرىدا بىر بابتا مەخسۇس توختالدۇق).

ئابدۇكېرىم ئابباسوۋ تىنچلىق بىتىمىدىن كېيىن قۇرۇلغان ئۆلكىلىك بىرلەشمە ھۆكۈمەتنىڭ مۇئاۋىن باش كاتىپى بولۇپ، بۇ ۋەزىپىنى بەجاندەل ئادا قىلدى. ئۇ گومىنداڭ ئەكسىيەتچىلىرىنىڭ تىنچلىق بىتىمىنى بۇزۇۋاتقان قىلمىشلىرىنى ۋاقتى - ۋاقتىدا پاش قىلىپ، دەلمۇدەل كۈرەش قىلدى. ئۇ شىنجاڭدىكى ھەر مىللەت خەلقىنىڭ ھەقىقىي ئازادلىقى ئۈچۈن كۈرەش قىلىشنى مەقسەت قىلىپ قۇرۇلغان "خەلق ئىنقىلابى پارتىيىسى" بىلەن ئۈرۈمچىدە قۇرۇلغان "شىنجاڭ كوممۇنىزمچىلار ئىتتىپاقى" نىڭ مۇناسىۋىتىنى قويۇقلاشتۇرۇش ۋە ئىككىسىنى بىرلەشتۈرۈش خىزمىتىنى بىۋاسىتە قول سېلىپ ئىشلىدى ھەمدە يولداش دۇڭ بىۋۇ ئارقىلىق جۇڭگو كوممۇنىستىك پارتىيىسىنىڭ يوليورۇقى ۋە غەمخورلۇقىنى قولغا كەلتۈردى.

ئابدۇكېرىم ئابباسوۋ بىتىم بۇزۇلۇپ غۇلجىغا قايتىغاندىن كېيىن ئۆزىگە بىر كوممۇنىستىك ئۆلچىمى بويىچە قانئىق تەلەپ قويۇپ،

ئۈچ ۋىلايەت ئىنقىلابىنىڭ ساغلام، توغرا يول بىلەن تەرەققىي قىلىپ جۇڭگو خەلقىنىڭ ئومۇمىي ئازادلىق ئىشلىرىنىڭ پاتراق يېتىپ كېلىشىگە ماسلىشىشى ئۈچۈن جانىدىلىق بىلەن ئىشلىدى. 1948-يىلى 3-ئايدا ئۈچ ۋىلايەتتە "شىنجاڭدا تىنچلىق ۋە دېموكراتىيىنى ھىمايە قىلىش ئىتتىپاقى" قۇرۇلغاندا بۇ "ئىتتىپاق"قا ئەخمەتجان قاسىمى رەئىس بولدى. ئابدۇكېرىم ئابباسوۋ مەركىزىي كومىتېت ئەزاسى قوشۇمچە ئاخبارات باشقارمىسىنىڭ باشلىقىغا تەيىنلەندى.

شۇندىن كېيىنكى بىر يىل ئىچىدە يولداش ئابدۇكېرىم ئابباسوۋ ھەر مىللەت خەلقىنى ئىتتىپاقلاشتۇرۇپ، يېتىپ كېلىش ئالدىدا تۇرغان پۈتۈن جۇڭگونىڭ ۋە شىنجاڭنىڭ ئازادلىقنى كۈتۈۋېلىش يولىدا تېخىمۇ تىرىشىپ جاپالىق ئىشلەپ، ھېسابسىز يۈرەك قېنىنى سەرپ قىلدى.

3. ئۈچ ۋىلايەت ئىنقىلابىنىڭ ئاتاقلىق ھەربىي قوماندانى، ۋەتەن ئۈچۈن ۋە مىللىي ئازادلىق ئۈچۈن كۈرەش قىلىپ ئۆلمەس تۆھپە ياراتقان قەھرىمان ئىسھاقبېك مۇنۇنوۋنىڭ نامى ھېچقاچان ئۆچمەيدۇ، روھى مەڭگۈ ياشايدۇ.

ئىسھاقبېك مىللىتى قىرغىز، 1902-يىلى ئۇلۇغچات ناھىيىسىنىڭ يىغىن يېزىسىغا تەۋە سىمخانا دېگەن يەردە چارۋىچى ئائىلىسىدە دۇنياغا كەلگەن. دادىسى مۇنۇن ئاخۇن چارۋىچىلىق بىلەن تەڭ ئاز-تولا سودا-سېتىق بىلەنمۇ شۇغۇللىنىپ، روسىيە تەۋەسىدىكى قىرغىزىستان، ئۆزبېكىستانلارغا بارغان، ھەج قىلىپ مەككىگىمۇ بارغان. كۆپىنى كۆرۈپ نەزەر دائىرىسى خېلى كېڭەيگەن بۇ بوۋاي ئۆز يۇرتىنىڭ قالاق، نامرات ۋە مەدەنىيەتتە ئارقىدا قالغانلىقىنى

يادىدا تۇتۇپ، دەسلەپ ئۆز ئاۋۇلىدا بىر دىنىي مەكتەپ ئېچىپ قەشقەر شەھىرىدىن موللا تەكلىپ قىلغان. ئىسھاقبېك بالىلىق ۋاقتىدا دەل شۇ مەكتەپتە ئوقۇپ ساۋاتىنى چىقارغان. كېيىن دادىسىغا ئەگىشىپ، ئەنجان، نامانگان قاتارلىق جايلارغا تىجارەت ئىشى بىلەن بېرىپ - كېلىپ يۈرۈپ كۆپىنى كۆرگەن ۋە ئۆگەنگەن. 1918 - يىلى ئۇ ئۆز ئاۋۇلىدىكىلەرنىڭ بىردەك كۆرسىتىشى بىلەن ياپىياش تۇرۇپ بەگلىككە سايلانغان. ئۇ شۇ چاغلاردا ئۇيغۇرچە، ئۆزبېكچە بىمالال سۆزلەش، ئوقۇش ئىقتىدارىغا ئىگە بولۇپلا قالماي رۇس تىلى ۋە يېزىقىنىمۇ ئۆزلەشتۈرگەن.

سوۋېت ئۆكتەبىر ئىنقىلابىدىن كېيىن، شۇ ئىنقىلابتىن قاچقان ئاھالىلەر ۋە ئىنقىلابقا قارشى تۇرۇپ سوۋېت قىزىل ئارمىيىسى تەرىپىدىن زەربە يېگەن باندىتلار چېگرىدىن كۆپلەپ كىرىپ قەشقەرنىڭ تىنچلىقى، جەمئىيەت ئامانلىقى تەھدىتكە ئۇچرىغاندا، ياك زېڭشىن ھۆكۈمىتى سوۋېت ئىتتىپاقى ھۆكۈمىتى بىلەن كېلىشىم تۈزۈپ، قاچاقلار ۋە باندىتلارنىڭ كۆپلەپ ئېقىپ كىرىشىنى توسماقچى بولۇپ، ئۇلۇغچات ناھىيىسىنىڭ سىمخانا، توپۇن قاتارلىق جايلىرىدا چېگرا پونكىتى قۇرۇپ ئەسكەر توختاتقان. بۇ ئەسكەرلەرنىڭ كۆپ قىسمى قىرغىزلاردىن ئېلىنغان بولۇپ، ئىسھاقبېكمۇ شۇلارنىڭ بىرسى بولغان. كېيىن ئۇ يەنە سوۋېت تەرەپكە ئۆتۈپ كەتكەن ۋە 30 - يىللارنىڭ بېشىدا يۇرتىغا قايتىپ كېلىپ، بىر بۆلۈك قىرغىز ئەسكەرلىرىگە باشچىلىق قىلىپ قوزغىلاڭچىلار سېپىدە جىن شۇرېننىڭ ئەكسىيەتچى ھۆكۈمرانلىقىنى ئاغدۇرۇش، كېيىن جانابېك قازى قاتارلىق باندىتلارنىڭ پاراكەندىچىلىكىنى باستۇرۇش، ئاندىن كېيىن ماجۇڭنىڭ باندىتلىرىنىڭ بۇلاڭچى

قوشۇنلىرىنى يوقىتىش جەڭلىرىگە ئارقا-ئارقىدىن قاتنىشىپ، ئاددىي ئەسكەرلىكتىن بارا-بارا ئۇرۇشقا قوماندانلىق قىلىش ئىقتىدارىغا ئىگە كوماندىر بولۇپ قالغان.

ما جۇڭيىڭ باندىتلىرى يوقىتىلىپ، شىنجاڭنىڭ سىياسىي ۋەزىيىتى تۇراقلىشىپ، شېڭ شىسەي ھاكىمىيىتى مۇقىملاشقاندىن كېيىن، شېڭ شىسەينىڭ "سوۋېت ئىتتىپاقى بىلەن ھەمكارلىشىش، كوممۇنىزمنى ھىمايە قىلىش" شوئارى ئىسھاقبېكىنىمۇ مايىل قىلغان. ئۇ 1935-يىلى باھاردا قول ئاستىدىكى قوشۇنلىرىنىڭ شېڭ شىسەي ھۆكۈمىتى تەرىپىدىن مۇنتىزىم ئارمىيىنىڭ 1-پولكى قىلىپ تۈزۈلۈشىگە ماقۇل بولغان، ئۆزى بۇ پولكىغا كوماندىر قىلىپ تەيىنلەنگەن. شۇندىن كېيىن بۇ پولك قەشقەردە تۇرۇپ ئاقسۇدىن تاشقورغانغىچە بولغان چېگرا پونكىتلىرىنىڭ مۇداپىئەسىگە ۋە ئامانلىقنى ساقلاش خىزمىتىگە مەسئۇل بولغان.

كېيىنچە، ئىسھاقبېك ئۆلكىلىك ھۆكۈمەتنىڭ تەشەببۇسى بىلەن يەنە ئىككى مىڭدىن ئارتۇق ئەسكەر ئېلىپ 2-پولك تەشكىللىگەندىن كېيىن، ئىككى پولك بىر بىرگەدا قىلىنىپ، ئىسھاقبېك بىرگەدا كوماندىرلىقىغا تەيىنلەنگەن. ئىسھاقبېك ئۆز بىرگەدىسىنى باندىتلار-نىڭ تەرتىپسىز قوشۇنلىرىدىن ۋە ھۆكۈمەتنىڭ ئاچكۆز، چىرىك ئەسكەرلىرىدىن پەرقلىنىدىغان بىر خەلق ئارمىيىسى قىلىپ قۇرۇپ چىقىش ئۈچۈن، ئەسكەرلەرگە خەلقنى سۆيۈش ئىدىيىسى ۋە ۋەتەن-پەرۋەرلىك ھېسسىياتىنى سىڭدۈرگەن. ئۇ شۇ مەقسەتتە سوۋېت ئىتتىپاقىدىن مەۋلانوۋ، پىتروۋ قاتارلىق ئون نەچچە مەسلىھەتچى تەكلىپ قىلىپ، قوشۇننىڭ ئىدىيىۋى تەربىيىسىگە ۋە ھەربىي مەشغۇلاتىغا مەسئۇل قىلغان، ئۇزاق ئۆتمەي ئىسھاقبېك بىرگەدىسى

ھەر مىللەت خەلقىنىڭ ھىمايىسىگە ئىگە بولغان. ئىسھاقبېكنىڭ ئۆزىمۇ خەلق ئارىسىدا يۇقىرى ئىناۋەت قازانغان.

ئىسھاقبېكنىڭ خەلق ئارىسىدىكى ئابرويى ئېشىپ كەتكەنلىكىدىن ئەنسىرەپ، دەككە - دۈككەگە چۈشكەن شېڭ شىسەي باشتا ھەربىي قىسىملارنى تەرتىپكە سېلىشنى باھانە قىلىپ، ئىسھاقبېك بىرىگادى - سىنى تارقىتىۋېتىپ، ئۇنى ئۇلۇغچات ناھىيىسىنى تەسىس قىلىش ئىدارىسىگە باشلىق قىلىپ قويغان. كېيىن ئۇنى يوقىتىۋېتىشنىڭ كويىغا چۈشكەن. ھىيلىگەر شېڭ شىسەي ئۆستۈرۈپ ئىشلىتىش نىقابى بىلەن ئىسھاقبېكنى ئۈرۈمچىگە يۆتكىلىپ كېلىپ ۋەزىپە ئۆتەشكە بۇيرۇق چۈشۈرگەندە، شېڭ شىسەينىڭ كۆپ قېتىملىق نەپەرەتلىرىنى بىلىۋالغان ئىسھاقبېك ھەر خىل باھانىلەر بىلەن ئۈرۈمچىگە بارالماي - دىغانلىقىنى ئېيتىپ بۇيرۇقنى رەت قىلغان. بىر سۇيىقەستى ئاقىمىغان شېڭ شىسەي يەنە بىر سۇيىقەست ئىشلىتىپ، ئۇنى ئىلى قازاق - قىرغىز مەدەنىيىتىنى ئىلگىرى سۈرۈش جەمئىيىتىنىڭ رەئىسلىكىگە تەيىنلەپ، دەرھال ۋەزىپە ئۆتەشكە ئاتلىنىشقا بۇيرۇغان، بۇ بۇيرۇق - نى يەنە رەت قىلىشقا باھانە تاپالمىغان ئىسھاقبېك 1940 - يىلى ئەتىيازدا ئىلىغا باردى. ئۇ غۇلجىدا ھەمىشە ئىشپىيونلارنىڭ كۆز - قۇلاق بولۇپ نازارەت قىلىشى ئاستىدا تۇردى.

شېڭ شىسەي ئەسلىدىكى پىلانى بويىچە ئۇنىڭغا ئاخىر قول سالدى. 1942 - يىلى ئەتىيازدا ئۇنى قازاق - قىرغىز ئۇيۇشمىسىنىڭ رەئىسلىكىدىن قالدۇردى، ئارقىدىنلا غۇلجىدىكى ئىشپىيونلۇق ئورگان - لىرىنى ئۇنى قولغا ئېلىشقا بۇيرۇدى. ئىسھاقبېك بۇ خەۋەرنى بىلە - ۋالغاندىن كېيىن مۇھاپىزەتچىسى ئەمەت بىلەن تۆت ياشلىق ئوغلىنى ئېلىپ سوۋېت ئىتتىپاقىغا چىقىپ كېتىشكە ئاران ئۆلگۈردى. شېڭ

شەسەي دەرغەزەپ بولۇپ ئۇنىڭ ئائىلىسىدىكىلەرنى قولغا ئېلىشقا بۇيرۇدى. ئىسھاقبېكنىڭ يەتتە ياشلىق ئوغلى تۇرسۇن ئۈرۈمچىدىكى تۈرمىدە ئۆلۈپ كەتتى، ئىنىسى غىياس ئۇزۇنغىچە تۈرمىدە ياتتى، خوتۇنى گۈلنەزەرنى شېڭ شەسەي ئاقسۇدىكى غالىچىسى توختامشىقا خوتۇنلۇققا تۇتۇپ بەردى. ئۇرۇغ - تۇغقانلىرىنى بولسا قەشقەر، پەيزىۋات قاتارلىق جايلارغا سۈرگۈن قىلدى ۋە ئۇنىڭ ھەم تۇغقان - لىرىنىڭ ھەممە مال - مۈلكىنى مۇسادىرە قىلدى.

ئىسھاقبېك سوۋېت ئىتتىپاقىغا چىقىپ كېتىپمۇ جىم ياتىمىدى. ئۇ شۇ چاغلاردا شېڭ شەسەينىڭ زۇلمى ۋە زىيانكەشلىكىدىن قېچىپ سوۋېت ئىتتىپاقىغا چىقىپ كەتكەن شىنجاڭلىق ھەر مىللەت خەلقىنىڭ ئىنقىلابچىلىرىدىن 200 نەچچە كىشىنى تاللاپ ئىككى چوڭ ئەترەت تەشكىللەپ سىياسىي ۋە ھەربىي مەشىق ئېلىپ باردى. ۋە 1943 - يىلى يازدا شۇ بىر بۆلۈك قوراللىق خادىملارنى ئېلىپ ئاچچى تەۋەسىگە كىردى ۋە يەرلىك ئاممىنى ھەرىكەتلەندۈرۈپ، ئۇلۇغچات، ئاچچى دائىرىسىدە قوراللىق قوزغىلاڭغا تەييارلىق قىلدى. ئەمما، ئۇنىڭ مۇھاپىزەتچىلىرىدىن بىرى بولغان قانات ساتقىنلىق قىلىپ دۈشمەنگە مەخپىيەتنى ئاشكارىلاپ قويغاچقا ئىسھاقبېك ئەسلىدىكى پىلاندىن ۋازكېچىپ، شۇ يىلى 9 - ئايدا سوۋېت ئىتتىپاقى زېمىنى ئارقىلىق تاشقورغانغا كىرىپ، شۇ جايدا پارتىزان ئەترىتى تەشكىل - لەشكە كىرىشكەن ۋە ئىنقىلابنى ياقلايدىغان كىشىلەردىن ئوبۇلقاسم، مادايوۋ، مەھمەت ئەيسا، شىرنىبېك قاتارلىقلار بىلەن ئالاقىلە - شىپ "ئازادلىق تەشكىلاتى" قۇرۇپ چىقتى. ئۇلار ھەم خەلق ئاممىسى ئىچىدە ئىنقىلابىي تەشۋىق - تەرغىبات ئىشلىرىنى يۈرگۈز - دى، ھەم قوراللىق پارتىزان ئەترىتى تەشكىللەپ پارتىزانلىق



تۇرۇش ئېلىپ بېرىپ تاشقورغاندا خەلق قوراللىق ئىنقىلابىنىڭ بىرىنچى مەشئىلىنى ياندۇردى. 1944 - يىلى ئابدۇكېرىم ئابباسوۋ سوۋېتتىن قايتىپ كېلىپ، نىلقا قوزغىلاڭچىلىرى بىلەن بىرلىشىپ، غولجىنىڭ ئاساسىي قىسمىنى ئازاد قىلغان ۋە ۋاقىتلىق ھۆكۈمەت قۇرۇلغاندىن كېيىن، ئىسھاقبېك 200 كىشىلىك چوڭ ئەترەتنى باشلاپ كېلىپ، غولجىنىڭ تولۇق ئازاد قىلىنىشىغا قاتناشتى. كېيىنچە ئۇ مول ھەربىي بىلىمى، ئۇرۇش قىلىش تەجرىبىسى ۋە يۇقىرى ئىنسانىي تۈپەيلىدىن ھۆكۈمەت ئەزاسى بولۇپ سايلاندى.

1945 - يىلى 4 - ئاينىڭ 8 - كۈنى مىللىي ئارمىيە رەسمىي قۇرۇلۇپ ئىسھاقبېك 1 - بىرىگادىنىڭ كوماندىرى قىلىپ تەيىنلەندى ۋە ئۇنىڭغا گېنېرال مايور ئۇنۋانى بېرىلدى. كېيىن ئۇ يەنە بىر بۆلۈك قوشۇنلىرى بىلەن سوۋېت ئىتتىپاقى چېگرىسى ئارقىلىق تاشقورغانغا بېرىپ پارتىزانلىق ئۇرۇشىنى قانات يايدۇرۇش، قىسمەن لارنى تەرتىپكە سېلىش بىلەن شۇغۇللاندى، نەتىجىدە تاشقورغان ئىنقىلابىنىڭ ئۈچ ۋىلايەت ئىنقىلابىنىڭ بىر تەركىبىي قىسمى بولۇشى ئۈچۈن ئۆچمەس تۆھپە كۆرسەتتى. كېيىن ئۇ يەردىن قايتىپ كېلىپ ئۈچ ۋىلايەتنى تولۇق ئازاد قىلىش ئۇرۇشىغا قوماندانلىق قىلدى.

ۋاقىتلىق ھۆكۈمەت ئىسھاقبېك مۇنووۋنىڭ ئۈچ ۋىلايەت ئىنقىلابىي جەريانىدىكى، بولۇپمۇ شىخو، جىڭ ئۇرۇشىدىكى پارلاق تۆھپىسىنى يۇقىرى باھالاپ، 1945 - يىلى 10 - ئاينىڭ 14 - كۈنىدىكى 107 - سانلىق يىغىنىدا ئۇنىڭغا گېنېرال لېيىتانت ئۇنۋانى بېرىشنى قارار قىلدى.

ئۇزاق ئۆتمەي، ئىسھاقبېك مۇنووۋ پالىسوۋنىڭ ئورنىغا مىللىي

ئارمىيەنىڭ باش قوماندانى بولۇپ تەيىنلەندى.

ئۈچ ۋىلايەت ئىنقىلابىي ھۆكۈمىتى بىلەن گومىنداڭ دائىرىلىرى ئوتتۇرىسىدا تىنچلىق سۆھبىتى ئېلىپ بېرىلىۋاتقاندا، گومىنداڭچى-لارنى ئۈچ ۋىلايەت ئىنقىلابىي ھۆكۈمىتىنىڭ تەلەپ ۋە شەرتلىرى ئاساسىدا بىتىم تۈزۈشكە مەجبۇر قىلىش ئۈچۈن، 1946-يىلى 4-ئايدا ئىسھاقبېك جەنۇبىي شىنجاڭغا بېرىپ، ۋاقىتلىق ئوڭۇشسىز-لىققا ئۇچرىغان تاشقورغان قوراللىق ئىنقىلابغا بىۋاسىتە يېتەكچىلىك قىلىپ ۋە پارتىزان ئەترەتلىرىنى مۇنتىزىم ئارمىيە ئۆلچىمى بويىچە يېڭىباشتىن تەشكىللەپ چىقىپ، ئۈچ ۋىلايەت ئىنقىلابىي ھۆكۈمىتى-نىڭ سۆھبەتتىكى پايدىلىق ئورنى ئۈچۈن بىر ئۈلۈش كۈچ قۇشتى.

1947-يىلى 7-ئاينىڭ 1-كۈنى ئىسھاقبېك ئۆلكىلىك بىرلەشمە ھۆكۈمەتنىڭ ئەزاسى قوشۇمچە ئۆلكىلىك ئامانلىقنى ساقلاش قىسىملىرىنىڭ مۇئاۋىن قوماندانى بولدى. 1947-يىلى 2-ئايدا ئىسھاقبېك بىۋاسىتە ئۆزى ئۈچ ئاتلىق پولكقا قوماندانلىق قىلىپ، دەلىلقاننىڭ ماسلىشىشى بىلەن قىسىپ زەربە بېرىپ، كوممۇنىزمغا، سوۋېت ئىتتىپاقىغا ۋە ئۈچ ۋىلايەت ئىنقىلابىغا قارشى مەيداندا تۇرغان ۋە گومىنداڭ ئەكسىيەتچىلىرى بىلەن تىل بىرىكتۈرگەن ئوسمان باندىتىنى ئالتايدىن قوغلاپ چىقاردى. ئارقىدىنلا ئىسھاقبېك قالىبەك باندىتلىرىنىڭ ئىسيانىنى بېسىقتۇرۇشقا قوماندانلىق قىلىپ، ئۇنىمۇ بارىكۆلگە قېچىپ كېتىشكە مەجبۇر قىلدى، شۇنىڭ بىلەن ئۈچ ۋىلايەت ئىنقىلابىي ھۆكۈمىتى بۇ ئىككى رايوننىڭ ۋەزىيىتىنى تېزلا ئوڭشاپ ئىنقىلابنىڭ مېۋىسىنى قوغدىدى.

گومىنداڭ ئەكسىيەتچىلىرى بىتىمنى تامامەن يىرتىپ تاشلاپ، ئەسلىدىكى فاشىستلىق ئەپت-بەشىرىسىنى ئاشكارىلىغاندىن كېيىن،

ئىسھاقبېكمۇ بىرلەشمە ھۆكۈمەتتىن قايتىپ چىقىپ، مىللىي ئارمىيىنىڭ ئىنقىلابىيلىشىشى ئۈچۈن داۋاملىق كۈرەش قىلدى ۋە ئارمىيە ئىچىدىكى پائىسلازمىم، پانتۇركىزم خاھىشلىرىنى تۈگىتىش يولىدا ئېرنىمەي خىزمەت ئىشلەپ، ئابدۇكېرىم ئابباسوۋنىڭ جۇڭگو خەلق ئازادلىق ئارمىيىسىنىڭ سىياسىي خىزمەت ئۇسۇلىنى مىللىي ئارمىيە ئىچىدە يولغا قويۇش پىلانىنىڭ ئىزچىللاشتۇرۇلۇشىغا زور ياردەم بەردى.

1948 - يىلى 8 - ئاينىڭ 1 - كۈنى "شىنجاڭدا تىنچلىق ۋە دېموكراتىيىنى ھىمايە قىلىش ئىتتىپاقى" قۇرۇلغاندا ئىسھاقبېك مەركىزىي كومىتېت ئەزاسى بولۇپ سايلاندى.

4. مىللىي ئازادلىق ھەرىكىتىنىڭ يەنە بىر شەرەپلىك جەڭچىسى دەلىلقان سۇگۇربايوۋ ئىدى.

دەلىلقان 1906 - يىلى ئالتاي ۋىلايىتىگە تەۋە ئۆزلىگەي رايونىدا (ھازىر موڭغۇلىيە خەلق جۇمھۇرىيىتى تەۋەسىدە) قازاقلارنىڭ كىرەي قەبىلىسىگە تەۋە كىرۈچ ئۇرۇقىدىن بولغان ئابروپلۇق بىر ئائىلىدە دۇنياغا كەلگەن.

دەلىلقان بالىلىق چاغلىرىدا ئوقۇشقا، بىلىم ئىگەللەشكە ھەۋەس-مەن بولغان. ئۇ ئۆز ئاۋۇلىدىكى مەدرىسىدە ۋە باشلانغۇچ مەكتەپتە ئوقۇغان، ئۆزلۈكىدىن موڭغۇلچە ۋە رۇسچىنى ئۆگىنىۋالغان. 1921 - يىلى 5 - ئايدا سوۋېت ئۆلكىتە بىر ئىنقىلابغا قارشى چىقىپ توپىلاڭ كۆتۈرگەن دۇتوۋ قىسىملىرى سوۋېت قىزىل ئارمىيىسىدىن يېڭىلىپ قېچىپ كېلىپ، چۆچەك، ئالتاي رايونلىرىغا كىرىپ ئالستوپىلاڭ كۆتۈرگەن. بۇ باندىتلار ئالتاينى بازا قىلىپ قىزىل ئارمىيىگە جاھىللىق بىلەن قارشى تۇرۇش ئۈچۈن، شۇ چاغدىكى ئالتاينىڭ ۋالىيسى جۇ شوۋۇغا 10 مىڭ قوي، 300 كالا، بەش مىڭ ئات، مىڭ تۆگە

بېرىشنى تەلەپ قىلغان. بۇ ئېغىر يۈك، ئەلۋەتتە، كەڭ چارۋىچى-  
لارنىڭ زىممىسىگە چۈشكەنلىكتىن، قازاق چارۋىچىلىرى ئارىسىدا  
قاتتىق نارازىلىق پەيدا قىلغان. دەلىللىق ئاكىسىنىڭ تاپشۇرۇقى  
بىلەن سوۋېت ئىتتىپاقىغا ئۆتۈپ، قىزىل ئارمىيىگە ئاق باندىتلارنىڭ  
ئەھۋالىنى ۋە ئۇلارنىڭ جايلىشىشىنى مەلۇم قىلىپ، بۇ بۇلاڭچىلارنى  
يوقىتىش ئىرادىسىگە كەلگەن. بىراق، ئۇلارنىڭ بۇ پىلانىنى بىرسى  
ئاشكارىلاپ قويغانلىقتىن، ئاق رۇس ھەربىي باشلىقى باچىچ غەزەپكە  
كېلىپ دەلىللىق بىلەن ئاكىسىنى تۇتۇشقا بۇيرۇق بەرگەن. بىر  
ئايدىن كېيىن ئۇلارنى ئېتىۋېتىشكە ئېلىپ ماڭغاندا ئاكىسى: "بىز  
ساق قالمايدىغان بولدۇق، ھامىنى ئۆلگەندىن كېيىن بىر ئېلىشىپ  
باقايلى، مەن ئالدىغا قاچاي، سەن ئارقا تەرەپكە قاچا" دېگەن.  
ئاكىسى ئۆزى دېگەندەك ئالدى تەرەپكە قاچقان، بۇلارنى يالاپ  
ئېلىپ ماڭغان ئۈچ ئاق باندەت ئاكىسىنى قوغلاشقا تۇتۇنغاندا،  
دەلىللىق ئارقا تەرەپكە قاچقان. ئاكىسى بەختكە قارشى تۇتۇلۇپ  
قېلىپ ئېتىپ تاشلانغان. دەلىللىق بەختكە يارىشا قېچىپ قۇتۇلۇپ  
ئاۋۇلغا كەلگەندىن كېيىنلا سوۋېت قىزىل ئارمىيىسىنىڭ چېگرا  
مۇداپىئە پونكىتىغا ئادەم ئەۋەتىپ دۈشمەننىڭ ئەھۋالى توغرىسىدا  
مەلۇمات بەرگەن. قىزىل ئارمىيە كىرگەندىن كېيىن ئۆزى ئۇلارنى  
باشلاپ بېرىپ بىر بۆلۈك باندىتلارنى قورشىۋېلىپ يوقىتىشقا قاتناش-  
قان. بۇ ئىشتىن كېيىن سوۋېت قىزىل ئارمىيىسى كوماندىرى ئۇنىڭغا  
ناھايىتى كۆپ ھەشقاللا ئېيتقان.

1924 - يىلى ئۇ 18 ياشقا كىرگەن يىلى موڭغۇلىيىدە خەلق جۇمھۇر-  
يىتى قۇرۇلغان. دەلىللىق بىر ياندا سوۋېت ئىتتىپاقى، يەنە بىر

ياندا موڭغۇلىيە خەلق جۇمھۇرىيىتى قۇرۇلغان شارائىتىدا ياشىغانلىقى

ئۈچۈن، ئۆز يۇرتىدىمۇ بىر ئىنقىلابىي ھاكىمىيەت بەرپا قىلىنىشىنى ئارزۇ قىلغان ۋە شۇ يولدا كۈرەش قىلىشقا بەل باغلىغان. 1932 - يىلى دېموكراتىزمچى تەرەققىيپەرۋەر زات شەرىپقان جېمىنەيدە ئاممىنى تەشكىللەپ، جېن شۇرېن مۇستەبىت ھاكىمىيىتىنىڭ ھۆكۈمە - رانلىقىغا قارشى كۆتۈرۈلگەندە، دەلىلقان ئۆز ئاۋۇلىغا باشچى بولۇپ ئاۋاز قوشۇپ، پۈتۈن كۈچى بىلەن ياردەملىشىپ، شەرىپقاننىڭ دېموكراتىك ئىلغار ئىشلىرىنىڭ ئاكتىپ قاتناشمىسى ۋە كۈچلۈك ياردەمچىسى بولۇپ قالغان.

شېڭ شىسەي يېڭىدىن تەختكە چىقىپ، "ئىلغار" قىياپەتكە كىرىۋالغان چاغدا ئۈرۈمچىدە ھەرقايسى مىللەتلەرنىڭ "مەدەنىيە - تىنى ئىلگىرى سۈرۈش جەمئىيىتى" ۋە جۇڭگو كوممۇنىستىك پارتىيىسىنىڭ ئەزالىرى قاتناشقان "جاھانگىرلىككە قارشى تۇرۇش ئۇيۇشمىسى" قۇرۇلغانىدى. دەلىلقان ئالتايدىكى مەدەنىيەتنى ئىلگىرى سۈرۈش جەمئىيىتىنىڭ مۇئاۋىن باشلىقى، ئالتايدىكى "جاھانگىرلىككە قارشى تۇرۇش ئۇيۇشمىسى" نىڭ تايانچلىق كۈچى بولدى. ئۇ ۋە ئۇنىڭ باشچىلىقىدىكى بۇ تەشكىلاتلار ئالتاينىڭ ۋەزىيىتىدە ناھايىتى زور بۇرۇلۇش ياسىدى، ھەممىلا جايدا دېموك - راتىك كەيپىيات يۇقىرى دولقۇنغا كۆتۈرۈلدى. بۇ تەشكىلاتلار يەنە نۇرغۇن ئىنقىلابىي كىتاب - ژۇرناللارنى تارقىتىش خىزمىتىنى يولغا قويدى. يولداش ماۋ زېدۇڭنىڭ «ئۇزاققا سوزۇلىدىغان ئۇرۇش توغرىسىدا» ناملىق مەشھۇر ئەسىرى ئاشۇ چاغلاردا قازاقچىغا تەرجىمە قىلىنىپ تارقىتىلغانىدى.

دەلىلقان يۇقىرىقىدەك ياخشى ۋەزىيەتتىن پايدىلىنىپ ئاۋۇلمۇ ئاۋۇل چېپىپ يۈرۈپ ياپونغا قارشى تۇرۇش - ۋەتەننى قۇتقۇزۇش

تەشۋىقاتى ئېلىپ باردى ۋە بىرنەچچە يىل ئىچىدىلا ئالتاي خەلقىدىن ئىئانە توپلاش ئارقىلىق ئالدىنقى سەپ ئۈچۈن بەش ئايروپىلان، 100 ھەربىي ئات، ئىككى يۈز توققۇز مىڭ توققۇز يۈەن نەق پۇل ھەم نۇرغۇن ئەلا سۈپەتلىك جۇۋا، ئۆتۈك قاتارلىق ماددىي نەرسىلەرنى يەنئەنگە ئەۋەتىشتە مۇھىم رول ئوينىدى. يۇقىرىقىدەك تۆھپىلىرى ئۈچۈن ئۇ 1939 - يىلى 3 - ئايدا ئۈرۈمچىدە ئېچىلغان "ئۆلكىلىك ئۈچىنچى نۆۋەتلىك خەلق قۇرۇلتىيى" غا قاتناشتى.

قۇرۇلتايدىن كېيىن گۇمانخور، ئىچى قارا شېڭ شىسەي تۇيۇقسىز چارۋىچىلار قوراللىرىنى تاپشۇرۇشى كېرەك، دېگەن بۇيرۇقنى چىقىرىپ، شەرىپقاننى "قورال - ياراغ ئېنىقلاش كومىتېتى" نىڭ مۇدىرلىكىگە تەيىنلىدى ۋە قۇرۇلتاي ۋەكىللىرىنى ئۈرۈمچىدىن كەتكىلى قويمىدى. تاپشۇرۇش كېرەك دېيىلگەن قوراللار ئىچىدە ئوۋ مىلىتى، ماناپولكا قاتارلىق ئاددىي ئەمما، چارۋىچىلارنىڭ تۇرمۇشىغا ناھايىتى ئېھتىياجلىق قوراللارمۇ بار ئىدى. بۇ ئىش "قۇرۇلتاي" ۋەكىللىرىنىڭ كۈچلۈك نارازىلىقىنى قوزغىدى. 1940 -

يىلى 2 - ئايدا كۆكتوقاي ۋە سارسۇمبە چارۋىچىلىرى غەزەپلىنىپ شېڭ شىسەينىڭ "قورال - ياراغ ئېنىقلاش كومىتېتى" نىڭ ئەمەلدارلىرىنى ئېتىپ تاشلاپ، 11 مىلىتى ۋە بىرمۇنچە ئوق - دورا ئولجا ئېلىپ، ئالتايدا تۇنجى قوزغىلاڭ ئوتىنى ياقىتى. شېڭ شىسەي بىرنەچچە قېتىم ئەسكەر ئەۋەتىپ چارۋىچىلارنىڭ كۆتۈرۈلۈشىنى باستۇرۇۋەتمەكچى بولغان بولسىمۇ، ھەر قېتىمدا بۇرغاي يەپ مەغلۇپ بولدى. 4 - ئايدا شېڭ شىسەي دەردىنى "قۇرۇلتاي" غا كەلگەن ئالتاي ۋەكىللىرىدىن ئېلىپ، شەرىپقان قاتارلىقلارنى نەزەربەند قىلدى ۋە ئۆز قېيىن ئاتىسىنى ئالتايدا ئەۋەتىپ قوزغىلاڭچىلار بىلەن

سۆھبەت ئۆتكۈزمەكچى بولدى. قوزغىلاڭچىلار ۋەكىللەرنى قويۇپ بېرىش، دەلىلقان قاتارلىقلارنى سۆھبەتكە قاتناشتۇرۇش تەلپىدە چىڭ تۇردى. شېڭ شىسەي ھەيۋىتىدىن خېلى چۈشۈپ، قوزغىلاڭچىلار قورال تاپشۇرسلا شەرىپقاندىن باشقا ۋەكىللەرنى قايتۇرۇۋېتىشكە ماقۇل بولدى. ئۇ خەلقنىڭ غەزىپىنى بېسىش ئۈچۈن، بەزى ۋەكىللەرنى ھۆكۈمەت ئەزاسى قىلدى، دەلىلقانى سارسۇمبە (ھازىر - قى ئالتاي شەھىرى) ناھىيىسىنىڭ مۇئاۋىن ھاكىملىقىغا تەيىنلىدى.

1940 - يىلى 10 - ئايدا، شېڭ شىسەي شەرىپقان قاتارلىق كىشىلەرنى قاماققا ئېلىپ دەھشەتلىك قىيىندى ۋە ئاخىر ئۇنى ئۆلتۈرۈۋەتتى. بۇنىڭغا ئۇلاپلا شىنجاڭنىڭ ھەممە يېرىدىكىگە ئوخشاش ئۆز زۇلىمىنى ئالتايدىمۇ ھەسسەلەپ ئاۋۇتۇپ، قوشلاپ باج ئېلىپ، چارۋىچىلار ۋە ئالتۇن كان ئىشچىلىرىنى تۇرمۇش كەچۈرەلمەيدىغان ھالغا چۈشۈرۈپ قويدى. 1941 - يىلى 4 - ئايدا چارۋىچىلار يەنە بىر قېتىم قوزغىلاڭ كۆتۈردى. دەلىلقان بۇ چاغدا پۈتۈنلەي قوزغىلاڭچىلار تەرىپىدە تۇردى ۋە ھۆكۈمەتنىڭ قوزغىلاڭچىلار بىلەن سۆھبەت ئۆتكۈزۈش ۋەكىلى سالاھىيىتى بىلەن قوزغىلاڭچىلارغا يېقىنلىشىپ، ئۇلارغا مۇھىم ئاخباراتلارنى يەتكۈزدى. شۇ يىلى 9 - ئايدا، شېڭ شىسەي ئالتايغا زور كۆلەمدە قوشۇن ئەۋەتتى، يەنە قېيىن ئاتىسىنى ئالتاينىڭ قوشۇمچە گارنىزون قوماندانلىقىغا تەيىنلەپ، يېقىن غالىچىسى جانىمقاننى نەسىھەت قىلىش، تەرغىبات يۈرگۈزۈش ئۈچۈن يولغا سالدى. قوزغىلاڭچىلار كۈچلۈك دۈشمەنگە تەڭ كېلەلمەي سۆھبەت ئۆتكۈزۈشكە ماقۇل بولدى. ئەمما، دەلىلقاننىڭ قوزغىلاڭچىلارغا ھېسداشلىق قىلغانلىقىمۇ مەلۇم بولۇپ قالدى. شېڭ شىسەي دەلىلقانى ۋە ئالتاي ۋالىيسى بۇخات قاتارلىق

ئون نەچچە كىشىنى ئۈرۈمچىگە مەجلىسكە "تەكلىپ" قىلدى. دەلىل-قان بۇ "تەكلىپ" نىڭ مەنىسىنى دەرھال پەمەلەپ "دېرەكسىز يوقاپ كەتتى." ئەمەلىيەتتە ئۇ بىر تاتار دوستى ئارقىلىق سوۋېت ئىتتىپاقى-قىنىڭ ئالتايدا تۇرۇشلۇق كونسۇلخانىسى بىلەن ئالاقىلىشىپ، بىر مەزگىل سوۋېت ئىتتىپاقى تەۋەسىدە پاناھلىنىپ تۇرۇشنى كېلىشكەندى.

دەلىلغان سوۋېت ئىتتىپاقىغا چىققاندىن كېيىن ئالمۇتتىكى شەرق داشۆسىدە ئوقۇپ، ئىنقىلاب نەزەرىيىسى، ھەربىي تەلىم بويىچە بىلىم ئىگەللىدى. ئىدىيە جەھەتتە يەنە بىر قېتىم بۇرۇلۇش ياساپ، تېخىمۇ ئىلغارلىققا مايىل بولدى، 1943-يىلى 9-ئايدا ئۇ ئالتايدا قايتىپ مىللىي ئازادلىق ھەرىكىتى بىلەن شۇغۇللانماقچى ئىكەنلىكىنى ئوتتۇرىغا قويۇپ، سوۋېت ئىتتىپاقىنىڭ سىياسىي، ھەربىي جەھەتلەردە ياردەم بېرىشىنى ئۆتۈندى. سوۋېت ئىتتىپاقى ئۇنىڭ ئۆتۈنۈشىگە ئىجابىي جاۋاب بەردى ۋە گېنېرال مايور پوپوۋ باشچىلىقىدا 12 كىشىلىك مەسلىھەتچىلەر ئۆمىكىنى ئۇنىڭ بىلەن بىللە يولغا سېلىپ قويدى. ئۇلار ئايلىنىپ تاشقى موڭغۇلىيە ئارقىلىق ئالتاي تەۋەسىگە كىردى.

دەلىلغان شېڭ شىسەينىڭ دەھشەتلىك زۇلى ۋە ئېكسپىلا-ئاتسىيىسىنى قوراللىق كۈرەش ئارقىلىقلا يوقاتقىلى بولىدىغانلىقىنى سۆزلەپ، ھەر مىللەت خەلقىنى قوراللىق قوزغىلاڭ كۆتۈرۈشكە تەربىيلىدى ۋە تەشكىللىدى، ئۇ ئاۋۋال سوۋېت مەسلىھەتچىلىرىنىڭ ياردىمى بىلەن 25 كىشىلىك ئىنتىزامچان رەھبىرىي تايانچ گۇرۇپپا قۇردى. شەھەر، بازارلارنى ئىشغال قىلىشقا ۋە گومىنداڭ قوشۇنلىرى بىلەن جەڭ قىلىشقا ئالدىراپ كەتمەي، ئاۋۇللارغا



تېچكىرىلەپ چۆكۈش، چارۋىچىلارنى ئويغىتىش، ئىنقىلابقا ھېسداشلىق قىلىدىغان ۋە قاتنىشىدىغانلارنى كۆپرەك جەلپ قىلىش خىزمىتىنى ئىشلەش قارارىغا كەلدى.

1944- يىلى 4- ئايغا بارغاندا ئۇنىڭ يېتەكچىلىكىدىكى رەھبەر-لىك گۇرۇپپىسىنىڭ ئىشلىگەن خىزمەتلىرى ئۈنۈمگە ئېرىشتى؛ ئالتاي ۋىلايىتىنىڭ 80 پىرسەنت چارۋىچى ئاھالىسى شەھەر، ناھىيە بازارلىرىدىن تاغ ۋە يايلاقلارغا كۆچۈپ كېتىپ، گومىنداڭ دائىرىلىرىنى "قۇرۇق ئۆستەڭگە مېرەپ" قىلىپ قويدى. باشقۇرىدىغان پۇقراسى قالمىغان گومىنداڭ ھۆكۈمىتى نېمە قىلارنى بىلمەي تېپىرلاپ قالدى.

1945- يىلى 1- ئايدىن 8- ئايغىچە دەلىلقان گومىنداڭ ئەكسە-

يەتچىلىرىگە قارشى كۆپ قېتىملىق مۇۋەپپەقىيەتلىك ئۇرۇشلارنى پىلانلاپ ۋە بىۋاسىتە قوماندانلىق قىلىپ، دۈشمەننىڭ كۆپلىگەن ئەسكىرىي كۈچىنى يوقىتىپ، ئالتاي ۋىلايىتىنىڭ بىر قىسىم ناھىيىلەرنى ئازاد قىلدى. شۇ يىلى 8- ئاينىڭ 26- كۈنى ئۇ باشلىغان پارتىزانلار مىللىي ئارمىيىسىنىڭ لېسكىن قوماندانلىقىدىكى پولكى بىلەن ماسلىشىپ بۇرچىغا شىددەتلىك ھۇجۇم قوزغىدى، 9- ئاينىڭ 6- كۈنى مىللىي ئارمىيە ۋە ئۇنىڭ قوماندانلىقىدىكى پارتىزانلار سارسۇمبىگە ھۇجۇم ياسىدى. گومىنداڭ قوشۇنلىرى بەۋا كېلەلمەي شەھەرنى تاشلاپ تاشقى موڭغۇلىيە تەرەپكە قاچقاندا، دەلىلقان ئاتلىق قىسىملارنى باشلاپ قوغلاپ يېتىپ، ئۇلارنىڭ قېچىش يولىنى ئۈزۈپ تاشلىدى. ناھايىتى ئاز ساندىكى دۈشمەن قېچىپ كەتكەندىن باشقا، گومىنداڭنىڭ ئالتايدىكى ۋالىيسى گاۋ بويۇي، گارنىزون قوماندانى ۋەن يۈيلىن باشچىلىقىدىكى ئۈچ مىڭدىن ئارتۇق ئەسە-كىرى تىرىك قولغا چۈشتى. ئالتاي ۋىلايىتى پۈتۈنلەي ئازاد

بولدى ۋە ئۈچ ۋىلايەت ئىنقىلابىي ھۆكۈمىتىنىڭ رەھبەرلىكىنى قوبۇل قىلدى.

1945-يىلى 10-ئايدا، دەلىلقاننىڭ ئالتاي ۋىلايىتىنى ئازاد قىلىش جەريانىدىكى كۆرسەتكەن خىزمەتلىرىگە ئاساسەن، ئۇنىڭغا ئوردىن تەقدىم قىلىندى ۋە پودپولكوۋنىڭ ئۇنۋانى بېرىلدى. ئۇنىڭ ئۆزى ئالتاي ۋىلايىتىگە ۋالىي قىلىپ تەيىنلەندى. ئۇ ھۆكۈمەت ئىشلىرىنى ئوبدان يولغا قويدى، ئالتايدىكى پارتىزانلارنى مۇنتىزىم ئارمىيە قىلىپ رەتكە سالدى. ئۇنىڭ تىرىشىشى ئارقىسىدا ئالتايدا مىللىي ئارمىيىنىڭ 3-ئاتلىق پولكى قۇرۇلدى، ئۇ پولك كوماندىرى قىلىپ تەيىنلەندى. 1946-يىلى 4-ئايدا، ئۇ ئوسمان باندىتقا قارشى كۈرەش قىلىپ قازانغان غالىبىيىتى، ئىنقىلابنىڭ بىرلىكى ۋە ئىتتىپاقلىقىنى قوغدىغان تۆھپىسى ئۈچۈن ئوردىن بىلەن مۇكاپات-لاندى ۋە گېنېرال مايور ئۇنۋانى بېرىلىپ، مىللىي ئارمىيىنىڭ مۇئاۋىن باش قوماندانى، قوشۇمچە شىمالىي فرونت قوماندانلىق شتابىنىڭ باش قوماندانى قىلىپ تەيىنلەندى.

تىنچلىق سۆھبىتىدىن كېيىن ئىمزالانغان 11 ماددىلىق بىتئىمنىڭ روھىغا ئاساسەن، دەلىلقان ھۆكۈمەت ئەزاسى قوشۇمچە سەھىيە نازارىتىنىڭ نازىرى بولدى. ئەمما ئالتاي ۋىلايىتىنىڭ ۋەزىيىتى مۇرەككەپلىشىپ كېتىۋاتقانلىقى، ئوسمان باندىت ئۈچ ۋىلايەت ئىنقىلابىغا قارشى مەيداندا تۇرۇپ، گومىنداڭ ئەكسىيەتچىلىرى بىلەن بارغانسېرى بىرلىشىۋاتقانلىقى ئۈچۈن، ئۇ ئۈرۈمچىگە كېلىپ ۋەزىيەت ئۆتمىدى، ئوسمان باندىت ئاشكارا توپىلاڭ كۆتۈرۈشىنى باشلىغاندا دەلىلقان ئالتاي ۋىلايىتىنىڭ ۋالىيلىقىنىمۇ ئۈستىگە ئالدى.

1948-يىلى 8-ئاينىڭ 1-كۈنى "شىنجاڭدا تىنچلىق ۋە دېموكراتىيە-

يىنى ھىمايە قىلىش ئىتتىپاقى“ قۇرۇلغاندا ئۇ دائىمىي ھەيئەت ئەزاسى ۋە ئىتتىپاق ئالتاي شۆبىسىنىڭ رەئىسى بولۇپ سايلاندى. دەلىلغان ماھىر ھەربىي قوماندان بولۇپلا قالماي، پىشقان مەمۇرىي يېتەكچىمۇ ئىدى. ئۇ ئۇرۇش يىللىرىدا ۋە ئۇرۇشتىن كېيىن ئىگىلىكنى ئەسلىگە كەلتۈرۈش، مەدەنىيەت، مائارىپ، ساغلىقنى ساقلاش ئىشلىرىنى يولغا قويۇش ۋە راۋاجلاندۇرۇش ساھەسىدە نۇرغۇن خىزمەت ئىشلىدى.

ئۇ ئۈچ ۋىلايەت خەلقىنىڭ مىللىي ئازادلىق كۈرىشىنى جۇڭگو خەلقىنىڭ ئازادلىق ئىشى بىلەن بىر دەپ چۈشىنەتتى. ئۈچ ۋىلايەت ئىنقىلابىي غەلبىسىنىڭ 4 يىللىق خاتىرىلەش چوڭ يىغىنىدا ئۇ: “جۇڭگو كومپارتىيىسى رەھبەرلىك قىلغان جۇڭگو خەلقى ئۆزىنىڭ ئەركىنلىكى ۋە ئازادلىقى ئۈچۈن يانار تاغدەك قەھرىمانانە شىجائەت بىلەن ئازادلىق يولىغا قەدەم قويدى. ھازىر جۇڭگو خەلقىنىڭ ئازادلىق ھەرىكىتى كۈنساين كۈچىيىپ، گومىنداڭنىڭ ئاخىرقى كۈنلىرى يېقىنلىشىپ قالدى” دەپ كۆرسەتكەنىدى.

5. يولداش لوجى پۈتۈن ھاياتىنى شىنجاڭدىكى ھەر مىللەت خەلقىنىڭ ئازادلىق ئىشلىرىغا تەقدىم قىلغان جەڭچى ئىدى. مەن ئۇنىڭ بىلەن ئۈچ ۋىلايەتتىن ئۈرۈمچىگە كېلىپ بىرلەشمە ھۆكۈمەتتە ۋەزىپە تۇتتىگەن چاغلاردا رەسمىي تونۇشقانىدىم، بولۇپمۇ ئۇ گومىنداڭ ئىشپىيونلىرى كەينىگە چۈشۈۋالغان خەۋپلىك ئەھۋال ئاستىدا «كۈرەش» ژۇرنىلىنى مەلۇم ۋاقىت بىزنىڭ تۈپىدە تۇرۇپ چىقارغان ۋە تارقاتقان كۈنلەردە بىز ناھايىتى يېقىن سەپداشلاردىن بولۇپ قالغان ئىدۇق. لوجىنىڭ ئۆزىنىڭ ئېيتىشىچە، ئۇ 1915-يىلى گۇاڭدۇڭ ئۆلكىسىنىڭ گاۋمىڭ ناھىيىسىدە تۇغۇلغان. دادىسىنىڭ

ئىككى خوتۇنى بولۇپ، چوڭى تۇغماس ئىكەن ۋە يېزىدا تۇرىدىكەن. ئۇ كىچىك خوتۇندىن تۇغۇلغان بولۇپ گۇاڭجۇ شەھىرىدە دادىسى، ئانىسى بىلەن بىللە تۇرىدىكەن، دادىسىنىڭ شۇ چاغدا گۇاڭجۇ شەھىرىدە قاشتېشى بۇيۇملىرىنى ئېلىپ - ساتىدىغان دۇكىنى بولغانىكەن. ئۇ بەش ياشقا كىرگەن يىلى دادىسى سودىدا سۇنۇپ دۇكىنىنى تاقاشقا مەجبۇر بولغان ۋە ئۇلار يېزىدىكى ئۆيىگە قايتىپ كېتىپتەن. كەن. ئۇزاق ئۆتمەي دادىسى بىلەن ئانىسى ئۆلۈپ كېتىپ، ئۇنى دادىسىنىڭ چوڭ خوتۇنى بېقىپتەن. لوجى بۇ خوتۇنىنى "چوڭ ئانا" دەپ چاقىرىدىكەن.

لوجى سەككىز ياشقا كىرگەندە مەكتەپتە ئوقۇغان، لېكىن ھەددىدىن ئارتۇق شوخ، كەپسىز بولغانلىقتىن چوڭ ئانىسى "باشقۇرال - ماي" قالغان ۋە چاڭچۈندە تۇرىدىغان بالىسى يوق تاغىسى لوشىنچىگە ئوغۇللىققا بېرىۋەتكەن. تاغىسى لوشىنچى ئۇنى 1931 - يىلى "18 - سېنتەبر ۋەقەسى" پارتلىغىچە ئوقۇتقان. 16 ياشلىق لوجى تاغىسىغا "ئىش ئىزدەپ تېپىپ ئۆز كۈنۈمنى ئۆزەم ئالىمەن" دەپ بىر خەت يېزىپ قويۇپ ئۆيدىن چىقىپ كېتىپ جىلىندىكى ياپونغا قارشى تۇرۇش ئارمىيىسىگە كىرىپ ئەسكەر بولغان. بۇ ئارمىيە ئادىمى ئاز، تەمىناتى يوق، قورال - ياراغ مەنبەسى بولمىغانلىقتىن بىرەر يىلچە ئۇرۇش قىلىپ بېقىپ، كېيىن سوۋېت ئىتتىپاقى زېمىنىغا چېكىنگەن. لوجى سوۋېت ئىتتىپاقى ئارقىلىق 1933 - يىلى شىنجاڭغا كىرگەن ۋە سەپەرداش ئەسكەرلىرى بىلەن بىللە ئۈرۈمچىگە كەلگەن. شېڭ شىسەي تەختكە چىقىپ شەرقىي شىماللىق "يۇرتداش - لىرى" نى يۆلەپ، شۇلارنىڭ كۈچى بىلەن ھاكىمىيىتىنى مۇستەھكەملەش غەرىزىدە ھەربىي مەكتەپكە ئوقۇغۇچى تاللىغاندا، لوجىمۇ

تاللىنىپ ھەربىي مەكتەپنىڭ ئىككىنچى قارار ئوقۇغۇچىسى بولۇپ قالغان. ئەمما، ئۇ شېڭ شىسەينىڭ غەربى ئۆزىگە خۇسۇسىي ئەسكەر تەربىيەلەش ئىكەنلىكىنى بىلىپ، شىنجاڭ شۆيۈەننىڭ قانۇن فاكۇلتېتىغا ئالمىشۋالغان. مۇشۇ مەزگىلدە ئۇ لىن جىلۇنىڭ بىۋاسىتە تەربىيىسىگە ئىگە بولغان، ئۇنىڭ دەرسىنى ئاڭلاشتىن تاشقىرى، كۆرسىتىپ بەرگىنى بويىچە يېڭى پەلسەپە (دېئالېكتىك ماتېرىيالىزم ۋە تارىخىي ماتېرىيالىزم)، ھازىرقى زامان ئىنقىلابىغا دائىر ئەسەرلەرنى ئوقۇپ، ئاڭ سەۋىيىسىنى ئۆستۈرگەن. ئىنقىلابىي نەزەرىيە ئۆگىنىشتىن تاشقىرى، ئۇ يەنە ھەر خىل ئىجتىمائىي ئىلغار پائالىيەتلەرگە ئاكتىپ قاتناشقان.

1938- يىلى ئوقۇش پۈتتۈرگەندىن كېيىن، ئۇ مەكتەپتە قالدۇرۇلۇپ تەنتەربىيە ئوقۇتقۇچىسى بولغان ۋە "جاھانگىرلىككە قارشى ئۇيۇشما"غا قاتناشقان، يېرىم يىلدىن كېيىن موڭغۇل- قازاق سىفەن مەكتىپىنىڭ تەلىم- تەربىيە مۇدىرى قوشۇمچە مەكتەپتىكى جاھانگىرلىككە قارشى ئۇيۇشمىنىڭ ئىش بېجىرگۈچىسى بولغان. 1940- يىلى قابا ناھىيىلىك مائارىپ ئىدارىسىنىڭ مائارىپ بۆلۈمىگە باشلىق، 1942- يىلى سارسۇمبە مائارىپ ئىدارىسىدە تەلىم- تەربىيە مۇدىرى بولغان. ئۇ شۇ يەردە ئىشلەۋاتقان كۈنلەردە باشقىلارنىڭ پىتىنىسى بىلەن سىياسىي جەھەتتىن قارىلىنىپ شېڭ شىسەينىڭ ئالتايدىكى تۈرمىسىگە قامالغان، كېيىن ئۈرۈمچىدىكى 2- تۈرمىگە ئەكىلىپ قامالغان. كېيىن ئۇ باشقىلارنىڭ قارا چاپلىغانلىقى ئاشكارا بولۇپ، قويۇپ بېرىلگەن ۋە قارا شەھەر ساقچى ئىدارىسىدە ئىش- لەشكە ئەۋەتىلگەن. 1944- يىلى 5- ئايدا ئۇ گۇمان بىلەن يەنە تۈرمىگە ئېلىنىپ ئۈرۈمچىگە پالاپ كېلىنگەن. 1945- يىلى ئەتىيازدا

گومىنداڭچىلارنىڭ تۇرمىدىكى مەھبۇسلارنى ئېنىقلاش بويىچە قۇرۇلغان بىر ھەيئەتنىڭ تەكشۈرۈشى بىلەن ئۇ گۇناھسىز دەپ قويۇپ بېرىلگەن. شۇندىن كېيىن لو جى ھۆكۈمەت ئىدارىلىرىدە ئىشلىمەي نەمپىندە ئۇششاق ئېلىپسائارلىق قىلىپ، كىچىك ياي-ما ئېچىپ تۇرمۇش كەچۈرگەن. ئەسلىدە بولسا "كوممۇنىزمچىلار ئىتتىپاقى"غا قاتنىشىپ، كەسپى ئىنقىلابچى بولۇپ قالغان. لو جى 1944 - يىلى ئۈرۈمچىدە قۇرۇلغان "شىنجاڭ كوممۇنىزمچىلار ئىتتىپاقى" تەشكىلاتىنىڭ ئاساسىي رەھبەرلىرىدىن بىرى بولۇپ، تەشۋىقات ئىشلىرىغا مەسئۇل بولغان. ئۇ ئۆزى مەسئۇل بولۇپ ۋە بىۋاسىتە قول سېلىپ نەشر قىلغان «كۈرەش» ژۇرنىلى گومىنداڭ ئەكسىيەتچىلىرىگە قارشى تەشۋىقات يۈرگۈزۈپ، خەلقنى ئويغىتىش ۋە قوزغاش جەھەتتە ئالاھىدە رول ئوينىغان (بۇ ھەقتە يۇقىرىدا بىر بابتا ئالاھىدە توختالدىق).

بىز ئىلغا قايتىپ كەتكەندىن كېيىن، يولداش لو جى خەلق ئىنقىلابىي پارتىيىسىنىڭ ئۈرۈمچى شۆبىسىگە مەسئۇل بولۇپ ئۈرۈمچىدە قالدى ۋە مۇستەقىل پائالىيەت ئېلىپ باردى. لو جى "كۈرەش نەشرىياتى" ئارقىلىق «كۈرەش» گېزىتىنى چىقىرىۋەردى ۋە ئۇنىڭ جەڭگىۋارلىقىنى تېخىمۇ ئاشۇردى. ئۇندىن تاشقىرى، ئوقۇغۇچىلار ئارىسىدا تەشۋىق - تەرغىبات خىزمىتىنى قانات يايدۇرۇپ ئوقۇغۇچىلار ھەرىكىتىنى تەشكىللىدى ۋە يېتەكچىلىك قىلدى. جۇڭگو خەلق ئازادلىق ئۇرۇشىنىڭ غالىبىيىتىنى، ئازاد رايونلاردىكى ئىشلەپچىقىرىش - قۇرۇلۇش ساھەسىدە قولغا كەلگەن ئۇتۇقلارنى گېزىت ۋە تەشۋىق ۋاراقلىرى ئارقىلىق ئۆز ۋاقتىدا خەۋەر قىلىپ، ئاخباراتنى قامال قىلىپ، بۇرۇختۇما ۋە زىپەت پەيدا قىلغان گومىنداڭ

تەكسىيە تېجىلىرىگە كېلىشتۈرۈپ زەربە بەردى.

لو جى باشچىلىقىدىكى «كۈرەش» 1949 - يىلى 9 - ئايغىچە داۋام قىلدى. شىنجاڭدىكى ھەر مىللەت خەلقى، بولۇپمۇ ئۈرۈمچى - دىكى خەلق ئاممىسى جۇڭگو خەلق ئازادلىق ئارمىيىسىنىڭ غەلبى - لىرىنى، جۇڭياڭ رەھبەرلىرىنىڭ مۇھىم يوليورۇقلىرىنى ئاشۇ «كۈرەش» ئارقىلىق بىلىپ تۇردى.

يۇقىرىدىكى ئىنقىلابىي قۇربانلار بىلەن بىر قاتاردا ئايروپىلان ھادىسىگە ئۇچراپ ۋاپات بولغانلاردىن يەنە غېنى كەرىموۋ، ئابدۇرىشىت، ئوسمانجانلارمۇ بار، بىز بۇلارنىمۇ دائىم ئەسلەيمىز.

يۇقىرىدىكى يولداشلارنىڭ ۋاپاتى خۇددى يولداش ماۋزېدۇڭ 1949 - يىلى 10 - ئاينىڭ 22 - كۈنى "شىنجاڭدا تىنچلىق ۋە دېموك - راتىيىنى ھىمايە قىلىش ئىتتىپاقى مەركىزىي كومىتېتى" غا ئەۋەتكەن تەزىيە تېلېگراممىسىدا كۆرسىتىپ ئۆتكىنىدەك "شىنجاڭ خەلقى ۋە جۇڭگو خەلقى ئۈچۈن غايەت زور يوقىتىش" بولدى. لېكىن، بىزگە ئۇلاردىن كوممۇنىزمنى قىزغىن سۆيۈش، ۋە تەننى قىزغىن سۆيۈش، خەلقنى قىزغىن سۆيۈش، ھەر مىللەت خەلقىنىڭ بىرلىك - ئىتتىپاق - لىقىنى قىزغىن سۆيۈش، خەلقنىڭ پەرزەنت ئارمىيىسىنى قىزغىن سۆيۈش روھى ئېسىل بايلىق سۈپىتىدە مىراس بولۇپ قالدى. 40 يىلدىن بۇيان شىنجاڭدىكى ھەر مىللەت خەلقى جۇڭگو كوممۇنىستىك پارتىيىسىنىڭ رەھبەرلىكىدە پۈتۈن مەملىكەت خەلقى بىلەن بىرلىكتە ئىتتىپاقلىشىپ كۈرەش قىلىپ، ئىنقىلابىي قۇربانلار ئارزۇ قىلغان - دىنمۇ زور غەلبىلەرنى قولغا كەلتۈردى. بۇنىڭدىن كېيىن شۇ ئىنقى - لابىي قۇربانلارنىڭ روھىنى داۋاملىق جارى قىلىپ تېخىمۇ زور غەلبىلەرنى قولغا كەلتۈرۈشىمىزدە شەك يوق.

## ئۈچىنچى باب بېيجىڭغا سەپەر

ئەخمەت ئەپەندىمىلەرنىڭ ئايروپىلان ھادىسىسىگە ئۇچرىغانلىقى توغرىسىدا يولداش دېڭ لىچۈن مەركەزگە تېلېگرامما بەرگەندىن كېيىن، مەركەزدىن تېلېگرامما كەلدى. ئۇنىڭدا ئەخمەت ئەپەندىم- لەرنىڭ ھادىسىگە ئۇچرىغانلىقى توغرىسىدا قايغۇرۇپ تەزىيە بىلدۈر- گەندىن باشقا، يەنە ۋەكىللەر كەلسۇن، ئۈچ كىشى بولسىمۇ بولىدۇ، دەپتۇ. شۇنىڭ بىلەن بىللە، سەيپىدىن ۋەكىللەرنى ئېلىپ كەلسە بولىدۇ، دەپتۇ ۋە يەنە چاپسانراق بېرىشنى تەلەپ قىپتۇ. بىز بۇ ھەقتە خېلى سۆزلەشكەندىن كېيىن، ئاخىرى مەن بېرىشتىن باشقا، يەنە ئىككى ۋەكىلنى مەسلىھەتلىشىشكە كېلىشتۇق. مەن قالغان ئىككى ۋەكىلنىڭ بىرسىنى قازاق، بىرسىنى خەنزۇ بولسا دېدىم. بۇنىڭغا يولداش دېڭ لىچۈن قوشۇلدى. خەنزۇ ۋەكىل ئۈچۈن مەسلىھەت- لىشىپ يولداش تۇجىنى ئۈرۈمچىدىن ئالدۇرىدىغان بولدۇق. قازاق ۋەكىل ئۈستىدە مەسلىھەتلىشىپ تۇرغاندا، سوۋېتلىك دوستلار تارباغاتاينىڭ مۇئاۋىن ۋالىيسى ئالىمجان ھېكمەتبايۋونى كۆرسەتتى. بۇنىڭغا مەن ئۈنەمدىم. بىرىنچىدىن قازاق بولۇشى كېرەك، ئىككىنچىدىن ئالىمجان ئۆزى بولمايدىغان ئادەم، لايىق ئەمەس دېدىم. بۇ مەسلىنى خېلى تالاشتۇق، سوۋېتلىك دوستلار ھەر تەرەپتىن خىزمەت يۈرگۈزۈپ مېنى رازى قىلىشقا تىرىشتى، ئۇ ۋاقىتتا ئۇلارنىڭ



سۆزىنى كىم رەت قىلالىسۇن؟ باشقىلارمۇ قوشۇلدى. مەن ئىلاجىسىز-  
لىقتىن ماقۇل دېدىم.

ئەمدى بىز مېڭىشقا تەييارلىق قىلدۇق. يەنە ماتېرىيال تەييارلاش،  
دوكلات يېزىش، باشقا خىزمەتلەرنى ئورۇنلاشتۇرۇش بىلەن قاتلاڭ-  
نىڭ ئۈستىگە قاتلاڭچىلىق بولۇپ كەتتى. ئالمىجان چۆچەكتىن  
كەلدى، يولداش تۇجىنى ئۈرۈمچىدىن سوۋېت كونسۇلخانىسىنىڭ  
ياردىمى بىلەن سوۋېت ئايروپىلاندا مەخپىي ئالدۇردۇق. ئۇنىڭ  
كېلىشىنى مەندىن باشقا ھېچ كىشى بىلمەيدۇ، ئايرودرومغا چىقىپ ئۇنى  
مەن ماشىناغا ئولتۇرغۇزۇپ ئېلىپ كىردىم. قارىسام چىرايى ئەن-  
سىزىرەك، تۈزۈك گەپمۇ قىلمايدۇ. ئۆزىمغۇ بىر ياۋاش ئادەم  
بولدىغان. مەن "نېمىشتا كەلدىڭىز، بىلەمسىز؟" دېسەم، "ئوقىمايەن"  
دەيدۇ. ئۆيگە ئېلىپ كېلىپ، ئەھۋالىنى سورىغاندىن كېيىن مەلۇم  
بولدىكى، ئۈرۈمچىدىكى سوۋېت كونسۇلى ئۇنى تاخىشامدا چاقىر-  
تىۋېلىپ: "ئەتە ئەتىگەندە ئايروپىلانغا ئولتۇرۇپ غۇلجىغا بارىسىز،  
نېمە قىلىدىغانلىقىڭىزنى سەيپىدىن سىزگە ئېيتىپ بېرىدۇ" دەپتۇ،  
تۇجى بىز بىلەن ھەم ئىدىيىدە، ھەم ئائىلە كەلدى. باردى  
مۇناسىۋەتتە يېقىن ئىدى. ئۇ نېمىشقا بارىمەنمۇ دەپ سورىماي،  
ئۆيگە بېرىپ تەييارلىنىپ كەلسەم دەپتىكەن، كونسۇل "بولمايدۇ"  
دەپتۇ. ئەتىسى سەھەردە ئۇنى ماشىنا بىلەن ئايرودرومغا ئېلىپ چىقىپ،  
ئايروپىلانغا چىقىرىپ ئىشكىنى ئېتىپ قويۇپتۇ. كېيىن ئۇچقۇچىلار  
چىقىپ ئۇنى ئايروپىلاننىڭ تەرەتخانىسىغا سولاپ قويۇپ تۇرۇپ،  
ئاندىن يولۇچىلارنى ئايروپىلانغا چىقىرىپتۇ. ئايروپىلان ئاچالنىڭ  
تېغىدىن ئۆتۈپ غۇلجىغا قاراپ پەسلىگەندە ئاندىن تەرەتخانىنىڭ  
ئىشكىنى ئېچىپ چىقىرىپ قويۇپتۇ. يەنە يولۇچىلارنىڭ يېنىغا

چەقارماي، ئۇچقۇچىلار ئۆز يېنىدا تۇتۇپتۇ، سىر مانا مۇشۇنچىلىك دەرىجىدە بوپتۇ. بىچارە راست قورقۇپتۇ. ئايرودرومغا كېلىپ مېنى كۆرگەندىن كېيىن ئاندىن كۆڭلى جايىغا چۈشۈپتۇ (ئۇ ۋاقىتتا قۇمۇلدىن ئالمۇتاغچە ئۇچىدىغان سوۋېت ئايروپىلانى بولىدىغان، "خامى-ئاتا" دېگەن شىركەت بولۇپ، ئايروپىلانى سوۋېت تەرەپ باشقۇراتتى، جۇڭگو تەرەپ شىركەتنىڭ ئىچكى ئىشلىرىغا ئارىلاش-مايتتى). تۇنجى ئەھۋالنى ئېيتىپ بەرگەندىن كېيىن، مەن ئۇنىڭغا نېمە ئۈچۈن كەلگەنلىكىنى، قەيەرگە بارىدىغانلىقىمىزنى ئېيتقاندىم، ئاندىن ئۇنىڭ چىرايىغا قان يۈگۈرۈپ خاتىرجەم بولدى. بېيجىڭغا بارىدىغانلىقىنى ئاڭلىغاندا پەۋقۇلئاددە خۇش بولۇپ كەتتى.

مېنىڭشقا تەييارلاندىمۇ، ئۈچ ۋىلايەتنىڭ ئىشلىرىغا ئەسئەت، سەيپۇللايوۋ، لېسكىن، نەبىجانلار كولىكتىپ مەسئۇل بولىدىغان بولدى. بىزنىڭ كېتىشىمىزنى ئاشۇ تۆتىدىن باشقا يەنە يولداش دېڭ لىچۈن ۋە كونسۇللارلا بىلەتتى، ئەخمەت ئەپەندىمىلەر كەتكەن ۋاقىتتا ئالتايغا خىزمەت تەكشۈرگىلى كەتتى، دەپ قويغانىدۇق. بىز كېتىشتە، ئىتتىپاقنىڭ تەشكىلى مەجلىسىنى ئېچىپ، تارباغاتايدا بىر ۋەقە چىقىپ قالغانلىقىنى، شۇ يەرگە بارىدىغان بولۇپ قالغانلىقىمىزنى ئېيتىپ، ئىشلارنى بىر قاتار ئورۇنلاشتۇردۇق. بەزىلەر ھەيران بولدى، ئەخمەت ئەپەندىمىلەر ئالتايغا كەتسە، سىز تارباغاتايدا كېتىپ بارىسىز، زادى نېمە ئىش بۇ؟ دەپ سورىغانلارمۇ بولدى. مەن جاۋاب بەرمىگەندىن كېيىن ئۇلارمۇ سۈرۈشتۈرمىدى. ئەخمەت ئەپەندىمىلەر ماشىنا بىلەن ئالمۇتاغا بېرىپ، ئۇ يەردىن ئايروپىلانغا چۈشكەن. بىز ماڭىدىغان چاغدا موسكۋادىن بىر مەخسۇس ئايروپىلان بىلەن بىزگە يولداش بولۇپ بارىدىغانغا لېسوۋ دېگەن بىر مەسئۇل ئادەم

كەپتۇ. 9- ئاينىڭ 8- كۈنى لېسكىنىڭ ئۆيىگە يىغىلىپ، شۇ يەردىن<sup>1</sup> ئايرودرومغا چىقتۇق. ئۇنىڭ ئۆيىدىن چىقىشتا ماڭا كاتىپ ھەم تەرجىمان بولۇپ بارىدىغان يولداش دېلىن بىلەن خوجاخىمەت ئابلايوۋنى سورىدىم. بۇ ئىككىسىنى لېسكىن بىلەن ئەبىجان مەسئۇل بولۇپ جابدۇتماقچى ئىدى. بۇلارنىڭ ھالى يولداش تۇجىنىڭكىدىنمۇ قىيىن بوپتۇ. مەن سورىغاندىن كېيىن لېسكىن ئۇلار مانا بۇ يەردە دەپ دېلىن بىلەن خوجاخىمەت ئابلايوۋنى بىر يەردىن باشلاپ چىقتى، سورىمايلا بۇلارنىڭ قانچىلىك ئەندىشىدە تۇرغانلىقىنى بىلىڭلى بولاتتى. ئاخشام بو ئىككىسىنى چاقىرىپ ئەكىلىپ، لېسكىننىڭ ھويلىسىدا بىر ئىسكىلاتقا ئەكىرىپ ئولتۇرغۇزۇپ قويۇپتۇ. ئانچە- مۇنچە چاي- تاماق بېرىپ "ئەتە سىلەرگە ۋەزىپە بار، قورقماڭلار" دەپلا ئىشكىنى قۇلۇپلاپ قويۇپتۇ. ۋەزىپىسى نېمىسى، ئىسكىلاتتا ئولتۇرغۇزۇپ، يەنە ئىشكىنى قۇلۇپلىغىنى نېمىسى؟ بۇنىڭدىن كىم قورقمىسۇن؟ بىر ياقتىن كۈلدۈم، بىر ياقتىن لېسكىنگە ئاچچىقم كەلدى. بۇ نېمە قىلغىنىڭ دېسەم، ئۇ قەتئىي مەخپىيەتلىك، دېدى. كېيىن مەن ئۇلارغا: "قورقماڭلار، يۇرۇڭلار، بىر يەرگە بارىمىز" دېدىم. ماشىنىغا ئولتۇرۇپ ئايرودرومغا چىقتۇق. ئايرودرومدا كونسۇل بىزگە ھېلىقى موسكۋادىن بىزگە ھەمراھ بولۇپ بېرىشقا كەلگەن لېسوۋ دېگەن ئادەمنى ۋە ئۇچقۇچىلار گۇرۇپپىسىنى تونۇشتۇردى، ئۇلار ھەربىي بولۇپ، گۇرۇپپا باشلىقى يۈسۈپوۋ دېگەن بىر كاپىتان تاتار يىگىت ئىكەن. بۇ مولوتوۋنىڭ مەخسۇس ئايرۇپىلانى ئىكەن. ئەخمەت ئەپەندىلەرنىڭ ۋاپاتىنى ئاڭلىغاندىن كېيىن، ستالىن تېگىشلىك مەسئۇل ئادەملەرگە ناھايىتى كايىپ، بۇدا بارىدىغان ئايرۇپىلان مۇتلەق ئىشەنچلىك بولۇشى كېرەك دەپ تاپشۇرغانىمىش.

شۇڭا مولوتوۋ خەلقئارادا ئىشلىتىدىغان مەخسۇس ئايروپىلاننى  
 ئەۋەتىپتىكەندۇق (بۇ ئەھۋالنى ھېلىقى موسكۋادىن كەلگەن ئادەم  
 ئېيتىپ بەردى). ئايروپىلان دېمىسمۇ بەك ئېسىل ياسالغان - بېزەل-  
 گەن، كارىۋاتلىق ياتاقلىرى بار، مەخسۇس دەم ئېلىش ئۆيلىرى بار  
 "ئىل - 12" بەلگىلىك ئايروپىلان ئىكەن. ئۇ ۋاقىتتىكى ئايروپىلانلار -  
 نىڭ ئەڭ ياخشىلىرى شۇ بولسا كېرەك. ئەتىگەندە ئايروپىلان  
 كۆتۈرۈلۈپ، ئالمۇتاغا قاراپ ئۇچتۇق، دېلىن بىلەن خوجاخمەت  
 ئابلايوۋ ئايروپىلاننىڭ دېرىزىسىدىن تۆۋەنگە قاراپ كېيىن ھەيران  
 قالغاندەك ماڭا قارىشىدۇ. مەن دېلىندىن نېمە بولدى، دەپ  
 سورىسام، بۇ ئايروپىلان قاياققا كېتىپ بارىدۇ؟ دەيدۇ. قاياققا  
 كېتىپ بېرىپتۇ؟ دېسەم، ئۇ غەربىي "شىمالغا كېتىپ بارىدىغۇ؟"  
 دەيدۇ. ئۇ ئەسلى ئۈرۈمچىگە كېتىپ بارىمىز دەپ ئويلىغان  
 بولسا كېرەك. مەن ئۇلارغا سوۋېت ئارقىلىق بېيجىڭغا بارىدىغانلىق  
 قىمىزنى ئېيتقاندىن كېيىن، ئەمدى ئۇلارنىڭ كۆڭلى تولۇق جايىغا  
 چۈشكەن بولسا كېرەك. خاتىرجەم ئولتۇرۇپ پاراڭلاشقىلى تۇردى.  
 ئۇ كۈنى ھاۋا ئوچۇق، ئەمدى كۆتۈرۈلگەن قۇياش پۈتۈن ئىلى  
 ۋادىسىغا نۇرىنى چاچقان، چاپچالنىڭ نېرىسىدىكى تاغ چوققىلىرى  
 پارقراپ تۇرىدۇ. ئاستىمىزدا يېشىل گىلەمدەك كەڭ ۋادىنى كېسىپ  
 يىلاندەك تولغىنىپ ئېقىپ تۇرغان ئىلى دەرياسىنى بويلاپ ئۇچماق -  
 تىمىز. ئەنە قورغاستىن ئۆتۈپ، سوۋېت چېگرىسىغا كىردۇق،  
 ئەمدى بۇ ياقىتىكى يىزىلار بىز تەرەپتىكى يىزىلارغا ئوخشىمايتتى.  
 ساللاشقان كەڭ ئېتىزلار، دەرەخلەر ئارىسىدا ئاق ئۆيىلەر ئۇزۇن -  
 ئۇزۇنغا سوزۇلغان يوللار كۆرۈنۈپ تۇراتتى. مېنىڭ بېشىمنى  
 ھەم خۇشاللىق، ھەم قايغۇلۇق خىياللار چىرمىۋالدى، بېيجىڭغا

بېرىش، جۇڭخۇا خەلق جۇمھۇرىيىتىنى تەشكىل قىلىدىغان تارىخىي ئەھمىيەتلىك ئۇلۇغ ئىشقا قاتنىشىش، ماۋجۇشنى كۆرۈش... بۇنىڭدىنمۇ چوڭ خۇشاللىق بولمايدۇ. لېكىن، ئەخمەت ئەپەندىلەرنىڭ ھادىسىگە ئۇچراپ ۋاپات بولغانلىقى، بۇ ئېغىر قايغۇ مېڭەمنى چۇلغىۋالغانىدى، ھەرقانچە ئالدىراش بولغاندىمۇ، ھەرقانچە مۇرەككەپ ئويلار بولغاندىمۇ ئۇلارنىڭ قايغۇسى بېشىمدىن كەتمىدى. ئۇنىڭ ئۈستىگە يەنە ئۈچ ۋىلايەتنىڭ ئەھۋالى، شىنجاڭنىڭ ئەھۋالى، ئازادلىق ئالدىدا قانداق بولار، بىرەر ۋەقە چىقىپ قالارمۇ دېگەندەك ئەندىشلەرمۇ ئويۇمدىن كەتمەيتتى، ئاخىر ئويلا-ئويلا ئالمۇتاغا كېلىپ قالغانلىقىمىزنىمۇ بىلىي قاپتىمەن. ئايروپىلان پەسلەپ، باراقسان دەرەخلىك ئارىلىرىدا گۈزەل ئىمارەتلەر بىلەن تولغان ئالمۇتا شەھىرىنى ئىككى قېتىم ئايلىنىپ ئايروودرومغا قوندى. بىزنى بىرنەچچە مەمۇرىي ۋە ھەربىي ئەمەلدارلار قارشى ئالدى. بىرتاز دەم ئېلىپ يەنە ئۇچۇپ، چۈشتىن كېيىن نوۋوسىبىرسكىگە بېرىپ قوندۇق. چۈشكىنىمىز بىر ھەربىي ئايروودروم ئىكەن، بىرقانچە ھەربىي ئوفىتسېرلەر قارشى ئېلىپ، ئايروودرومنىڭ مېھمان-خانىسىغا ئورۇنلاشتۇق. ئەتىسى ئېركۇتسكىدا قوندۇق. كەچقۇرۇن-لۇقى بىر رۇس پولكوۋنىڭ ئىككى ئادەمنى باشلاپ كىرىپ ئەخمەت ئەپەندىلەرنىڭ ۋاپاتى ھەققىدە ماڭا ئەھۋالنى سۆزلەپ بەردى؛ ئەخمەت ئەپەندىلەر 8-ئاينىڭ 25-كۈنى بايقال كۆلنىڭ يېنىدىكى ئېركۇتسكىگە كېلىپ قونۇپتۇ. ئەتىسى ھاۋا يامان بولۇپ، ئايروپىلان ئۇچالماي قاپتۇ. كېيىن ھاۋا داۋاملىق بۇلۇتلىق بولۇپ، ئىككى كۈن توختاپ قاپتۇ، 27-كۈنى يەنە ھاۋا ياخشى بولماپتۇ، ئەخمەت ئەپەندىم ھېچكەپ بولماس، ئۇچايلى دەپ قاتتىق

تۇرۇپتۇ. ئەسلىدە بېيجىڭنىڭ خەۋىرىدە بېيجىڭغا ئىلگىرىدە كېلىشىنى ئېيتقاندى، شۇڭا ئۇلار بەك ئالدىرىغان بولسا كېرەك. ئايروپىلان ئېركۇتسكىدىن ئۇچۇپ، بايقال كۆلىدىن ئۆتكەندە، بوران چىقىپ ھاۋانى بۇلۇت قاپلاپ كېتىپتۇ، ئۇلار داۋاملىق ئۇچۇۋېرىپتۇ. ئايروپىلاندىن ئايرودرومغا كەلگەن خەۋەردە تاغنىڭ ئۈستىگە كېلىپ قالغان. لىقىنى، ئايروپىلان كۆتۈرۈلەلمەي تۇۋەنلەپ كېتىپ بارغانلىقىنى ئېيتىپتۇ. ئايرودرومدىن قايتىپ كېلىشىنى بۇيرۇق قىپتۇ. ئايروپىلاندىن "قايتىشۇق" دېگەن خەۋەر كەپتۇ. "مانا قايتىشۇق، 50 گرادۇس بۇرۇلدۇق. 90 گرادۇس بۇرۇلدۇق، 120 گرادۇس بۇرۇلدۇق" دېگەندىن كېيىن ئايروپىلاندىن كېلىۋاتقان خەۋەر توختاپ قاپتۇ. ئايرودرومدىكىلەر ئۇلاردىن ئەندىشە قىلىپ كۈتۈپ ئولتۇرۇپتۇ، ئايروپىلان قايتماپتۇ، ئالدىدا بېرىپ قوندىغان چىتا شەھىرىنىڭ ئايرودرومى بىلەن خەۋەرلىشىپتۇ، ئايروپىلان ئۇ يەرگىمۇ بارماپتۇ، ئاخىر ئۇلار ۋەقە چىققانلىقىنى تەخمىن قىپتۇ. ئاخشىمى كۆلىنىڭ بېرىيىقىدىكى تاغدىن كۆتۈرۈلگەن چوڭ تۈتۈننى كۆرۈپتۇ. ئەتسى ئۇلار ئايروپىلان ئەۋەتىپ قارىسا، بايقال كۆلىنىڭ نېرىسىدىكى تاغنىڭ يابىنولىنى پېرېۋال (ئالما داۋىنى) دېگەن يېرىدىكى بىر تاغنىڭ ئىچىدە بىرمۇنچە ئورمانغا ئوت كېتىپ كۆيۈۋېتىپتىكەن، ئۇلار ئايروپىلاننىڭ مۇشۇ يەرگە چۈشۈپ كەتكەنلىكىنى ئېنىقلاپتۇ. موسكۋادىن تاغقا ئادەم چىقىرىپ ئەھۋالنى ئېنىقلاشقا بۇيرۇق كەپتۇ، ئېركۇتسكىدىن مەخسۇس تاغقا چىقىش گۇرۇپپىسىنى چىقىرىپتىكەن، ئۇلار ئاشۇ يەرگە يېتىپ چىقالماي، ئۆلۈشكۈن قايتىپ كەپتۇ. ماڭا ئەھۋالنى سۆزلەپ بەرگەن ئادەم "موسكۋادىن قەتئىي بۇيرۇق بار، بىز يەنە ئادەم چىقىرىپ چوقۇم ئېنىقلايمىز. جەسەتلەرنى ئېلىپ

چۈشمىز، خاتىرجەم بولۇڭ“ دېدى (1950- يىلى مەن ماۋجۇشى باشچىلىقىدىكى جۇڭگو ۋەكىللەر ئۆمىكى بىلەن موسكۋاغا بارغاندا سوۋېت تەرەپ ماڭا ئەخمەت ئەپەندىلەرنىڭ جەستى تېپىلغانلىقىنى، ئەگەر مەن خالىسام ئېلىپ كېتىشكە بولىدىغانلىقىنى ئېيتتى. كېيىن مەن ماۋجۇشى بىلەن جۇزۇڭلىدىن مەسلىھەت سورىغاندىم، ماۋجۇشى ”ئېلىپ كېتىش كېرەك، ئاپىرىپ شىنجاڭدا يەرلىككە قويۇپ قەبرىسىنى تىكلەڭلار، خەلق ئۆزلىرى ئۈچۈن قۇربان بولغان رەھبەر- لىرىنى يادلاپ تۇرىدىغان بولسۇن“ دېدى. مەن قايتىشتا ئالمۇتاغا كەلسەم، بىر رۇس پولكوۋنىك جەسەتلەرنى ئالماتاغا ئېلىپ كېلىپ مېنى كۈتۈپ تۇرغانىكەن، ئۆتكۈزۈپ ئالدۇق. شۇ كۈنى جەسەتلەر باشقا بىر مەخسۇس ئايروپىلان بىلەن غۇلجىغا ئېلىپ كېلىندى. جەسەتلەر ئالاھىدە ئەينەك يەشىكلەرگە خىمىيلىك دورىلار بىلەن قاتۇرۇپ قاچىلانغانىكەن، ئېچىپ كۆرسەك باشقىلارنىڭ تېنى پارچىلىنىپ كېتىپتۇ، ياخشى تونۇغىلى بولمايدۇ، يالغۇز ئابدۇكېرىم ئابباسوۋنىڭ تېنى پۈتۈن، ئۇنىڭ بېشى يېرىلغان، ھېلىقى ئادەم- نىڭ ئېيتىشىچە، ئابدۇكېرىم ئابباسوۋ ئايروپىلان چۈشۈپ كەتكەن يەردىن 20 مېتر يىراقتا بىر تاشنىڭ ئۈستىدە ياتقانمىش. ئۇلارنى پۈتۈن غۇلجا چوڭقۇر ماتەم قاينۇسىدا چوڭ مۇراسىم ئۆتكۈزۈپ دەپنە قىلدۇق. ئۈرۈمچىدىن يولداش ۋاڭ جېن، بۇرھان شەھىدى، يەنە بىر قىسىم مەسئۇل ئادەملەر كېلىپ، ماتەم مۇراسىمىغا قاتناشتى). ئېيتىشلىرىچە، ئايروپىلان، نەرسە- كېرەك، كىيىم- كېچەك ھەممىسى كۆيۈپ كېتىپتۇ. كەڭ بىر پارچە ئورمانمۇ كۆيۈپ تۈگەپتۇ. پارچىلىنىپ كەتكەن جەسەتلەرنى سېلىشتۇرۇش يولى بىلەن سەپلەپتۇ. ئابدۇكېرىمنىڭ جەستىنىڭ نېمە ئۈچۈن شۇنچە يىراققا چۈشۈپ

قالغانلىقىغا ئۇلارمۇ بىرنېمە دېيەلمىدى. مېنىڭچە، ئايروپىلان تاغقا ئۇرۇلۇپ پارتلىغاندا ئىرغىپ يىراققا بېرىپ ئاشۇ تاشنىڭ ئۈستىگە چۈشكەن بولسا كېرەك.

ئېركۇتسكىدىن ئەتىسى تاڭ ئېتىشقا يېقىن ئۇچۇپ كەتتۇق. ئايروپىلان بايقال كۆلىنىڭ ئۈستىگە كەلگەندە كۈنچىقىشتىكى تاغنىڭ چوققىسىدىن قۇياش پارقىراپ كۆرۈندى، ئۇنىڭ نۇرى ئايروپىلان ئاستىدىكى ئۇزۇنسىغا سوزۇلغان كۆلىنىڭ ئاستىنى يورۇتتى. بايقال كۆلىنىڭ ئوتتۇرىسىدا بىر چوڭ قاينام بار ئىكەن، بۇ قاينام ئۈستىدىكى — 1 — 2 مىڭ مېتر ئېگىزلىكتىكى ھاۋانىمۇ پىرقىرىتىپ ئۆزىگە تارتار ئىشىش. ئەگەر ئايروپىلان ئاشۇ قاينامنىڭ ئۈستىگە كېلىپ قالسا چۈشۈپ كېتىدىكەن. بىز كۆلدىن 3 مىڭ مېتر ئېگىزلىكتە ئۇچۇپ ئۆتتۇق. ئالدىمىزدىكى ئېگىز تاغلىققا قاراپ ئايروپىلان يۇقىرى كۆتۈرۈلمەكتە. مەن ئايروپىلان دېرىزىسىدىن قۇياش نۇرىدا ئالا بۇلۇتلار ئاستىدا كۆرۈنۈپ تۇرغان بۇ دەھشەتلىك تاغقا ھاياجان ئىچىدە قاراپ ئولتۇردۇم. ئەخمەت ئەپەندىم باشلىق قەدىردان سەپەر-داشلىرىم مانا مۇشۇ تاغ قوينىدا ھالاك بولغان. مەنمۇ خۇددى شۇلار ئۇچقان سىزىق بىلەن ئۇچۇپ كېتىۋاتمەن، مېنىڭ ھاياجانلانغىنىمى باشقا سەپەر-داشلىرىم بىلمەيدۇ. چۈنكى ئۇلار ئەخمەت ئەپەندىم لەرنىڭ ۋەقەسىنى بىلمەيتتى. ئايروپىلان 4 مىڭ مېتىردىن ئېگىز كۆتۈرۈلگەندە ئۇچقۇچى كاپىتان يۈسۈپوۋ خەرىتىنى كۆرسىتىپ ماڭا ئەخمەت ئەپەندىمىلەر چۈشۈپ كەتكەن يابىنولىنى پېرىۋال دېگەن جايىنى كۆرسەتتى ۋە دۇربۇنىنى بەردى، دېرىزىدىن قارىسام، بىر پارچە چوڭ يەرنىڭ كۆيۈپ كەتكەنلىكى ۋە ئۇ يەر، بۇ يەردە پارچە-پارچە قارا نەرسىلەر كۆرۈنەتتى. ئۇ كۆرۈنگەن نەرسىلەر ئۇلارنىڭ



جەسەتلىرى بولۇشمۇ مۇمكىن، ئاھ نېمىدېگەن دەھشەتلىك! ئۇلار يارىدار بولۇپ ھايات ياتقاندىمۇيا؟ بۇ مۇمكىن ئەمەس، ھەممە يەر كۆيۈپ كېتىپتۇ، ئۇلار قانداقمۇ ھايات بولسۇن؟ قايغۇلۇق، ئېچىم-نىشلىق خىياللار مېڭەمنى ئورنىۋالدى، كۆزلىرىمدىن تاراملاپ ياش ئاقماقتا ئىدى، ئۇلار تاغ چوققىسىغا چىقىپ، ماڭا قول شىلتىپ ئامانلاشقانداك كۆرۈنۈش كۆز ئالدىغا كېلىۋالدى، ئەنە، ئەخمەت ئەپەندىم: "ساڭا ئاق يول بولسۇن، بىز ئادا قىلالىغان ۋەزىپىنى سەن ئورۇنلاپ كەل!" دېگەندەك قىلىدۇ. ئابدوكېرىم ئابباسوۋ خۇش ئاۋاز، يېقىملىق قىياپىتى بىلەن قولىنى پېشانىسىگە قويۇپ ماڭا قارىغاندا، گويا ئۇ "ساڭا ئاق يول بولسۇن" دېگەندەك قىلىدۇ. كېنېرال ئىسھاقبېكىنىڭ غۇلجىدىن مېڭىش ۋاقتىدا مېنىڭ: "غەلبە بىلەن قايتىشىڭلارنى تىلەيمەن" دېگىنىمگە: "سىلەرمۇ بىزنى غەلبە بىلەن كۈتۈپ ئېلىشىڭلارنى ئۈمىد قىلىمەن" دەپ كۈلۈپ تۇرۇپ قولۇمنى سىققانلىقى، دەلىللىغان ئاغىنىڭ خوشلاشقاندا: "ياپىراي سەكەڭ، يولداش ماۋزېدۇڭنى-دە كۆرەتەن بولدۇق" دەپ خۇشال بولغانلىقى كۆز ئالدىغا كەلدى. مەن ھامان قايغۇلۇق ھېسسىياتتا ئۇلارنى ئەسلىمەن، كۆزلىرىمدىن ياش توختىمايدۇ. "سىلەر ئۆلمەيسىلەر، سىلەرنىڭ روھىڭلار خەلقىمىز بىلەن مەڭگۈ ھايات، سىلەرنىڭ ئارزۇيۇڭلار چوقۇم ئەمەلگە ئاشىدۇ..." دېگەن ئويىلار بىلەن ئۇلارنىڭ روھىنىمۇ ھەم ئۆزەمنىمۇ جۇۋاتقاندا قىلىمەن... لېسوۋ كېلىپ كارىۋاتتا يېنىمدا ئولتۇرغاندا خىيالىم بۇزۇلدى، (مەن كارىۋاتنىڭ پەردىسىنى تارتىپ ئۇخلىغان بولۇپ، يولداشلىرىمغا سەزدۈرمەسلىككە تىرىشقاندىم) ئۇ كىرىپلا: "نېمە بولدى ئەزىزۈۋ، يىغلىدىڭىزمۇ نېمە؟" دەپ ھەيرانلىق بىلەن سورىدى. مەن

“ياق” دەپ تەتۈر قاراپ كۆز يېشىنى سۈرتتۈم. ئۇ ئادەم بىر بوتۇلكا ۋىنو بىلەن بىر رومكا ئەكىلىپ ۋىنو قويدى، ئىچتۇق. ئاندىن ئۇ ماڭا كۆڭۈل قويغىلى تۇردى. ئۇ ئەخمەت ئەپەندىلەرنىڭ مۇشۇ تاغدا قۇربان بولغانلىقىنى، بۇ بەك ئېچىنىشلىق ۋەقە بولغانلىقىنى، ئەمدى ئۇلاردىن قالغان ۋەزىپىلەرنى ئادا قىلىشىمىزنى سۆزلەپ، “بۇ ۋەقەگە يولداش ستالىن قاتتىق قايغۇردى. ھاۋا ئارمىيە رەھبەر-لىرىنى قاتتىق تەنقىد قىلدى. بۇ بىز ئۈچۈن بىر ساۋاق. يولداش ستالىن ئاشۇ ساۋاقنى كۆزدە تۇتۇپ، بىزگە بۇ قېتىمقى سەپىرىڭىزنىڭ تولۇق كاپالەتلىك بولۇشى ئۈچۈن بۇيرۇق بەردى...” دېگەن سۆزلەرنى قىلدى.

بۇ ۋاقىتتا يۈرىكىم بىر ئاز سىقىلغاندەك قىلدى، ئاڭغۇچە يۈسۈپوۋ چىقىپ 5 مىڭ مېتىرگە يېقىن كۆتۈرۈلدى، تاغ چوققىسىدىن ئاشتۇق، ئەمدى پەسلەيمىز، دېدى. دېرىزىدىن قارىساق، ئايروپىلان ئېگىز تاغ چوققىلىرىدىن ھالقىپ تۆۋەنلەۋاتقانكەن. بىر ئازدىن كېيىن دەم ئېلىش جايىغا چۈشتى. لېسوۋ ئالىمجان، تۇجىلارنى چاقىرىپ كىردى، ساقادا ئولتۇرۇپ ۋىنو ئىچىپ پاراڭلاشتۇق. ئالىمجان، تۇجى، دېلىن، خوجاخەت ئابلايوۋلار يەر ئاستىدىن ماڭا قاراپ قوياقتى، چىرايمىدىن قايغۇ تېخى كۆتۈرۈۋالمىگەن بولسا كېرەك، لېكىن ئۇلار ھېچنېمىنى بىلەلمىدى.

سائەت 13 يېرىمدە چىتا شەھىرىگە كېلىپ چۈشتۇق. بۇ يەردىن پويىز بىلەن مېڭىش كېرەك ئىدى، پويىز تېخى تەييار بولمىغا-ئىكەن، بىزنى قارشى ئېلىپ چىققان ئادەملەر بىر كۈن دەم ئېلىپ ئەتە مېڭىشىمىزنى تەكلىپ قىلدى. مېھمانخانىغا بېرىپ دەم ئالدۇق. كەچقۇرۇن تاماق يەپ بولغاندىن كېيىن، مەن بىللە كېلىۋاتقان

يولداشلارغا تەخمىت ئەپەندىمىلەرنىڭ ۋەقەسىنى ئېيتتىم. ئىلگىرى ئېيتىشقا بولمايتتى، چۈنكى، بىرى، شىنجاڭدا سىر ساقلاش كېرەك ئىدى؛ يەنە بىرى، ئايروپىلاندا ئۇلار قاتتىق ئەندىشە قىلىشى مۇمكىن ئىدى. بۇنىڭسىزمۇ ئالمىجان ئايروپىلاندا قورقۇپ ئارانلا كېلىۋاتاتتى. ئەمدى پويىز بىلەن ماڭىمىز، ھەم بېيجىڭغىمۇ ئاز قالدى، ئېيتماي بولمايتتى. ئۇلار ۋەقەنى ئاڭلىغاندىن كېيىن، ئۆيدە يىغا-زار كۆتۈرۈلدى، قايقۇ-ھەسرەت قىلىشتۇق. ئاخشىمى مائەم بىلەن ئۆتتى. ئاخىرى مەن ئۇلارنى يېتىشقا چىقىرىپ، كارىۋاتتا خىيال بىلەن ئوڭدا ياتقاندىم، يولداش دېلىن يىغلىغانچە كېلىپ ئۆزىنى مېنىڭ ئۈستۈمگە ئېتىپ ئۇزاق يىغلىدى، مەنمۇ تاقەت قىلالىدىم. كېيىن ئۆزەمنى تۇتۇپ، دېلىننى جۇۋاتتىم. ئەخمەت ئەپەندىمىلەر توغرىسىدا بىرتاز پاراڭلىشىپ، بۇندىن كېيىنكى ئىشلار، بېيجىڭغا بارغاندىن كېيىنكى ۋەزىپىلەر ئۈستىدە ئۇزاق سۆزلەشتۇق.

9-ئاينىڭ 10-كۈنى چىتادىن مەخسۇس پويىز بىلەن يولغا چىقىپ، 11-كۈنى سوۋېت چېگرىسىدىكى ئاتپور دېگەن شەھەرگە كەلدۇق، چېگرىدىن ئۆتۈپ، بىزنىڭ مانجۇرىيىگە كېلىپ توختىدۇق. بۇ يەردە ۋوگزالدا بىر مەخسۇس پويىز بىلەن بېيجىڭدىن بىزنى ئېلىشقا كەلگەن فاك شىڭ، ماشاڭيوي (بۇ ئادەم ھەربىي-شىجاڭ ئىدى)لار كۈتۈپ تۇرغانىكەن، موسكۋادىن كەلگەن لېسوۋ سوۋېت پويىزىدىن بىزنى جۇڭگو پويىزىغا يۆتكەپ، بېيجىڭدىن كەلگەن يولداشلارغا ئۆتكۈزۈپ بەردى. پويىز تاماقخانىسىدا تاماق تەييارلاپ قويۇلغانىكەن، لېسوۋقا زىياپەت بەردۇق ۋە ئۇلارغا رەھمەت بىلدۈردۇق. خۇسۇسەن مەن سوۋېت ھۆكۈمىتىگە ۋە شەخسەن لېسوۋقا چوڭقۇر تەشەككۈر بىلدۈردۈم. بىر پاركىر قەلىمە-

مىنى ئۇ كىشىگە يادىكار ئۇچۇن تۇتۇپ، ئۇنى ئۇزىتىپ قويدۇق. كەچ سائەت ئوندا (مانجۇرىيە ۋاقتى بىلەن سائەت ئالتىدە) بېيجىڭغا قاراپ يولغا چىقتۇق. بىزگە كەلگەن مەخسۇس پويىز ئۈچ ۋاگونلۇق بولۇپ، ياپونىيىدىن قالغان، چەت ئەلدە ياسالغان ياخشى ۋاگون ئىكەن. بولۇپمۇ ياناتا ۋاگونى بەك ئالىي ئىكەن. ئۇندىن باشقا بىر ئاشخانا ۋاگونى، ھەم بىر كادىر-ساقچىلار ياتىدىغان ۋاگون بار ئىكەن. بېيجىڭدىن تۇڭگان ھەم خەنزۇ ئاشپەز ئەكەپتۇ، خەنزۇ ئاشپەز ياۋروپاچە تاماق ئېتىشىنى بىلىدىكەن. ياخشى تەييارلىق قىپتىكەن، ئوبدان دەم ئېلىپ ماڭدۇق. كېيىنكى بىر ئايدىن بېرى مەن ھەم جىسمانىي ھەم روھىي جەھەتتىن قاتتىق چارچاپتىكەنمەن، باش كۆتۈرمەي ئۇخلاپ، ئاستا-ئاستا ھالىمغا كېلىشكە باشلىدىم. بىزنىڭ پويىزىمىز كىچىك ئىستانسىلاردا توختىمايتتى، لېكىن تۆمۈريول تازا پۇختا ئەمەس ئىكەن. شەرقىي شىمالدىكى ئۇرۇش جاراھەتلىرى تېخى تۈگىتىلمىگەن، ئۇرۇشتا بۇزۇلغان بەزى دەريا كۆۋرۈكلىرى ياغاچتىن ۋاقتلىق سېلىنغانىكەن. شۇنىڭ ئۈچۈن پويىزغا ئاستىراق مېڭىشقا توغرا كەلدى. خاربىنغا كېلىپ پويىز توختىدى، بىز ماشىنىغا ئولتۇرۇپ بىرەر سائەت شەھەرنى ئايلىنىپ چىقىپ يەنە ماڭدۇق. 13-كۈنى چۈشتىن كېيىن سائەت ئۈچتە شېنياڭغا كەلدۇق. ۋوگزالدا بىزنى شەرقىي شىمال مەمۇرىي ھەيئىتىنىڭ مۇئاۋىن باشلىقى لى ئىسىملىك ئادەم، سىرتقى ئىشلارغا مەسئۇل يولداش ۋۇ شىۋچۈەن باشلىق بىرقانچە كىشىلەر قارشى ئالدى. ئۇلار شېنياڭدا بىر كۈن دەم ئېلىشىمىزنى تەكلىپ قىلدىن. دېھمان-خانغا بېرىپ ئازراق دەم ئالغاندىن كېيىن، شەھەرنى ئايلاندۇق، بۇ شەھەر بىزدە كۈچلۈك تەسىر قوزغىدى. كەچقۇرۇن بىزنى گاۋگاڭ

قوبۇل قىلدى، تاماق بېرىپ قارشى ئالدىغانلىقىنى بىلدۈردى. ئۇ بىزگە بەك قىزغىن مۇئامىلە قىلىپ، بېيجىڭنىڭ كۈنۋۇتقانلىقىنى، كېڭەشكە قىلىنۇۋاتقان تەييارلىق ئەھۋالىنى سۆزلەپ بەردى. 14 - كۈنى ئەتىگەن سائەت يەتتىدە يولغا چىقىپ، 15 - كۈنى ئەتىگەندە تىيەنجىندىن ئۆتۈپ بېيجىڭغا قاراپ ماڭدۇق.

ئاخىر سەپىرىمىزنى ئاياغلاشتۇرۇپ، 1949 - يىلى 9 - ئاينىڭ 15 - كۈنى چۈشتىن ئاۋۋال سائەت ئوندا بېيجىڭغا كەلدۇق. ۋوگزالدا بىزنى سىياسىي كېڭەشكە تەييارلىق قىلىش ھەيئىتىنىڭ باش كاتىپى، خېبېي ئۆلكىسىنىڭ رەئىسى يولداش لىن بوچۇي ۋاگونغا چىقىپ قارشى ئالدى. تۆۋەندە سىياسىي كېڭەشكە كەلگەن ئاز سانلىق مىللەتلەر ۋە كىلىللىرى، بېيجىڭ شەھىرىنىڭ پارتىيە - مەمۇرىي ۋە ھەربىي مەسئۇل كادىرلىرى بولۇپ، بىرمۇنچە كىشىلەر قارشى ئالدى. ئاندىن ماشىنىغا ئولتۇرۇپ شەھەرگە كىرىپ مەخسۇس تەييارلانغان جايغا (كېيىن مىللىي ئىشلار ھەيئىتىنىڭ ئىدارىسى بولدى) بېرىپ چۈشتۇق. يولداش ليۇ گېپىڭ شۇ يەردىكەن، ئۇ ئاز سانلىق مىللەتلەر ۋە كىلىللىرىنى شۇنىڭ بىلەن بىرقاتاردا بىزنى كۈتۈشكە مەسئۇل ئىكەن.

بىزنىڭ بۇ قېتىم جۇڭگو تارىخىدا دەۋر بۆلگۈچ چوڭ ئىش بولغان جۇڭگو خەلق سىياسىي كېڭەش مەجلىسىگە كېلىپ قاتنىشىشىمىز جۇڭگو كوممۇنىستىك پارتىيىسى مەركىزىي كومىتېتىنىڭ چوڭ غەمخورلۇقى ھەم بىز ئۈچۈن مۇھىم بىر تەربىيە بولدى. بىز ۋەكىل بولۇپ بېيجىڭغا كەلگەندىن كېيىن، ماۋجۇشى ۋە پارتىيە مەركىزىي كومىتېتىنىڭ چوڭ غەمخورلۇقى، ئېتىبارى ۋە ھۆرمىتىگە ئىگە بولدۇق. شۇنىڭ بىلەن بېيجىڭدا تۇرغان ئىككى ئاي مەزگىل ئىچىدە مەن

ناھايىتى چوڭ تەربىيە ئالدىم. ماۋجۇشى ۋە باشقا رەھبەرىي يولداش-  
لارنىڭ سۆھبەتلىرىگە قاتنىشىش، مەجلىس ۋە پائالىيەتلەرگە قاتنىش-  
شىشنىڭ ئۆزى ماڭا بىر ياخشى سىياسىي مەكتەپ بولدى. ھەتتا خېلى  
ئۇزاق ئوقۇغان مەكتەپتىمۇ بۇنداق تەربىيە ئېلىش قىيىن ئىدى. مەن  
جۇڭگو كوممۇنىستىك پارتىيىسى ۋە ئۇنىڭ مەركىزىي كومىتېتىدىكى  
ماۋجۇشى باشلىق رەھبەرلەر بىلەن، خەلق ئازادلىق ئارمىيىسىنىڭ  
قوماندانلىرى بىلەن بىرىنچى قېتىم ئۇچرىشىۋاتىمەن. ئىلگىرى  
ۋاستىلىك يوسۇندا ئاڭلىغان ۋە كىتابتىن بىلگەن نەرسىلەرنى  
ئەمدى كۆزىمىز بىلەن كۆرۈۋاتىمىز. ئىلگىرى ماۋجۇشنىڭ  
بەزى ئەسەرلىرىنى ئوقۇغان، بۇ قېتىم كېلىشتە خارىدىغا كەلگەندە  
ماۋجۇشنىڭ شۇ يىلى پارتىيە قۇرۇلۇشى مۇناسىۋىتى بىلەن يازغان  
«خەلق دېموكراتىيە دىكتاتورىسى توغرىسىدا» دېگەن ماقالىسىنى  
ئالدۇق، يول بويى پويىزدا ئۇنى قايتا-قايتا تەرجىمانغا ئوقۇتۇپ  
ئاڭلاپ كەلدىم. بۇ ماقالە يېڭى جۇڭگونىڭ ئىنتايىن مۇھىم  
ماركسىزىملىق پروگراممىسى ئىكەنلىكىنى چۈشەندىم. بېيجىڭغا كەلگۈچە  
يولدا ئۇچراتقان مەسئۇل ئادەملەر ماڭا ئىلگىرى بىز كۆرگەن  
گومىنداڭ ئەمەلدارلىرىغا پۈتۈنلەي ئوخشىمايدىغان يېڭىچە ئادەملەر  
بولۇپ كۆرۈندى، مەندە كوممۇنىستلارنىڭ ئالاھىدىلىكى مۇشۇنداق  
ئىكەن دېگەن ھېسسىيات تۇغۇلدى. بېيجىڭغا كېلىپ ماۋجۇشى باشلىق  
رەھبەرلەرنى كۆرگەندىن كېيىن. بۇ ھېسسىياتىم تېخىمۇ كۈچەيدى.  
مەن ستالىننىڭ «كوممۇنىستلار ئالاھىدە ماتېرىيالىدىن قۇرۇلغان  
ئادەملەر» دېگەن سۆزىنىڭ ھەقىقەت ئىكەنلىكىنى يەنە بىر قېتىم  
چۈشەندىم. مېنىڭ بېيجىڭغا كېلىپ ماۋجۇشى ۋە باشقا رەھبەرلەرنى  
ئۇچراتقاندىن كېيىن ئالغان تەسىراتىمنى يىغىنچاقلىغاندا مانا

مۇشۇنداق بولدى.

9- ئاينىڭ 16- كۈنى يەنى بىز بېيجىڭغا كېلىپ ئەتىسى بىز تۇرغان جايغا چى يەنمىن دېگەن بىر كىشى كېلىپ (كېيىن بۇ ئادەم گوۋۇيۈەننىڭ مۇئاۋىن باش كاتىپى، مەدەنىيەت مىنىستىرلىكىنىڭ مىنىستىرىگە ئوخشاش خىزمەتلەردە بولدى) بىزگە يولداش جۇڭىد- لەينىڭ سالىمىنى يەتكۈزدى. بۇ يولداش خەلق سىياسىي مەسلىھەت كېڭىشىگە تەييارلىق كۆرۈش ھەيئىتىنىڭ مۇئاۋىن باش كاتىپى ئىكەن. كېيىن بىلدۈرۈشكى، ئۇ يولداش جۇڭىيە بىلەن بىزنىڭ ئارىمىزدا ئالاقە ئىشلىرىغا مەسئۇل ئىكەن. ئۇ ئەھۋاللىرىمىزنى، تۇرمۇش، تاماق ۋە باشقا ئىشلىرىمىزنى سۈرۈشتۈرۈپ، بىزگە نېمە كېرەك بولسا تارتىنماي ئېيتىڭلار، سىلەرنىڭ ئۆرپ- ئادەتلىرىڭلارنى بىلىمىمىز، قولىدىن كەلگەنچە ياخشى كۈتۈشكە تىرىشىمىز، دېدى. كېيىن يەنە بۈگۈن كەچلىكى سائەت بەشتە يولداش جۇڭىيەنىڭ قوبۇل قىلىدىغانلىقىنى ۋە سائەت ئالتىدە زىياپەتكە تەكلىپ قىلغاند- لىقىنى ئۇقتۇردى.

سائەت بەشتە ماشىنا كېلىپ بىزنى يولداش جۇڭىيەنىڭ يېنىغا ئېلىپ باردى، ئۇ تۇرغان ۋە ئىشلەۋاتقان جاي ئىلگىرىكى ياپون ئەلچىخانىسى بولۇپ، يۈەن شىكەي ياپونىيە بىلەن 21 ماددىلىق تەڭ ھوقۇقسىز شەرتنامىگە مۇشۇ بىنادا قول قويغانىكەن. ھازىر ھەربىي كومىتېت مۇشۇ بىنا ئىكەن، يولداش جۇڭىيە ھەربىي كومىتېت- نىڭ مۇئاۋىن رەئىسى ئىكەن (ماۋجۇشى رەئىس ئىكەن) بىزنى يولداش چى يەنمىن دەرۋازا ئىچىدە قارشى ئېلىپ، بىز ئۆيگە ئېلىپ كېرىپ ئولتۇرغۇزدى، ئاندىن "جۇ فۇجۇشى مۇھىم بىر مەجلىستە ئىدى، بىرئاز كۈتۈپ ئولتۇرۇشۇڭلارنى سورىدى" دېدى، بىز كۈتۈپ

ئولتۇردۇق. ئاددىغا يىپ رەختىن كۆك پەشمەت، شالۋۇر كىيگەن  
بىر يىگىت چاي قۇيۇپ بىزنى كۈتۈپ تۇراتتى، بىردەمدىن كېيىن  
خۇددى ئاشۇ چاي قۇيۇۋاتقان يىگىتتەك كىيىنگەن، يۈرۈش-  
تۇرۇشمۇ بەك ئاددىي بىر ئادەم كىرىپ كەلدى. ئۇ كۈلۈپ توپتوغرا  
ماڭا قاراپ كېلىۋاتىدۇ، مەن ھەيران قالدىم، چايچىمىكىن دېسەم  
قولدا چەينىكى يوق، ئالدىغا كېلىپ: سىز يولداش سەيپىدىنغۇ  
دەيمەن؟“ دېدى. مەن پەرۋاسزلا ”ھە“ دەپ ئولتۇرۇۋېرىپتەن،  
كېيىن كۈلۈمسىرەپ: ”ياخشىمۇسىز؟ مەن جۇ ئېنلەي“ دەپ قول  
سوزدى، مەن چۆچۈپ ئورنۇمدىن قوپۇپ ھودۇقۇپ قول بەردىم،  
ئۇ قولۇمنى قاتتىق سىقىپ: ”قارشى ئالىمىز، قارشى ئالىمىز، يولدا  
چاچا چەكتىڭلار...“ دەپ قولۇمنى يەنە سەمىي قىسقاندىن كېيىن،  
باشقىلار بىلەنمۇ كۆرۈشتى. ئۇ ئولتۇرغاندىن كېيىن مەن بەك  
خىجالەت بولۇپ قالدىم، كىرگەندە بۇ ئادەمنىڭ جۇ ئېنلەي ئىكەن-  
لىكىنى ھېچقايسىمىزمۇ ئويلاپ باقماپتۇق. شېنياڭدا ماۋجۇشى ۋە  
باشقا رەھبەرلەر ئارىسىدا بۇ ئادەمنىڭ سۈرىتىنى چالا- بۇلا كۆرگە-  
ندىم ئەمما، تازا زېھنىگە ئېلىۋالماپتەن. مېنىڭ خىيالىمدا جۇ  
ئېنلەي دېگەن ناھايىتى ئالپىتە كىيىنگەن، سۆلەتلىك، مەيدىسى  
كىرىلگەن بىر ئادەم بولۇپ گەۋدىلىنەتتى. پۇتغا كونا خەي كىيگەن،  
ئاددىي بىر چايچى خىزمەتچىدىن پەرقى بولمىغان بۇ ئادەمنىڭ جۇ  
ئېنلەي ئىكەنلىكىنى نەدىن بىلەي؟ ئۇ كىشى سەمىي ھال سوراپ  
پاراڭغا چۈشۈپ كەتتى، مەن يەنە قاراپ- قاراپ قويمەن، خىجالەت  
بولمىەن، بىزنىڭ ئۈستىبېشىمىزنى ئۇ كىشىگە سېلىشتۇرۇپ تېخىمۇ  
خىجالەت بولدۇم. ئۆزىمىز پۈتۈنلەي ياۋروپاچە پۇزۇر ياسانغا-  
ندۇق، گالىستۇكلىرىمىز پارقراپ تۇراتتى، شالۋۇرنىڭ قىرى ئىگىلا-



مەيتتى. بۇلارنى ئۇ كىشىنىڭ ئۈستىدىكى كونا كۆك چاپانغا سېلىش-  
 تۇرغىلى بولامدىغان؟ كېيىن مەن كوممۇنىستلار مۇشۇنداق ئاددىي -  
 ساددا بولىدىكەن - دە، دەپ ئويلىدىم، شۇ بىردەملىك ۋاقىت ئىچىدە  
 مەندە يولداش جۇ ئېنلەيگە ناھايىتى چوڭ ھۆرمەت ۋە مۇھەببەت  
 قوزغالدى. ئۇ كىشى ئاۋۋال سۆز باشلاپلا ئەخمەت ئەپەندىم باشلىق  
 ۋەكىللەرنىڭ ئايروپىلان ۋە قەسىگە ئۇچراپ قازا بولغانلىقىنى ئېيتىپ  
 چوڭقۇر تەزىيە بايان قىلدى. ئاندىن بىزنىڭ سەپىرىمىزنىڭ ئەھۋال -  
 لىنى سۈرۈشتۈردى. كېيىن شىنجاڭنىڭ ئەھۋالى، ئۈچ ۋىلايەتنىڭ  
 ئەھۋالى توغرىسىدا سوراشتۇردى. مەن ئەھۋاللارنى قىسقىچە ئېيتىپ  
 بەردىم. ماۋجۇشنىڭ بىزنى سىياسىي كېڭەشكە تەكلىپ قىلغانلىقىغا  
 رەھمەت بىلدۈردۈم. ئۆزىمىزنىڭ بەك خۇشال بولغانلىقىمىزنى ئېيتتى -  
 تىم. ئاندىن يولداش جۇ ئېنلەي بىز ئۈچ ۋەكىل، ئىككى كادىرنى  
 بىر - بىردىن سوراشتۇرۇپ "قازاقتىن بىر ۋەكىل كەلمەپتىغۇ؟"  
 دېدى. مەن: "ئالدىراپ ئۈلگۈرەلمەي قالدۇق" دەپ يالغان  
 سۆزلىدىم. يولداش جۇ ئېنلەي سىياسىي كېڭەشكە تەييارلىق قىلىش  
 ئەھۋالى توغرىسىدا قىسقىچە سۆزلەپ بەردى. تەييارلىق تامام  
 بولۇپ قالغانلىقىنى، ۋەكىللەرنىڭ كېلىپ بولغانلىقىنى، مەجلىسنىڭ  
 9 - ئاينىڭ 21 - كۈنى ئېچىلىدىغانلىقىنى ئېيتتى. سائەت ئالتە بولغاندا  
 باشقا ئاز سانلىق مىللەتلەرنىڭ ۋەكىللىرى كەلدى، يولداش جۇ ئېن -  
 لەي بىزنى ئۇلارغا تونۇشتۇردى، كېيىن زىياپەتكە تەكلىپ قىلدى.  
 شۇ كۈنى يولداش ۋۇ لەنفۇ بىلەن تونۇشتۇق. بىز يولداش جۇ ئېن -  
 لەي، يولداش ۋۇ لەنفۇ بىلەن بىر شىرەدە ئولتۇرۇپ تاماق يېگەچ  
 پاراڭلاشتۇق. يولداش جۇ ئېنلەي بىزنى قارشى ئالدىغانلىقىنى يەنە  
 بىر قېتىم ئېيتىپ، شىنجاڭ ۋەكىللىرىنىڭ سالامەتلىكى ئۈچۈن دەپ

قەدەھكە تەكلىپ قىلدى. (شۇنىڭدىن ئىلگىرى باشقا ئاز سانلىق مىللەت ۋە كىلىللىرىنى قارشى ئېلىپ زىياپەت بەرگەن بولسا كېرەك). مەن ماۋجۇشى، مەركىزىي كومىتېتنىڭ شىنجاڭ خەلقىگە قىلغان غەمخور-لۇقىغا رەھمەت بىلدۈرۈپ، پۈتۈن جۇڭگو خەلقىنىڭ، جۈملىدىن ئاز سانلىق مىللەت خەلقىنىڭ ئازادلىقى ۋە غالىبىيىتى ئۈچۈن، ماۋجۇشى ۋە يولداش جۇ ئېنلەينىڭ سالامەتلىكى ئۈچۈن دەپ قەدەھكە تەكلىپ قىلدىم. زىياپەت كۆڭۈللۈك، ئوبدان ئۆتۈپ ئىككى سائەت داۋام قىلدى. قايتىشىمىزدا يولداش جۇ ئېنلەي ئۆگۈنلۈككە بىز بىلەن ئالاھىدە سۆھبەت ئۆتكۈزۈشنىڭ ئىمكانىيىتى.

9- ئاينىڭ 17- كۈنى كەچلىكى جۇڭنەنخەيدىكى خۇەيرېنىستاڭ زالىدا تىياتىر قويۇلىدىكەن، شۇنىڭغا باردۇق. ئويۇن «ئورماندىكى يىرتقۇچىلار» ناملىق خەنزۇچە چاڭچىلە ئىكەن، قىزىقىپ كۆردۇق. شىنجاڭدىمۇ بەزى كونا چاڭچىلەرنى كۆرىدىغان، لېكىن ئاز كۆرەتتۇق ھەم ئۇ بەك ئاددىي بولاتتى، بۈگۈنكى تىياتىر مەزمۇنى، كىيىم-كېچىكى، مۇزىكا، دېكوراتسىيىسى، ئارتىستلارنىڭ ماھارىتى جەھەتلەردىن يۇقىرى سەۋىيىلىك ئىكەن. مەزمۇنىنى دېلىن چۈشەندۈرۈپ ئولتۇردى. بىرىنچى پەردىنىڭ ئاخىرىغا كەلگەندە سەھنىدىكى بىر قىزنىڭ ئىككى قىلىچ بىلەن بەك چاققان ئوينىۋاتقان ئويۇننى قىزىقىش بىلەن كۆرۈپ ئولتۇراتتىم (بىز بىرىنچى قاتاردا ئولتۇرغان)، بىر ئادەم ئالدىغا كېلىپ توختىدى. يېرىم قاراڭغۇ بولغاچ ياخشى تونۇيالمىدىم، ئويۇن كۆرۈۋاتسام ئالدىمنى توسۇۋالدى. دىغان قانداق ئادەمدۇ بۇ دەپ ھەيران قالدىم. بىر ۋاقىتتا يولداش جۇ ئېنلەي ئارقىدىن كېلىپ ماڭا: "ماۋجۇشى سىلەر بىلەن كۆرۈشۈش كىلى كەلدى" دېدى. قارىسام ئالدىمىزدا راستلا ماۋجۇشى تۇرۇپتۇ،

ئارقىسىدا جۇزۇڭسىلىڭمۇ بار ئىكەن. ئۇلار يېنىمىزغا ئارىلىق بىلەن كەلگەنىكەن. يولداش جۇ ئېنلەي بىزنى تونۇشتۇردى. ماۋجۇشى بەك سەمىمىيەت بىلەن قولۇمنى تۇتۇپ: "سىلەرنى قارشى ئالسىمىز" دېدى. ئاندىن جۇزۇڭسىلىڭمۇ كۆرۈشۈپ قارشى ئالدىغانلىقىنى ئېيتتى. مەن رەھمەت، دېدىم، بىراق ماۋجۇشىنى بىرىنچى قېتىم كۆرۈۋاتقانلىقىم ئۈچۈن بەك ھايجانلىنىپ كەتتىم. قاراڭغۇدا ئۇ زات-نىڭ ئېگىز بەستىلىك قىياپىتى ۋە سەمىيە كۈلۈمىسىنى خىرە كۆرۈنۈپ تۇراتتى. شۇ ئارىدا ئويۇن كۆرۈۋاتقان ۋەكىللەر ماۋجۇشىنى تونۇپ قېلىپ ئورۇنلىرىدىن تۇرۇشۇپ كەتتى ۋە چاۋاك چالدى، ماۋجۇشى باشلىق رەھبەرلەر كەينىگە قايتىپ كەتتى. ماۋجۇشىنىڭ جۇزۇڭسىلىڭ بىلەن بىز ئولتۇرغان يەرگە كېلىپ كۆرۈشىشى ماڭا بەك تەسىر قىلدى. ماۋجۇشى بىزنى چاقىرتىپ باشقا بىر ئۆيدە كۆرۈشىشىمۇ بولاتتى، ئالدىمىزغا كەلگىنى قانداق بولدى؟ دەپ تولمۇ ھايجانلاندىم. كېيىن يولداش جۇ ئېنلەينىڭ ئېيتىپ بېرىدىشىچە، ماۋجۇشى ئويۇن باشلانغاندىن كېيىن، زالىدىكىلەرگە سەز-دۈرمەسلىك ئۈچۈن ئارقىغا كېلىپ ئولتۇرغانىكەن. شۇ يەردە ئويۇن كۆرۈپ ئولتۇرۇپ بىزنىڭ كەلگەنلىكىمىزنى ئاڭلاپتۇ، ئەسلىدە ئەتە-لىككە بىزنى قوبۇل قىلىشنى ئورۇنلاشتۇرۇپتىكەن، بىزنى ئويۇن زالىدا بار دېگەندىن كېيىن كۆرۈشكىلى كەپتۇ. بۇنى ئاڭلىغاندىن كېيىن مەن تېخىمۇ ھايجانلىنىپ كەتتىم. بېيجىڭغا كەلگىنىمىزنى ئاڭلاپلا يولداش جۇ ئېنلەي قوبۇل قىلىپ زىياپەت بەردى، ئۇنىڭ ئۈستىگە ماۋجۇشى بىزنى ئەتە ئۆزى قوبۇل قىلماقچى ئىكەن. ئۇ يەنە زالىدا بىزنىڭ بارلىقىمىزنى بىلگەندىن كېيىن ئالدىراپ كۆرۈشتى. — بۇ چوڭ غەمخورلۇق، شۇنىڭ بىلەن بىللە بىر داھىيىغا خاس كەمتەر-

لىكىنى كۆرسىتەتتى. ئوبۇنىدىن قايتىپ ئادەت بويىچە ئۇخلاشتىن بۇرۇن خاتىرە يازدىم. بۇگۈنكى چوڭقۇر ھېسسىياتىمنى ئەسلەپ ئۇخلىماي ئۇزاق ياتتىم.

9- ئاينىڭ 18- كۈنى چۈشتىن كېيىن ماۋجۇشى قوبۇل قىلدى. جۇڭنەنخەيگە بېرىپ بىر ھويلىغا كىردۇق، كۈنچە سېلىنغان ئازادە ئىمارەتلەر بار ئىكەن، خىزمەتچىلەر بىزنى بىر چوڭراق مېھمانخانىغا باشلاپ كىردى، ماۋجۇشى، جۇدى، ليۇ شاۋچى، جۇئېنلېي، لىن بوچۈي قاتارلىق يولداشلار ئىشىكىنىڭ ئالدىغا كېلىپ بىزنى قارشى ئېلىپ، سەمىيە كۆرۈشتى. كېيىن ئىچكىرىگە باشلاپ كىرىپ ماۋجۇشى ئولتۇرماستىن بىزنىڭ قۇربان بولغان ۋەكىللىرىمىزگە تەزىيە بىلدۈردى. ماۋجۇشى قايغۇلۇق ھالدا: "ئەخمەتجان ئەپەندى باشلىق شىنجاڭ ۋەكىللىرىنىڭ خەلق سىياسىي كېڭەش مەجلىسىگە قاتنىشىش ئۈچۈن بېيجىڭغا كېلىش سەپىرىدە ئايروپىلان ۋەقەسىگە ئۇچراپ قۇربان بولۇشى ئېچىنىشلىق يوقىتىش بولدى. بۇ يالغۇز شىنجاڭ خەلقىنىڭلا ئەمەس، پۈتۈن جۇڭگو خەلقىنىڭمۇ يوقىتىشى. بىز سىلەرگە چوڭقۇر تەزىيە بىلدۈرمىز" دېدى. كېيىن ئولتۇرۇپ بىزدىن ھال سورىدى. ئاندىن بىزنى سەمىيە قارشى ئالدىغانلىقىنى ئېيتتى. مەن ماۋجۇشى ۋە پارتىيە مەركىزىي كومىتېتىنىڭ شىنجاڭ خەلقىگە قىلغان غەمخورلۇقىغا رەھمەت بىلدۈرۈپ، بىزنىڭ جۇڭخۇا خەلق جۇمھۇرىيىتى قۇرۇلغانلىقى جاكارلىنىدىغان مۇنداق ئۇلۇغ تارىخىي ئەھمىيەتكە ئىگە چوڭ مەجلىسكە شىنجاڭ خەلقىگە ۋەكىل بولۇپ قاتنىشىش شەرىپىگە ئىگە بولغانلىقىمىزغا ئىنتايىن خۇشاللىقىمىزنى ئىزھار قىلدىم. ماۋجۇشى ئەخمەت ئەپەندىلەرنى بىر- بىردىن سورىدى، مەن ئۇلارنى تەپسىلىي تونۇشتۇرۇپ سۆزلەپ بەردىم.

ماۋجۇشى ۋە باشقا رەھبەرلەر ئۇلار ياخشى ئادەملەر ئىدى، خەلقنىڭ ئىنقىلابىي رەھبەرلىرى ئىدى، بەك ئېچىنشىلىق بولدى، دېيىشتى. يولداش جۇڭنەي مۇنداق دېدى: "ئەخمەتجان ئەپەندىنى ياخشى بىلىمەيمىز، نەنجىڭدا بىزنىڭ بىر مۇخپىرىمىز سۆزلەشكەنكەن، شۇ ئارقىلىق بىر ئاز تونۇشلۇقىمىز بار. ئابباسوۋنى بولسا خېلى چۈشەندىمەنمەن، چۈنكى دۇڭ لاۋ (دۇڭ بسۇۋنى دېمەكچى) نەنجىڭدا سۆھبەتلەشكەندە ئۆزىدە ياخشى تەسىر قالدۇرغانلىقىنى ئېيتقان. يولداش دۇڭ بسۇۋنىنىڭ ئېيتىشىچە، ئۇ زېرەك، تالانتلىق ھەم غەيرەتلىك يىگىت ئىكەن، ئېسىت، ياش كەتتى. "مەنمۇ ئابباسوۋنى قوشۇمچە تونۇشتۇرۇپ، ئۇنىڭ بىر ياش تالانت ئىگىسى ئىكەنلىكىنى، يېشى تېخى 29 بولۇپ، مەندىن بەش ياش كىچىك ئىكەنلىكىنى ئېيتقا. ئىدىم. ھەممەيلىن قايتا ئېچىنىش بىلدۈردى. بۈگۈنكى سۆھبەت مەخسۇس تېمىدا بولماستىن، ئۇ يەر - بۇ يەردىن پاراڭلىشىش بولدى. ماۋجۇشى ۋە باشقا رەھبەرلەر شىنجاڭنىڭ ئەھۋالىغا بەك قىزىقتى. دىدەن، مەن سۆزلەپ بەردىم. شىنجاڭنىڭ ئومۇمىي ئەھۋالىدىن باشقا، مەن ئۈچ ۋىلايەت ئىنقىلابىنىڭ جەريانىنى، ئىنقىلاب يېڭى باشلانغان چاغلاردىكى كەمچىلىكلەر ۋە كېيىنكى تۈزىتىش جەريانىنى، "ئىتتىپاق" قۇرۇلغاندىن بېرىكى ئاساسىي رەھبەرلىك ئىنقىلابىي زىيالىيلارنىڭ قولىدا بولۇپ، يۆنىلىش توغرىلانغانلىقىنى، مۇشۇ بىر ئىككى يىلدىن بۇيان سىياسىي ئىدىيە، تەشكىلىي جەھەتلەردىكى ئۆتۈقلەرنى قىسقىچە سۆزلەپ بەردىم. ئۇلار خۇش بولغانلىقىنى بىلدۈردى. كېيىن ماۋجۇشى: "سىلەرنىڭ ھېلىقى پارتىيەلەر قانداق بولدى؟" دەپ سورىدى (بىز يوشۇرۇن قۇرغان خەلق ئىنقىلابىي پارتىيىسىنى دېمەكچى، چۈنكى ماۋجۇشى، مەركىزىي كومىتېت

1946 - يىللا يولداش دۇڭ بۇۋۇ ئارقىلىق بۇ پارتىيىمىزنى بىلگە -  
ندى). مەن 1948 - يىلى ئاشۇ ۋاقىتتىكى شىنجاڭنىڭ شارائىتىدا  
بىر ئاشكارا تەشكىلات قۇرۇش زۆرۈر بولۇپ قالغانلىقىنى، خەلق  
ئىنقىلابىي پارتىيىسىنىڭ ئوچۇق مەيدانغا چىقىپ شۇنداق بىر ئاممىۋى  
تەشكىلات ۋەزىپىسىنى ئۈستىگە ئېلىشى قىيىنلىقىنى، كېيىن خەلق  
ئىنقىلابىي پارتىيىسىنىڭ ئۆز ئىشىنى توختىتىپ، يېڭىدىن قۇرۇلغان  
"شىنجاڭدا تىنچلىق ۋە دېموكراتىيىنى قوغداش ئىتتىپاقى" غا قوشۇ -  
لۇپ كەتكەنلىكىنى ئېيتتىم. كېيىن ماۋجۇشى: "ئاشۇنداق شارائىتتا  
پارتىيىنىڭ ئىشلىرىنى توختاتقان بولساڭلار مۇۋاپىق بوپتۇ. كۆڭلۈڭ -  
لەرنى يېرىم قىلماڭلار، 'ئىتتىپاق' قۇرۇلغاندىن كېيىنكى قولغا  
كەلتۈرگەن ئۇتۇقلار ئوخشاشلا سىلەرنىڭ پارتىيەچىلارنىڭ ئۇتۇقى"  
دېدى. كېيىن يولداش جۇڭبۇنىڭ قاراپ: "ئۇ پارتىيىنىڭ مەركىزىي  
كومىتېت ئەزالىرىنى كاندىدات مۇددىتىسىز بىۋاسىتە جۇڭگو كوممۇ -  
نىستىك پارتىيىسىگە قوبۇل قىلىش كېرەك" دەپ تاپشۇردى.  
مەن شۇ يىلى 10 - ئاينىڭ 15 - كۈنى پارتىيىگە كىرىشنى ئىلتىماس  
قىلىپ ماۋجۇشىغا خەت يازدىم. 10 - ئاينىڭ 23 - كۈنى ماۋجۇشى  
مېنىڭ ئىلتىماسىمنى تەستىقلىدى. مېنىڭ ئىلتىماسىم ۋە ماۋجۇشنىڭ  
تەستىقلىنىڭ ئەسلى تېكىستى تۆۋەندىكىچە:

### "ئىلتىماس

جۇڭگو كوممۇنىستىك پارتىيىسى مەركىزىي كومىتېتىغا:  
مەن جۇڭگو كوممۇنىستىك پارتىيىسىنىڭ ئومۇمىي پروگراممىسىنى  
ئېتىراپ قىلىمەن. جۇڭگو كوممۇنىستىك پارتىيىسىگە كىرىپ جۇڭگو كوممۇ -  
نىستىك پارتىيىسىنىڭ ئەزاسى بولۇشنى خالايمەن ھەم كەلگۈسى تۈر -  
مۇشۇمدا جۇڭگو كوممۇنىستىك پارتىيىسىنىڭ رەھبەرلىكى ۋە تەربىيىسى

ئاستىدا خەلق ئۈچۈن خىزمەت قىلىشنى خالايمەن. ئالاھىدە ھۆرمەت بىلەن پارتىيىگە قوبۇل قىلىنىشىمنى ئىلتىماس قىلىمەن.  
سەيپىدىن

1949 - يىلى 10 - ئاينىڭ 15 - كۈنى.

### ماۋجۇھىنىڭ تەستىقى:

"يولداش سەيپىدىننىڭ پارتىيىگە كىرىشىگە قوشۇلىمەن، بۇ خەتنى يولداش سەيپىدىن ئۆزى ئېلىپ بېرىپ يولداش پىڭ دېخۇەيگە تاپشۇرسۇن ۋە پىڭ دېخۇەي ساقلىسۇن. شىنجاڭ فىنجوي (شۆبە بىۋىرو) قۇرۇلغاندىن كېيىن، يولداش سەيپىدىن پارتىيىگە كىرىش ئانكىتىنى تولدۇرۇپ رەسمىيەت ئۆتسۇن.  
ماۋ زېدۇڭ

1949 - يىلى 10 - ئاينىڭ 23 - كۈنى.

شۇ كۈنى ماۋجۇشى قوبۇل قىلىپ بولغاندىن كېيىن، كەچلىكى بېيجىڭ مېھمانخانىسىدا بېيجىڭ شەھەرلىك پارتىيە - ھۆكۈمەت ئورۇنلىرى ۋە ئاممىۋى تەشكىلاتلارنىڭ زىياپىتىگە قاتناشتۇق. زىياپەتكە دۇڭ بىۋۇ، نىي رۇڭجېن، گو مورو يولداشلار قاتناشتى. بۇ زىياپەتكە كېڭەش ۋەكىللىرى تەكلىپ قىلىنغانىكەن، يولداش دۇڭ بىۋۇ ۋەكىللەرنى قارشى ئېلىپ قەدەھ كۆتۈردى. ئاندىن كېيىن نىي رۇڭجېن، گو مورو يولداشلار سۆز قىلدى. 9 - ئاينىڭ 19 - كۈنى يولداش جۇ ئېنلەي بىز تۇرغان يەرگە كېلىپ ئۇزاق سۆھبەتلەشتى. ئۇ ئالدى بىلەن شىنجاڭ توغرىسىدىكى يېڭى ئاخباراتلارنى سۆزلەپ بەردى. شىنجاڭدا بۇرھان ئەپەندى، تاۋ سىيۆ، چۈي ۋۇ، ليۇ مىڭ - چۈن، ليۇ زېرۇڭ (بۇ ئادەم شۇ ۋاقىتتىكى تاشقى ئىشلار ۋەكىلى ئىدى) لار ھەقىقەتكە قايتىپ خەلق ئازادلىق ئارمىيىسىگە قوشۇلۇشقا

تەييارلىنىۋېتىپتۇ. ماچىڭشياڭ ۋە يې چىڭلار (بۇلار ئەسلى ما بۇفاڭ ۋە خۇ زۇڭنەننىڭ قىسىملىرى ئىدى) چەتتە قېچىشقا تەييار. لىنىۋېتىپتۇ. مەمتىمىن، ئەيسا باشلىق بىر قىسىم ئۇيغۇر، قازاق ئەكسىيەتچىلىرىمۇ ئۇلار بىلەن قاچماقچى ئىكەن. يولداش جۇئېلەي بۇ ئەھۋاللارنى ئېيتىپ بولۇپ ماڭا غۇلجىدىن كەلگەن تېلېگراممىنى بەردى. ئۇ تېلېگراممىدا ئۈچ ۋىلايەت ۋاقىتلىق ھۆكۈمىتى نامىدىن ئۈرۈمچى گومىنداڭ ھۆكۈمىتىگە قوياقچى بولغان تەلەپلەر يېزىلغا. ئىكەن. بۇ تەلەپلەر تۆۋەندىكىچە ئىدى:

1. ماچىڭشياڭ، يې چىڭ، مەسئۇت، مەھەممەت ئىمىن، ئەيسا، يولۋاس، جانىمقان، خادىۋاڭ، ئوسمان، قالىبەك، زاكىچىن، سېيىت ئەخەت خوجا، سوپى بەگ ھاجى قاتارلىق كىشىلەرنى ھەربىي جىنايەتچىلەر قاتارىدا جاۋابكارلىققا تارتىپ مال - مۈلۈكلىرىنى مۇسادىرە قىلىش كېرەك.

2. شىنجاڭ ئۆلكىلىك ھۆكۈمەت جاڭ چېپىشى گۇرۇھىدىن ئايرىد. لىپ چىڭ، ھەقىقەتكە قايتقانلىقىنى ئېلان قىلسۇن.

3. ئۆلكىلىك ھۆكۈمەت تەركىبىدىكى مەھەممەت ئىمىن، جانىم - قان، ۋاڭ زىڭشەن قاتارلىق ئەكسىيەتچىلەر قوغلاپ چىقىرىلىپ، خەلقپىلىق ئاساسىدا ھەربىر خەلقچىل پارتىيە - گۇرۇھلاردىن ۋەكىل قاتناشتۇرۇپ، يېڭى ھۆكۈمەت تەشكىل قىلىنسۇن. بۇ ھۆكۈمەت جۇڭگو كوممۇنىستىك پارتىيىسىنىڭ پروگراممىسىنى ئەمەلگە ئاشۇرۇشنى ئېلان قىلسۇن.

4. يېڭى ھۆكۈمەت دەرھال خەلقپىلىقنى ئەمەلگە ئاشۇرۇپ، سۆز، مەتبۇئات، يىغىلىش، دىنىي ئېتىقاد ئەركىنلىكىنى، مىللەت، جىنس ئايرىماستىن ھەممە ھوقۇقتا باراۋەر ئىكەنلىكىنى ئېلان



قىلىسۇن.

5. ئۆلكىدىكى ئەكسىيەتچى ھەربىي ۋە يەرلىك ئىشپيونلۇق ئورگانلىرى تاقىۋېتىلسۇن، ئەكسىيەتچى گېزىت - ژۇرنال-لارنى چىقىرىش دەرھال توختىتىلسۇن.

6. گومىنداڭ ئەكسىيەتچىلىرى تەرىپىدىن قاماققا ئېلىنغان ئاتال-مىش سىياسىي مەھبۇسلار تامامەن ئازاد قىلىنسۇن.

7. گومىنداڭ ئەسكەرلىرى ھەقىقەتكە قايتقان ياكى چېكىنگەن رايونلاردا خەلقنىڭ ئامانلىقىغا كاپالەتلىك قىلىسۇن ۋە ئارخىپ ماتېرىياللار ساقلىنسۇن.

ئۈچ ۋىلايەت ھۆكۈمىتى تەرىپىدىن قويۇلغان بۇ تەلەپلەرنى مۇزاكىرە قىلدۇق، يولداش جۇڭبۇي بۇ تەلەپلەرنىڭ توغرىلىقىنى، ئېچىلغۇسى سىياسىي كېڭەشنىڭ پروگراممىسىغا ئۇيغۇن ئىكەنلىكىنى ئېيتتى. مەن بەزى تۈزىتىشلەرنى كىرگۈزۈش توغرىسىدا پىكىر بەردىم ۋە ئۇلارغا جاۋاب قايتۇرماقچى بولدۇق. كېيىن يولداش جۇڭبۇي غۇلجىدىن كەلگەن يەنە بىر تېلېگراممىنى كۆرسىتىپ مەن بىلەن مەسلىھەتلەشتى. ھىندىستانغا قاچماقچى بولغان يې چىڭ، ماچىڭشياڭ، مەمتىمىن، ئەيسالارنى يولدا تۇسۇپ قولغا ئېلىشنى ئىلتىماس قىلغانىكەن. يولداش جۇڭبۇي بۇ توغرىدا ماۋجۇشنىڭ يوليورۇقىنى يەتكۈزدى. ماۋجۇشى: "كەتسە كەتسۇن، تۇسماسلىق كېرەك." دەپتۇ (كېيىن مەن ماۋجۇشى بىلەن بىر ئۇچراشقاندا ماۋجۇشى ماڭا: "قاچىدىغانلار كەتسە كەتسۇن، كېيىن سىلەرگە سالىدىغان بىرمۇنچە ئاۋارىچىلىق ئازىيىدۇ. چەتتە بىزنى تىللىغانلار بىرنەچچە مىڭ بولسا، يەنە بىرنەچچە يۈزى قوشۇلىدۇ. ھېچ گەپ يوق" دېدى). ئۇلارنى تۇسماسلىققا كېلىشتۈق، مەن غۇلجىغا

جاۋاب قايتۇرىدىغان بولدۇم. كېيىن شىنجاڭدا قۇرۇلىدىغان ئۆلكە-لىك ھۆكۈمەتنىڭ خاراكتېرى ۋە تەركىبى توغرىسىدا مۇزاكىرە قىلىپ، بۇ مەسىلىنى داۋاملىق ئويلاشماقچى بولدۇق. ئاخىرىدا يولداش جۇڭنەلى تەشكىلى مەسئەلە، كادىرلار مەسئەلىسى ۋە ھەربىي مەسئەلەرنى ئوتتۇرىغا قويدى، مۇزاكىرەلەشتۇق. ئۈچ ۋىلايەت مىللىي ئارمىيىسى توغرىسىدا سۆزلەشكىنىمىزدە مەن مىللىي ئارمىيىنىڭ چوقۇم خەلق ئازادلىق ئارمىيىسىنىڭ بىر قىسمى بولۇپ قوشۇلۇشى، خەلق ئازادلىق ئارمىيىسى شىنجاڭغا بارغاندا ئۇنىڭغا ماسلىشىشى، مىللىي ئارمىيىدىن ئۈرۈمچىگە بىر پۈتكۈزۈش قەشقەرگە بىر-ئىككى پۈتكۈزۈش ئەسكەر ئەۋەتىلىشى، شۇنىڭ بىلەن ئۈچ ۋىلايەتتىن (ئاساسەن ھەربىيىدىن) بىرەر مىڭ ياخشى كادىر تاللاپ، ئۇلارنىڭ ئۈرۈمچىگە ۋە باشقا يەتتە ۋىلايەتكە ئەۋەتىلىشى توغرىسىدا پىكىر قويدۇم. يولداش جۇڭنەلى مېنىڭ بۇ پىكىرىمگە قوشۇلىدىغانلىقىنى ئېيتتى. كېيىن مەن غۇلجىغا بۇ توغرىدا تەييارلىق قىلىش ئۈچۈن تېلېگرامما بەرمەكچى بولدۇم. شۇ كۈنى ئۇ ياق، بۇ ياقتىن پاراڭلىشىپ، ئىككى سائەتتىن ئارتۇق سۆھبەتلەشتۇق.

## تۆتىنچى باب ئۇلۇغ تەنتەنە

1949- يىلى 9- ئاينىڭ ئاخىرقى 10 كۈنىدە جۇڭگو خەلق سىياسىي مەسلىھەت كېڭىشىنىڭ بىرىنچى يىغىنى ئۆتكۈزۈلدى. بۇ يىغىن جۇڭگو تارىخىدا زور تارىخىي ئەھمىيەتكە ئىگە ئۇلۇغ تەنتەنلىك يىغىن بولدى. يىغىندا ھەر مىللەت خەلق ۋەكىللىرى خەلقنىڭ ئىنقىلابىي ئىرادىسىنى نامايىش قىلدى. خەلقنىڭ جۇڭگو كومپارتىيىسىنى ۋە خەلق ئازادلىق ئازمىيىسىنى تولۇق ھىمايە قىلىدىغانلىقىنى نامايىش قىلدى. يىغىندا كەڭ دېموكراتىيە ئۇسۇلى بىلەن جۇڭخۇا خەلق جۇمھۇرىيىتى خەلق قۇرۇلتىيى ئورگىنىنىڭ ۋەزىپىسىنى ۋاقىتلىق ئىجرا قىلىدىغان سىياسى كېڭەش ۋە جۇڭخۇا خەلق جۇمھۇرىيىتى ھۆكۈمىتى تەشكىل قىلىندى. ۋاقىتلىق ئاساسىي قانۇن ئورنىدا ئەمەلگە ئاشۇرۇلىدىغان ئومۇمىي پروگرامما تەستىق-لاندى. بۇلار جۇڭگو خەلقىنىڭ ئۇزاق ئەسىرلەردىن بېرى قان تۆكۈپ كۈرەش قىلغان ۋە تۆت كۆزى بىلەن كۈتكەن ئۇلۇغ ئارزۇلىرىنىڭ ئەمەلگە ئېشىشى ھەم جۇڭگو خەلقىنىڭ يالغۇز جۇڭگو بويىچىلا ئەمەس، دۇنيا مىقياسىدىكى چوڭ تەنتەنەسى ئىدى. شۇنىڭ بىلەن بىللە، بۇ سوۋېت ئۆكتەبىر ئىنقىلابىدىن كېيىن خەلقئارادا يۈز بەرگەن ئاجايىپ چوڭ ۋەقە ئىدى.

يىغىن رەسمىي ئېچىلىشتىن ئىلگىرى يىغىننىڭ ھەر خىل ھۆججەت

لايىھىلىرى، تەشكىلىي پرىنسىپلار، بولۇپمۇ سىياسىي كېڭەشنىڭ ئومۇمىي پروگرامما لايىھىسى ۋەكىللەرگە تارقىتىلىپ كەڭ مۇزاكىرە-دىن ئۆتكۈزۈلدى. ئاز سانلىق مىللەتلەر ۋەكىللىرىنىڭ ئايرىم سۆھبەت مەجلىسلىرى ئۆتكۈزۈلۈپ، لايىھىلەر توغرىسىدا ئالاھىدە پىكىر ئېلىندى. 9-ئاينىڭ 21-كۈنى چۈشتىن ئىلگىرى يەنە بىر قېتىم ئاز سانلىق مىللەتلەر ۋەكىللىرىنىڭ سۆھبەت مەجلىسى ئۆتكۈزۈلۈپ يىغىندىن ئاۋۋال ئاخىرقى پىكىر ئېلىندى. بۈگۈنكى سۆھبەت مەجلىسىگە يولداش ۋۇلەنفۇرىيە سەتچىلىك قىلدى. ۋەكىللەر لايىھىلەرگە قوشۇلدىغانلىقىنى، ئايرىم پىكىرلەر ئىلگىرىكى سۆھبەت-لەردە ئېيتىلغانلىقىنى ئېيتتى، باشقا ئوخشىمىغان پىكىر بولمىدى.

سىياسىي كېڭەشنىڭ بىرىنچى قېتىملىق يىغىنى 9-ئاينىڭ 21-كۈنى كەچ سائەت 7 دە جۇڭنە نىخەينىڭ خۇەيرېنتاڭ زالىدا ئېچىلدى. سائەت يەتتە بولغاندا يولداش ماۋزېدۇڭ ۋە باشقا رەھبەرلەر سەھنىگە كىرگەندىن كېيىن پۈتۈن زالىدىكىلەر ئورنىدىن تۇرۇپ ئۇزاق ئالاقىشلىدى. مەجلىس زالىدا "ياشسۇن جۇڭگو كوممۇنىستىك پارتىيىسى!"، "ياشسۇن ماۋجۇشى!" دېگەن شوتارلار ياڭرىدى. بىرنەچچە مىنۇتقا سوزۇلغان گۈلدۈراس ئالاقىشلاردىن كېيىن، ئاۋۋال سىياسىي كېڭەشكە تەييارلىق قىلىش ھەيئىتىنىڭ رەئىسى يولداش جۇ ئېنلەي تەييارلىق توغرىسىدا قىسقىچە دوكلات بېرىپ يىغىن ھەيئەت رىياسىتىنىڭ نامزاتلىرىنى ئوتتۇرىغا قويدى. نامزاتلار بىر ئېغىزدىن تەستىقلاندى. ھەيئەت رىياسەت سەھنىگە چىققاندىن كېيىن يىغىننى باشقۇرغۇچى يولداش جۇدې جۇڭگو خەلق سىياسىي مەسلىھەت كېڭىشى بىرىنچى يىغىنىنىڭ ئېچىلغانلىقىنى ئېلان قىلدى، دۆلەت مۇزىكىسى ياڭرىدى، تاشقىرىدا 45 پاي ھۆرمەت

زەھىرىكى ئېتىلدى. ئاندىن يولداش ماۋزېدۇڭغا سۆز بېرىلدى. يولداش ماۋزېدۇڭ ناھايىتى مۇھىم سۆز قىلدى، ئۇنىڭ 15 مىنۇت داۋام قىلغان سۆزى گۈلدۈراس ئالقىش ۋە شوئارلار بىلەن بۆلۈنۈپ تۇردى. سۆز تۈگىگەندىن كېيىن ئالقىش شوئارلار يەنە ئۇزاق ياڭرىدى. يولداش ماۋزېدۇڭنىڭ سۆزىنىڭ ئاخىرىسىدا ئىنقىلابىي قۇربانلارغا ئۈچ مىنۇت سۈكۈت بىلەن ماتەم بىلدۈرۈلدى. ئۇندىن كېيىن سۆزگە چىقىشلار بولۇپ، جۇڭگو كومپارتىيىسى نامىدىن ليۇ شاۋچى ۋە سۇن جۇڭشەن خانىمى سۇڭ چىڭلىڭ، گومىنداڭ ئىنقىلابىي كومىتېتى نامىدىن خې شياڭنىڭ، دېموكراتىك دۆلەت قۇرۇش كومىتېتى نامىدىن جاڭ لەن، خەلق ئازادلىق ئارمىيىسى نامىدىن گاۋگاڭ ھەم لىن بوچۇي، جۇڭگو ئىشچىلار بىرلەشمىسى نامىدىن لى لىسەن، شىنجاڭ خەلقى نامىدىن مەن سەيپىدىن ئەزىزى، ئالاھىدە تەكلىپ قىلىنغان ۋەكىللەردىن جاڭ جىجۇڭ، چىڭ چىيەن، چەت ئەلدىكى مۇھاجىرلارغا ۋاكالىتەن سى تۇمىتاڭ...لار سۆز قىلدى. بۇ سۆزگە چىققۇچىلار ھەربىر پارتىيە - گۇرۇھ، ئاز سانلىق مىللەت، ئارمىيە ۋە ئىشچى - دېھقانلار، مۇھاجىرلارغا ۋەكالىتەن، سىياسىي كېڭەش يىغىنىنى تەبرىكلەپ، يىغىن كۈنتەرتىپىنى قەتئىي ئىجرا قىلىدىغانلىقىنى توغرىسىدا پوزىتسىيە بىلدۈردى. سۆزگە چىققانلارنىڭ سۆزلىرى ۋەكىللەر تەرىپىدىن قىزغىن ئالقىشلاندى.

بىز تولۇق ئازاد بولمىغان شىنجاڭنىڭ ئازاد بولغان رايونىدىن كەلگەن ۋەكىللەر بولغانلىقىمىز ئۈچۈن بولسا كېرەك، دېنىڭ سۆزۈم قىزغىن ئالقىشلاندى، ۋەكىللەر ناھايىتى چوڭ ئېتىبار بىلەن قارىدى. ھەم بەك ھۆرمەت قىلدى. مەن ئالدى بىلەن يىغىننىڭ ئېچىلغان

لىقنى تەبىرىكلىگەندىن كېيىن، شىنجاڭ خەلقىنىڭ ئازادلىققا تەشنا ئىكەنلىكىنى سۆزلەپ، شىنجاڭ خەلقىگە ۋە كالىتەن جۇڭگو كوممۇنىستىك پارتىيىسىنىڭ رەھبەرلىكىنى قەتئىي قوبۇل قىلىدىغانلىقىمىزنى، خەلق ئازادلىق ئارمىيىسىنىڭ شىنجاڭغا بېرىشىنى قىزغىن قارشى ئالىدىغانلىقىمىزنى سۆزلىدىم. بۇ ۋاقىتتا پۈتۈن زالدا قىزغىن ئالقىش ياڭرىدى. ئاندىن شىنجاڭ خەلقىنىڭ زۇلۇم ۋە كۈرەشتىن ئىبارەت بولغان ئۆتمۈش تارىخىي توغرىسىدا قىسقىچە توختىلىپ، جۇڭگو كوممۇنىستىك پارتىيىسى مەركىزىي كومىتېتى ۋە ماۋجۇشى رەھبەرلىكىدىكى جۇڭگو ئىنقىلابىنىڭ غالبىيەت قازىنىشى بىلەن شىنجاڭ خەلقىنىڭ ئىنقىلابىي ئارزۇلىرىنىڭ ئەمەلگە ئاشىدىغانلىقى توغرىسىدا توختالدىم.

مەجلىسنىڭ 2- كۈنى چوڭ مەجلىس ئېچىلىش ئالدىدا يولداش جۇڭبۇلەي ماڭا مەجلىستە ئەخمەت ئەپەندىلەرنىڭ قۇربان بولغانلىقىنى ئېلان قىلىپ، شىنجاڭغا بىر تەزىيە تېلېگراممىسى يوللاش پىكرىنى ئېيتتى، مەن يولداش جۇڭبۇلەيگە ھازىرچە بۇ ئىشنى قىلماي تۇرساق، ئۇلارنىڭ ۋاپاتىنى بىز بارغۇچە مەخپىي تۇتۇپ تۇرساق دېدىم ۋە سەۋەبىنى ئېيتتىم. يولداش جۇڭبۇلەي قوشۇلدى. شۇ ۋاقىتتا تەييارلانغان تېلېگرامما كېيىن شىنجاڭدا ئۇلارنىڭ مائەم مۇراسىمى ئۆتكۈزۈلگەندە جۇڭبۇلەي زۇڭلىنىڭ نامىدىن شىنجاڭغا ئەۋەتىلدى، ئۇ تېلېگراممىنىڭ تەرجىمىسى مۇنداق ئىدى:

”شىنجاڭدا تىنچلىقنى ۋە دېموكراتىيىنى ھىمايە قىلىش ئىتتىپاقى مەركىزىي كومىتېتىدىكى يولداشلارغا:

شىنجاڭدا تىنچلىقنى ۋە دېموكراتىيىنى ھىمايە قىلىش ئىتتىپاقى مەركىزىي كومىتېتىنىڭ رەئىسى، شىنجاڭ ئۆلكىسىنىڭ مۇئاۋىن رەئىسى

ئەخمەتجان قاسىمى، شىنجاڭ ئۆلكىسى ئىلى، ئالتاي تارباغاتاي ئۈچ ۋىلايەت مىللىي ئارمىيىسىنىڭ باش قوماندانى يولداش ئىسھاقبېك، شىنجاڭدا تىنچلىقنى ۋە دېموكراتىيىنى ھىمايە قىلىش ئىتتىپاقى مەركىزىي كومىتېتىنىڭ ئەزاسى يولداش ئابدۇكېرىم، مىللىي ئارمىيىنىڭ مۇئاۋىن باش قوماندانى يولداش دەلىلقان ھەمدە شىنجاڭ جۇڭگو-سوۋېت مەدەنىيەت ئۇيۇشمىسىدىن يولداش لوجىلار شىنجاڭ خەلقىگە ۋەكالىتەن جۇڭگو خەلق سىياسىي مەسلىھەت كېڭىشى يىغىنىغا قاتنىشىش ئۈچۈن ماڭغان سەپىرىدە 1949-يىلى 8-ئايدا ئايروپىلان ھادىسىسىگە ئۇچراپ قۇربان بولدى. بۇ شىنجاڭ خەلقى ۋە جۇڭگو خەلقىنىڭ ئىنقىلابىي ئىشلىرى ئۈچۈن ھەقىقەتەن زور بىر يوقىتىش بولدى. مەزكۇر تەزىيە تېلېگراممىسى ئارقىلىق چوڭقۇر تەزىيە بىلدۈرۈمەن. ئورتاق تىرىشىش داۋامىدا، قۇربانلارنىڭ ئىرادىسىنى داۋاملاشتۇرۇش ۋە جارى قىلدۇرۇشنى ئالاھىدە ئۈمىد قىلىمەن.

مەركىزىي خەلق ھۆكۈمىتى مەمۇرىي كېڭىشىنىڭ زۇڭلىسى:

جۇ ئىلەي

1949-يىلى 11-ئاينىڭ 28-كۈنى.

بۇ تېلېگرامما كېيىن ئېلان قىلىنغاندا ماۋجۇشنىڭ، جۇڭگو كوممۇنىستىك پارتىيىسى مەركىزىي كومىتېتىنىڭ تەزىيە تېلېگراممىسى بىلەن بىر ۋاقىتتا ئېلان قىلىندى.

شۇ كۈنى چوڭ يىغىندا مەن ماۋجۇشىغا تون ۋە تۇماق كىيگۈز-دۈم. يىغىندا بۇنداق تون كىيگۈزۈش بىرىنچى قېتىم بولغان ئىش ئىدى. مەن ئاۋۋال قىسقىچە سۆز قىلىپ ئۇيغۇر خەلقىنىڭ ئەڭ قەدىرلىك كىشىسىگە تون يېپىش ئادىتىنى ئېيتتىم ۋە بۇ ھەدىيىمىزنى ماۋجۇشنىڭ قوبۇل قىلىشىنى سورايدىم. ماۋجۇشىغا تون ۋە تۇماق كىيگۈزۈلگەن ۋاقىتتا پۈتۈن زال ئورنىدىن تۇرۇپ چاۋاك چېلىپ

كەتتى. بىز سەھنىدىن چۈشۈپ تاكى ئورنىمىزغا بېرىپ ئولتۇرغىچە ۋەكىللەر بىزنى قىزغىن ئالاقىلاپ تۇردى.

كېيىن تەنەپپۇس ۋاقتىدا ۋەكىللەر بىزنى ئورۇنلاپ، ئۆزلىرىنىڭ خۇشاللىقىنى ئىپادىلەشتى. بولۇپمۇ مۇخبىرلار بىزگە نۇرغۇن سوئال-لارنى بېرىپ بىز بىلەن سۆھبەتلەشتى. ئۇلارنىڭ سوردىغىنى ئاساسەن تون كىيگۈزۈشنىڭ ئەھمىيىتى، تون نېمىدىن، قانداق تىكىلگەنلىكى، قانداق ۋاقىتتا قانداق كىشىلەرگە بېرىلىدىغانلىقى توغرىسىدا بولدى. كېيىن مۇخبىرلار چىقىپ، سوئاللىرىمۇ كۆپىيىپ كەتتى. بىرنەچچە كۈندىن بېرى مۇخبىرلار بۇنىڭدىن باشقا ۋاقىتتەمۇ ئومۇمەن شىنجاڭ ئەھۋالى توغرىسىدا سۆھبەت بايان قىلىشنى تەلەپ قىلىپ كەلگەنىدى. يىغىن كاتىباتى يىگىرمە مۇخبىرنى تەيىنلەپ، مەينىڭ ئايرىم ۋاقىتتا قوبۇل قىلىشىمنى ئېيتتى. 9-ئاينىڭ 25-كۈنى مۇخبىرلار بىلەن سۆھبەت ئۆتكۈزدۈك، سۆھبەت دائىرىسى خېلى كەڭ مەزمۇنلارنى ئۆز ئىچىگە ئالغان بولۇپ، ئىككى سائەتتىن ئارتۇق داۋام قىلدى.

خەلق سىياسىي مەسلىھەت كېڭىشى يىغىنىنىڭ ئېچىلغانلىقىنى ئاڭلىغاندىن كېيىن، شىنجاڭ خەلقى ناھايىتى بەك خۇرسەن بولدى ۋە تەنتەنە قىلدى. بولۇپمۇ ئۈچ ۋىلايەت خەلقى ۋە ھۆكۈمەت ئورگانلىرى چوڭ تەبرىكلەش پائالىيىتىنى ئېلىپ باردى. "ئىتتىپاق" مەركىزىي كومىتېتى ۋە باشقا ۋىلايەت، ناھىيىلەردىنمۇ تەبرىك تېلېگراممىلىرى كەلدى. "ئىتتىپاق" مەركىزىي كومىتېتىدىن كەلگەن تېلېگرامما مۇنداق ئىدى:

"1- نۆۋەتلىك جۇڭگو خەلق سىياسىي مەسلىھەت كېڭىشى

مەجلىسىگە:



شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقىدىن تەبرىكنامە:

جۇڭگو خەلقىنىڭ ئىنقىلابى ھاياتىدا چوڭ تارىخىي ئەھمىيەتكە ئىگە بولغان 1- نۆۋەتلىك جۇڭگو خەلق سىياسىي مەسلىھەت كېڭىشى مەجلىسى شىنجاڭدا تىنچلىق ۋە خەلقچىللىقنى ھىمايە قىلىش ئىتتىپاقىنىڭ بارلىق ئەزالىرى نامىدىن تەبرىكلەيمىز.

بىز "ئىتتىپاق" ئەزالىرى بۇ 1- قېتىملىق خەلق سىياسىي مەسلىھەت كېڭىشىدە قوبۇل قىلىنغان قارارلارغا بىنائەن، جۇڭگو كوممۇنىستىك پارتىيىسىنىڭ رەھبەرلىكىدە ئىجرا قىلىنغۇسى يېڭى دېموكراتىزم فرونتىدا پۈتكۈل جۇڭگو خەلقى بىلەن بىر سەپتە تۇرۇپ كۈرەش قىلىشقا تەييار ئىكەنلىكىمىزنى بىلدۈرمىز.

كەلگۈسىدىكى ئومۇمىي غەلبىگە تىلەكداشلىقىمىزنى ئىزاھ قىلىپ:

شىنجاڭدا تىنچلىق ۋە خەلقچىللىقنى ھىمايە

قىلىش ئىتتىپاقىنىڭ مەركىزىي كومىتېتى

1949 - يىلى 25 - سېنتەبىر.

يىغىنىنىڭ 4- كۈنى، يەنى 9- ئاينىڭ 24- كۈنى بىز شىنجاڭ ۋەكىللىرى ئاۋۋال مەجلىسكە تەييارلانغان تەبرىك لەۋھەنى تەقدىم قىلدۇق، بۇ لەۋھە ئۇزۇن تۆت چاسا، چۆرىلىرىدە چۈچىلىرى بار قىزىل تاۋاردىن ئىشلەنگەن بولۇپ، ئۇيغۇرچە، خەنزۇچە مۇنداق خەت يېزىلغانىدى: "جۇڭگو خەلق سىياسىي مەسلىھەت كېڭىشى يىغىنىغا:

جۇڭگو خەلقىنىڭ پارلاق ئىستىقبالى ئۈچۈن چوڭ ئەھمىيەتلىك بولغان سىياسىي كېڭەشنىڭ بىرىنچى قېتىملىق يىغىنىنى قىزغىن تەبرىكلەيمىز.

شىنجاڭ خەلقى نامىدىن.

9- ئاينىڭ 26-كۈنى يىغىن ئېچىلىش ئالدىدا يولداش جۇ ئېنلەي ماڭا بۇرھان شەھىدى ۋە تاۋسىيۆلەرنىڭ ھەم شىنجاڭ ھۆكۈمىتىنىڭ ھەقىقەتكە قايتىپ، شىنجاڭنىڭ تىنچلىق بىلەن ئازاد بولغانلىقىنى ئېيتتى. بۇنىڭغا ناھايىتى خۇش بولدۇق. يىغىن ئېچىلغاندىن كېيىن يولداش جۇ ئېنلەي بۇ خەۋەرنى يىغىندا ئېلان قىلدى. پۈتۈن ۋەكىللەر بۇ خۇش خەۋەرنى ناھايىتى قىزغىنلىق بىلەن تەبرىكلەشتى. شىنجاڭنىڭ مۇنداق تىنچلىق بىلەن ئازاد بولۇشى پۈتۈن جۇڭگو خەلقىنى بولۇپمۇ شىنجاڭ خەلقىنى خۇشال قىلىدىغان چوڭ بىر ياخشى ئىش ئىدى. بىز شىنجاڭ ۋەكىللىرى بۇ توغرىدا ماۋجۇشى، جۇزۇڭ-سىلىڭغا بىر تەبرىك خېتى يازدۇق. ئۇ خەتنىڭ ئەسلى تېكىستى مۇنداق:

”بۈيۈك يولباشچىمىز رەئىس ماۋ زېدۇڭ ۋە باش قوماندان جۇ دېلەرگە:

بىز خەلق سىياسىي كېڭىشىگە قاتناشقان شىنجاڭ ۋەكىللىرى گومىنداڭنىڭ شىنجاڭدا تۇرۇشلۇق سابىق ھەربىي باشلىقى تاۋ سىيۆ باشچىلىقىدىكى ھەربىي ئەمەلدارلارنىڭ ۋە رەئىس بۇرھان ئەپەندى باشچىلىقىدىكى بىرنەچچە ھۆكۈمەت ئەزالىرىنىڭ گۇاڭجۇدىكى ئەكسىيەتچى گومىنداڭ ھۆكۈمىتىدىن ئايرىلىپ، خەلق ئازادلىق ئارمىيىسى تەرەپىگە ۋە كوممۇنىستىك پارتىيە رەھبەرلىكىگە ئۆتكەنلىكى توغرىسىدىكى باياناتلىرىنى ئاڭلىدۇق.

سىز رەھبەرلىرىمىزنىڭ رەھبەرلىكىدە ۋە خەلق ئازادلىق ئارمىيىسىنىڭ يېتەكچىلىكىدە، شىنجاڭدىكى گومىنداڭ ئەكسىيەتچى كۈچلىرى يوقىلىپ، خەلقىمىزنىڭ ئەركىنلىكىگە چىقىشىغا ئۆزىمىزنىڭ زور خۇرسەنتلىكىمىزنى بىلدۈرىمىز ۋە شىنجاڭ خەلقىنىڭ بۇ ئۇتۇقى بىلەن سىز

رەھبەرلىرىمىزنى تەبرىكلەيمىز.

خەلق سىياسىي كېڭىشىگە قاتناشقۇچى ۋەكىللەر:  
سەيپىدىن ئەزىزى، ئالىمجان، ئۇجى

1949 - يىلى 29 - سېنتەبىر.

بۇندىن باشقا، يولداش جۇڭبۇنىڭ قوشۇلۇشى بىلەن بىر  
بايانات ئېلان قىلدۇق. بۇ باياناتنىڭ خەنزۇچىسى 1949 - يىلى 9 -  
ئاينىڭ 30 - كۈنىدىكى «خەلق گېزىتى»گە، يولداش پىڭ دېخۇەينىڭ  
تەبرىك تېلېگراممىسى بىلەن بىرگە بېسىلدى. گېزىت خەۋىرىنىڭ  
تەرجىمىسى تۆۋەندىكىچە:

”چوڭ ماۋزۇ: سىياسىي كېڭەش شىنجاڭ ۋەكىللىرىنىڭ باياناتى  
قوشۇمچە ماۋزۇ: تاۋسىيۇ، بۇرھانلارنىڭ ئومۇمىي تېلېگرامما  
ئېلان قىلىپ كومىنداك قالدۇق ھۆكۈمىتىدىن ئايرىلغانلىقىنى  
جاكارلىغانلىقى شىنجاڭ خەلقىنىڭ تەلپىگە ئۇيغۇن؛ ئىلى  
قاتارلىق ئۈچ ۋىلايەت خەلقى پۈتۈن شىنجاڭ خەلقى بىلەن  
بىللە يېڭى شىنجاڭ قۇرۇشنى خالايدۇ.

(شىنخۇا ئاخبارات ئاگېنتلىقى بېيجىڭ 29 - كۈنى تېلېگراممىسى)  
تاۋسىيۇ، بۇرھان قاتارلىق شىنجاڭ دائىرىلىرىنىڭ ئومۇمىي تېلېگرامما  
ئېلان قىلىپ گۇاڭجۇ كومىنداك قالدۇق ھۆكۈمىتىدىن ئايرىلغانلىقىغا  
نەسبەتەن، سىياسىي كېڭەش يىغىنىغا قاتنىشىۋاتقان ئۈچ نەپەر شىنجاڭ  
ۋەكىلى بۈگۈن تۆۋەندىكىدەك بايانات ئېلان قىلدى:

بىز بېيجىڭدا جۇڭگو خەلق سىياسىي مەسلىھەت كېڭىشىنىڭ بىرىنچى  
قېتىملىق ئومۇمىي يىغىنىغا قاتنىشىۋاتقان چېغىمىزدا، سابىق كومىنداك  
شىنجاڭ گارنىزون قوماندانى تاۋسىيۇ ۋە شىنجاڭ ئۆلكىلىك ھۆكۈمەت-  
نىڭ رەئىسى بۇرھانلارنىڭ شىنجاڭدىكى ھەربىي، مەمۇرىي خادىملارنى  
باشلاپ ئومۇمىي تېلېگرامما يوللاپ، گۇاڭجۇ كومىنداك ئەكسىيەتچى

ھۆكۈمىتىدىن ئايرىلىپ، خەلق دېموكراتىيىسى لاگېرىغا ئۆتكەنلىكىنى جاكارلىغان باياناتىنى ئاڭلىدۇق. بىز خەلقنىڭ تەلپىگە ئۇيغۇن بولغان بۇ باياناتنى توغرا، ئۇ شىنجاڭ خەلقىنىڭمۇ ئارزۇسى دەپ قارايمىز.

كۆپ يىلدىن بۇيان ئەركىنلىك، ئازادلىق ئۈچۈن كۈرەش قىلىپ كەلگەن شىنجاڭ خەلقى ئازاد بولۇپ بولغان ئىلى، تارباغاتاي، ئالتاي ئۈچ ۋىلايەت خەلقىنى ئۆز ئىچىگە ئالغان ھالدا، خەلق ئازادلىق ئارمىيىسىنىڭ غەلبىسىنىڭ ياردىمىدە تىنچلىق بىلەن ئازادلىققا ئېرىشكەنلىكىدىن چوڭقۇر مىننەتدارلىقنى ئىزھار قىلدۇ.

شىنجاڭ خەلقى جۇڭخۇا خەلق جۇمھۇرىيىتى مەركىزىي خەلق ھۆكۈمىتى ۋە پات يېقىندا ئۆزگەرتىپ تەشكىللىنىدىغان شىنجاڭ ئۆلكىلىك ھۆكۈمەتنىڭ رەھبەرلىكىدە، يېڭى دېموكراتىزىملىق يېڭى جۇڭگو قۇرۇش ئۈچۈن ئاخىرغىچە كۈرەش قىلىشقا قەتئىي كاپالەتلىك قىلدۇ. بىرنەچچە يىلدىن بۇيان ئۈرۈمچى گومىنداڭ ئەكسىيەتچى ھۆكۈمىتىگە قارشى تۇرۇپ كەلگەن، بۇندىن كېيىنكى تىنچلىق شارائىتىدا پۈتۈن شىنجاڭ خەلقىنىڭ ئەركىنلىكى ئۈچۈن كۈرەش قىلىدىغان ئۈچ ۋىلايەت خەلقى پۈتۈن ئۆلكىدىكى خەلق بىلەن بىرلىكتە يېڭى دېموكراتىزىملىق يېڭى شىنجاڭ قۇرۇش ئۈچۈن ئاخىرغىچە كۈرەش قىلىشقا قەتئىي كاپالەتلىك قىلدۇ.

جۇڭگو خەلق سىياسىي مەسلىھەت كېڭىشىنىڭ شىنجاڭ ۋەكىللىرى:

سەيپىدىن ئەزىزى، ئالىمجان، تۇجى

1949 - يىلى 9 - ئاينىڭ 29 - كۈنى.

شۇ مۇناسىۋەت بىلەن ئەسئەت ئىسھاقوۋمۇ "ئىتتىپاق" مەركىزىي كومىتېتىغا ۋە كالىتەن ماۋجۇشىغا مۇنداق تېلېگرامما ئەۋەتتى:

"جۇڭگو كوممۇنىستىك پارتىيىسى مەركىزىي كومىتېتىنىڭ رەئىسى ماۋ زېدۇڭغا:

جۇڭگو خەلق ئازادلىق ئارمىيىسىنىڭ پۈتۈن مەملىكەت مىقياسىدا،

بولۇپمۇ يېقىندا غەربىي شىمالدا قازانغان غالىبىيىتى بىلەن جانابىڭىزنى ھەمدە يېڭى سىياسىي كېڭەشنىڭ بارلىق ۋەكىللىرىنى تەبرىكلەيدىغاندا. لىقىمىنى بىلدۈرىمەن. ئىلى، تارباغاتاي. ئالتاي ئۈچ ۋىلايەت خەلقى گومىنداڭ ئەكسىيەتچىلىرىگە قارشى قوراللىق كۈرەش ئېلىپ بېرىش نەتىجىسىدە دېموكراتىك يېڭى تۇرمۇش ئاساسلىرىنى قۇرغان بولسىمۇ، لېكىن، يەنىلا گومىنداڭ ئەكسىيەتچىلىرىنىڭ سىياسىي ئېزىشى، ئىقتىساد-دىنى بۇزغۇنچىلىقى، مىللەتلەرنى خارلىشى ھەمدە مەدەنىيىتىنى ۋەيران قىلىشتەك بۇزغۇنچىلىك ھەرىكىتىگە ئۇچراپ كەلگەندى. بۇ قېتىم خەلق ئازادلىق ئارمىيىسىنىڭ تەسىرى سەۋەبىدىن، ئۆلكىمىزدىكى گومىنداڭ ئەكسىيەتچىلىرى يوقىتىلىش ئالدىدا تۇرماقتا. بارلىق خەلقىمىز ئۆلكىلىك ھۆكۈمەت بىلەن گومىنداڭ ئارمىيىسىنىڭ جۇڭگو كوممۇنىستىك پارتىيىسى ۋە خەلق ئازادلىق ئارمىيىسىگە ئىتائەت قىلغانلىق خەۋىرىنى ئاڭلىغاندىن كېيىن غايەت زور ئىلھاملاندى ۋە يىغىندىن بۇرۇن داغدۇغىلىق ئاممىۋى چوڭ يىغىن ئۆتكۈزدى. خەلق ناھايىتى قىلىپ، بۇ تارىخىي ۋەقەنى قەتئىي ھىمايە قىلدى ۋە تەبرىكلدى. ئۈچ ۋىلايەت خەلقىنىڭ جانابىڭىزغا ئېيتقان ئەڭ زور مىننەتدارلىقىنى يەتكۈزگەندىن تاشقىرى، پۈتۈن ئۆلكىدىكى خەلقىنىڭ جانابىڭىزنىڭ رەھبەرلىكىدە، جۇڭگو كوممۇنىستىك پارتىيىسىنىڭ ياردىمىدە ئىگىلىكنى مۇستەھكەملەش، بەختلىك، ئىلغار مەدەنىيەت يارىتىش، بارچە مىللەتلەر بىر دەك باراۋەر بولۇش ئاساسىدا يېڭى تۇرمۇش قۇرۇش ئۈچۈن تىرىشىشنى خالايدى. خانلىقىنى ئالاھىدە يەتكۈزۈمەن.

شىنجاڭدا تىنچلىقنى ۋە خەلقچىللىقنى ھىمايە قىلىش ئىتتىپاقى مەرى-كزىي كومىتېتىنىڭ ۋاقىتلىق مۇۋەققەت رەئىسى ئەسەت ئىسھاقوۋ 1949-يىلى 9-ئاينىڭ 28-كۈنى، ئىلى.

ماۋجۇشى شۇ مەزگىللەردە ناھايىتى ئالدىراش بولۇشىغا قارىماي شەخسەن ئۆز نامىدىن ئەسەت ئىسھاقوۋقا مۇنداق جاۋاب تېلېگرامما

## تەييارلاپ ئەۋەتتى:

“ئەسئەت ئەپەندىگە ھەم شۇ ئارقىلىق شىنجاڭدا تىنچلىقنى ۋە خەلقپىللىقنى ھىمايە قىلىش ئىتتىپاقىدىكى بارلىق قېرىنداشلارغا: تەبرىكلىگلارغا رەھمەت. ئىلى، تارباغاتاي، ئالتاي ئۈچ ۋىلايەت خەلقىنىڭ كۈزۈشى پۈتۈن شىنجاڭنىڭ ئازادلىقى ۋە پۈتۈن جۇڭگۇنىڭ ئازادلىقى ئۈچۈن مۇھىم تۆھپە. ئۈچ ۋىلايەت خەلقىنىڭ ۋە پۈتۈن شىنجاڭ خەلقىنىڭ بىردەك ئىتتىپاقلىشىپ، خەلق ئازادلىق ئارمىيىسىگە ھەمكارلىشىپ، خەلق دېموكراتىيىسى ئىشقا ئاشقان يېڭى شىنجاڭ قۇرۇش ئۈچۈن ئورتاق كۈرەش قىلىشىڭلارغا تىلەكداشمەن.

ماۋ زېدۇڭ

1949 - يىلى 10 - ئاينىڭ 21 - كۈنى.

سىياسىي كېڭەشنىڭ يىغىنى كۈندىن - كۈنگە چوڭقۇرلىشىپ، گۇرۇپپا ۋە چوڭ يىغىندا كەڭ مۇزاكىرىلەر ئېلىپ بېرىلدى. ۋەكىل - لەر مۇزاكىرىگە بەك قىزغىن قاتنىشىپ، روھى ناھايىتى ئۈستۈن بولدى. يىغىندا مۇزاكىرە قىلىنغان ئاساسىي كۈنتەرتىپلەردىن بىرى ئومۇمىي پروگرامما، بىرى ھەرخىل تەشكىلىي نىزاملار، يەنە بىرى سايلىنىدىغان رەھبىرىي كادىرلارنىڭ نامزاتلىرى ئىدى. بۇنىڭدىن باشقا يەنە مۇھىم بىر ئىش دۆلەت بەلگىسى، دۆلەت بايرىقى، دۆلەت شېئىرى ۋە دۆلەتنىڭ پايتەختىنى بەلگىلەش ئىدى. بۇ كۈنتەرتىپلەر توغرىسىدا چوڭ پىكىر بولمىدى. چوڭراق بولغان تالاش - تارتىش پايتەخت بىلەن دۆلەت بايرىقى ئۈستىدە بولدى. بەزى كىشىلەر (مەسىلەن، باشقا پارتىيە - گۇرۇھنىڭ ئايرىم مەسئۇل - لىرى) نەنجىڭنى پايتەخت قىلىش، گومىنداڭنىڭ بايرىقىنى ساقلاپ قېلىش، دېگەن پىكىرلەرنى بېرىپ خېلى چىڭ تۇردى. يولداش جۇڭبېنلەي ئۇلارغا چۈشەندۈرۈش بېرىپ، يەنە مەركەزنىڭ ئوتتۇرىغا

قويغان پىكرىنى تەكىتلىدى.

9- ئاينىڭ 30- كۈنى سىياسىي كېڭەش يىغىنىنىڭ ئاخىرقى كۈنى ئىدى، چۈشتىن كېيىن سائەت ئىككى يېرىمدە يىغىن ئېچىلغان. دىن كېيىن، سايلىنىدىغان نامزاتلار ئوتتۇرىغا قويۇلۇپ، ئوچۇق ئاۋاز بىلەن ماقۇللاندى. ئاندىن كېيىن يوشۇرۇن ئاۋاز بىلەن سايلام باشلاندى. يوشۇرۇن ئاۋاز بېرىلىپ بولغاندىن كېيىن، سايلام نەتىجىلىرى ھېسابلىنىپ چىققۇچىلىك ئۇزاق تەنەپپۇس ئېلان قىلىندى، بۇ ۋاقىتتىن پايدىلىنىپ بارلىق ۋەكىللەر تېنەنمەن مەيدانغا بېرىپ ئىنقىلابىي قۇربانلار خاتىرە مۇنارىسىنىڭ قۇرۇلۇشىنى باشلاش مۇراسىمىغا قاتناشتى. مەيدانغا ھەربىيلەردىن باشقا ئامما ۋە ۋەكىللەردىن بولۇپ نۇرغۇن كىشىلەر توپلاندى. يولداش جۇڭبېنلەي مۇراسىم باشلانغانلىقىنى ئېلان قىلدى. ئاندىن يولداش ماۋ زېدۇڭنى سۆزگە تەكلىپ قىلدى. يولداش ماۋ زېدۇڭ قىسقا ۋە تەسىرلىك سۆز قىلدى. ئاندىن كېيىن يىغىن ھەيئەت رىياسەت ئەزالىرى ۋە ۋەكىللەر ئۆمەكلىرىنىڭ باشلىقلىرى رەت بىلەن بېرىپ مۇنارىنىڭ كولاپ قويغان ئۇلىغا بىر كۈرەكتىن توپا تاشلىدۇق. شۇنىڭ بىلەن بۇ مۇھىم مۇراسىم ئاياغلاشتى. سىياسىي كېڭەشنىڭ مۇنداق بىر تارىخىي يىغىنى ئېچىلىۋاتقان مەزگىلدە ئىنقىلابىي قۇربانلارغا ماتەم بىلدۈرۈش، يەنە ئىنقىلابىي قۇربانلار خاتىرە مۇنارىسىنى ياساشنى باشلاش— بۇ ۋەكىللەرگە بەك تەسىر قىلغان چوڭ بىر ئىش بولدى. پارتىيە بىلەن ھۆكۈمەتنىڭ چوڭ غالىبىيەت- لەرنى تەننەنە قىلىۋاتقان ۋاقىتتا، مۇشۇ غالىبىيەتلەر ئۈچۈن چوڭ تۆھپە قوشقان، ئۆزىنىڭ ئىسسىق قانلىرىنى تەقدىم قىلىپ قۇربان بولغان ئىنقىلابىي يولداشلارنى ئەستىن چىقارمىغانلىقى بەلكى ئۇلارنى

ئىنقىلاسى ھۈرمەت ۋە سەمىيى مۇھەببەت بىلەن خاتىرىلەۋاتقانلىقى ھەققىدەن كىشىگە چوڭ تەسىر بېرىدىغان ئوبدان ئىش ئىدى.

كېيىن يىغىن يەنە داۋام قىلىپ، يىغىن رەئىسى ليۇ شاۋچى سايلام نەتىجىسىنى ئېلان قىلدى. ئۇ ئالدى بىلەن جۇڭخۇا خەلق جۇمھۇرىيىتى مەركىزىي خەلق ھۆكۈمىتىنىڭ رەئىسلىكىگە يولداش ماۋ زېدۇڭ تولۇق ئاۋاز بىلەن سايلانغانلىقىنى ئېلان قىلدى. بۇ ۋاقىتتا پۈتۈن زالدىكىلەر ئورۇنلىرىدىن تۇرۇپ، ئىنتايىن قىزغىنلىق بىلەن ئۇزاق ئالاقىلىشىلدى. "ياشىسۇن ماۋ زېدۇڭ!" دېگەن شوئارلار پۈتۈن مەجلىس زالىنى ياغرىتىۋەتتى. ئاندىن يولداش ليۇ شاۋچى مەركىزىي خەلق ھۆكۈمىتىنىڭ مۇئاۋىن رەئىسلىكىگە سايلانغان جۇدې، ليۇ شاۋچى، سۇڭ چىڭلىڭ، جاڭ لەن، لى جىشىن، گاۋ گاڭلارنى ئېلان قىلدى. ۋەكىللەر يەنە ئۇزاق ئالاقىش بىلەن تەبرىكلىدى. ھۆكۈمەت ئەزالىقىغا رەئىس، مۇئاۋىن رەئىسلەر بىلەن قوشۇلۇپ جەمئىي 63 كىشى سايلانغانلىقى ئېلان قىلىندى. (بۇنىڭ ئىچىدە مەنمۇ بار).

يەنە جۇڭگو خەلق سىياسىي مەسلىھەت كېڭىشى 1- نۆۋەتلىك مەملىكەتلىك كومىتېتىنىڭ ئەزالىرى، رەئىس، مۇئاۋىن رەئىسلىرى، دائىمىي كومىتېت ئەزالىرى ۋە باش كاتىپلىرى ئوچۇق ئاۋاز بىلەن سايلاندى. سىياسىي كېڭەشنىڭ رەئىسلىكىگە ماۋجۇشى، مۇئاۋىن رەئىسلىكىگە جۇئىنلەي، لى جىشىن، شىن جۇنرۇ، گومورو، چېن شۇتۇڭ قاتارلىقلار سايلاندى.

10- ئاينىڭ 1- كۈنى چۈشتىن ئاۋۋال جۇڭخۇا خەلق جۇمھۇرىيىتى مەركىزىي خەلق ھۆكۈمىتى ھەيئىتىنىڭ 1- يىغىنى بولۇپ، يولداش جۇئىنلەي مەركىزىي خەلق ھۆكۈمىتى مەمۇرىي ئىشلار كېڭىشىنىڭ زۇڭلىلىقىغا تەيىنلەندى ۋە جۇڭخۇا خەلق جۇمھۇرىيىتى مەركىزىي



خەلق ھۆكۈمىتىنىڭ ئاخباراتى تەستىقلاندى.

شۇنداق قىلىپ تارىخىي ئەھمىيەتلىك جۇڭگو خەلق سىياسىي مەسلىھەت كېڭىشىنىڭ بىرىنچى يىغىنى ئۆز ئىشىنى غەلبە بىلەن تاماملىدى. ئومۇمىي پروگرامما تەستىقلاندى، خەلق سىياسىي كېڭەش مەملىكەتلىك كومىتېتى، جۇڭخۇا خەلق جۇمھۇرىيىتى مەركىزىي خەلق ھۆكۈمىتى ھەيئىتى سايلاندى، مەمۇرىي ئىشلار كېڭىشىنىڭ زۇڭلىسى، ئالىي خەلق سوت باشلىقى، ئالىي پروكوراتورا باشلىقى ۋە باشقا مۇھىم رەھبىرىي ئىدارىلەرنىڭ باشلىقلىرى تەيىنلەندى ھەم دۆلەتنىڭ پايتەختى، دۆلەت بەلگىسى، دۆلەت بايرىقى، دۆلەت شېئىرى تەستىقلاندى.

1949- يىلى 10- ئاينىڭ 1- كۈنى جۇڭگو تارىخىدا كۆرۈلۈپ باقمىغان شانلىق بىر كۈن بولدى. ئۇ جۇڭگو تارىخىدا، جۇڭگو ئىنقىلابىي تارىخىدا يېڭى پارلاق سەھىپە ئاچقان بىر كۈن بولدى. چۈنكى، بۇ 100 مىليونلىغان جۇڭگو خەلقىنىڭ ئۇزاق ئەسىرلەردىن بېرى كۈتكەن ئارزۇلىرى ئەمەلگە ئاشقان، جۇڭگونىڭ ئىنقىلابىي كۈرىشىدە قۇربان بولغان سانسىز ئىنقىلابچىلارنىڭ قان بەدىلى ئارقىلىق ئۇلۇغ نەتىجە قولغا كەلگەن بىر كۈن ئىدى.

بۈگۈن ئەتىگەندىلا بېيجىڭ شەھىرى كارامەت چوڭ خۇشاللىققا تولدى. ئەر- ئايال چوڭ- كىچىك ھەممە ئۆز لۈكىدىن كوچىلارغا چىقىپ، بايرام تەنتەنىسى قىلىشقا باشلىدى، بۈگۈنكى قۇياش بېيجىڭلىقلارنى، جۇڭگولۇقلارنى قىزغىن تەبرىكلەپ، ئالاھىدە نۇر چاچتتى. كوچىلاردا، ئىدارىلەردە، مەكتەپ، قورۇلاردا، زاۋۇت، ئىشخانلاردا، يېزا، كانلاردا، تاغ- ئېدىرلاردا— مەملىكەتنىڭ ھەممە يېرىدە كىشىلەرنىڭ تەسۋىرلەش قىيىن بولغان،

ئىچ-ئىچكە سىغىمىغان خۇشاللىق كەيپىياتى ئۇرغۇدى. بېيجىڭ شەھرىدە ھەممە يەردە دېگۈدەك داقا-دۇمباق، كاناي-سۇناي، ناخشا-مۇزىكا ئاۋازلىرى ئاڭلىناتتى. تىيەنئەنمېن مەيدانىدا بايرام-لىق يېڭى كىيىملىرىنى كىيگەن ئەر-ئايال، ياش-قېرى خەلق توپى بارغانچە ئۇلغىيشقا باشلىدى. بۈگۈنكى بېيجىڭ خەلقىنىڭ خۇشاللىقى، بېيجىڭنى، پۈتۈن ئەلنى تەبرىكلەگەن قۇياش نۇرى-بۇلارنىڭ ھەممىسى كىشىنىڭ قەلبىنى دولقۇنلاندۇراتتى.

چۈشتىن كېيىن سائەت ئىككى يېرىمدە بىز تىيەنئەنمېن ئۈستىگە-يىغىن رىياسەت سەھنىسىگە چىقتۇق. تىيەنئەنمېدىن تۇرۇپ قارى-سىڭىز، مەيدانغا زىچ تولغان خەلقنىڭ چېتى كۆرۈنمەيتتى. چاڭئەن كوچىسىنىڭ ئوڭ-سول تەرىپى ۋە بېيجىڭنىڭ پۈتۈن چوڭ كوچە-لىرى ئادەم بىلەن لىق تولغان، چوڭ يىغىنغا قاتنىشىدىغان ئادەم سانى بەلگىلەنگەنلىكىگە قارىماستىن، كوچىغا چىقالايدىغانلىكى ئادەمنىڭ ھەممىسى كوچىغا چىققانىدى. تىيەنئەنمېننىڭ ئۈستىدىن قارىسىڭىز، پۈتۈن مەيداندا ۋە ئىككى تەرەپتە كوچىلارغا تولغان ئادەملەرنىڭ قوللىرىدا ماۋجۇشى ۋە باشقا رەھبەرلەرنىڭ سۈرەتلىرى، شوئارلار يېزىلغان لوزۇنكا-پىلاكاتلار كۆزگە چېلىقاتتى. چوڭ-چوڭ رەڭلىك بايراقلار كىشىلەرنىڭ بېشىدا يەلپۈنۈپ تۇراتتى. ئادەملەر چوڭ خۇشاللىق ھەم تاقەتسىزلىك بىلەن تىيەنئەنمېن ئۈستىگە تىكىلىپ تەلمۈرۈپ قاراشماقتا ئىدى. ئۇلار چوڭ يىغىننىڭ ئېچى-لىشىنى كۈتۈشمەكتە، جۇڭگو خەلقىنىڭ ئۇلۇغ داھىيسى ماۋجۇشىنى كۆرۈشكە ئالدىرماقتا. بۇ يالغۇز بېيجىڭ خەلقىنىڭلا ئەمەس، پۈتۈن مەملىكەت خەلقىنىڭ تەلپۈنۈشى ئىدى. بۇ يىغىندا ئەجداد-لارنىڭ مىڭ يىللاردىن بېرى جان بېرىپ، قان بېرىپ كۈرەش

قىلىپ ئارمان قىلغان ئۇلۇغ ئارزۇسى ئەمەلگە ئاشقانلىقى ئېلان قىلىنىدۇ. بۇ يىغىندا يېرىم فېئودال، يېرىم مۇستەملىكە بولغان، ئادەم ئادەمنى يەيدىغان دەھشەتلىك كونا جۇڭگوغا خاتىمە بېرىل- گەنلىكى ئېلان قىلىنىپ، سوتسىيالىزمغا قەدەم قويغان يېڭى جۇڭگونىڭ قۇرۇلغانلىقى ئېلان قىلىنىدۇ. بۇ يىغىندا خەلق جاللات- لىرى ۋە ۋەتەن ساتقۇچىلار قولىدىكى ئەكسىيەتچى ھاكىمىيەت ئۈزۈل- كېسىل ئاغدۇرۇلۇپ، جۇڭگو كوممۇنىستىك پارتىيىسى رەھبەرلىك قىلغان جۇڭگو خەلقىنىڭ ئۆز ھاكىمىيىتى- ئىشچىلار سىنىپى رەھبەرلىكىدىكى، ئىشچى- دېھقانلار ئىتتىپاقى ئاساسىدىكى خەلق دېموكراتىك دىكتاتورىسى ئورنىتىلغانلىقى ئېلان قىلىنىدۇ. بۇ، ھەقىقەتەن ئاجايىپ ئۇلۇغ مۆجىزە. بۇنىڭغا جۇڭگو خەلقىلا ئەمەس، كىشىلىكنىڭ ئازادلىقىنى خالىغۇچى ھەرقايسى ئەللەر خەلقلىرىمۇ خۇشال بولماي تۇرالايدۇ.

مەيداندىكى خەلق جۇڭگو خەلقىنىڭ ئازادلىقى ئۈچۈن ھارماي- ئالماي كۈرەش قىلىپ كەلگەن، جۇڭگو كومپارتىيىسىگە رەھبەرلىك قىلىپ، جۇڭگو خەلقىگە يول باشلاپ، جاپالىق كۈرەشلەر بىلەن بۈگۈنكى ئۇلۇغ غالىبىيەتلەرنى قولغا كەلتۈرگەن ئۇلۇغ داھىيىسى ماۋ زېدۇڭنى ۋە ئۇنىڭ سەپداشلىرىنى چوڭقۇر مۇھەببەت بىلەن جان- دىلىدىن سۆيىدۇ ۋە قەدىرلەيدۇ. جۇڭگو كوممۇنىستىك پارتىيى- سىنىڭ رەھبەرلىكى بولمىسا، جۇڭگو خەلقىنىڭ داھىيىسى ماۋ زېدۇڭنىڭ رەھبەرلىكى بولمىسا، مۇشۇ رەھبەرلىك ئاستىدىكى جۇڭگو ئىشچى- دېھقان ئارمىيىسىنىڭ ئۇزاق يىللىق قوراللىق جەڭلىرى بولمىسا، بۈگۈنكى غالىبىيەتلەر قولغا كەلمەيدىغانلىقىنى خەلق ياخشى بىلىدۇ. خەلق تارىخىنى ياراتقۇچى، ئىنقىلاب ۋە قۇرۇلۇش خەلقىنىڭ ئىشى.

داھىي ئەنە شۇ خەلق ئىچىدىن چىققان، خەلق بىلەن بىر ئىيەتتە بولغان، خەلقنى ئەستايىدىل ئۆگىنىپ ئەقىل-پاراسەت ۋە كۈچ ئالغان، خەلققە توغرا يېتەكچىلىك قىلىدىغان شەخس. مۇشۇنداق داھىي بولمىسا، ئىنقىلابنى تەشكىللىك ئېلىپ بېرىپ، كۆزلىگەن نىشانغا يېتىش مۇمكىن ئەمەس. ماۋزېدۇڭ ۋە ئۇنىڭ سەپداشلىرى جۇڭگو ئىنقىلابىدا ئەنە شۇنداق كەم بولسا بولمايدىغان ئىنقىلابىي تارىخىي رول ئوينىدى. شۇڭا ماۋزېدۇڭ خەلقنىڭ قەلبىدىن ئورۇن ئالدى. تارىخ سەھىپىسىدىن تېگىشلىك مۇھىم ئورۇن ئالدى. شۇڭا ئۇ، جۇڭگو خەلقىنىڭ ئۇلۇغ داھىيسى دېگەن ئەڭ ئۇلۇغ، شەرەپلىك نامغا ئىگە بولدى. يەنە شۇنى ئېيتىش كېرەككى، ماركسىزم-لېنىنىزمنى جۇڭگونىڭ ئىنقىلابىي ئەمەلىيىتىگە تەتبىق قىلىپ، ئىجادىي راۋاجلاندۇرۇش بىلەن ماۋزېدۇڭ خەلقئارا كوممۇنىزم ھەرىكىتىدەمۇ ئۇلۇغ تۆھپە ياراتتى. مۇنداق ئۇلۇغ داھىيسى بولغاندا، لىقى ئۈچۈن جۇڭگو خەلقى شەرەپ بىلەن پەخىرلىنىشكە ھەقىلىق. تىيەنئەنمېنگە توپلانغان خەلق ئاممىسى ئۆزىنىڭ ئەنە شۇ ئۇلۇغ داھىيسىنى كۆرۈشكە تاقەتسىزلىك بىلەن تەلپۈرمەكتە.

سائەت ئۈچكە ئاز قالغاندا يولداش ماۋزېدۇڭ تىيەنئەنمېنگە چىقتى، مەن تىيەنئەنمېننىڭ يۇقىرىقى سۇپىسىدا، چەتتىرەك تۇراتتىم، ماۋجۇشى مەن بىلەن كۆرۈشكەندىن كېيىن، قولۇمدىن تۇتقاندا چە بىللە ئېلىپ ماڭدى، يولداش ماۋزېدۇڭنى كۆرۈش بىلەن پۈتۈن مەيدان خۇددى كاماندا بەرگەندەك تۇيۇقسىزلا "ماۋجۇشى!" دەپ ۋارقىراشتى. يۈز مىڭلىغان ئادەمنىڭ "ماۋجۇشى، ماۋجۇشى!"، "ماۋجۇشى ۋەنسۈي!" دەپ ۋارقىرىغان ئاۋازى پۈتۈن بېيجىڭنى قاپلىدى. تىيەنئەنمېندىن كۆتۈرۈلگەن بۇ شادلىق ئاۋازلىرىنىڭ

سادالىرى يىراقلارغا، پۈتۈن مەملىكەتكە ۋە پۈتۈن دۇنياغا تارالماقتا ئىدى. يولداش ماۋزېدۇڭ باشقا رەھبىرىي يولداشلار بىلەن تىيەنئەنمېن سۇپىسىغا كېلىپ ھۈرمەت بىلەن قولنى كۆتۈرگەندە، خەلقنىڭ شوئار ئاۋازلىرى تېخىمۇ كۆتۈرۈلدى، مەيداندىكى خەلق دېڭىزى دولقۇنلاپ كەتتى. خەلقنىڭ ئۆزىنىڭ سۆيۈملۈك داھىيىسىغا بولغان مۇھەببىتىنى بىلدۈرىدىغان بۇ يالقۇنلۇق ئاۋاز، بۇ كارامەت تەنتەنە يۈرەكلەرنى تىترەتتى، كۆزلەرگە ئىختىيارسىز ياش كەلتۈردى.

خەلق تەنتەنەسى بىرپەس داۋام قىلغاندىن كېيىن، جۇڭخۇا خەلق جۇمھۇرىيىتى مەركىزىي خەلق ھۆكۈمىتى قۇرۇلغانلىقىنى تەبرىكلەش ئاممىۋى يىغىنىنىڭ ئېچىلغانلىقى ئېلان قىلىندى. ماۋجۇشى ئالدىدىكى كۈنۈپكىنى (توك تۈگمىسىنى) باسقاندى، تىيەنئەنمېن مەيدانىدىكى تۈۋرۈكنىڭ ئاستىدىن بەش يۇلتۇزلۇق قىزىل بايراق — جۇڭخۇا خەلق جۇمھۇرىيىتىنىڭ دۆلەت بايرىقى ئاستا كۆتۈرۈلدى. پۈتۈن مەيداننى ۋە پۈتۈن بېيجىڭنى قاپلىغان دۆلەت شېئىرى مۇزىكىسى ياڭرىدى. بايرام شەرىپىگە ئاتالغان ھۈرمەت زەمبىرەكلىرى گۈمبۈرلەپ ئېتىلىشقا باشلىدى. مەيداندىكى خەلق ۋە تىيەنئەنمېن ئۈستىدىكى رەھبەرلەر ئاستا كۆتۈرۈلۈۋاتقان دۆلەت بايرىقىغا تەلپۈرۈپ ھۈرمەت بىلەن جىم قاراپ تۇرۇشاتتى. بۇ ۋاقىتتا قانچىلىغان ئادەمنىڭ ئىسسىق كۆز ياشلىرى مەڭزىدىن دومىلىغانلىقىنى ھېسابلاپ چىقىش قىيىن. بايراق تۈۋرۈكنىڭ ئۈستىگە چىقىپ تولۇق ئېچىلىپ يەلپۈللىگەندە يولداش ماۋزېدۇڭ سۆز باشلاپ يۇقىرى جاراڭلىق ئاۋاز بىلەن:

جۇڭخۇا خەلق جۇمھۇرىيىتى ھۆكۈمىتى قۇرۇلدى، ”جۇڭگو خەلقى

ئورنىدىن دەس تۇردى!!!“ دەپ تەنتەنە بىلەن جاكارلىدى.  
مەيداندا يەنە خۇشاللىق ئاۋازلىرى كۆتۈرۈلدى. ”جۇڭخۇا خەلق  
جۇمھۇرىيىتى ياشسۇن!، ”ماۋجۇشى ياشسۇن!“، ”جۇڭگو كومپار-  
تىيىسى ياشسۇن!“ دېگەن شوئارلار پەلەككە كۆتۈرۈلدى. تەنتەنە  
دولقۇنى ئۇچ ئالدى.

تيەنتەنەمەن مەيدانى ئوتتۇرىسىدىكى موما ياغاچ ئۇچىدا، يېشىل  
ئاسماندا بەش يۇلتۇزلۇق قىزىل بايراق يەلپۈلدەيتتى، بۇ بايراق  
بايرام تەنتەنىسى بىلەن كۆڭۈللىرى خۇشاللىققا تولغان خەلقنىڭ  
روھلىرىنى دولقۇنلىتىپ، ئۇلارغا مەدەت ۋە ئىلھاملار بېرەتتى.

بۇ — سانسىز قۇربانلارنىڭ ئىسسىق قانلىرىنى ئىپادە قىلىدىغان  
ئىنقىلابىي قىزىل بايراق ئىدى.

بۇ — غالىب بايراق ئىدى.

بۇ — شانلىق بايراق ئىدى.

مەسئۇل مۇھەررىرى: ئەخمەت پاسار  
مەسئۇل كوررېكتورى: رىشىت ۋاھىدى

سەيپىدىن ئەزىزى

ئۆمۈر داستانى

(ئەسلىمە 2)

تەڭرىتاغدا گۈلدۈرماما

نەشر قىلغۇچى: مىللەتلەر نەشرىياتى  
ۋە تارقاقچۇچى

ساتقۇچى: جايلاردىكى شەخۇا كىتابخانىلىرى

باسقۇچى: مىللەتلەر باسما زاۋۇتى

1990-يىلى 12-ئايدا 1-قېتىم نەشر قىلىندى

1990-يىلى 12-ئايدا بېيجىڭدا 1-قېتىم بېسىلدى

قاتتىق مۇقاۋىلىقنىڭ باھاسى: 5.80 يۈەن

**赛福鼎回忆录**

(2)

**天山惊雷**

(维吾尔文)

赛福鼎·艾则孜著

民族出版社出版发行 各地新华书店经销

民族印刷厂印刷

开本：850×1188毫米1/32 印张：16

1990年12月第1版

1990年12月北京第1次印刷

印数：0001—2,700册

ISBN 7-105-01188-2/I·235

民文(维33) 精装本定价：5.80元